

UNIVERSAL  
LIBRARY

**OU\_192567**

UNIVERSAL  
LIBRARY

# दत्तोपंत आपटे लेखसंग्रह

दत्तोपंत आपटे रस.पु. मंडळ











# दत्तोपंत आपटे लेखसंग्रह

इतिहास-संशोधक कै. दत्तात्रय विष्णु आपटे, बी.ए.,  
यांच्या इतिहास, समाजशास्त्र, राजकारण, ज्योतिष  
इत्यादि विविध विषयक ३३ निवडक लेखांचा संग्रह

संपादक

दत्तोपंत आपटे स्मारक मंडळ, पुणे.



किंमत ५ रुपये  
भा.इ. सं. मंडळाचे  
संभालिकांस रु. ४०८

शके १८६७  
इ. स. १९४५

मलपृष्ठाचे चित्रकार :

श्री. राजा बेदरकर, नाशिक.


---

### ग्रंथ मिळण्याचे ठिकाण

पुणे भ. वि. गृह प्रकाशनखाते, ६२४ सदाशिव, पुणे २.

भारत इतिहास संशोधक मंडळ, ३१३ सदाशिव, पुणे २.

---



यशोदा-चिंतामणि निधि  
पुरस्कृत ग्रंथमाला

क्रमांक १३ वा

दत्तोपंत आपटे लेखसंग्रह



# माझे दोन शब्द

‘दत्तोपंत आपटे लेखसंग्रह’ या ग्रंथाच्या प्रकाशनाचें काम मी हातीं घेतलें तें कै. दत्तोपंत आपटे यांचा मी पूर्वाश्रमींचा यवतमाळच्या राष्ट्रीय विद्यालयांतील सहकारी व स्नेही म्हणून. अशा मित्रकार्यांत एक विशिष्ट प्रकारचे समाधान असतें. हा ग्रंथ त्यांच्या द्वितीय स्मृतिदिनीं प्रसिद्ध होत आहे याचा मला आनंद वाटतो. या ग्रंथाचें प्रकाशन माझ्या वैयक्तिक जबाबदारीवर व्हावें असें मला वाटत होतें, पण माझ्या सहकाऱ्यांचा आग्रह आडवा आला. त्यांनीं तें ‘पुणें अनाथ विद्यार्थी गृह’चें प्रकाशन म्हणून घेण्याचे ठरविले. दुसरीही एक अडचण होती. सध्यांच्या कायद्याच्या निर्बंधांतून मला व्यक्तिशः ग्रंथ प्रकाशनास अनुमति मिळणें दुरापास्त होतें. पुणें अनाथ विद्यार्थी गृहानें यापूर्वी कै. आपटे व प्रा. ओतुरकर यांनीं संपादित केलेला ‘महाराष्ट्राचा पत्ररूप इतिहास’ प्रसिद्ध केलाच आहे. पूर्वाश्रमीं राष्ट्रीय विद्यालय चालविणाऱ्या कै. दत्तोपंत आपटे यांच्या लेखसंग्रहाचें पुस्तक त्याच धोरणानें चालणाऱ्या संस्थेकडून प्रकाशित होत आहे हा योगायोग आहे. संस्थेनें ग्रंथप्रकाशनाची जबाबदारी हातीं घेतांच ‘यशोदा चिंतामणि निधी’च्या विश्वस्तांकडून या ग्रंथाच्या प्रकाशनास साह्य मिळालें याबद्दल मी त्यांचा आभारी आहे.

सोमवार ता. २९-१०-४५ }  
आश्विन व. ९ शके १८६७ }

वि. गं. केतकर  
अ. वि. गृह प्रकाशन, पुणें





# प्रस्तावना

दत्तोपंत आपटे स्मारकमंडळाने कै. आपटे यांच्या स्मारकाची हाती घेतलेल्या कार्यापैकी 'दत्तोपंत आपटे लेखसंग्रह' प्रसिद्ध करण्याची योजना सिद्धीस जात आहे याबद्दल आनंद वाटतो. त्यांच्या स्मारकासाठी हाती घेतलेल्या योजनांत अनेकांचे आपलेपणाने साह्य होत आहे हे कै. आपटे यांच्याबद्दल सर्वासच वाटत असलेल्या आदराचे, व महाराष्ट्रीय समाजांत इतिहास संशोधनाबद्दल वाटत असलेल्या प्रेमाचे एक गमक आहे यात शका नाही.

कै. दत्तोपंत आपटे यांच्या आयुष्याचा उत्तर भाग म्हणजे इ. स. १९१५ साली ते पुण्यास आल्यापासूनचा काल इतिहास संशोधनाच्या अहर्निश व्यासगांत गेला. या उद्योगात ते स्वतःस विसरून जात, बाह्य उपाधीस मागे सारीत एकच एक विषयाचा बारकाईने पिच्छा पुरवीत व आपले विचार अभ्यासकासमोर माडीत यासाठी त्यांनी भारत इतिहास संशोधक मंडळाच्या समेलनातून निबध वाचले, व्याख्याने दिली, ग्रंथाचे संपादन केले, दुसऱ्याच्या ग्रंथास प्रस्तावना लिहिल्या, अनेक साधने पाहून शकावल्या तयार केल्या, भा. इ. स. मंडळ त्रैमासिक, चित्रमयजगत्, सह्याद्रि, विविधज्ञान विस्तार, ज्ञानप्रकाश इत्यादि नियतकालिकातून विविध लेख लिहिले, वाद केले, हर्षामर्षाची क्षिति बाळगली नाही, आणि एकच एक सत्यसंशोधनाचा ध्यास धरला. त्यांनी अनेक मासिकातून लिहिलेले स्फुट लेख एकत्र करण्याचा उद्देश उघड आहे विविध पुष्पे एकत्र गुफण्यांत मालेचे सौंदर्य प्रतीत होते, तसे स्फुट लेख एकत्र करण्यांत अस्फुट विचारसरणी स्पष्ट होते. किंवा निरनिराळे स्फुट लेख हे शिलाखड कल्पिले तर त्याच्या एकत्र रचनेने व्यक्तीचे विचारमंदिर नजरेसमोर येण्यास साह्य होतें इतिहास मंडळाच्या संशोधन पद्धतीचे मूर्त प्रतीक जर कोठे पहावयास सापडणार असेल तर ते प्रामुख्याने कै. दत्तोपंत आपटे यांच्या लेखातच, अशी खात्री वाटत होती म्हणून हा लेखसंग्रह प्रसिद्ध करण्याचे मनात आणले.

मनात धरलेल्या योजनेस प्रत्यक्ष स्वरूप प्राप्त होण्यास कै. दत्तोपंताचे पूर्वाश्रमीचे सहकारी व स्नेही श्री. वि. ग. केतकर यांची मदत झाली त्यांनी प्रकाशनाची सर्व जबाबदारी अंगावर घेतली. ती जबाबदारी अशतः हलकी करण्यास यशोदाचिंतामणि निधीच्या विश्वस्तानी साह्य केले. या उभयतांचे आभार मानावे तेवढे थोडेच आहेत. श्री. केतकर यांनी तर 'कै. आपटे यांचा स्नेही म्हणून मी व्यक्तिशः या ग्रंथाच्या प्रकाशनाची जबाबदारी पत्करतो. पुणे अ. वि. गृहानें हा बोजा घ्यावा किंवा माझ्या मित्रप्रेमाखातर संस्थेने तो

पहकरावा अशी माझी इच्छा नाही. यात तोटा आलाच तर माझी मुलें छाप-  
खान्यांत काम करून ती भरून काढतील असा आग्रह धरला. शेवटी या मुद्यावर  
पुणें अ. वि. गृह व श्री. केतकर हे आपआपले पाहून घेतील असें आम्ही समजून  
त्याबद्दल अधिक खल न करतां ग्रंथ छपाईस प्रारंभ केला.

हल्लीच्या महागाईच्या दिवसात छपाईच्या खर्चाचा अदाज घेऊन हा ग्रंथ  
३०० पृष्ठांत संपवावयाचा असे ठरविले. कै. आपटे याचे ग्रंथरूपानें उपलब्ध  
लेखन येथे पुनर्मुद्रित केलेले नाही. त्या त्या ग्रंथातील महत्त्वाच्या व विषयाम  
धरून असलेल्या भागांकडे पृष्ठांकाचे आकडे देऊन वाचकाचे लक्ष तेवढे  
वेधलें आहे. तसेंच कै. आपटे चित्रमयजगत्चे संपादक असताना प्रचलित राज-  
कीय चळवळीचा आढावा घेण्याच्या स्वरूपाचे बरेच स्फुट लेखन त्यांनी केले आहे,  
तें तात्कालिक महत्त्वाचें असल्याने त्याचा यात समावेश केलेला नाही. उलट,  
सार्वजनिक विषयाची चर्चा करणारे एक खाजगी पत्र प्रा. पोतदार यांनी मिळवून  
दिले ते प्रसिद्ध केले आहे. याखेरीज एकाद दुसऱ्या अप्रकाशित लेखाचें हस्त-  
लिखित आम्हाजवळ आहे तें पुढील वर्षी प्रसिद्ध होणाऱ्या ' इतिहास शास्त्र व  
ऐतिहासिक तत्त्वज्ञान ' या दत्तोपंत आपटे स्मारक ग्रंथांत घालण्यासारखे आहे  
असें वाटून या ग्रंथांत ते प्रसिद्ध करण्याची घाई केलेली नाही. भा. इ. स.  
मडळाच्या त्रैमासिकाच्या अंकातून प्रसिद्ध झालेले टिपण स्वरूपाचे त्याचे स्फुट  
लेखही बरेच आहेत, पण त्या योगानें कै. दत्तोपताच्या व्यक्तिदर्शनास विशेष  
साह्य होण्यासारखें आहे असे न वाटल्यामुळे बाजूस ठेवले. त्याच्या साहित्य  
सेवेची त्रोटक नोंद ' सह्याद्रि ' कारानी केली होती, तीत अगतः भर घालून या  
ग्रंथांत स्वतंत्रपणें दिली आहे. एकवार प्रसिद्ध झालेले लेख पुनर्मुद्रित करण्यास  
त्या त्या नियतकालिकाच्या संपादकांनी आम्हास अनुमति दिल्याबद्दल आम्ही  
त्यांचे मनपूर्वक आभार मानतो.

लेख प्रसिद्ध करताना बरीच कोशीस केली. प्रस्तुत पैकी बरेच लेख आमचे  
साहाय्यक श्री. गाडगीळ यांनी त्या त्या मासिकाच्या संपादकीय कचेरीत बसून  
तेथून ते नकलून आणले. अशा वेळी नकलेचा कागद मुळाशी जरूर तेथे तपासला.  
कित्येक वेळां लेख प्रथम प्रसिद्ध होताना तेथेच चुकीची अवतरणें दिली गेली  
असें वाटले. अशा ठिकाणी मुळांतून अवतरण शोधून दुरुस्त केले, व अपुरे  
संदर्भ पुरे केले. एवढे करूनही चुका राहिल्या असतील व काही पुन. मुद्रण दोषां  
झाल्या असतील, नाही असें म्हणता येत नाहीं.

प्रस्तुतचा लेखसंग्रह विषयवारीनें वर्गीकरण करून छापलेला आहे. या  
वर्गीकरणाबद्दल मतभेद होणे शक्य आहे. तसेच भाग छापताना पाळलेला अनुक्रमही  
मतभेदाहून होईल. ' ऐतिहासिक घडामोडीची विचिकित्सा ' हा पहिला भाग  
अनुक्रमानें तिसरा छापला असता, तर तें विषयाच्या विकासास धरून झाले असतें.

या ग्रंथांत प्रसिद्ध झालेले सर्वच लेख निबडक व महत्त्वाचे असे आहेत. पण कुणास कै. आपटे यांचे आपटेपण कुठें केंद्रित झालेलें पहावयाचें असेल तर तें ' इतिहास लेखन व संशोधन ' या दुसऱ्या भागांत आढळेल.

कै. आपटे यांच्या लेखांचे संपादन चालू असता त्यांच्या मूळ लेखांत कोठे बदल केलेला नाही. एकदोन ठिकाणी त्यांची विधानें चुकली आहेत असे वाटते. उदाहरणार्थ; पृ. ८७ वर शिवभारतांत शिवजन्मतिथी वारासह दिली आहे असे म्हटले आहे पण शिवभारतांत शिवजन्मतिथीचा वार दिलेला नाही.

तसेंच, पृ. ८५ वर शक १५८२ माघ शु. १४ ही काह्यारतलबखानाच्या उंबरखिडीत झालेल्या पराभवप्रसंगाची मिति देऊन त्यावरील आक्षेपास उत्तर देताना नुसते ' पौष पाहिजे ' अशी दुस्स्ती सुचविली आहे. पण तेथें ' पौष शु. ४ ' असे पाहिजे. ह्या मितिविषयी पूर्ण निर्णय व्हावयास पाहिजे.

कै. आपटे यांच्याबद्दल आम्हास आदर वाटत असला तरी त्यांचीं सर्वच मते सदा मान्य होण्यासारखी आहेत असें कोणी मानून चालत नाही.

कै. आपटे यांच्या लेखांचें संपादन चालू असता त्यांच्या उद्योगाचें स्वरूप ध्यानी आले. रजपूताच्या पराभवाची मीमांसा किंवा इतिहास-तरंगिणी हे लेख वाचून लक्षात आले की, इतिहासविषयक परभाषेत प्रसिद्ध झालेल्या विचारांचा परिचय करून देण्याचे महत्त्वाचे काम ते करीत असत; ते हल्ली मागे पडले आहे. तसेच काही लेख त्यांनी कुणाच्या लेखांचे किंवा ग्रंथांचें परीक्षण करण्याकरतां लिहिले असले तरी त्यातील लेखक-व्यक्ति ही केवळ निमित्त मात्र; ती मागे पडून हाती असलेल्या विषयावर कै. दत्तोपत आपलेच विचार एकसारखे लिहीत. दत्तोपंत मोठे चिवट व चिकट टीकाकार होते. शिवशाहीच्या अस्सल साधनांचे परीक्षण करताना वगदेशीय विद्वान् प्रा. सरकार व हा तपस्वी ब्राह्मण यांच्यांत एकप्रकारे एक पिढीभर पाठशिवणीचा खेळ चालू होता. त्यात प्रा. सरकार यांनी शब्दाने पराभव कबूल केला नाही खरा पण कै आपटे यांनी दाखवून दिलेल्या अस्सल साधनाचा त्यांनी अखेर उपयोग केला व शब्दाने नाही तरी कृतीने पराभव कबूल केला. यात विजयाच्या आनंदापेक्षाही तपश्चर्येचें समाधान अधिक मोठे आहे. संशोधनांत सत्याचा आग्रह धरून दत्तोपंतानी अखिल भारतीय विद्वत्तेच्या क्षेत्रात आम्हा मराठ्यांना मानाचे स्थान प्राप्त करून दिले, त्याचा योग्य उपयोग करावा हे काम पुढीलंचें आहे.

कै. दत्तोपंतांबरोबरच त्यांची चार अभ्यासक एकत्र आणून त्यांच्याकडून काम करून घेण्याची पद्धति मागे पडली आहे. शिवचरित्रप्रदीप, शिवाजी-चिंत्तनावलि वगैरेसारख्या ग्रंथप्रसिद्धीचे प्रसंगी कै. दत्तोपत ' परगुणपरमाणून् पर्वती कृत्य ' अशा पद्धतीचा उपयोग करून तरुण अभ्यासक आपल्या भोंवती खेळते ठेवीत असलेले दिसतात. गाढ विद्वत्ता ही एकाच व्यक्तीच्या परिश्रमाचे


फल असलें तरी सदर्थ वर्गीकरणाचे असें काही सांघिक काम बौद्धिक फलश्रुतीस आवश्यक असते. त्यानें विद्वानाचे काम सोपें होतें व त्याच्या कार्याचा उठाव होतो.

प्रस्तुत ग्रंथांत प्रा. शेजवलकर यांनी लिहिलेला 'दत्तोपंत आपटे व्यक्ति-दर्शन' हा लेख समाविष्ट केला आहे. कै. आपटे यांचें चरित्र लिहिणें आवश्यक होतें. त्यासाठी जी साधने जमविण्यास हवी होती ती जमा करण्यास त्यांना व आम्हांस वेळ झाला नाही. प्रा. शेजवलकरांनी लिहिलेल्या आपट्याच्या व्यक्ति-दर्शनांत खुद्द लेखकाचेही व्यक्तिदर्शन झाले आहे. लेख मनापासून लिहिला म्हणजे असें होणें अपरिहार्य आहे पण साहित्यात जो गुण तो दोषही होतो. कै. आपटे यांच्या व्यक्तिदर्शनात लेखकांनीं कांही दोषरेषा अधिक ठळक काढल्या असे त्याचे टीकाकार म्हणतील. आम्हीही म्हणतो. कै. आपटे मराठ्याच्या इतिहासांतून गणिता-कडे वळले याबद्दल प्रा. शेजवलकर यांनी केलेली मीमांसा (त्याचा लेख पृ. १२) आमच्या मीमांसेतून (पृ. २३५) भिन्न आहे पण हे चालायचेच. प्रा. शेजवलकर यांनी मनापासून लिहिलेले लिखाण मौलिक स्वरूपाचे व विचारास धक्का देणारे असते. तसाच हा लेख आहे यात शंका नाही. त्यांनी तो वेळेवर लिहून या ग्रंथात समाविष्ट करण्यास दिल्याबद्दल आम्ही त्याचे आभार मानतो. सहज असा एक विचार मनांत येतो की, समकालिन स्नेही हे कित्येक वेळा व्यक्तींचे यथार्थ गुणग्रहण करू शकत नाहीत. व्यक्तीच्या विश्वरूपदर्शनास स्नेहाची माया केव्हां केव्हां आडवी येते.

हा लेखसंग्रह प्रकाशित करून आम्ही कै. दत्तोपंत आपटे यांच्याबद्दल आपला आदर व्यक्त करीत आहोंत हे खरे, पण स्वर्गस्थ आपटे यांची हें पाहून काय स्थिति झाली असेल याची आम्हास कल्पना आहे.

पूज्यता डोळा न देखावी । स्वस्तुति कानी नायकावी । हा अमुका ऐसी नोहावी । सेचि लोका ॥ हा ज्यांचा बाणा त्याची 'तै गजबजो लागे कैसा । व्याघ्र रुधला मृगु जैसा । का बाही तरता वळसा । दाटला जेवी ॥ अशी स्थिति झाली असेल. व ते साश्रुलोचन हा सर्व प्रकार पहात असतील; पण आम्ही हे सर्व करतो ते त्याच्यासाठी नव्हे, तर स्वतःच्या सुखसमाधानासाठी आहे हे जाणून स्वर्गस्थ आपट्यांनी आम्हास क्षमा करावी

## कै. दत्तोपंत आपटे आयुष्यांतले ठळक प्रसंग व वाङ्मयसेवा



१३ मार्च १८८१, जन्म (फा. शु. १३, श. १८०२)

१८९७ मॅट्रिक परीक्षा.

१८९८-९९ कॉलेज शिक्षण, राजा-  
राम कॉलेज, कोल्हापूर

१९०२ बी. ए. फर्ग्युसन कॉलेजातून,  
गणित विषय ऐच्छिक रँ पराजपे याचे  
विद्यार्थी

१९०४-७ खाजगी शिक्षक, यवत-  
माळ. नंतर बगालच्या फाळणीच्या  
चळवळीत तेथेच निघालेल्या राष्ट्रीय  
शाळेचे तीन वर्षे मुख्याध्यापक.

यवतमाळच्या 'हरिकिशोर' पत्रात  
संपादक हरिकिशोर वद पडले  
(इ. स. १९०८)

मुंबई येथील 'राष्ट्रमत' दैनिकाचे  
सहा महिने संपादक. (इ. स. १९०९)

गोमांतकात जाऊन गोवा येथील  
'आत्मंद कॉलेज' ही सस्था चार वर्षे  
चालविली. त्यात श्री. हरीभाऊ फाटक  
हे त्याचे सहकारी होते. या अज्ञात-  
काळाच्या कालांत 'सिद्धांत कौमुदी'चे  
मदतीशिवाय वाचन.

१९१५ गोव्याहून पुण्यास आगमन.  
चित्रमय जगतचे सात वर्षे संपादक.

जानेवारी १९२४, आनंदाश्रमाचे  
व्यवस्थापक. आयुष्याच्या अखेरीपर्यंत ते  
या जागेवर होते.

२७ ऑक्टोबर १९४३, बुधवार  
आश्विन शु. १३ श. १८३५ सकाळी  
७ वाजतां मृत्यु. स्थल : आनंदाश्रम.

### कै. आपटे यांची वाङ्मयसेवा

स्व-निर्मित ग्रंथ

(१) अतिहासिक वंतकथा व गोष्टी,  
भा. १ व २ (द्वि आ. १९४२, १९३६)  
प्र-चित्रशाळा, पुणे. पृ. १२२ व १०६;  
कि प्रत्येकी ८ आणे

(२) दोस्तांची श्रीरंगपट्टणवर  
मोहीम-अथवा सवाशे वर्षापूर्वीचा दक्षिण  
हिंदुस्थान (१९२१) प्र-चित्रशाळा,  
पुणे पृ. २४८, कि १॥ रु.

(३) बर्थंडेट ऑफ शिवाजी-(अम्  
आर. पराजपे मिळून) (१९२७) प्र-  
महा. पब्लि हायुस लि, पुणे पृ. २४,  
कि १० आणे.

(४) महाराष्ट्र अतिहासमंजिरी  
अथवा निवडक अतिहासिक अतारे,  
पूर्वार्ध (१९२३) प्र-चित्रशाळा, पुणे  
पृ. ३१६ + ८; कि २ रु

(५) सशोधकाची छोटी जत्री-  
(१९२१) प्र.-भारत अति स. मडळ,  
पुणे. पृ. ११; कि. ४ आणे  
संपादित ग्रंथ

(१) करणकौस्तुभ-(१९२७) प्र.-  
आनंदाश्रम, पुणे पृ. ३९; कि. ९ आणे.

(२) गोलाध्याय-पूर्वार्ध व उत्तरार्ध  
(३) ग्रहगणित-भा. १ व २-  
(१९३९ व १९४१) प्र-आनंदाश्रम,  
पुणे. पृ. २३६, १७६; कि. २॥ रु. व  
१ रु. १३ आणे.

(४) चंद्रचूड दप्तर-(कला पहिली)  
गंगोबा तात्याची कारकीर्द (१९२०)  
प्र.-भारत अ.सं.म. पुणे १७४ + १५;  
कि. ३ रु.

(५) बीजगणीत-(१९३०) प्र-  
आनंदाश्रम, पुणे. पृ. २०७, कि. २ रु.

(६) म रा ठपां च्या इ ति हा सा चें  
साहित्य-(शेजवलकर, सरदेसाजी,  
वाकसकर मिळून). (१९२४) पृ. ३९  
कि. २ आणे

(७) मुधोळ सस्थानच्या घोरपडे  
घराण्याचा इतिहास (१९३४) प्र-  
आर्यभूषण, पुणे. १८७ + २६४ + १८८;  
कि. ५ रु.

(८) लीलावती भा. १ व २  
(१९३७) पृ. १२६, २९५; कि. १।  
रु. व १॥ रु. प्र.-आनंदाश्रम, पुणे

(९) लीलावतीतील सार्थ वेंचे—  
(१९४१ दु. आ.) प्र.-के. भि. ढवळे,  
मुंबई. पृ. १६; कि. १ आणा.

(१०) शिवकालीन पत्रसारसंग्रह  
भा. १ व २ (१९२९) प्र.-शिवचरित्र-  
कार्यालय, पुणे. पृ. ७३४; कि. ७ रु  
(अेकत्र)

(११) शिवचरित्रनिबंधावलि—  
(१९२९) प्र.-श्रीशिवचरित्र-कार्यालय,  
पुणे. पृ. ८०० + १२; कि. ३॥ रु.

(१२) शिवचरित्रप्रदीप-(स. म.  
दिवेकर मिळून) (१९२५) प्र-भा. अ.  
सं. मं., पुणे. पृ. ३३१; कि. ३॥ रु.  
कागदी, कापडी ४ रु.

(१३) शिवाजीनिबंधावलि-भा. १,  
२-(१९२९) प्र.-शिवचरित्र-कार्यालय,  
पुणे. पृ. २२५ + ९७ व १५४ + १३८;  
कि. प्रत्येकी ३॥ रु.

(१४) सुवचनानि-(१९३३) प्र-  
के. भि. ढवळे, मुंबजी. पृ. ३२; कि.  
२ आणे.

(१५) साधन परिचय अर्थात् महा-  
राष्ट्राचा पत्ररूप इतिहास-सहमपादक  
प्रा. ओतुरकर (१९४१) प्र.-अ. वि.  
गृह, पुणे. पृ. ३४७; कि. २॥ रु.  
ग्रथाना प्रस्तावना

(१) बुद्धी मोहरा ! (२) प्रतिनिधि  
घराण्याचा इतिहास, ग्रथाक २ (३)  
शिवचरित्रसाहित्य, ख १ (४) शिव-  
भारत (५) श्रीमंत थोरले माधवराव  
पेशवे (६) श्रीशिवकाव्य.  
लेख

(१) वाजीरावाचे राजकारण व  
विकास पद्धति (१९४१) फर्ग्युसन कॉलेज  
इतिहास अर्थशास्त्र मंडळ रोप्य महो-  
त्सव ग्रंथ.

लेखनसाहच्य व मार्गदर्शन

(१) कुलप्रंथ-गोळे, चितळे, थत्ते,  
पराजपे, लिमये वेलणकर, सोमण.

(२) खरे जन्मी.

## अनुक्रमणिका

दत्तोपंत आपटे : व्यक्तिदर्शन

१-२५

ले. प्रा. अ. शं. शेजवलकर

### भाग १ ला : ऐतिहासिक घडामोडींची विचिकित्सा

- १ इतिहास-तरंगिणी २  
सह्याद्री इ. स. १९३५ पृ. ११३  
२ रानडे यांचे मराठ्यांच्या इतिहासाविषयी विचार १३  
सह्याद्री इ. स. १९४२ पृ. १६  
३ रजपुतांच्या पराभवाची मीमांसा २५  
लेखाक १ ला  
२ रा  
३ रा  
चित्रमयजगत्, इ. स. १९३२ पृ. ३२७, ३६९, व ४१५

### भाग २ रा : इतिहास लेखन व संशोधन

- ४ इतिहास लेखन व संशोधन ५०  
चित्रमयजगत् इ. स. १९३७ पृ. ३७  
५ शिवाजीचरित्र व चिकित्साशास्त्र ६०  
चित्रमयजगत् इ. स. १९२७ पृ. २३०  
६ शिवाजीमहाराजांची खरी जन्मतिथि ६९  
शिवचरित्र प्रदीप पृ. २५४-२८९  
७ शिवभारत व रा. वाकसकर १०५  
विविज्ञानविस्तार नोव्हेंबर १९२८  
८ शिवाजी महाराजांची वसतिस्थाने १११  
विविधज्ञानविस्तार सप्टेंबर १९३७  
९ शिवकालीन मित्याबद्दल एक प्रश्न ११४  
भारतइतिहास संशोधक मंडळ त्रैमासिक  
वर्ष ३ अं. २।३।४ प. २१-२२

- १० कर्नाटकांत शिवपूर्वकालीं मराठीचा प्रवेश ११६  
भा. इ. सं. मंडळ त्रैमासिक वर्ष ६ पृ. १८४-१८५
- ११ ज्ञानेश्वरकालीन गोमांतकी ताम्रपट ११७  
भा. इ. सं. मंडळ वार्षिक इतिवृत्त शके १८३७ पृ. ८३-८६
- १२ शक हें दूषण, सन हें भूषण १२०  
लोकशिक्षण, ऑगस्ट १९२९ पृ. ५७४

### भाग ३ रा : मराठ्यांच्या इतिहासावरील स्फुट विचार

- १३ शहाजीच्या जन्मापूर्वीची परिस्थिति व निजामशाहीचा अंत १२४  
चित्रमयजगत् इ. स. १९२७ पृ. ३
- १४ थोरल्या बाजीरावाच्या ध्येयाची मीमांसा १३०  
लोकशिक्षण, मार्च १९३६ पृ. ५८८
- १५ पाणिपतचा फेरविचार १३७  
भा. इ. सं. मंडळ त्रैमासिक वर्ष ६ पृ. ९७-१०६
- १६ मराठेशाहीतील उत्तर दक्षिण वाद १४६  
भा. इ. सं. मंडळ त्रैमासिक वर्ष १८ अ. ४ पृ. ११६-११८
- १७ सखारामबापू, माधवराव व राघोबा १४८  
श्री. स. अ. सहस्रबुद्धेकृत थोरले माधवराव चरित्र प्रस्तावना  
पृ. ११-१६
- १८ पाटीलबावांचें दिल्ली येथील राजकारण १५३  
भा. इ. सं. मंडळ त्रैमासिक वर्ष ४ पृ. २१-३४
- १९ उत्तरेकडील राजकारणांत होळकरांचें स्थान १६७  
मालवसाहित्य इंदूर विशेषांक वर्ष ५ अ. १  
भाद्रपद श. १८५५; पृ. १७९-१८२
- २० मराठी रियासत, उत्तर विभाग, भाग १ व २ पुस्तकपरीक्षण १७२  
लेखांक ४ था  
लेखांक ५ वा  
लेखांक ६ वा  
ज्ञानप्रकाश इ. स. १९३० जानेवारी १७, २४ व फेब्रुवारी २



**भाग ४ था : समाजशास्त्र व राजकारण**


२१ पराजपे घराण्याच्या अभ्यासावरून सुचणारे महाराष्ट्रीय समाजा- संबंधी स्फुट विचार	१८७
श्री. बि. बि. पराजपे कृत पराजपे घराण्याचा इतिहास पृ. ३०९-३५२	
२२ स्वराज्याची अखंड आकांक्षा	२१२
मह्याद्रि इ. स. १९३९ पृ. ४०६	
२३ पाश्चिमात्यांची यादवी व आमच्यापुढील प्रश्न	२२०
केसरी ता. ६ सप्टेंबर १९४०	
२४ लोकमान्यांचे स्मरण ( संक्षिप्त )	२२५
चित्रमयजगत् इ. स. १९२० पृ. ३०६	
२५ एक अप्रकाशित पत्र	२३१

**भाग ५ वा : गणित व ज्योतिष**

२६ ज्योतिर्विन् शंकरशास्त्री दीक्षित	२३५
चित्रमयजगत् इ. स. १९३२ पृ. २८७	
२७ भारतीय ज्योतिर्गणिताचा अभ्यास	२४०
ज्योतिष तत्त्वदर्शन पृ. ९४-९८	
२८ अंकगणित व भास्कराचार्य	२४८
सह्याद्रि इ. स. १९३७ पृ. ९२५	
२९ पाश्चात्य पंचांगाची सुधारणा	२५४
सह्याद्रि इ. स. १९३५, पृ. ५५५	
३० भास्कराचार्यांची कोष्टके	२५८
भा. इ. स. मंडळ त्रैमासिक वर्ष २४ अ. २ पृ. ५१-५३	
३१ शिवकालीन पंचांगशुद्धि	२६०
शिवचरित्र प्रदीप पृ. २१९-२२१	
३२ शिवकालीन ग्रहसाधन	२६२
शिवचरित्र प्रदीप पृ. १३४	
३३ पेशवाईतील कालगणनेविषयी टिपणे	२६४
भा. इ. स. मंडळ त्रैमासिक वर्ष २० अं. ४ पृ. १३३-१३६	
सूचि	२६९



इतिहास-संशोधक  
कै. दत्तात्रय विष्णु आफटे, बी.ए.



जन्म : मि. फाल्गुन शु. १३ श. १८०२  
ता. १३ मार्च १८८१

मृत्यु : मि. आश्विन व. १३ श. १८६५  
ता. २७ ऑक्टोबर १९४३

## दत्तोपंत आपटे यांचे हस्ताक्षर

(निम्नोक्तानां प्रमाणे हस्ताक्षरमपत्तिरिति सिद्धम्)

आदौ तातविमुक्तिरफजलवधः पर्णालतो निर्गमः ।  
 पश्चादुम्बरखिण्डिराजपुरयोः ताम्रांगलविद्रावणम् ॥  
 शास्ताहस्तनिकृन्तनंच सुरतस्याऽऽलुण्ठिराग्रापुरान् ।  
 मुक्तिः, सिंहगडार्जनं नृपपदाप्तिर्दक्षिणे दिग्जयः ॥

## एकलोकात्मकं श्रीशिवछत्रपतिचरित्रम्

आदौ तातविमुक्तिरफजलवधः पर्णालतो निर्गमः ।  
 पश्चादुम्बरखिण्डिराजपुरयोः ताम्रांगलविद्रावणम् ॥  
 शास्ताहस्तनिकृन्तनंच सुरतस्याऽऽलुण्ठिराग्रापुरान् ।  
 मुक्तिः, सिंहगडार्जनं नृपपदाप्तिर्दक्षिणे दिग्जयः ॥

‘सहस्राद्रि’काराच्या अनुमतीने

## भाग १ ला

### ऐतिहासिक घडामोडींची विचिकित्सा

[प्रस्तुत ग्रंथांत कै. आपटे यांनीं लिहिलेल्या विविध लेखांचा संग्रह वर्ग-वारीनें एकत्रित केला आहे. पहिल्या भागांत आलेल्या लेखांखेरीज कै. आपटे यांनीं इतरत्रही ऐतिहासिक घडामोडींची विचिकित्सा केलेली आहे. 'मुधोळ संस्थानच्या घोरपडे घराण्याचा इतिहास' या त्यांनीं संपादन केलेल्या ग्रंथास जी एक अभ्यासपूर्ण व विवेचक प्रस्तावना लिहिली आहे त्यांतील पृ. १५-२० व पृ. १३१-१३९ हीं अवश्य वाचण्यासारखीं आहेत. पृ. १५ पासून 'ईश्वरी संकेताचें खूळ' या शीर्षकाखालीं कै. आपटे यांनीं इतिहासाचें अज्ञान व कलियुग अवतरल्याचा भ्रम या दुहेरी कारणांनीं रजपुतांची मति कशी गुंग झाली त्याचें विवेचन केलें आहे. पुढें पृ. १३१ पासून 'इतिहासलेखकाची मनःस्थिति' या परिच्छेदांत वर्तमानकालीन हकीकतीची मीमांसा करतांना इतिहासलेखकास कोणत्या अडचणी भासतात, औरंगजेबाचा कीर्तिसूर्य उदयाचलावर असतांना त्या काळांत केलेलें विवेचन उत्तरकालीन विवेचनावरून कसें भिन्न असूं शकतें, सारांश ऐतिहासिक घडामोडींची विचिकित्सा सापेक्ष असणें कसें अपरिहार्य आहे याचें सुंदर विवेचन केलें आहे. किंबहुना, कै. आपटे यांची ही सर्वच प्रस्तावना फार काळजीपूर्वक अभ्यासण्याजोगी आहे. या प्रस्तावनेंतील इतर महत्त्वाच्या उताऱ्याकडे त्या त्या भागाचे प्रारंभीं वाचकांचें लक्ष वेधिलें आहे. —सं.]

## इतिहास-तरंगिणी

[ गेल्या सहा हजार वर्षांतील एकविस मानवी सुधारणांचें तुलनात्मक समालोचन. प्रो. टॉइनबी यांच्या 'ए स्टडी ऑफ हिस्टरी' या ग्रंथाच्या पहिल्या तीन खंडांचा परिचय. ]

इंग्लंडातील सुप्रसिद्ध विद्वान् लेखक प्रोफेसर आर्नाल्ड जे टॉइनबी यांनी इतिहासविषयक वाङ्मयात उत्तम प्रकारे भर घालणारी अशी एक ग्रंथमाला प्रकाशित करण्यास गतसाली सुरुवात केली आहे. भारतासारख्या या प्रचंड ग्रंथाची तेरा वर्षे असून त्यातील पहिल्या तीन पर्वांचा एक हप्ता नुक्ताच प्रसिद्ध झाला; आणि वाकीचा ग्रंथ आणखी दोन हप्त्यांनी प्रसिद्ध होणार आहे. कौरव-पांडवामधील युद्धाचें वर्णन देण्याच्या मिषाने भारतकाराने ज्याप्रमाणे “भारतो-च्छिष्ट जगत् सर्व” ही म्हण प्रचारात येण्याजोगा सर्वांगसुंदर ग्रंथ निर्माण केला, त्याप्रमाणे सुधारणाचरित्र हा वर्ण्य विषय पुढे करून यच्चयावत् ऐतिहासिक वाङ्मयातील, पाश्चात्य विद्वानांच्या मते निघणारे, सार वाचकाना उपलब्ध करून देण्याची योजना या नव्या ग्रंथाने होईल असे दिसते. अनेक लेखकानी श्रम-विभागाच्या व सहकार्यांच्या तत्त्वावर निरनिराळ्या राष्ट्रांचे व निरनिराळ्या कालखंडाचे इतिहास लिहून त्याची एक कोशवजा ग्रंथमाला गुंफण्याचे प्रयत्न गेल्या पचवीस वर्षांत बरेच झाले; पण एकाच लेखकानें सर्व ज्ञात कालखंडाचा व सर्व देशाचा इतिहास लक्षांत घेऊन तो एका सूत्रांत गोवण्याचा फारसा प्रयत्न कोणी केला नव्हता. नाही म्हणावयास या दिशेने एच्. जी. वेल्स याचा एक (वि औटलाईन ऑफ हिस्टरी) नाव घेण्याजोगा ग्रंथ लोकांपुढे आहे. पण त्यात देखील कालानुक्रमाने माडणी केली गेल्यामुळे विषयाच्या बाबतीत लेखकाला एकसूत्रता साधता आली नाही; आणि वाचकालाहि अनुसंधान ठेवणें जड जाते. पण ‘इतिहासाचा अभ्यास’ (ए स्टडी ऑफ हिस्टरी) या ग्रंथाचे लेखन, काल किंवा देश याच्या अनुसंधानाने न करता तत्त्वज्ञानाच्या पायावर केल्यामुळे वाचकाला क्रमाक्रमाने पुढच्या पायरीवर जाण्यास अडचण पडत नाही. कीर्तनकार ज्या पद्धतीचें एकादे तत्त्वप्रतिपादक लहानसे वाक्य, नमनापासून आरतीपर्यंत, कायम ठेवतो आणि हे पालुपद उकलून सागताना अनेक सिद्धान्ताची व लहान-

मोठ्या कथानकांची ओळख श्रोत्यांना करून देतो त्या पद्धतीनें टॉइनबीने आपल्या ग्रंथाची रचना केलेली दिसते. आता हें खरे की, पालूपद अद्वैतपर असावे की द्वैतपर असावे, आणि भक्तिपर असावे की कर्मपर असावे, याविषयी नियम सांगता येणार नाही, त्याची निवड कीर्तनकाराने आपल्या इच्छेप्रमाणे करण्यास हरकत नसते; पण एकदा निवड केल्यानंतर ते तत्त्व चराचर सृष्टीत सर्व व्यवहाराच्या मुळाशी असते असें प्रतिपादन करण्याची पद्धति त्याने अंगिकारिली पाहिजे या न्यायाने प्रो. टॉइनबी याच्या मते ऐतिहासिक घडामोडीच्या किंवा मानवी व्यवहाराच्या मुळाशी भरतीओहटीचे किंवा चढउताराचे (न्हिदम्) तत्त्व दिसते व आजवर होऊन गेलेल्या व चालू असलेल्या सर्व सुधारणा म्हणजे समुद्रावर एकामागून एक येणाऱ्या लाटांचा किंवा तरंगांचा देखावा आहे, असा या ग्रंथातील प्रतिपादनाचा ओष आहे तो लक्षात घेतला असता या ग्रंथाचा उल्लेख 'इतिहास-तरंगिणी' या सामासिक शब्दाने करण्यास हरकत नाही.

## सुधारणांचा जन्म व विकास

आजपर्यंत रूढ असलेली बालानुक्रमपद्धति सोडून इतिहासाच्या मांडणीसाठी तरंगिणीकाराने कीर्तनपद्धतीचे अवलंबन केले असून त्याला सुधारणा-चरित्र वर्णन करावयाचे आहे. अर्थात् व्यक्ति अगर राष्ट्र याचे महत्त्व सांगण्याचा त्याचा हेतु नाही. सुधारणा जन्मास कशी येते, ती कशी वाढते आणि निरनिराळ्या अवस्थेतून जाऊन तिला मृत्यु कशाने येतो, याचें सोपपत्तिक विवेचन करणे हा या ग्रंथाचा प्रतिपाद्य विषय आहे. मनुष्य समाजाची प्रथमावस्था संपून त्यांत पहिली सुधारणा फक्त सहा\* हजार वर्षांपूर्वी जन्मास आली व तेव्हापासून आजतागायत एकवीस सुधारणा जन्मल्या. त्यापैकी चौदा मरण पावल्या. व दोन मुमूर्षु स्थितीत आहेत अर्थात् आज जगात नाव घेण्याजोग्या पाचच सुधारणा नादत्त आहेत इतक्या गोष्टी गृहीत धरून निरनिराळ्या सुधारणांचा उत्कर्षापकर्ष व त्यांचे परस्परांशी संबंध कसे येतात व त्यांचे एकमेकांशी नाते काय असते यांचा विचार या ग्रंथात केलेला आहे.

सुधारणा जन्मास येण्याच्या वेळी कोणती परिस्थिति असावी लागते व तिची वाढ होण्यास अगर वाढ खुटण्यास कोणती परिस्थिति कारणीभूत होते याचा विचार, विद्यमान सुधारणा कशा जन्मल्या, वाढल्या अगर खुटल्या याच्या विवेचनापासून या ग्रंथांत केला आहे, आणि या विवेचनांतून निघणारे सिद्धान्त

\* सर जेम्स जीन्स याने यासंबंधी दिलेले आकडे असे आहेत.—पृथ्वीचे वय २ अब्ज वर्षे; पृथ्वीवर प्राणोत्पत्ति होऊन ३० कोटी वर्षे; मानवोत्पत्ति होऊन ३ लाख वर्षे आणि सुधारणोत्पत्ति होऊन ६ हजार वर्षे झाली. ( वि युनिव्हर्स अरौड अस, पा. ३३.)

भाजी सुधारणांना लागू करीत करीत ग्रंथकाराने नवीन सिद्धान्ताचें प्रस्थापन केलें आहे.

उदाहरणार्थ, आज पांच सुधारणा विद्यमान आहेत; त्यांची नांवे १ पाश्चात्य, २ पुराणवादी, ख्रिस्ती, ३ इस्लामी, ४ हिंदु आणि ५ पौरस्त्य (फार ईस्टर्न) अशी सांगता येतील. आणि या पांच सुधारणा जन्मास येऊन हजार बाराशें वर्षांपेक्षा अधिक काळ लोटला नाही. त्यापैकी हिंदु सुधारणेचा विचार केल्यास तिचा जन्म वैदिक किंवा आर्य सुधारणेच्या पोटी झाला. मोहेजोदारो येथील उत्खननाने ज्ञात झालेली पांच हजार वर्षांपूर्वीची सुधारणा वेदपूर्वकालीन असली तरी ती वैदिक सुधारणेची जननी नव्हे. आर्य लोक चार हजार वर्षांपूर्वी पजाबांत आले व त्या वेळी वैदिक सुधारणेचा जन्म झाला पुढे या सुधारणेविरुद्ध बुद्धाने बंड उभारून पहिला धक्का दिला. आणि अशोकादि सम्राटांच्या मनावर बौद्ध-मताची छाप बसल्यानंतर वैदिक समाज विस्कळित झाला. बौद्धमताचे साम्राज्य सातशें वर्षे टिकलें. त्यानंतर त्यास उतरती कळा लागून बौद्धमतविरोधी अशा गुप्तांचे साम्राज्य उभारण्यांत आले. या साम्राज्यावर हूणादि परकीय रानटी लोकांचे हल्ले होऊन गुप्त साम्राज्य लयास गेले. त्यानंतर धर्मदृष्ट्या समाजाचे एकीकरण करण्याचा प्रयत्न झाला. त्यांत हिंदु सुधारणा जन्मास आली. तिचा पहिला प्रवर्तक ऋषि म्हणजे आद्य शंकराचार्य. अर्थात् हिंदु सुधारणा तेव्हापासून आतांपर्यंत हजारबाराशें वर्षे हिंदुस्थानात नांदत आहे. या ठोकळ हकीकतीवरून सुधारणेच्या जन्मकालीन परिस्थितीविषयी सामान्य सिद्धान्त निघतात ते असे :—हिंदु संस्कृति आर्य संस्कृतीला मानणारी असली तरी या दोहीच्यामध्ये बौद्धमताचा सुमारे हजार वर्षांचा खड पडल्यामुळे तिच्यात वैदिक मत व बौद्ध मत यांचे मिश्रण झालेले आहे. उदाहरणार्थ, यज्ञयागाचे महत्त्व वैदिक धर्मात अतोनात होतें; बौद्धमताने इयाचा निषेध करून सन्यासाश्रमाची नवी प्रथा पाडली. हिंदु सुधारणेने यज्ञास प्राधान्य दिले नाही व सन्यासाश्रमाच्या स्वीकारास मान्यता दिली आहे. त्याचप्रमाणे वैदिक व बौद्ध या दोनही धर्मांत न आढळणारी मूर्तिपूजेची प्रथा हिंदु धर्मात आढळते. ती तत्वाह्वय समाजांतून आली असली पाहिजे. यावरून जुनी सुधारणा नाहीशी होऊन नवी जन्मास येण्याशी, व्यापक धर्म व व्यापक साम्राज्य आणि परकीयांचे आक्रमण, या त्रयीचा संबंध पोचतो. समाजांतील बहुसंख्य भागास धार्मिक जीवन मिळेनासें झाले म्हणजे नव्या बंडखोर धर्माची ध्वजा उभारली जाते. आणि सुधारलेल्या समाजास परकीयांच्या हल्ल्यापासून बचावण्यासाठी साम्राज्याचा अवतार होतो. पण परकीयांच्या हल्ल्यापासून टिकाव न लागल्यामुळे साम्राज्य मोडलें तरी त्या परकीयांना आत्मसात् करून नवीन सुधारणा जन्मास येते. गुप्तांचे साम्राज्य मोडून हूणादि परकीयांचीं राज्ये अस्तित्वांत आली. त्यांना पचवून हिंदु सुधारणा



जन्मास आली. यावरून अडचणीच्या परिस्थितीत डोकें वर काढण्याची हिंमत व ताकद ज्या ठिकाणी दिसते तेथें नवी सुधारणा जन्मास येते असें म्हणण्यास हरकत नाही.

## प्रत्याघात न्याय

पाश्चात्य सुधारणेच्या जन्मकालीन परिस्थितीवरूनहि वर सांगितलेल्या सिद्धान्ताचेच दृढीकरण होतें. पाश्चात्य सुधारणा ही ग्रीक सुधारणेच्या पौढांतून निघाली. परंतु ती निघण्यापूर्वी मध्यतरी पुष्कळच घडामोडी झाल्या. ग्रीक सुधारणेची वाताहत झाल्यानंतर रोमन साम्राज्याचा काळ होऊन गेला; व हें साम्राज्य रानटी अशा परकी लोकांनी मोडल्यानंतर ख्रिस्ती धर्माच्या व्यापक तत्त्वानुसार समाजाचे एकीकरण करण्याचा प्रयत्न सुरू झाला. परंतु रोमन साम्राज्य मोडल्यानंतर युरोपभर समाजात राजकीय दृष्ट्या जी भांडखोरपणाची व कज्जेदालीची प्रवृत्ति बळावली तिने धर्माच्या व्यापक तत्त्वास बगल देऊन राष्ट्रीयत्वाची कल्पना रुढ केली आहे. वस्तुतः युरोपातील सुधारलेले देश सत्कृतीच्या दृष्टीनें समरस होण्याजोगे आहेत; पण राष्ट्रीयत्वाच्या\* कल्पनेनें पछाडल्यामुळे या सुधारलेल्या समाजात ऐक्याची कल्पना रुजण्यांत अडचण उत्पन्न झाली आहे; पण युरोपांत ही अडचण असली तरी पाश्चात्य सुधारणा अमेरिका व आशिया या खंडांतून झपाट्याने फैलावत आहे. तात्पर्य, ग्रीक सुधारणा मोडल्यानंतर साम्राज्याची स्थापना होणें, परकीयांच्या आक्रमणानें साम्राज्य लयास जाणें, नंतर व्यापक धर्माची स्थापना होणें आणि पुढे नवी सुधारणा जन्मास येणें हा अनुक्रम पाश्चात्य सुधारणेच्या बाबतीतहि दिसतो.

अडचणीच्या प्रसंगी तोड म्हणून प्रत्याघात न्यायाने नवी सुधारणा जन्मास येते, या सिद्धान्ताची सत्यता इस्लामी सुधारणेच्या जीवनचरित्रांतहि दिसून येते. रोमन सुधारणेची छाप अनेक शतकापासून पडल्यामुळे अरबस्थानच्या सरहद्दी-वरचा भाग सहाव्या व सातव्या शतकात प्रत्यघातासाठीं उत्सुक बनला होता. अशा वेळीं एकेद्वरी वाद व कायद्याचे राज्य या दोन कल्पनांचें महत्त्व जुन्या सुधारणांच्या अवशेषांतून महमदाच्या मनास पटलें व त्याच्या अंतःकरणांत

\* राष्ट्रीयत्वाच्या भावनेने युरोपात माजविलेली अहमहमिका लक्षांत घेऊन प्रो. टॉडनबी याने राष्ट्रीयत्वाची व्याख्या सांगण्याच्या कामी पुढे दिलेली शब्दयोजना केली आहे:— The spirit of nationality may be defined (negatively but not inaccurately) as a spirit which makes people feel and act and think about a part of any given society as though it were the whole of the society. (Vol. I. p.9)

इस्लामी धर्माची कल्पना उद्भवली. ही कल्पना अरबस्थानांत रुजण्यास अनेक अडचणी होत्या. कारण, तेथे मूर्तिपूजा रूढ होती; व त्यांना महंमदाचा निराकार देव पटणें शक्य नव्हतें. महंमदाने बारा वर्षेपर्यंत आपल्याकडून प्रयत्नाची पराकाष्ठा केली; तरी त्याच्या धर्मास फारसे अनुयायी मिळाले नाहीत. या अवधीत मक्केच्या लोकानी चिडून त्याचा निकाल लावला असता. पण महंमदाचा चुलता तेथील टोळीचा मुख्य असल्यामुळे ही गोष्ट घडली नाही. नवी धर्ममते प्रसृत केल्याबद्दल येशूख्रिस्तास देहान्त प्रायश्चित्त देण्याचें काम तत्कालीन राज्यकर्त्यांनीं केले होते. परंतु मक्केस बंबंदशाही असल्यामुळे महंमदाचा निकाल याहि पद्धतीने लागू शकला नाही.

अशा रीतीनें महंमदाचे म्हणणें मक्केच्या लोकांना पटत नाही व लोकानाहि महंमदाचा कायमचा निकाल लावता येत नाही, अशा स्थितीत हे घोगडे बारा वर्षे भिजत पडलें. तथापि महंमदाने आपला शांततेचा मार्ग सोडला नाही परंतु यानंतर मदीनाच्या बंदरात जाऊन त्याने तरवार हाती घेतली व तो लढाऊ बनला. पुढे तो थोडीच वर्षे जिवंत होता.<sup>५</sup> तरी तेवढ्या अवधीत त्याने पाडलेली युद्धाची प्रथा त्याच्या मृत्यूनंतर अरबस्थानांत झपाट्यानें रुजली व इस्लामी साम्राज्याने युरोप व हिंदुस्थान पादाक्रांत केले. पण तात्त्विक दृष्ट्या असें म्हटले पाहिजे की, मदीना येथील लोकानी महंमदास बोलावून त्याच्या शांततेच्या उपदेशाची परीक्षा आरंभिली तेव्हां तो त्या परीक्षेत उतरला नाही, व त्यानें शांततेचा मार्ग सोडून मुत्सद्याची भूमिका पत्करली. यात महंमदानें जाणूनबुजून वाममार्ग पत्करला असे म्हणता येणार नाही. पण धर्माच्या संदेशास राजकीय सत्तेची जोड देण्यांत महंमदाने चूक केली व या चुकीच्या विषाने इस्लामी सुधारणेची वाढ राजकीय कल्पनेविरहित स्वतंत्र मार्गाने करणें कठिण करून ठेवले असे प्रो. टॉइनबी यांनी प्रतिपादन केले आहे.\*

## राज्य व धर्म

वरील तीन उदाहरणांवरून संस्कृति व सुधारणा याचा जन्म राजकीय व धार्मिक घडामोडींत होत असला तरी राज्य व धर्म यांच्या कल्पनेहून सुधारणेची कल्पना निराळी आहे हे लक्षांत येण्याजोगें आहे; कारण पाश्चात्य सुधारणेच्या कक्षेत ज्या राष्ट्रांचा समावेश होतो ती राष्ट्रे एकछत्री साम्राज्याच्या छायेत

\* The temporal power with which the Arabian prophet endowed—or encumbered—his Islam at this critical point in his career has proved to be not a vehicle but a poison-house which has cribbed and cabined and confined the spirit of Islam ever since. (vol. III p. 471.)

नाहीत आणि ख्रिस्ती धर्मांशी तर त्यांनी फारकतच केल्यासारखी आहे. त्याअर्थी पाश्चात्य सुधारणेला राजकीय व धार्मिक आधार नसून देखील ती वाढू शकते, असे म्हणावे लागेल. इस्लामी सुधारणेच्या जन्मकाळी धर्म व साम्राज्य यांची जोड त्यास मिळाली होती, तरी इस्लामी साम्राज्याचा अंत झाल्यानंतर इस्लामी राज्यकर्त्यांनी धर्मांशी राज्याचा संबंध तोडून टाकण्याचा उपक्रम केला आहे. यावरून त्याहि सुधारणेला एकछत्री साम्राज्य व राजाश्रयी धर्म याची कल्पना सोडून कसे जगावयाचे हा प्रश्न सोडवावा लागेल. आणि हिंदु सुधारणा शंकराचार्यांच्या वेळी जन्मास येऊन धर्मदृष्ट्या तिला आसन मिळाले आहे असे मानल्यास तिला त्यानंतर मराठ्यांच्या अमदानीत थोडीशी साम्राज्याची छाया लाभली होती. परंतु ती सपल्यानंतर आता पाश्चाय॥ सस्कृतीच्या विचारसरणीने येथील हिंदु समाजाचा पाया उखडला जात असल्यामुळे धर्माचा व स्वराज्याचा आसरा नसताहि हिंदु सस्कृति कशी टिकवावयाची हा प्रश्न सोडवावा लागेल.

### नैसर्गिक परिस्थिति व वंश

धर्म, साम्राज्य, देश व राष्ट्र यांच्या आधारावाचून सुधारणा जगू शकते व वाढू शकते हे सांगितल्यानंतर नैसर्गिक परिस्थिति व वंश यांचा संबंध सुधारणेच्या जन्माशी व वाढीशी कितपत पोचतो हें पाहणें अगत्याचें होऊन बसतें. कारण सुधारणेचे अस्तित्व थड हवेतल्या वातावरणात व समशीतोष्ण कटिबंधातच शक्य असते आणि सुधारणेची ध्वजा उभारण्याचे सामर्थ्य गोऱ्या कातडीच्या आणि विशिष्ट वंशाच्या लोकांतच आढळते असा समज बऱ्याच मोठ्या प्रमाणावर रूढ करण्यांत आला आहे. प्रो. टॉडनबी यांनी आपल्या ग्रंथांत ही दोनहि मते उत्तम रीतीने खोऴून काढली आहेत. त्यातल्या त्यांत गोऱ्या कातडीचे महत्त्व, साम्राज्यवादी इंग्रजाकडूनच जगभर मांडले गेले आहे असे त्यांचे म्हणणे आहे. वंशाची मूळ कल्पना बायबलात असली तरी रोमन क्याथॉलिक धर्मप्रसारावर अधिक लक्ष ठेवणारे व प्रॉटेस्टंट हे राज्यप्रसारावर नजर देणारे होते यामुळे प्रॉटेस्टंट इंग्रजांनी युरोपेतर खंडांतील लोकांशी वाग-

॥ पाश्चात्य सस्कृतीचा मारा हिंदुस्थानात समुद्रकाशकडील भागातून मुख्यत्वेकरून होत असलेमुळे तिला प्रत्युत्तरादाखल उपयोगी पडणाऱ्या कल्पना देखील मुंबई इलाख्यातच निघत आहेत हे सांगतांना हा लेखक म्हणतो :—  
“It is the Bombay Presidency from Poona to Ahmedabad, that is producing the foremost politicians and industrialists and saints and thinkers in India in our generation. (Vol. II p 128)

तांना कांही नव्या कल्पना रुढ केल्या. उदाहरणार्थ, अमेरिकेंत वसाहत करतांना इंग्रजांनी रानटी जनावराबरोबर तेथील मूळ रहिवाशांचीहि शिकार करून त्यांचा नायनाट केला. आफ्रिकेतील नीग्रो लोकांना त्यांनी गुलाम बनवून गुरा-ढोरांप्रमाणे त्यांना विक्रेण्य प्राणी बनविलें आणि गुलामगिरीची पद्धति बंद पाडण्याच्या कामी अत्यंत निकराचा विरोध कोणी केला असेल तर तो अमेरिकेंतील इंग्रजी भाषा बोलणाऱ्या प्रॉटेस्टंट समाजाने, अशीच इतिहास साक्ष देतो.

हिंदुस्थानांत हे दोनहि मार्ग मोकळे नव्हते. हिंदुस्थानची लोकसंख्या फार मोठी व तेथील लोक बरेच सुधारलेले असे असल्यामुळे व हिंदुस्थानच्या हवेंत इंग्रजांना स्वास्थ्य लाभण्याजोगे नसल्यामुळे हिंदी लोकांना नाहीसे करणें अगर त्यांना गुलाम बनविणें या कल्पना इंग्रजांना सोडाव्या लागल्या. पण हिंदी लोकांच्या संपर्कापासून कडक रीतीने अलिप्त राहण्याच्या बाबतीत इतर सर्व पाश्चात्य राज्यकर्त्यांवर त्यांनी ताण केली आहे, आणि हिंदुस्थानात जशी काही जातिभेदाची कल्पना नव्हती व ती आपण नव्यानेच शोधून काढली अशा थाटानें ते या भेदभावानेच चिकटून राहण्याचा आग्रह धरीत आहेत.\*

थड हवा अगर विशिष्ट भौगोलिक परिस्थिति याची आवश्यकता सुधारणेच्या जन्मास असते हा भ्रम तर तरगिणीकाराने फारच चांगल्या रीतीने चुकीचा ठरविला आहे. कारण निरनिराळ्या देशांत जन्मलेल्या एकवीसहि सुधारणांच्या उत्पत्तीचा विचार करू लागतांच ह्या समज नाहीसा होतो; त्याचप्रमाणें सुधारणेचें मूळ रोपटे युरोपात जन्मले आणि तेथून ते जपानादि देशांत गेले असाच प्रकार इतरत्र नसेल कशावरून, याहि शकेचे निरसन होतें. कारण गेल्या सहा हजार वर्षांत ज्या एकवीस सुधारणा अस्तित्वांत आल्या त्यांपैकी फक्त पंधराचा संबंध जुन्या सुधारणांशी पोचतो; पण सहा सुधारणा अगदी स्वयंभू जन्मल्या व त्याहि जगांतील निरनिराळ्या भूप्रदेशांत जन्मल्या असे उपलब्ध माहितीवरून निश्चितपणें सांगतां येतें. तात्पर्य, सुधारणेचा जन्म विशिष्ट वंशाच्या लोकांत अगर विशिष्ट हवेंत अगर अमूकच भूप्रदेशांत होतो असें मानण्यास यांकिचित् आधार सापडत नाही. (Vol. I. p. 270)

---

\* The English Protestant rulers of India have distinguished themselves from all other contemporary Western rulers over non-Western peoples by the rigidity with which they have held aloof from their subjects. They took to the Hindu Institution of caste as readily as if they had not found it established in India when they came but had invented it for their own convenience. (Vol. I p. 213)

कित्येक धर्मसंस्थापकांच्या भौगोलिक अज्ञानामुळे आणि साम्राज्यवाद्यांच्या अहंतेमुळे परमेश्वर अमुक धर्माच्या लोकांनाच मुक्ति देतो अगर साम्राज्य चालविण्याची योग्यता अमक्या लोकांतच असते असे समज रूढ होतात; पण या अज्ञानमूलक समजूतींना न जुमानता अत्यंत अडचणीतून डोके वर काढणे हेच सुधारणेचे लक्षण असल्यामुळे तिला कालस्थलाची अगर वंशशुद्धीची कसोटी मुळीच लागू पडत नाही. तिची खरी कसोटी 'आव्हान व जबाब' (चॅलेंज अँड ए रिस्पॉन्स) या दोन शब्दांत समर्पक रीतीने सागता येते. अडचणीचे स्वरूप ज्या मानाने अधिक खडतर असेल त्या मानाने अधिक कणखर अशी सुधारणा जन्मास येते.

### सुधारणेची वाढ कां खुंटते ?

तथापि सुधारणा जन्मास आली तरी तिची नेहमी वाढ होतेच असे नाही; तिची वाढ खुटल्याचीहि उदाहरणे आहेत उदाहरणार्थ, एस्किमो समाजाने शीतकटिबंधात प्रवेश करून तेथल्या हवेशी कसे झगडावे, कोणत्या महिन्यांत कोठे रहावे आणि तेथील माशाची शिकार कशी करावी वगैरे बाबतीत अत्यंत आश्चर्यकारक शोध लावून त्या प्रदेशात जीवन शक्य केले आहे. पण त्यानंतर त्यांचे पाऊल पुढे पडू शकले नाही कारण तेथे त्यांना केवळ जगण्यासाठी इतकी यातायात करावी लागते व इतके यत्नवत् रहावे लागते की, त्या आयुष्यक्रमांत नवीन कल्पना सुचण्यास अवसरच रहात नाही. यामुळे या समाजाची सुधारणा खुटली आहे.

वाळवटाच्या मैदानात अगर डोंगरी मुलखात अधून मधून आढळणाऱ्या हिरवळीच्या ठिकाणी मेढरे अगर गुरे चारून उपजीविका करणारे समाज देखील परिस्थितीशी झगडताना एक प्रकारची सुधारणा अस्तित्वांत आणतात. पण त्यांना देखील आपले कळप जगविण्यासाठी कोणत्या महिन्यात कोणत्या ठाण्यावर चारा मिळू शकेल व पुढचा मुक्काम कोणत्या दिशेने केला पाहिजे या बाबतीत अत्यंत सावधगिरी बाळगावी लागते. कारण त्यांत यांत्किंचित् चूक झाल्यास कळपातील गुरावर व त्याबरोबर गुराख्याच्या कुटुंबातील माणसांवर उपाशी मरण्याची पाळी येते. पण निसर्गाच्या इतक्याहि कडक आव्हानाचा स्वीकार करून माणसे, माणसाळलेली गुरे व कुत्री यांच्या सहकायाने जगणारा समाज चांगलीच अवकलहुशारी दाखवितो. पण पुढे त्यालाहि आपली अक्कल वाढविण्यास अवसर रहात नाही. ऋतुमानाप्रमाणे ठाणे बदलीत त्याला आयुष्य कंठावे लागते; आणि त्या ठिकाणी अवर्षणाचा फेरा आला म्हणजे त्याची धांदल उडते. आधुनिक शास्त्रज्ञांनी ठरविलेला कालचक्राचा फेरा खरा असल्यास दर सहाशे वर्षांनी अशा गोपाल व मेढपाळ समाजाना ( आपल्या परंपरागत प्रदेशांत पाऊस पडत नाही असे पाहून ) देशत्याग करावा लागतो. अर्थात् हे

रानटी समाज मोकाटपणे भटकत सपाट मैदानांत आले म्हणजे त्यांना ( शेतीवर जगणारे ) मऊ वृत्तीचे लोक भेटतात; आणि त्यांच्या झटापटीत या कणखर वृत्तीच्या लोकांचा जय होतो व ते राजे बनतात. अशा रानटी लोकांचे हल्ले कृषिप्रधान समाजावर झाल्याची जंत्री देऊन त्यांचा मेळ हवामानाच्या सहाशे वर्षांच्या कालचक्राशी बसतो, हें दाखविण्यासाठी प्रो. टॉइनबी यांनी पुष्कळच जागा खर्ची घातली आहे व बारकाईने विवेचन केले आहे. येथे आपणास विषयानुरोधाने इतकेच लक्षात घ्यावयाचे आहे की, हे रानटी लोक धाडसी व कणखर असल्यामुळे अनेक लोकांना जिंकू शकले. पण त्यांना आपले राज्य फार दिवस टिकविता आले नाही. आणि दर सहाशें वर्षांनी कालचक्राच्या फेऱ्यास अनुसरून मैदानात धावून येणारे हे रानटी पण शूर वृत्तीचे लोक विविष्ट वंशाचे अगर रवताचे अगर भाषेचे होते असे नाही अर्थात शौर्याचा मक्ता अमुक वंशाच्या लोकांना मिळाला होता असे वरील उदाहरणावरून तरी दिसत नाही.

### रानटी लोकांचे आक्रमण

या रानटी लोकांच्या आक्रमणाने प्रस्थापित झालेली राज्ये फारशी टिकली नाहीत असे वर सांगितले त्यास काही अपवाद होते. मुसलमानी धर्माच्या अनुयायांनी केलेल्या आक्रमणाचा समावेश या अपवादात करावा लागतो पैकी इसवी सन १३७१ पासून १७७४ पर्यंत चारशे वर्षे पुराणवादी ख्रिस्ती समाजावर तुर्कांनी साम्राज्य चालविले याचा अर्थ लक्षात घेणे अवश्य आहे या ठिकाणीच या लोकांचे राज्य हजण्याचे कारण रोमन साम्राज्य मोडून दक्षिण युरोपांत त्या वेळी अराजक माजले होते; यामुळे राजकीय दृष्ट्या कोणातरी जबरदस्त क्षात्रवृत्तीच्या लोकांची तेथे जरूरीच होती; व ती अडचण या रानटी लोकांच्या आगमनाने दूर झाली. पण राज्यपद हाती येताच हे लोक शेवटी आपल्या वळणावर गेले. ते रानात वावरत होते तोवर त्यांनी कुत्र्यांच्या साहाय्याने बाह्य शत्रूंची झगडण्याचा क्रम ठेवला होता व आपल्या ताब्यातल्या गुरांनी आपणास बिनबोभाट दूध पुरविले पाहिजे, असा त्यांचा कटाक्ष होता. तीच दृष्टि थोड्या फार फरकाने ते बादशाह बनल्यावरहि कायम राहिली. फरक येवढाच की, कुत्र्यांच्या ऐवजी त्यांनी गुलामाची सैन्ये तयार केली व गुरांच्या ऐवजी आपल्या राज्यांत राहाणाऱ्या दोन पायांच्या मानवी प्राण्यांनी बिनबोभाट कर देऊन राजवर्गाची पोळी पिकविली पाहिजे असे ठरविले. यामुळे या राज्यांतील प्रजा गार्हप्रमाणे गरीब व सैन्यातले लोक कुत्र्याप्रमाणे धन्याखातर जीव देणारे बनले होते. या तुर्की राज्यात सैन्याची भरती करतांना जी पद्धति प्रचारात होती तीहि माणुसकी नाहीशी करणारीच होती. कारण युद्धांत धरून आणलेलीं मुलें प्रथम कोडून ठेवून आईबापाची आठवण त्यांच्या मनांतून गेल्यानंतर त्यांची तपासणी

करण्यांत येई ! आणि जे हाडापेराने चांगले दिसतील त्याची गणना दरबारी गुलाम वर्गात करून इतर मुले सुखवस्तु लोकांना अगदी 'स्वस्त' भावाने विकण्यांत येत. ती मुलें त्या मालकांनी वाढवून त्यांना गुलाम म्हणून वागवावी पण सरकारी मागणी आल्यास त्यांनाहि सैन्यांत पाठविले पाहिजे, असा करार असे. खास बादशाही परिवारासाठी निवडलेल्या गुलामांना खाण्या-पिण्याची व्यवस्था ठेवून लष्करी शिक्षण देण्यात येत असे; व शत्रूशी झगडताना तेहि उत्तम कुठ्याप्रमाणे धन्याची आज्ञा पाळीत. तात्पर्य, या राज्यांत सर्व सैनिक वर्ग व स्वतः बादशाह यांची गणना 'गुलाम' या नावाने होत असे. पण हेच गुलाम बाप झाले म्हणजे त्याची योग्यता कमी मानण्यात येई व त्याच्या मुलाबाळांना दुय्यम जागांवर समाधान मानावे लागे. कारण नव्या गुलामाकरिता वरिष्ठ जागा राखून ठेवाव्या लागत. तथापि हा क्रम आपोआप खुटणारा होता कारण तुर्कांना जबरदस्तीने आक्रमता येण्याजोगा जो प्रदेश होता तो सारा प्रदेश त्याच्या साम्राज्यात सामील झाल्यानंतर व त्या पलीकडील प्रदेशात याच्याहि वरकडी करणारे मारक शस्त्रधारी अवतरले, तेव्हा नवीन गुलामाची भरती करणें अशक्य होऊं लागले एवढेच नव्हे तर त्या शत्रूशी वागतांना पड खाऊन तहाची बोलाचालीहि करावी लागली. यामुळे तरवार न धरणारे असे लेखणीबहाद्दर लोक तुर्की बादशाहाना आपल्या खलबतखान्यात घेणे भाग पडले त्याबरोबर गुलामांच्या व गरीब प्रजेच्या म्हणजे कुठ्याच्या व जनावरांच्या आधारावर उभारलेले राज्य क्षपाटघाने कोलमडून पडले.

या उदाहरणावरून सुधारणा जन्मास आली तरी तिची वाढ भलत्या दिशेने झाल्यास पुढे तिचा मार्ग खुटतो, असे ठरते त्या अर्थी सुधारणेची वाढ कोणत्या नियमानुसार होते याचा शोध लावणे शिल्लकच राहते. या वाढीचा विचार या ग्रथाच्या तिसऱ्या खंडांत केलेला आहे. त्याचे तात्पर्य असे की, सुधारणेच्या जन्मानंतर अंतस्थ व बहिस्थ प्रश्न उपस्थित होत राहतात; व ते सोडवितांना समाजाला वाचा फुटते, म्हणजे त्याला स्वयंनिर्णयाची जरूरी भासते. विशेषेकरून समाजातील बहुसंख्य भागाला मिळणारे जीवन व त्यांतील निवडक लोकांना मिळणाऱ्या सवलती यांतील भेदामुळे अडचणीचे प्रश्न उद्भवतात, तेव्हा बहुतेकांची मति कुंठित होते. अशा वेळी कांही विचारी लोक समाजातून एकीकडे निघून एकांतवास पत्करतात व योग्य मार्ग सुचला म्हणजे तो लोकाना पटवून देण्यासाठी बहुसंख्य लोकांशी व सत्ताधारी वर्गाशी झगडतात. या झगड्यांत सुधारणेचें पाऊल पुढें पडतें. पण अशा रीतीने हा झगडा संपला म्हणजे एक प्रकारचें स्वास्थ्य उत्पन्न होतें. पण या स्वास्थ्याच्या नादी समाज लागला तर त्याची प्रगति बंद पडते. कारण सुधारणा ही एकसारख्या घावन सुटलेल्या माणसाच्या कृतीप्रमाणें नेहमी गतिमान असते. एक पाऊल ढेकलें तरी दुसरें अघांतरी व गतिमान पाहिजे

आणि दुसरें टेकृतांच पहिलें उचललें पाहिजे; तर जो पल्ला गाठावयाचा आहे त्या दिशेने प्रगति होण्याचा सभव असतो. तथापि सुधारणला शेवटचा पल्ला असा गांठताच येत नाही; व केव्हाहि 'याच्यापुढे अजून धावलें पाहिजे', असे नेहमीच भासत राहते. यामुळे एखादी सुधारणा कुठित होईल किंवा तिचा अंत होईल, पण सुधारणेची आवश्यकता नाहीशी होणार नाही.

### प्रो. टॉइनबी यांचा उपदेश

या दृष्टीने पाश्चात्य सुधारणेला अडचणीचे दिवस येण्याची लक्षणे दिसतात. ती अशी :—कोणत्याहि समाजात एका तोलाची अशी अनेक राज्ये अस्तित्वांत येतात तेव्हां मध्यवर्ति राज्याचा चोहोंकडून कोडमारा होतो व सभोवारच्या सर्व राज्याच्या रेटारेटीशी त्याला तोड द्यावें लागतें, आणि मध्यवर्ति सत्तेने कितीहि पराक्रम दाखविला व अवकलहुषारी लढविली तरी तिच्या आक्रमणाला वात्र नसल्यामुळे शेवटी या सत्तेची ताराबळ \* उडते. या न्यायाने पाश्चात्य सुधारणा आत्मसात् करण्याचा यशस्वी प्रयत्न आशियातील कित्येक देशांनी केला व अमेरिकेतील सत्ता तर प्रत्यक्ष युरोपीय संस्कृतीची साक्षात् मुलगीच आहे. पण ही मुलगी आता मोठी होऊन कोणत्याहि पाश्चात्य देशाला भारी ठरण्याजोगी आहे. त्याचप्रमाणे कानडा, आस्ट्रेलिया, द. अफिरका, हिंदुस्थान व चीन यांनाहि पाश्चात्य सुधारणेच्या दृष्टीने युरोपांतील अनेक सुधारलेल्या देशसमूहाची बरोबरी करण्यास काही कालावधि लागेल इतकेच; पण तो दिवस येणार यात शंका नाही आणि तो येईल तेव्हा पाश्चात्य सुधारणेच्या युरोपीय माय-भूमीभोवती एका अमेरिकेऐवजी दहा राक्षसी सत्तांचा गराडा पडलेला दिसेल. असे चित्र रेखाटून युरोपीय साम्राज्याने यादवी सोडावी असा उपदेश पाश्चात्य संस्कृतीच्या पुरस्कारार्थ प्रो. टॉइनबी यांनी केला आहे. (Vol. III p.304)

इतिहासतरंगिणीच्या प्रतिपादनातील काही मासले येथवर सांगितले त्यावरून ऐतिहासिक विषयाला तत्वज्ञानाची बैठक देऊन कीर्तनपद्धतीने त्यास कसे सजवितां येईल हे वाचकांच्या लक्षांत येण्याजोगे आहे. ऐतिहासिक उत्सवांच्या प्रसंगी ऐतिहासिक कीर्तन करतांना विषयाची मांडणी कशी करावी व त्यास दाखले देण्यास उपयोगी उदाहरणे कोठे शोधावी याची जी अडचण भासते, ती या इतिहासतरंगिणीने दूर होईल असे वाटल्यावरून या ग्रंथाचा परिचय मराठी वाचकांना करून देण्याचा हा प्रयत्न केला आहे.

\* युरोपच्या इतिहासात जर्मनीचे उदाहरण, हिंदुस्थानच्या इतिहासांत मलिक-बराची निजामशाही आणि त्यानंतरची मराठाशाही यांची उदाहरणे वरील सिद्धांताच्या स्पष्टीकरणार्थ देता येण्याजोगी आहेत.



## रानडे यांचे मराठ्यांच्या इतिहासाविषयी विचार

शभरसवाशे वर्षांपूर्वी या देशात इंग्रजांचे राज्य सुरू झाले. तेव्हापासून किंबहुना त्या पूर्वीपासून देखील अनेक इंग्रजी लेखकांनी प्रांतोप्रांतीचे इतिहास लिहिले. उदाहरणार्थ, ऑर्मने बंगाल व मद्रासेकडील भागाचा, टॉडने रजपुतांचा, विल्कसने म्हैसूरचा, माल्कमने मध्यहिंदुस्थानचा आणि एल्फिन्स्टनने मोगली राज-वटीचा इतिहास लिहिला, तसाच ग्रॅंट डफने मराठ्यांचा लिहिला.

### मराठ्यांच्या इतिहासाचे महत्त्व

पण त्यांत मराठ्यांच्या इतिहासांत कांही लक्षांत घेण्याजोगे वैशिष्ट्य आहे असे वरील ग्रंथकारांपैकी कोणी म्हटले नव्हते. ' इंग्रजी राज्य सुरू होण्यापूर्वी या देशात बऱ्याच भागावर मराठ्यांचे राज्य होते ' असे विधान डफने केले होते खरे; पण तो उल्लेख ओझरता होता. या विधानाची मांडणी त्याने सांगोपांग व विस्तारपूर्वक केली नव्हती. यावरून झालाहि तो मुद्दा फारसा महत्त्वाचा वाटला असेल असे दिसत नाही. शिवाय त्या काळचा इंग्रजाना फारशी भाषेतील इतिहास वाचण्याचा सराव झालेला असल्यामुळे त्यांच्याकडून दिल्ली-विजापूरचे बादशहा व हैदर टिपू याची माहिती देणारे अनेक फारशी ग्रंथ इंग्रजीत भाषांतरित करण्याचे जसे पद्धतशीर प्रयत्न झाले, तसे मराठ्यांच्या इतिहासासंबंधी झाले नाहीत. वॉरन हेस्टिंग्सच्या वेळेपासून सैर मुताखरीन, फिरिस्ता याची भाषातरे सुरू झाली व ती परंपरा इलियट डाउसनचे प्रचंड आठ खंड छापले जाईपर्यंत (इ. स. १८७७ पर्यंत) अखंड चालली. यामुळे इंग्रजी राजवटीपूर्वी हिंदुस्थानात मुसलमानांचीच राजवट काय ती लक्षांत घेण्याजोगी व अभ्यास करण्यायोग्य आहे; अशी छाप हिंदुस्थानच्या इतिहासांत लक्ष घालणाऱ्यांच्या मनावर उमटलेली होती.

पण हा समज चुकीचा असून मराठ्यांची राजवट ही हिंदुस्थानचा इतिहास अभ्यासू पाहणाऱ्याने विशेष लक्ष घालून मनन करण्याच्या योग्यतेची आहे, ही गोष्ट सिद्धांतरूपाने सांगोपांग विवेचिण्याचे महत्त्वाचे काम न्यायमूर्ति रानडे यांनी प्रथम केले. हैदर, बाबर, निजामुल्मुल्क किंवा सुराजउद्दौला अगर आदिल-शहा यांनीहि हिंदुस्थानांत लहान मोठी राज्ये उभारली व चालविली; पण शिवाजी महाराजांनी उभारलेल्या राज्याची योग्यता वरील सर्व राज्यांहून अगदी

निराळ्या जातीची होती. हेदरानें राज्य स्थापलें यावरून त्याचें शौर्य व चातुर्य व्यक्त होतें; पण त्याच्या राज्यांतल्या लोकांना आपणांवर परक्याचें राज्य आहे असेंच वाटत होतें. याच्या उलट, शिवाजी महाराजांनी स्वराज्य स्थापलें तेव्हां त्या राज्याबद्दल लोकांना ममत्व वाटले व दोनतीनशे वर्षांपासून साधुसंतांनी चालविलेल्या उपदेशाने तयार झालेल्या सामाजिक मनोभूमीवर वेळीच वर्षाव होऊन बीजारोपण झाल्यामुळें, हा स्वराज्याचा वृक्ष सहजच वाढीस लागला. स्वराज्य हे महाराष्ट्रातील समाजांत उत्पन्न झालेल्या महत्वाकांक्षा सिद्धीस नेण्यासाठी उत्क्रांति-तत्वाप्रमाणें अस्तित्वांत आलेले असें साधन असून या राज्याची पाळेमुळे लोकांच्या मनांत खोलवर पोचण्याजोगी होती; म्हणून त्या अनेक अडचणीतून सावरून घरण्याला समर्थ अशा पुरुषाची परंपरा निर्माण होऊं शकली. शिवाजीची कैद, संभाजीचा वध, जिजीचा वेढा, पानिपतचा पराभव आणि नारायणरावाच्या वधानंतर इयजानी राघोबास पुढे करून पुण्यावर केलेली चढाई, यांपैकी प्रत्येक प्रसंग म्हणजे मराठी राज्यावरचे गंडातर होते; पण त्या सर्व प्रसंगी योग्य उपाययोजना करून राज्य राखण्यास लागणारे चातुर्य व धैर्य असणारे पुरुष ज्यात सतत दीडशे वर्षेपर्यंत अखंड निर्माण झाले, त्या मराठी राष्ट्राचा इतिहास, मासिक अभ्यासकाला चित्ताकर्षक वाटला पाहिजे, असे न्यायमूर्तींनी दाखवून दिले आहे.

### मराठ्यांच्या उत्कर्षाची मीमांसा

तथापि हा स्वराज्याचा बनाव केवळ लोकांच्या मनांतील आकांक्षेने निर्माण झालेला नसून, त्याच्या उत्पत्तीचे श्रेय शिवाजी महाराजांच्या राजकीय समय-सूचकतेस दिले पाहिजे याचे कारण असे. दक्षिणेंतील मुसलमानी शाह्यात कर्त्या मुसलमानाची सख्या नेहमीच कमी असल्यामुळें अनेक मराठे सरदार त्यात मोठ्या योग्यतेच्या जागावर नांदत होते. त्यांच्या ठिकाणी भरपूर पराक्रम होता; आणि विजापूर व गोवळकोंडें येथील बादशहा नाकर्ते असून, त्यांच्या राज्यांस उतरती कळा लागली आहे, हेहि त्यांना दिसत होतें यामुळे या राज्यांना ओहोटी लागेल तसतसे आपले पारडें आपोआप जड होईल, असें समजून हे सरदार चालू प्रकाराकडे तटस्थपणें पहात राहिले होते. परंतु या दक्षिणेंतील शाह्यांवर शाहाजहान व औरंगजेब यांसारखे दिल्लीचे कर्ते बादशहा झडप घालू लागले तेव्हां त्याच्याशी टक्कर देण्याचें सामर्थ्य या शाह्यांत नाही आणि त्या बुडवून दक्षिणेंतील मोगली राज्य जर का एकदा कायम झालें तर मागाहून स्वराज्य स्थापणे मराठ्यांना अशक्यप्राय होईल हे शिवाजी महाराजांनी ओळखलें, व हे ओळखून दिल्लीकर व विजापूरकर याचे भांडण सुरू होताच, त्या धांदलीच्या काळांतच स्वराज्य स्थापण्याची संधि साधली पाहिजे, असा निर्धार त्यांनी

केला यांतच त्यांचे वैशिष्ट्य आहे. कारण, यामुळे स्वराज्याच्या बाढीला बालपणी योग्य अवसर मिळाला. आणि नंतर औरंगजेब मोठ्या सैन्यानिशी दक्षिणेतील राज्ये बुडविण्यासाठी आला, तेव्हां विजापूर व गोवळकोंडा येथील राज्ये जरी त्याला बुडवितां आली, तरी स्वातंत्र्यार्थं वीस वर्षे झगडून मराठी राज्याने मोगली सत्तेला यशस्वी रीतीने तोड दिले; आणि औरंगजेबाला निराश स्थितीत आयुष्य संपवावे लागलें.

अशा रीतीने अग्निदिव्यातून स्वराज्य जिवंत बाहेर पडले; परंतु त्याचें स्वरूप पार बदलून गेले होते. शिवाजी महाराजांसारखा पराक्रमी व चतुर कर्णधार असताना स्वराज्याची जी घडी बसविलेली होती, ती राजारामाच्या वेळी टिकू शकली नाही; आणि पहिली पंचवीस वर्षे मोगलाच्या कैदेत घालविलेल्या व बिनलढाऊ वृत्तीच्या शाहूच्या राजवटीत तर राज्याची व्यवस्था पुष्कळच बदलणे आवश्यक होते, आणि त्याप्रमाणे या प्रसंगीहि बरोबर योजना आखून ती अमलात आणण्याचे काम करणारा मुत्सद्दी मराठी राज्यांत निघाला. तो प्रकार असा.

शाहू दक्षिणेन आला, तेव्हां मराठी राज्यांत अनेक जबरदस्त सरदार असून त्यांना जिकण्याइतकी शक्ति शाहूच्या दरबारांत नव्हती. पण त्या सरदारांना केद्रस्थान लाभले नसते, तर त्याची शक्ति आपसांत भांडण्यांत संपली असती. त्याऐवजी त्या त्या सरदाराना आपापल्या क्षेत्रात पूर्ण स्वातंत्र्य राहून त्यांनी मराठी राज्याचे घटक होण्यास मान्यता द्यावी, म्हणजे मराठी राज्यास साधिक घटनेचे स्वरूप प्राप्त होईल. आणि ही योजना मान्य केल्यास प्रबळ असे मराठी साम्राज्य निर्माण होते, नाही तर जुटीच्या अभावी एकएकटा सरदार निर्बल ठरतो, हा व्यापक असा राजकारणाचा सिद्धान्त बाळाजी विश्वनाथाने सरदारांपुढे मांडला आणि त्यांनीहि तो मान्य केला. त्यात बाळाजी व ते सरदार या दोघांनाहि उच्च अशा राजकीय किंवा देशभक्तीच्या विचारांची जाणीव होती असे म्हणण्यास हरकत नाही. या योजनेप्रमाणें दाभाडघांना गुजरात आंगण्यांना कोंकण, फत्तेसिंगास कर्नाटक, भोसल्यांस वऱ्हाड-खानदेश अशी क्षेत्रें वांटून देण्यात आली आणि प्रतिनिधि व सचीव यांना प्रधानमंडळांतलें स्थान देण्यांत आलें. तेव्हां विशेष लक्षांत ठेवण्याजोगी गोष्ट ही की बाळाजी विश्वनाथाने स्वतःकडे वरिष्ठ अधिकाराची जागा किंवा अधिक उत्पन्नाचा मुलुख घेतला नाही शाहूचा सल्लागार एवढेच नातें त्याने आपणाकडे ठेवले. बाळाजी विश्वनाथाने या वेळी जो हा स्वार्थत्याग केला, त्यांतच त्याचें वैशिष्ट्य होते आणि याच निःस्वार्थी प्रवृत्तीमुळे नवीन घटना अमलांत येऊन मराठी राज्यांत एकजूट होऊ शकली. या योजनेमुळे पुढें वीसपंचवीस वर्षांत मराठी राज्यास साम्राज्याचें रूप आले व शाहू जिवंत होता तोंपर्यंत त्याच्या शब्दाला सरदारहि

मान देत असल्यामुळे या राज्याचें संघटित स्वरूप (Confederacy) त्याला टिकवितां आले.

स्वराज्यांतील सरदारांची जूट घडवून आणणारी संघटना केल्यानंतर, बाळाजी विश्वनाथाने दिल्लीच्या बादशहाकडून स्वराज्य, चौथाई व सरदेशमुखी यांच्या सनदा आणल्यामुळे, मराठी राज्यास कायदेशीरपणा प्राप्त झाला— बाळाजीची ही कामगिरी त्याच्या संघटना चातुर्याचा परमोत्कर्ष होता; आणि त्याबद्दल शिवाजीच्या खालोखाल मराठ्यांच्या संघटित राज्याचा त्याला संस्थापक मानणें योग्य आहे, असें न्यायमूर्तींनी म्हटले आहे. (This achievement must always be his principal claim to be regarded as, next to Shivaji, the principal founder of the Maratha Confederacy. — R. O. M. Power, P. 218)

न्या. रानडे यांच्या 'Rise of the Maratha Power' या ग्रंथांत मराठी सत्तेचा उदय व उत्कर्ष यांची मीमांसा कोणत्या पद्धतीने लाबली आहे, याचें दिग्दर्शन येथवर केले. यांत साधुसंतांच्या शिकविणीचे युरोपातील प्रॉटेस्टंट विचारसरणीशी साम्य दाखवून, साधुसंत हे सनातनी मताच्याविरुद्ध होते असा जो निष्कर्ष न्यायमूर्तींनी काढला आहे तेवढा इतिहासाचार्य राजवाडे यांनी अमान्य\* केला. पण हा अपवाद सोडला असता बाकीची त्याची मीमांसा महाराष्ट्रांतील लेखकांना मान्य झालेली आहे.

### अपकर्षाचें विवेचन

यानंतर मराठी सत्तेचा अपकर्ष व अस्त कशाने झाला याचेहि विवेचन करण्याचा त्यांचा मानस होता पण त्यांच्या अकाली निधनामुळे ती गोष्ट घडली नाही; तथापि वाड यानी पेशवे दप्तरातील जे उत्तारे निवडले होते, ते न्याय-

\* "न्यायमूर्ति रानडे जी धर्मक्रांति म्हणतात तिचा वाचक 'महाराष्ट्रधर्म' हा शब्द नव्हता. तसेच शिवकालीन धर्मसमजुतीला न्यायमूर्ति धर्मक्रांति म्हणून संज्ञा देतात तेहि निराधार आहे. शिवकालीन धर्मसमजुतीचे स्वरूप न्यायमूर्ति म्हणतात त्याहून अगदीच निराळे होते. हिंदु धर्म, सनातन धर्म, भक्तिमार्ग, उपासनामार्ग ह्यांचा (१५ व्या शतकापेक्षा १७ व्या शतकात) मराठ्यांना अत्यंत उत्कट अभिमान उत्पन्न झाला. तो इतका की, हिंदुधर्माचा, सनातनधर्माचा व भक्तिमार्गाचा पूर्ण द्वेषा जो यवनांचा महमदी धर्म तो हांकून लावण्यास मराठ्यांना त्यानें उद्युक्त केले. 'सनातन धर्माच्याविरुद्ध भक्तिमार्गाचा उदय होऊन मराठ्यांच्या मनाचा कोतेपणा नाहीसा झाला व तेणेंकरून चौहोंकडून स्वतंत्र होण्याची उत्कट इच्छा मराठ्यांच्या मनांत बाणली व मराठ्यांनी स्वराज्य स्थापलें' अशी कार्यपरंपरा न्यायमूर्तींनी जोडली आहे. परंतु मुळापासून ती अशास्त्रीय आहे असें मला वाटतें." (खंड ४, प्रस्तावना पृ. १०९, ११०)

मूर्तींनी बारकाईने वाचून त्याला प्रस्तावनेदाखल जो मजकूर लिहिला आहे त्यांत अपकर्षाच्या मीमासेचे त्यांनी दिग्दर्शन केले आहे. पेशवे दप्तरांतील कागदांवरून नानासाहेब, माधवराव व नाना फडणीस यांच्या वेळी जमीन—महसूल, तगाई, अबकारी, न्यायदान, टाकसाळी, पदव्या, व्यापार, शिक्षण या खात्यांची व्यवस्था लक्षांत घेतली असता समकालीन कोणत्याहि हिंदु किंवा मुसलमानी राज्यापेक्षा पेशवाईतली व्यवस्था श्रेष्ठ होती. त्याचप्रमाणे माधवरावाच्या मृत्युसमयी त्याला २४ लाखांचे कर्ज होते, पण नाना फडणिसाच्या व्यवस्थित कारकादींत पेशव्यांच्या लोतीचे बहुतेक कर्ज फिटले होते; आणि मराठी राज्यांतील प्रजा इतर राज्यांपेक्षा अधिक सुस्थितीत होती, ही डफची कबूली न्यायमूर्तींनी उद्धृत केली आहे. पेशवाईतील लोकस्थितीची यथार्थ कल्पना येण्यास न्यायमूर्तींचे हे ३८ पृष्ठांचे चोपडें कायमचे मार्गदर्शक आहे यात शंका नाही.

पण या चोपड्यांत मराठ्यांच्या अपकर्षांचे जे दिग्दर्शन त्यांनी केले आहे त्यांत कांही वादग्रस्त भाग आहे. शाहूने मरणसमयी नानासाहेबाच्या हाती राज्य दिले; त्यानंतर मराठी राज्य दाहा वर्षे वाढत होते, पण पानिपतच्या पराभवाने त्याला धक्का बसल्यानंतर पुढच्या ६० वर्षांत मराठ्यांच्या स्वभावातील एकेक दोष जोर धरून लागला आणि या दोषामुळे ईंग्रजांनी १८१८ मध्ये राज्य घेण्यापूर्वी मराठ्यांच्या अधःपातास सुरुवात झाली होती; याचें कारण शिवाजीपासून शाहूपर्यंत जी राजनीतीचीं सूत्रे पाळण्यांत आली होती ती उत्तरपेशवाईत सुटली. यामुळे जातिभेदाची फुटीरपणाची प्रवृत्ति राज्यात वाडली व तिने मराठ्यांच्या संघराज्याची घडी विस्कळीत झाली—असा न्यायमूर्तींच्या लिहिण्याचा रोख आहे.

## शिवकालीन सूत्रांचे उल्लंघन

शिवकालीन राजकीय सूत्रांचे उल्लंघन मुख्यतः दोन—तीन बाबतीत झाले असें न्यायमूर्ती म्हणतात. शिवाजीने अष्टप्रधान पद्धति सुरू करून बरोबरीच्या तोलाचे आठ खांबे उभे केले होते. आणि बाळाजी विश्वनाथाने नवीन वेलेल्या संघाच्या मांडणीत देखील मराठ्यांच्या राज्यास बरोबरीच्या तोलाचे अनेक सरदार व सल्लागार केंद्रस्थानी होते. परंतु उत्तर पेशवाईत राज्याची इमारत अनेक खांब्यांच्या आधारावर उभी राहण्याऐवजी एकखांबी बनली; आणि सातारकरांचे महत्त्व कमी करण्याचे काम जसें पेशव्यांनी केलें, तसेंच पुढें सवाई माधवरावांच्या वेळीं शिंदे, होळकर हे आपण सत्ताधारी होण्यासाठी झटू लागले. शिवाजीच्या वेळी प्रत्येक किल्ल्यावर एक मराठा, एक ब्राह्मण, एक प्रभू असे अधिकारी नेमण्यांत येऊन सर्व जातीचे हितसंबंध गोवण्यांत आले होते; तसा प्रकार उत्तरपेशवाईत न राहतां पुणें दरबारांत रास्ते, पुरंदरे, गोखले, बिचूरकर

वगैरे ब्राह्मणच सरदार दिसू लागले. अर्थात् जातीचा तुटकपणा राजकीय व्यवस्थेत स्पष्ट होत चालला असा याचा अर्थ होता.

शिवकालीन तत्त्वांपैकी उत्तरपेशवाईत ज्या तत्त्वांचें उल्लंघन झालें, त्या पैकी दुसरा एक मुद्दा न्यायमूर्तींनी सांगितला तो असा की, आनुवंशिक हक्कांनें राजकीय पदांचें अधिकार न चालवितां योग्य माणसांची नेमणूक करून पदें चालविण्याचा जो शिरस्ता शिवाजीचा होता तो पुढे राहिला नाही. सातात्या-हून पुण्यास राजधानीचें ठाणें गेल्यावर अधिकाराची पदे बंशपरंपरेनं देण्यांत येऊं लागली; आणि त्या वशांत नाकर्ते पुरुष निघाल्यामुळें नालायक लोकांच्या ताब्यांत पदें व उ पन्ने चालू लागली. वस्तुतः बरोबरीच्या नात्यानं वागणाऱ्या अधिकाऱ्याचे सल्लागार मंडळ नेमून शाहूने जशी राज्यव्यवस्था चालविली होती तशी पेशव्यांनी चालविण्यास हरकत नव्हती; पण त्यांनी तसे न करता सातारचे राज-मंडळ शून्य बनवून आपल्या नोकराच्या हातून सर्व राज्याचा गाडा हाकण्याचें घोरण पत्करलें ही त्यांनी चूक केली.

तिसरा फरक सैन्याच्या घटनेसंबंधीचा. शिवाजीच्यावेळी सैन्यांत मावळे मराठे, प्रभू, ब्राह्मण होते ते सर्व स्वराज्यातले होते. आणि चार महिने घरी राहून आठ महिने कामावर जाणारे होते. त्याच्या अंतःकरणांत राज्याविषयी सहजच आपलेपणाची भावना होती. पण प्रथम सदाशिवराव भाऊने आणि नंतर महादजी शिंदानें कवाईती फलटणी उभारण्याचे 'घोरण पत्करल्यापासून सैन्यांत भाडोत्री शिपायांची भरती झाली, व मराठे लोकांच्या सैनिकांचा पेशा बंद पडला यामुळें वेलस्लीच्या सैन्यानें मराठ्यांच्या भाडोत्री फलटणीचा मोड केल्यावर राज्याच्या संरक्षणास धावून येण्याजोगे मराठी सैन्य अस्तित्वांतच नव्हतें.

मिळून अष्टप्रधानपद्धति मोडणें, जातिभत्सर वाढणें, पदें आनुवंशिक करणें, भाडोत्री सैन्य ठेवणें, भाऊबंदीचीं भांडणें वाढणें—तात्पर्य शिवकालीन पद्धति सुटणें हें मराठी राज्याच्या न्हासाचें मुख्य कारण होतें, असें न्यायमूर्तींचें म्हणणें दिसतें. गेल्या चाळीस वर्षांत बरील प्रवृत्तींची वर्चा अनेक लेखकांनी केली आहे. पण त्यांच्यांत अद्याप एकवाक्यता झालेली नाही. त्यांचीं मतें येथें विस्तारानें देतां येत नाही; पण त्यांचें दिग्दर्शन करण्यास हरकत नाही.

## आधुनिक अभ्यासकांचें संशोधन

डॉ. सुरेंद्रनाथ सेन यांनी मराठ्यांच्या इतिहासाचा आस्थेनें अभ्यास केला आहे व त्यांनी आपल्या Military system of Marathas या ग्रंथांत शिवकालीन पद्धति सुटणें व भाडोत्री सैन्य येणें ही न्यायमूर्तींनीं सांगितलेली मराठी राज्याच्या न्हासाचीं कारणें मान्य केली आहेत. सर जदुनाथ यांनी शिवाजी हा असामान्य

पुरुष होता व साऱ्या हिंदुस्थानांत मध्ययुगीन काळांत त्याच्यासारखा कर्ता पुरुष झाला नाही वगैरे म्हटले आहे. पण स्वराज्य स्थापून जातिभेद जिवंत असलेल्या मराठी राज्याचा ' राष्ट्र ' पदवीस नेण्याचा त्याचा प्रयत्न बाळूचे दोर बळण्यासारखा अशक्य कोटीतला होता (He wove ropes of sand) असें म्हटले आहे. त्याचप्रमाणे महादजी शिंद्यानें कवाडती पलटणीचे महत्त्व ओळखून ती पद्धति आत्मसात् करण्याचा जो प्रयत्न चालविला होता त्याच्या युक्ततेविषयी नानाचे मत साशक होते व त्यानें पुणें दरबारातर्फे सर्व सरदारांवर कवाडती पद्धत लादली नाही ही गोष्ट नानाच्या शहाणपणास कमीपणा आणणारी आहे, असेंही मत त्यांनी (Poona R. R. Vol. II. Preface) व्यक्त केलें आहे. मिळून जातिभेद व युरोपियन युद्धपद्धति घेण्यांत दिरंगाई हीं त्यांच्याहि मते मराठी राज्याच्या न्हासाची कारणे आहेत.

### अष्टप्रधानांबद्दल खुलासा

प्रथम महाराष्ट्राबाहेरच्या विद्वानांची मते सांगितल्यानंतर, महाराष्ट्रातील विद्वानांच्या मतांचा निर्देश करण्यापूर्वी एकदोन गोष्टींचा खुलासा केला पाहिजे. अष्टप्रधानपद्धति बहामनी राज्यातहि होती; पण ती किंवा शिवाजीची अष्टप्रधानपद्धति सल्लागार-मंडळाच्या स्वरूपाची नव्हती. खात्यावरच्या मुख्य अधिकार्याला प्रधान ही पदवी असे, पण तो शिवाजीनें नेमलेला नोकरच होता. विशिष्ट प्रसंगी जरी शिवाजी त्याच्याशीं चर्चा करीत असे तरी तो आपल्या मतानेच वागत असे. शिवाजीला कठीण प्रसंगी भवानीचा साक्षात्कार होत होता व त्याप्रमाणे तो वागे याचा अर्थ तो बहुधा आपल्याच मताने वागत होता, दुसऱ्याचीं मते विचारीत बसत नव्हता. तात्पर्य, त्याचे अष्टप्रधान मंडळ हें ' कौन्सिल ' पद्धतीचे सल्लागार-मंडळ नव्हतें.

तसेंच त्यांतील पदे विशिष्ट घराण्यांत कायम करण्याचा पायंडा पेशवाईत पडला हेही मत (Intro. to P. D. p. 5.) खरें नाही. राज्याभिषेकाच्या प्रसंगीं राजपद भोसले घराण्यांत विधीपूर्वक कायम करण्याचे ठरलें, त्याच वेळी प्रधानांची पदे त्या त्या घराण्याकडे चालवावी किंवा नाहीं असा वाद उपस्थित होऊन तीहि आनुवंशिक पध्दतीने चालावीं, असे शिवाजीनेच मान्य केल्याचा उल्लेख सभासदी बखरीच्या एका हस्तलिखित प्रतीत आहे (शिवच. सा. खं. १ पृ. १०८). आणि शिवाजीने राज्याभिषेकापूर्वी पेशवे व सेनापति या जागा निरनिराळ्या व्यक्तींना दिल्या होत्या हें खरें असलें तरी, राज्याभिषेकानंतर प्रधानांच्या पदांत त्याने बदल केला नाही; आणि त्याच्या मरणानंतर संभाजीनें मोरोपंत पेशव्यांच्या जागीं त्यांच्या मुलाचीच नेमणूक केली व राजारामाच्या वेळी तर प्रधान-

पदे विशिष्ट घराण्यांतच चालावी ही समजूत अशी पक्की होती की, प्रल्हाद निराजीला त्याच्या कामगिरीबद्दल पद द्यावयाचे, तर प्रतिनिधि हे नवे पद निर्माण करावे लागलें. तात्पर्य, अष्टप्रधानांची पदे विशिष्ट घराण्यांतच चालावी ह्या नियम शाहूच्या वेळी अस्तित्वांत आला नसून, तो मराठी राज्याच्या अभिषेक कालापासून निदान संभाजीच्या वेळेपासूनचा तरी आहे यात शंका नाही.

## जातिभेदाचा अडथळा

दुसरा मुद्दा जातिभेदाचा. जातिभेद शिवाजीच्या वेळेपासून होता, तरी त्याला स्वराज्य उभारता आलें व शाहूच्या वेळी ते विस्तारहि पावू शकले. पण उत्तरपेशवाईत मात्र जातिभेदाची तीव्रता अशी वाढली की, तिने राज्याचा नाश केला, हे म्हणणें पटण्याजोगें नाही. उत्तरपेशवाईत यादवीचा प्रसंग उद्भवला हे खरे, पण त्या यादवीचें मूळ भाऊबंदीच्या कल्पनेंत होते. माधवराव व राघोबा यांच्यांत तंटा माजला तेव्हां राघोबाने निजामाची मदत घेतली आणि बारभाईच्या वेळी त्याने इंग्रजांची मदत घेतली; तेव्हां त्याच्याशी लढण्यात देशस्थ, कोकणस्थ व मराठे जुटीने वागले. तात्पर्य, त्या तट्याच्या मुळाशी भाऊबंदीच्या हक्काचीच कल्पना होती. आणि ही कल्पना कांही उत्तरपेशवाईत नव्याने उत्पन्न झाली नाही. खुद्द शिवाजीचे व्यंकोजीशी, संभाजीचे राजारामाशी आणि शाहूचे कोल्हापूरकरांशी संबंध कसे होते हे लक्षांत घेतले असता, भावाभावांत राज्याबद्दल तंटा होणें ही गोष्ट स्वाभाविक आहे असेच म्हणावे लागते. आणि ही गोष्ट मराठ्यांतच नसून मुसलमानांतहि होती हे लक्षांत घेतले पाहिजे. अकबरापासून औरंगजेबापर्यंत व निजामुल्मुल्कापासून सलाबतजगापर्यंतचा इतिहास पाहिल्यास मराठ्यांच्या राज्यातला भाऊबंदीचा तटा सौम्य स्वरूपाचा होता असेच म्हणावें लागेल. थोरले बाजीराव व नानासाहेब यांच्या वेळी तर भाऊबंदीचा तटा नव्हता एवढेच नव्हे, तर त्या कारकीर्दीत बहुप्रमाचा व भावाच्या सहकार्याचा जो उज्ज्वल नमुना दिसून आला त्याला तोड सांपडणार नाही. बारभाईच्या वेळी राघोबानें राज्यावर हक्क सांगून इंग्रजांचें सैन्य आणले त्या वेळी मराठी राज्यांतील सरदारांनीं जे युद्ध केलें व इंग्रजांस जेरीस आणले, तेव्हा देखील जातिभेदाचा किंवा जातीमत्सराचा प्रश्न नसून राघोबाच्या राजकीय हक्काचाच प्रश्न होता.

उत्तरपेशवाईत ब्राह्मण सरदार विशेष पुढें आले. व पुण्याच्या फडांत कोकणस्थ कारकून होते, इत्यादि मुद्दे विचारात घेऊन पाहू. शहाजीची जहागीर भावळ व पुणें परगणा या भागांत असल्यामुळे शिवाजीच्या उदयकालीं तेथील भावळे, देशस्थ ब्राह्मण व प्रभु वगैरेंची भरती सैन्यात व अधिकाराच्या जागांवर झाली आणि कोकणस्थांची झाली नाही, हें सरळच झालें. त्यानंतर राजारामाच्या वेळीं जो वीस वर्षे संग्राम चालला, तेव्हां शिवकालीन कुटुंबे बरीच निर्बल



आली. राहिल्यांपैकी कोल्हापूरकरांकडे कांही गेलीं. यामुळे शाहूला नवीन प्रांतांतील नवीन घराणीं हाताशी घ्यावी लागलीं. त्यांत अर्थात मराठे व देशस्थ ब्राह्मण मुख्यत्वेकरून व थोडे कोंकणस्थ होते. पुढे पानिपतच्या युद्धांत जीं सैन्ये मेली त्यांत मराठे व देशस्थ यांचा भरणा बहुतांशी असल्यामुळे तेथे त्या लोकांचा सहार झाला. आणि त्यानंतर पुढच्याच वर्षी माधवरावाला निजामाशीं लढण्याचा प्रसंग आला तेव्हां नवी घराणीं मिळतील ती उभी करणे भाग होतें. त्यांत कोंकणस्थ समाज न खपलेला शिल्लक होता. त्यांपैकी पटवर्धन, रास्ते, पेठे हे पुढे आले. माधवराव व राघोबा यांच्या तटघातांत राघोबाची बाजू कांहीं देशस्थ सरदारानी घेतली व राघोबाचा पराभव झाला, यामुळे कारभाराच्या जागी व विश्वासाच्या जागी कोंकणस्थ कारकुनांची भरती झाली.

## भाडोत्री सैन्य

पानिपतच्या सहाराचा दुसरा परिणाम म्हणजे उत्तरेकडे सैन्य पाठविण्यास मराठी राज्यांत लोक सख्येने कमी पडू लागले, यामुळे माधवरावाला कांही वर्षे उत्तरेकडचा व्याप बंद ठेवावा लागला. आणि इंग्रजांच्या युद्धानंतर महादजी दिल्लीकडे निघाला तेव्हा त्याचे सैन्य बेताचेच होतें, आणि काम तर सर्व उत्तर हिंदुस्थान आवरण्याच्या स्वरूपाचे अवाढव्य; यामुळे त्याला भाडोत्री सैन्य ठेवणे भाग होते. शिवाय कवायिती पलटणी ठेवण्याचे जे त्यानें योजलें होतें, ती योजनाहि भाडोत्री सैन्यास मानवण्याजोगी होती. यामुळे शिखांच्या पदरी प्रथम भाडोत्री सैन्य मोठ्या प्रमाणावर अस्तित्वात आले, त्याबरोबर हेहि खरें कीं, स्वराज्यात शिपाईगिरी म्हणजे घोड्यावरली, असा समज बद्धमूल झालेला असल्यामुळे व ती पद्धति अगवळणी पडलेली असल्यामुळे पायदळी कवायिती पद्धति उचलण्यास स्वराज्यांतले लोक तितकेसे उत्सुक नव्हते. पलटणीचा प्रसार वाढू लागला व नानाच्या शाततेच्या काळांत पुण्याहून दरसाल स्वाभ्या शिकाऱ्यां साठी निघणे बंद पडले. तेव्हा प्रत्यक्ष युद्धांत युद्धकला शिकण्याचा जो मराठी राज्याचा परंपरागत आखाडा तोच बंद पडला. जुनी पद्धति सुटून नवी आत्मसात करण्याच्या संधिकालांत असे होणे अपरिहार्य होतें. यामुळे पुढे इंग्रजांशी युद्धप्रसंग आला तेव्हा कवायिती पद्धतीत इंग्रज आणि मराठे हे गुरु आणि शिष्य शोभण्याजोगे श्रेष्ठकनिष्ठ होते व आपली जुनी पद्धति मराठे विसरले होते.

## मराठमंडळांतील ऐक्यभावना

मराठी राज्यांत पदे व सरदाऱ्या आनुवंशिक पद्धतीने चालत असल्या तरी बंशज नाकर्ता निघाल्यास त्याला नामधारी बनवून कर्त्या माणसांच्या हाती सत्ता जाई. या पद्धतीनें भोसले घराण्यांतून सत्ता पेशव्यांच्याकडे गेली; आणि

पुढें नाना फडणीस व महादजी यांच्याकडे गेली. सत्तेचें सक्रमण अशा रीतीने रक्तपात न होतां होऊं शकले ही गोष्ट महत्त्वाची होती. त्याचप्रमाणें अष्ट-प्रधान पद्धति जाऊन बाळाजी विश्वनाथाच्या वेळेपासून सघटना पद्धति (Confederacy) आल्यामुळे स्वराज्याचें साम्राज्य झालें व चार पेशवे कर्तृत्ववान असल्यामुळें सत्ता केंद्रीभूत होऊ लागली. पुढे महादजीने दिल्लीच्या बादशाहीचीं सूत्रें हाती घेतली व अहिल्याबाईने माळव्यांत सत्ता कायम केली, तेव्हां मराठी साम्राज्याच्या सत्तेची केंद्रे तीन ठिकाणी झाली व शिंदे, होळकर हे पुणें दरबाराशी नांवाने अंकित पण व्यवहारतः बरोबरीचे नाते सांगत होते. याचा अर्थ तेव्हांची घटना ब्रिटिश साम्राज्यात बरोबरीच्या नात्यानें वागणाऱ्या वसाहतीच्या घर्तीची (Commonwealth) होती. या वेळच्या 'मराठमंडळांत' बरोबरीच्या नात्याचे शिंदे-होळकर होते. याचा अर्थ मराठी साम्राज्याविषयी त्यांना आस्था नव्हती असा करण्याचे कारण नाही. ऐक्याची भावना कायम होती. दिल्लीच्या व्यवहारांत महादजी शिंद्यावर अडचणीचा प्रसंग आला तेव्हा नाना व अहिल्याबाई यांनी त्यांच्या मदतीस फौजा पाठविल्या आणि खडर्ग्याच्या युद्धांत मराठी साम्राज्यांतल्या सर्व सरदारांच्या फौजा हजर होत्या. या उदाहरणावरून खडर्ग्यापर्यंत मराठी राज्याची इभ्रत, दरारा व ऐक्याची भावना कायम होती हे रियासतकारांचे म्हणणें योग्य दिसते.

घाकट्या बाजीरावाच्या वेळी देखील तो नाकर्ता असल्यामुळें त्याला नामधारी बनवून कर्त्या माणसाने सत्ता हातीं घेतली असती पण वेलस्लीने मध्यें पडून पुणें दरबारचा अंतर सरदारांशी संबंध तोडला व नाकर्त्यांच्याच हाती सत्ता राह्यावी असे घडवून आणलें. या वेळी मराठी राज्यात जातिमत्सराच्या भावनेनें आधीं फूट पडली होती असें म्हणण्यास आधार नाही. अेकसंधी दगड देखील बणाचा जोराचा धाव मारून फोडतां येतो व त्याचे तुकडे होऊ शकतात, या न्यायानें वेलस्लीच्या लष्करी सामर्थ्यापुढे मराठे या वेळी कमजोर ठरले अेवढें म्हणतां येतील; आणि मराठी राज्यांत या प्रसंगास तोड देणारा पुढारी निघाला नाही व कवाबिती पद्धतीत इंग्रजांच्या मानाने मराठे कमी सरावलेले होते यामुळें त्यांना हार खावी लागली असा निष्कर्ष सांगतां येतील.

### योजकाचा अभाव

असो. वरील विवेचन लक्षांत घेतलें असता, जातिभेदामुळें किंवा जाति-मत्सरांमुळीं अुत्तरपेशवाजीत मराठ्यांचें राज्य अधोगतीस पोचले हें न्यायमूर्तीचें

† अुत्तर पेशवाजीतल्या जातिमत्सरासबंधी न्यायमूर्तीचीं वाक्यें अशी आहेत:-

“The first half of the (18th) century was singularly free from these racial and caste jealousies. In the latter

पुढील पृष्ठावर चालू

म्हणजे महाराष्ट्रातील अलीकडच्या लेखांकाना मान्य नाही. हें म्हणजे प्रथम 'मराठे व अंग्रज' या ग्रंथांत श्रूयुत तात्यासाहेब केळकर यांनी खोडले व रियासतकारांनीहि केळकरांच्या म्हणण्यास दुजोरा दिला. शिवाय रियासतकारानी असेहि स्पष्ट विधान केलें आहे की, "सबाजी माधवरावाच्या अखेरीपर्यंत मराठी राज्याची अभ्रत व चलती कायम होती असे धरून मी चाललों." सर जॉन् शोअरच्या खलित्यावरून पाहतां अि. स. १७९५पर्यंत अंग्रज मराठ्यांना किती तरी दबकून वागत होते असें दिसतें. गोविंदराव काळ्याच्या पत्रांतील महादजी व नाना याची अेकी व मराठ्यांचा आत्मविश्वास यांचें वर्णन वाचले म्हणजे रियासतकारांचें विधान योग्य आहे, हे कबूल करणें भाग आहे. रियासतकारांच्या मते, मराठ्यांनी आपला मूळचा गनीमी कावा न सोडतां, पाश्चात्यांचे (युद्धविषयक) ज्ञान हस्तगत केलें व अंग्रजांनीहि गनीमी कावा थोडाबहुत स्वीकारला. मराठी राज्यात (घाकट्या बाजीरावाच्या वेळी) लायक माणसाचीहि वाण नव्हती, पण त्यांना वागवून घेणारा 'योजक' नव्हता. तात्पर्य, मराठी राज्याचे सूत्रचालकत्व ज्याच्या हाती आले, तो बाजीराव योग्यतेने कमी ठरला म्हणून राज्य बुडाले, असा निष्कर्ष रियासतकारांच्या म्हणण्याचा आहे.\*

## हिंदुस्थानचे सत्ताधारी मराठे होते

शेवटी, न्यायमूर्तींच्या लिहिण्यातला अेक महत्वाचा मुद्दा सागून आटोपते घेतो. हिंदुस्थानच्या अतिहासाचा विचार करतांना, मुसलमानी अमदानीनंतर लगेच अंग्रजी अमदानी आली नसून, मुसलमानाना जिंकून मराठे हेच सत्ताधारी झाले होते—अंग्रजांनी त्यांचा म्हणजे मराठ्यांचा पाडाव केला, मुसलमानांचा नव्हे,

मागील पृष्ठावरून

half, they had attained such prominence that concert was impossible, and each great leader naturally cared to pursue his own interest to the sacrifice of the common weal." (Introduction to the Peshwa's Diaries, p. 10).

\* कै. वासुदेवशास्त्री खरे यांचेहि म्हणणे जवळ जवळ असेच आहे. ते म्हणतात:— "मराठी राज्य काबीज करण्यासाठी अंग्रज लोक अगदी टपून बसले आहेत अित्यादि गोष्टी नानाखेरीज अितर कोणास त्या काळी (अि. स. १७९७ ) दिसत होत्या असें वाटत नाही . . . अंग्रजांच्या वर्चस्वाची आपत्ति टळावी व मराठी राज्याचें स्वातंत्र्य कायम राहावें म्हणून महाडचें कारस्थान नानांनी रचलें. पण त्याचे पर्यवसान विपरीत झाले. याचे कारण नानांच्या अंन अमदानीतले त्याचे साहाय्यकारी हरीपत, पाटीलबाबा हे परलोकवासी झाले होते; आणि ज्या असमांशी वागणें नानांच्या कपाळी आले ते बाजीराव व दौलतराव शिंदे हलक्या कानाचे व पाजी लोकांच्या मसलतीत गुरफटलेले होते. या लोकांशी प्रसंग पडतांच त्यांची अक्कल गग होअन गेली." अ. ले. स. प. ५०४५.

हें विसरूं नये. बरोबरीच्या नात्यानें अग्रजांशी लढणें, तहाच्या बाटाघाटी करणें, वकीलामार्फत करारमदार करणे किंवा दोस्त या नात्याने सैन्यानिशी अकमेकांच्या मदतीस जाणें, हे जे दोन स्वतंत्र राज्यांतले परस्परांशी वागणुकीचे प्रकार, ते अग्रज व मराठे यांच्यांत पन्नास पाऊणशे वर्षे दरबारी पद्धतीने चालले होते. अर्थात् शेवटी मराठे पराभूत झाले असले, तरी मुसलमानानंतर मराठ्यांचें राज्य हिंदुस्थानांत होते, ही गोष्ट अतिहासकाराने ध्यानात घेणे न्यायाचें आहे - हा न्यायमूर्तीच्या म्हणण्याचा आशय आहे. ही गोष्ट महाराष्ट्रांतील लेखकांना अर्थातच मान्य आहे पण अग्रज किंवा महाराष्ट्राबाहेरचे अग्रजी लेखक अद्यापि ही गोष्ट मान्य करीत नाहीत. केव्हाजि हिस्टरीत प्राचीन काळांतर मुसलमानी अमल, आणि पुढे अग्रजी अमल, असेच हिंदुस्थानाच्या अतिहासाचे विभाग मानतात तसेच, शिवाजी ते राजारामापर्यंतची हकीकत म्हणजे औरंगजेबाच्या विस्तृत चरित्राचा भाग व पानिपतापर्यंतचा पुढचा वृत्तांत म्हणजे युत्तर मोग-लाईचा भाग होता, असे सर जदुनाथ याच्या ग्रंथाच्या माडणीवरून दिसते यावरून महाराष्ट्राबाहेर 'दिल्लीइवरो वा' हीच विचारसरणी अद्यापि रूढ आहे हे स्पष्ट दिसते. ही समजूत बदलण्यासाठी महाराष्ट्रातील लोकानी मराठ्यांचा अतिहास अग्रजीत मांडावा, असे कित्येकांचे मत आहे, पण ते विवाद्य दिसते. महाराष्ट्राबाहेरच्या लोकानी आणि अग्रजानी 'मराठ्यांचा अतिहास खरोखर मोठा महत्त्वाचा आहे,' असा शेरा दिला म्हणजे मात्र तो महत्त्वाचा, आणि तसा शेरा मिळाला नाही तोपर्यंत तो कमी योग्यतेचा, असा समज अुराशी बाळगण्याचें कारण नाही. तो महत्त्वाचा आहे असे मराठ्यांना वाटत आहे, तर त्याचा अभ्यास झटून करणे हें त्यांचें कर्तव्य आहे, हे सत्य मराठी लोकाना पटवून देण्याचें कामच अद्यापि पुढेकळ व्हावयाचें आहे. तेव्हा ते काम करण्यात त्यांनी आपली पराकाष्ठा करावी, असे प्रस्तुत लेखकास वाटतें, हे सांगून लेखणी खाली ठेवतों.

## रजपुतांच्या पराभवाची मीमांसा

### लेखांक १ ला

राज्यक्रान्ति होते त्या वेळी एक राजकीय सत्ता अुलथून पडून तिच्या जागी दुसरी अस्तित्वात येते. या ुळे देशात अगर समाजांत फार मोठे स्थित्यंतर अशा प्रसंगाने घडून येत असते. आणि याच कारणास्तव या जातीच्या क्रान्तिकारक पराभवाची मीमांसा इतिहासरेखकास अतिशय विचारपूर्वक करणे आवश्यक वाटते गेल्या हजार वर्षांचा हिंदुस्थानचा अतिहास पाहू गेल्यास त्यांत तीन क्रान्तिकारक प्रसंग प्रमुखपणे आपल्या दृष्टीस पडतात. पहिला रजपुतांची राजवटी संपून मुसलमानी राज्यास सुरुवात झाली तो, दुसरा, मुसलमानी राज्यातून मराठी राज्याचा उदय झाला तो; आणि तिसरा, मराठी साम्राज्याच्या जागी इंग्रजांचे साम्राज्य प्रस्थापित झाले तो. याखेरीज अवेढ्या अवधीत अतिरहि अनेक क्रान्त्या झाल्या; नाही असे नव्हे. परंतु त्यांची गणना दुय्यम स्वरूपाच्या घडामोडीत करण्यास हरकत नाही. हें मान्य केल्यास हिंदुस्थानच्या राजकीय पटावर गेल्या हजार वर्षांत रजपूत, मुसलमान, मराठे आणि अंग्रज हा जो ठोकळ मानाचा अनुक्रम दिसतो त्याची अपुपत्ति आपणास या लेखमालेत लावावयाची आहे, असे म्हणण्यास हरकत नाही.

पैकी रजपुतांचा पराभव होऊन मुसलमानी सत्ता प्रस्थापित झाली त्यावेळच्या राज्यक्रान्तीचा विचार स्मिथ या नावाच्या अंग्रज इतिहास लेखकाने केला आहे तो म्हणतो लढाअपणा या दृष्टीने मुसलमान हे रजपूतांपेक्षा निःसशय वरच्या दर्जाचे होते. कारण त्यांची रहाणी थंड हवेतली व डोंगराळ मुलखातली; ते शरीराने अधिक धिप्पाड व शक्तीने अधिक खंबीर; आणि रजपूत शाकाहारी तर मुसलमान मासाहारी व भयंकर धर्माभिमानी, यामुळे अनग्वित प्रकार करून दहशत उत्पन्न करण्यास ते कचरत नसत. शिवाय रजपुतांची युद्धपद्धती जुन्या पुराण्या थाटाची असून ते युद्धाच्या कामांत हत्तींचे लढांबर आणीत व आपलीच अडचण करून घेत; यामुळे मुसलमानांच्या चलाख घोडेस्वारांपुढे त्यांचा टिकाव लागण्याजोगा नव्हता; इत्यादि.

स्मिथची ही विचारसरणी बरवर विचार करणाऱ्यास खरी वाटण्याजोगी आहे; व तिचा अनुवाद अनेक लेखकांनी केला आहे. परंतु या प्रश्नाचा ज्यांनी सांगोपांग अभ्यास केला आहे आणि ज्यांना अतिहासिक प्रसंगांची मीमांसा कांही विशिष्ट पूर्व ग्रहदूषित धोरणाने न करतां मोकळ्या मनानें करावयाची आहे, त्यांना स्मिथच्या ग्रंथात नमूद केलेली कारणें समाधानकारक वाटत नाहीत याचे प्रत्यंतर भांडारकर प्राच्य संशोधन मंदिराच्या अकराव्या वार्षिक इतिवृत्तांत (Annals, X व XI. part II) डॉ. देवदत्त रामकृष्ण भांडारकर यांचा ऐक लेख प्रसिद्ध झाला आहे त्यात पहावयास मिळते त्या ठिकाणी त्यांनी 'प्राचीन हिंदुस्थानांतील इस्लामी सत्तेची धिम्मा स्वरूपाची प्रगति' (Slow Progress of Islam Power in Ancient India) या मथळ्याखाली या प्रश्नाचा ऊहापोह केला असून स्मिथची विचारसरणी खोडून काढली आहे.

थंड हवेंतील रहाणी, धिप्पाड शरीर, मांसाहार, धर्मवेड, आणि घोडदळां वरील भिस्त या पाच कारणामुळे मुसलमानांना युद्धात जय मिळणें अपरिहार्य होतें, असे स्मिथच्या लिहिण्याचे तात्पर्य आहे. परंतु यातले काही मुद्दे युद्धातील यशापयशाच्या दृष्टीने गैर लागू आणि बाकीचे साफ चुकीचे, अर्थात वस्तुस्थितीस प्रोढून आहेत, ही गोष्ट उपरिनिर्दिष्ट लेखात मुद्देसूदपणे मांडली आहे. उदाहरणार्थ, मुसलमान मात्र घोडदळाचा उपयोग करीत आणि रजपुतांची भिस्त युद्धात केवळ हत्तीवर असे, हे विधानच खोटे आहे. कारण गुर्जर<sup>१</sup> राजांच्या दरी उत्तम प्रतीचे घोडदळ होते व त्याची श्रेष्ठता मुसलमानी प्रवाशाच्या वृत्तांत नमूद केलेली आहे. शिवाय चाहमान व सोळंकी वंशातील राजांनी मुसलमानांचा जो युद्धांत सपशेल पराभव केला त्याचें स्वरूप लक्षात घेता हनुच्या पक्षांत घोडेस्वारांचा मुळीच तुटवडा नव्हता किंवा त्यांचे घोडेदळ लक्षात प्रतीचें नव्हतें, हे पटण्यास अडचण पडणार नाही. उलटपक्षी त्यावेळी युद्धांत हत्तीचा उपयोग मुसलमानहि करीत असत हे दाखविता येतें. उदाहरणार्थ, जनीच्या महमुदानें तारतर सरदार अलाखखान याच्याशी बालख नजीक जें

१. सुलेमान नांवाच्या व्यापाऱ्याने आपलें प्रवासवृत्त इ. स. ८२१ च्या मारास लिहिलेले उपलब्ध आहे. त्यांत त्यानें "जर्न" ऊर्फ गुर्जर म्हणजे नोजचे प्रतिहार राजे यांच्यासंबंधीं दोन विधाने केली आहेत ती अशी. १) He has great riches and his camels and horses are umerous आणि (२) This king maintains numerous forces and no other Indian Prince has so fine a cavalry, (Elliot 'ol I. p. ४). या सुलेमानाने आशिया खंडांतील बरेच देश पाहिले होते, त्याचीं त्यानें गुर्जर राजांच्या घोडदळाचा केलेला विशिष्ट उल्लेख महत्वाचा मजण्यास हरकत नाही.

युद्ध केलें, त्या वेळी त्यानें आपल्या बाजूस ५०० हत्ती सज्ज ठेवून होते; आणि त्यांचा त्याला चांगला उपयोगहि झाला. कारण हा हत्तीचा अजस्र ताडा पाहूनच विरुद्ध पक्षाचे घोडे घाबरले व त्याची चाल अेकदम बद पडली; यामुळें महमुदास त्यांच्यावर हत्ती चालवून त्यांची धांदल बुडविणें, त्यांना पळवून लावणें, आणि त्यांना हत्तीच्या पायाखाली तुडविणें या गोष्टी सहज करता आल्या व त्याला जय मिळाला. या युद्धांत अिलाखानाच्या बाजूचे निशाण धरणाच्या घोडेस्वारास महमुदाच्या हत्तीने सोडेंत धरून मारल्यामुळें तार्तराच्या बाजूचा अेकदम गोधळ झाला व शेवटी ते पराभूत झाले असें अतिहासकार सांगतात. यावरून रजपूत युद्धांत हत्तींचाच उपयोग करीत आणि मुसलमान मात्र घोड्याचा करीत हें म्हणणें वस्तुस्थितीस सोडून आहे हे निर्विवाद दिसते त्याअर्थी रजपुतांच्या पराभवाचे हे कारण निराधार ठरते.

थड हवेंतील रहाणी, धिप्पाड शरीर व मासाहार या गोष्टी जर हिंदवाह्य प्रदेशातील लोकाना युद्धाच्या कामी श्रेष्ठत्व प्राप्त करून देत असतील तर त्याचा परिणाम विशिष्ट काळीच न दिसता सातत्याने दिसला पाहिजे; परंतु तसा तो दिसत नाही.

हे तपासून पहाण्यासाठी चार पाचशे वर्षांतील अंतःसंबंधीच्या अतिहासाकडे नजर पोहोचविली पाहिजे कारण, मुसलमानांनी अेकच स्वारी केली आणि तडाक्यासरशी रजपुतांचा पराभव झाला व राज्यक्रान्ति घडून आली, अशातला मुळीच प्रकार नाही. मुसलमानांची सिध्दांतावर पहिली स्वारी इ. स. ७१२ मध्ये झाली आणि पृथ्वीराजाचा पराभव होऊन राज्यक्रान्ति झाली ती इ. स. ११९२ मध्ये. म्हणजे ४८० वर्षेपर्यंत रजपुतांनी मुसलमानांचे हल्ले परतविण्यांत यश मिळविले असा अर्थ होतो. वस्तुतः रजपुतांची ही कामगिरी जगाच्या अतिहासांत नमूद होण्यासारखी आहे. कारण महमद पैगंबराच्या अुदयामुळे जो अिस्लामी समाज अस्तित्वांत आला, त्याची धडाडी कांही शतके अशा कांही विलक्षण स्वरूपांत टिकली की तिच्यापुढे आशियाटिकच काय पण थंड देशांतले पाश्चात्य लोकहि टिकले नाहीत. सिध्दासून स्पेनपर्यंतच्या अफाट प्रदेशावर अिस्लामी चांदाचें निशाण फडकविण्यास पुरी शंभर वर्षे देखील लागली नाहीत <sup>२</sup> अिस्लामी

२. Little more than a century later the successors and followers of the fugitive (Prophet) were ruling an empire which extended from the Atlantic to the Indus and from the Caspian to the cataracts of the Nile and included Spain and Portugal, some of the most fertile regions of पुढील पृष्ठावर चालू

सैन्य जागील तेथें यशस्वी व्हावे, व त्याने मनांत आणावा तो देश पादाक्रान्त व्हावा, असा अनुभव त्रिखंडातील अनेक लोकांना आला, तेव्हां अशा या अस्लामी सैनिकाची दुर्धर्ष वाटणारी धडाडी ज्या रजपुतांनी अंक दोन वर्षे नव्हे तर साडेचारशे वर्षे निष्फळ ठरविली आणि अवैध्या अवधीत अनेक वेळां अघड युद्धात ज्यांनी मुसलमानांचा कित्येकदां सपशेल पराभव केला त्या रजपुतांची बीरश्री अगर धैर्य मुसलमानांपेक्षां कमी प्रतीचें होते असे प्रतिपादणे केव्हांहि चुकीचेच ठरणार आहे. मुसलमानांनी अखेरी साधली आणि राज्यक्रान्ति घडून आली या गोष्टीचा अलुगडा साध्या रीतीने होण्याजोगा आहे. राज्य हे अंका व्यक्तीचें ही समजूत हिंदू समाजात बद्धमूल असल्यामुळे प्रत्येक राजाचा मृत्यु अगर पराभव राज्यात मोठी घडामोड घडवून आणण्यास उपयोगी पडण्याजोगा होता; आणि अशा वेळी कर्त्या शत्रूशी तोड देण्याचा कुयोग जुळून आला म्हणजे राज्यक्रान्ति घडून येत असे, हे लक्षांत ठेवल्यास शेवटी रजपुतांचा पराभव झाला या अंकाची विधानाप्रमाणे साडेचारशे वर्षे रजपुतांनी अस्लामियाना अडवून धरले यामुळे जगभर भरधाव दौडत सुटणाऱ्या चांदाची हिंदुस्थानांतील प्रगति फारच सावकाशीची व मुगीच्या पावलाने झाली याहि गोष्टी विचारार्ह वाटण्याजोग्या आहेत.

मुसलमानांच्या धार्मिक कडवेपणाने त्यांना जय मिळवून दिला हेहि म्हणणें पटण्याजोगे नाही. कारण, या बाबतीतली बरीच हकीकत काल्पनिक व अतिशयोक्तीची आहे असें आता सशोधकाच्या नजरेस येऊ लागले आहे. उदाहरणार्थ, महमूद गझनीच्या स्वाऱ्याची फिरिस्तानें दिलेली हकीकत पहा. महमूदाची सहावी स्वारी अ. स. १००९ मध्ये झाली. त्या वेळी जयपाळाचा मुलगा अनंगपाळ याने सगळीकडे वकील पाठवून उज्जयिनी, ग्वाल्हेर, कालिंजर, कनौज, दिल्ली आणि अजमीर येथील राजाना आपल्या बाजूस बळवून घेतले. यामुळे हिंदूंच्या दोस्त सघांत पुष्कळ राजे सामील होते असें फिरिस्ता सांगतो (त्रि. व्हा. १ पृ. ४६). पण महमूदाच्या पराक्रमाची कहाणी उठावदार भासावी म्हणून पाचशे वर्षांनंतरचा लेखक फिरिस्ता यानें ही निव्वळ गप्प नमूद केली आहे असे म्हणावे लागते. कारण या स्वारीची हकीकत देणारा जो जुना समकालीन मुसलमानी लेखक अल्बुल्बी त्याच्या लिहिण्यांत हिंदूंच्या या सघाविषयी

मागील पृष्ठावरून

Southern France, the whole of the northern coast of Africa, upper and lower Egypt, their own native Arabia, Syria, Mesopotamia, Armenia, Persia, Afganistan, Baluchistan, and Transoxiana. (Cambridge History III p. 1.)



अवाक्षरहि नमूद केलेले नाही. शिवाय फिरिस्तानें सांगितलेले ग्वाल्हेरचे अगर दिल्लीचे राजे महमुदाचे वेळीं अस्तित्वातच नव्हते आणि अजमीरचें राज्य तर यानंतर १०० वर्षांनीं (वि. स. ११०५-११३९ च्या सुमारास) स्थापले गेलें. यावरून फिरिस्ताने महमुदाच्या पराक्रमाचे वर्णन भडक रगात करता यावें यासाठी हिंदु संघटनेचा वृत्तांत रचला हे उघड दिसतें. तथापि फिरिस्ताच्या इतिहासावरून पाहिले तरी असें दिसतें की, या युद्धांत रजपुतांनीं उत्तम शौर्य दाखविले; आणि शत्रूच्या घोडदळात पायीं शिरून त्यांनीं तीन चार हजार मुसलमान सैनिक कापून काढले. यामुळें महमूद श्यादिवशी युद्ध तहकूब करण्याच्या विचारास लागला होता. इतक्यात आनंगपालाचा हत्ती कांही कारणांमुळें बेफाम होऊन पळत सुटला, 'तेव्हा आपणही पिछेहाट करावी असा सेनापतीचा सकेत आहे' असें हिंदु शिपायाना वाटल्यामुळें ते रणांगणावरून निघाले आणि महमुदास जय मिळाला. अर्थात् हा जय महमुदाच्या वरिष्ठ प्रतीच्या पराक्रमाचे फळ नसून तो यदुच्छेनें घडणाऱ्या आकस्मिक गोष्टीचा परिणाम आहे, असे म्हणावें लागेल. सोरटी सोमनाथाच्या स्वारीचाहि असाच प्रकार आहे. 'मूर्ति विष्णारा' म्हणविण्यापेक्षा 'मूर्ति भजक' म्हणविणे महमुदास श्रेयस्कर वाटले व त्याप्रमाणें मूर्ति फोडतांच माणकाची व मोत्यांची रास त्याला लाभली वगैरे हकीकत चालू इतिहासात नमूद केलेली आहे परंतु सोमनाथाची मुळी मूर्ति नसून लिग होते; व ते एकसंधी दगडाचे होते. अर्थात् वरील वर्णन कादंबरीवजा आहे; आणि ते जुन्या मुसलमानी ग्रंथकारांच्या लिहिण्यात आढळत नाही हेहि सरळच आहे. मात्र हे लक्षांत ठेवण्याजोगे आहे की, सोमनाथाची स्वारी आटपून महमूद परत गेला तो सरळ वाटेनें न जातां सिंधच्या वाळवंटातून हाल-अपेष्टा सोशीत गेला. यांचें कारण असे होते कीं 'अबू येथील परमदेव नावाच्या जबरदस्त हिंदू राजाने अजमीर गुजराथ कडची वाट अडवून महमुदाशी युद्ध करण्याची चांगली तयारी केली आहे, ही बातमी महमुदास कळली होती व त्याला हे युद्ध टाळावयाचें होतें. यावरून महमुदाने हिंदु सैन्यावर जय मिळविले नाहीत असे म्हणावयाचे कारण नाही. मात्र ते जय हिंदु राजे बेसावध असल्या-वेळीं आकस्मिक स्वरूपाचे छापे घालून त्याने मिळविले. आणि हिंदूची तयारी असेल त्याप्रसंगी त्यानें युद्धाचा प्रसंग टाळला. यावरून त्याच्या भरारीची तारीफ करता येईल व त्याच्या धूर्तपणास यशाचें श्रेय देतां येईल. पण तो धर्मवेडा होता व हिंदु सैन्यावर तुटून पडण्यास सदैव उत्सुक असे, यासारखा निष्कर्ष यांतून निघत नाही.

यानंतर शहाबुद्दीन घोरीच्यावेळी देखील रजपुतांनीं अनेक वेळां जय मिळविले. इ. स. ११७८ मध्ये गुजराथचा राजा भीमदेव यानें कासहूद येथें मुसलमानांचा पराभव करून अशी कत्तल केली कीं शहाबुद्दीनास घाईनें परत जावें

लागलें. पराभवामुळें शहाबुद्दीनाचा इतका हिरमोड झाला कीं, त्यानें यापुढें चारा वर्षपर्यंत हिंदुस्थानवर स्वारी करण्याचें नांव काढलें नाही; आणि इ. स. ११९१ मध्ये देखील त्याने स्वारी केली तेव्हां हिंदुपक्षांत काटाफूट होती तरी पृथ्वीराजाने ठाणेश्वरानजीक त्याचा पुरा पराभव करून मोठा जय संपादन केला. यामुळें इस्लामी सैन्यास पुनः पळ काढणें भाग पडलें.

यावरून थड हवेंतले म्हणून, अगर कडव्या धर्माचें म्हणून किंवा धिप्पाड व खंबोर शरीराचे म्हणून मुसलमानांना रजपुतांच्यावर जय मिळणे अपरिहार्य होते ही स्मिथची विचारसरणी या राज्यक्रांतीचा समाधानकारक उलगडा करण्यास उपयोगी पडत नाही. तो उलगडा कशांनें होतो आणि धर्माच्या बाबतीत मुसलमानांने धोरण नेहमीच कडवेपणाचें होते हाहि समज कसा चुकीचा आहे इत्यादि मुद्द्याचा विचार पुढील लेखांकांत करतों.

\* \* \* \*

### लेखांक २ रा

#### धर्मवेड व राजकारण

मुसलमानांनी रजपुतांचा पराभव केल्यामुळे, उत्तर हिंदुस्थानांत जी राज्य-क्रान्ति झाली तिची उपपत्ती लाबताना स्मिथने जीं कारणें दिलीं आहेत, त्यापैकी कांहीचा विचार मागील लेखात केला. हवापाणी, शरिराचा धिप्पाडपणा व आहारविहार याच्या भेदामुळे अगर हत्तीच्या ऐबजी घोडदळ बापरल्यामुळे रजपुतांच्यावर मुसलमानांना जय मिळवितां आला; ही विचारसरणी टिकत नाही हे तेथे दाखविले. आतां या लेखांत मुसलमाणांच्या धर्मवेडानें त्यांना जय मिळवून दिला किंवा काय व या वेडानें ते दिल्लीचे बादशहा होऊं शकले किंवा कसे हा प्रश्न विचारांत घ्यावयाचा आहे.

आपल्या धर्माच्या प्रसारार्थ मनापासून झटणें व या कामांत प्रसंगोपात तरवारीचा उपयोग करण्यास हरकत नाही असें मानणें हें निराळें. हे धर्मवेड नव्हें. पण माझा धर्म तेवढा खरा, आणि तो न मानणाऱ्या इतर धर्मीयांची कत्तल करणें, त्यांची देवळे पाडणें, देव फोडणें वगैरे बिघ्वंसक स्वरूपाचीं कृत्यें करणें हें माझे कर्तव्य आहे व ते बजावीत असतां राजकारण अगर सामान्य व्यवहार याच्याकडे लक्ष पुरविण्याचे कारण नाही. 'एका हातांत कुराण व दुसऱ्या हातांत तलवार' वागविल्यानें सर्व काम निभेल अशा श्रद्धेनें वागणाऱ्या मनुष्यास 'धर्मवेडा' अगर कडव्या धर्माचा अनुयायी इत्यादि नांवें देतां येतील. तेव्हां हिंदूंचा पराभव करणाऱ्या इस्लामी वीराची वृत्ति अशा प्रकारची केवळ कडव्या धर्माची होती किंवा त्यांत राजकारणाची व नफ्या-तोड्याची दृष्टि मिसळलेली होती, हें आपणांस येथें पहावयाचें आहे.

प्रथम हे लक्षांत ठेवले पाहिजे की, आपणास यासाठीं जवळ जवळ पांचशें वर्षांतील व हजारो मैलांचें क्षेत्रफळ असणाऱ्या आणि निरनिराळ्या वंशांच्या लोकवस्तीनें भरलेल्या, अशा विस्तीर्ण भूप्रदेशावर घडलेल्या शेकडों घडामोडी-पैकी फक्त तीन चारव प्रसंग विचारत घ्यावयाचे आहेत; व ते हे. इ. स. ७१२ मध्यें महंमद बिन कासिमच्या नेतृत्वाखाली आरबांनीं सिंधचा उच्छेद केला; त्यानंतर जवळ जवळ तीनशे वर्षांनीं महंमूद गझनीच्या नेतृत्वाखाली इ. स. १००९ च्या सुमारास तुर्कांनीं पंजाबचा उच्छेद केला आणि त्यानंतर पावणे दोनशें वर्षांनीं इ. स. १२०० च्या सुमारास महंमद घोरीच्या नेतृत्वाखाली अफगाणांनीं उत्तर हिंदुस्थानचा उच्छेद केला. ( मध्ययुगीन भारत भाग ३ पृ. १६२ ) या तिसऱ्या उच्छेदानंतर मुसलमानी धर्माच्या लोकांची दिल्लीच्या सिंहासनावर स्थापना झाली पहिल्या म्हणजे सिंधच्या स्वारीच्या वेळी किंवा दुसऱ्या म्हणजे महंमूद गझनीच्या वेळी दिल्लीचे सिंहासन हस्तगत करण्याची महत्त्वाकांक्षा मुसलमानांच्या मनांत उत्पन्न झाली होती असें मूळीच दिसत नाही. सिंधची मोहीम किरकोळ वैयक्तिक तटयाच्या पायी उत्पन्न झाली व तिच्या प्रीत्यर्थ धर्माच्या नावाखाली काहीं काही लोकांची कत्तल होऊन देवळाचा विध्वंस करण्यांत आला आणि लहानसें संस्थान मिळून उत्पन्नाची सोय होताच हे धर्मवेड नाहीसें झाले आणि नेतृत्वाची दीड बंद पडली महंमूद गझनीचा हेतु देखील हिंदुस्थानांतून लूट नेण्याचा होता. येथे धर्माच्या नावाखाली त्यानें देवळाचा विध्वंस व मुलुखाची नासाडी केली; पण दिल्लीस राज्य स्थापण्याची बुद्धि त्यानें मनांत बागविली नाही. महंमद घोरीनें मात्र दिल्लीचें राज्य हस्तगत केलें. परंतु याबाबतीत धर्मवेडानें त्याला मदत केली असें मुळीच म्हणतां येत नाही. धर्मपिशा राजकारणासच त्यानें आपल्या डोक्यांत प्राधान्य दिलें होतें. तात्पर्य, धर्मवेडानें राज्य मिळवून दिलें नसून राजकीय दृष्टीनें घोरीला दिल्लीचा बादशहा बनविला असें इतिहास सांगतो.

खास हिंदुस्थानांतील घडामोडी लक्षांत घेऊन या प्रश्नाकडे पाहिलें तरी देखील हेंच उत्तर येतें. पैगंबराची हिजरी गणना इ. स. ६२२ मध्यें सुरू झाली. तेव्हांपासून इ. स. ७१२ पर्यंतच्या ९० वर्षांत इस्लामी घोडा बगबाद पासून इराण व मेक्रान प्रांतांतून दीडत निघाला तो सिंधपर्यंतचा पल्ला त्यानें गांठला. म्हणजे एका शतकांत त्याला दीड दोन हजार मैलांचा प्रदेश आक्रमण करतां आला आणि तेथून मुलतान व पंजाबच्या मार्गानें दिल्लीपर्यंत पांच चारशें मैलांचा प्रदेश हस्तगत करण्यास पांच चारशें वर्षे लागावी याचा अर्थ काय ? दरसाल पंधरा मैलांचा वेग होता तो वर्षास १ मैल कां झाला ? हें गणित सोडविण्यासाठी या पावणें पांचशे वर्षांचा अवधी दोन खंड पाडून तपासला पाहिजे.

पहिल्या अडीचव्या वर्षाच्या अवधीत मुसलमानी घोडा जवळ जवळ थबकला होता. प्रतिहार सम्राटांची जबरबस्त शिपाईगिरी या घोड्याला पुढे सरकू देईना, आणि त्यानंतर हे प्रचंड साम्राज्य फुटून त्याची शकले झाली, तेव्हां लहान राज्ये अस्तित्वांत आली; त्यांच्या आपापसातील यादवीच्या काळात हा मुसलमानी घोडा पुनः पुढे ढकलणारे एक दोन नामांकित स्वार निपजले; आणि त्यापैकी एकाच्या हातून पृथ्वीराज मारला गेल्यामुळे या स्वारास दिल्ली गांठता आली. पण या सर्व उलाढालीत हिंदु राजांच्या वीरश्रीचा कमीपणा दिसला नाही अगर इस्लामी धर्मवेडाचा प्रभाव यशस्वी झाला नाही. राजकीय महत्त्वाकांक्षा व सावधानता यांनीच राजकीय प्रश्न सोडविला असें दिसते. तो कसा सोडविला ते येथे थोडक्यांत असें सांगतां येईल.

सिधवरची पहिली स्वारी वालीद हा खलीफ असता महमद बिन कासीम याच्या हातून झाली. महंमदाच्या मागून जुनैदची नेमणूक त्या कामावर झाली त्याने सिंध प्रांतातला काही भाग घेऊन व हिंदुस्थानांत दूरवर सैन्ये पाठवून आपला वरचष्मा कायम करण्याचा पराकाष्ठेचा यत्न केला. सैन्याचा एक भाग भडोच-पर्यंत रवाना केला, दुसरा उज्जनीकडे पाठविला आणि तिसऱ्या भागाचे आधिपत्य आपण स्वतः स्वीकारून भिनमाल व गुर्जरवर जुनैदने स्वारी केली. पैकी उज्जनीकडच्या सैन्य भागाचा पराभव प्रतिहारी घराण्यांतील नागभट्ट याने केला. राजपुताना, काठेवाड, गुजराथ यथे धुमाकूळ घालून दक्षिणेकडे जाणाऱ्या दुसऱ्या इस्लामी सैन्याचा पराभव अवनी जनाश्रय पुलकेशी याने केला. हा पुलकेशी ब्रह्माच्या चालुक्य सम्राटांचा एक हस्तक होता. आणि या हस्तकानेही अरबांच्या सैन्याची लाट यशस्वी रीतीने परतविली, याबद्दल या पुलकेशीला 'अनिवर्तकनिवर्तयिता' अशी पदवी देण्यात आली. यावरून अरबांचे सैन्य गुजराथेकडील लहान सहान राजाना अजिंक्य वाटले तरी त्याला हटविण्याचे काम चालुक्य साम्राज्यातील एका मंडलिकाने केले. त्याअर्थी या अरबांचा चालुक्याच्या सामर्थ्यापुढे टिकावं लागण्याजोगा नव्हता हें उघड झाले. अरबांच्या या स्वारीने भिनमाल येथील चापवशीय राजघराणे जरी मोडकळीस आले तरी लवकरच प्रतिहारी घराण्यांचा जोर वाढून कनोज येथे त्याने मोठ्या साम्राज्याचे ठिकाण केल्यामुळे उत्तर हिंदुस्थान परक्यांच्या हल्ल्यास भीक घालीनासा झाला.

नवव्या शतकाच्या प्रारंभी कनोजचे साम्राज्य इतके अफाट व बलाढ्य झाले होते कीं मुलतानचे यवन म्हणजे मुसलमानी राजे आणि काबूलचे शाही वंशातील तुर्की राजे हे या प्रतिहारी सम्राटांचे मांडलीक बनले होते. मात्र इ. स.

८५१ च्या सुमारास दक्षिणेतील राष्ट्रकूट<sup>१</sup> व उत्तरेकडील प्रतिहारी सम्राट यांच्या राज्यांच्या हद्दी एकमेकास भिडल्या व त्यांच्यांत वितुष्ट आले. यामुळे मुलता-  
नच्या इस्लामी मांडलिकाने कनोजच्या साम्राज्यातून फुटून स्वतंत्र होण्याचा प्रयत्न केला. तेव्हां त्याच्याविषयी दक्षिणेतील राष्ट्रकूटांना सहानुभूति वाटत होती. एवढेच नव्हे तर प्रतिहारी साम्राज्याशी राष्ट्रकूटांचे शत्रुत्व असल्यामुळे राष्ट्रकूटांचे राज्यात इस्लामी धर्माला मान होता व त्याच्या वाटेस कोणी जात नसत. बाकी अशा सहानुभूतीने अगर अगच्या जोरावर मुलतानच्या इस्लामी संस्थानिकाचा कनोजच्या सम्राटापुढे टिकाव लागण्याचा मुळीच संभव नव्हता. पण या संस्थानिकांच्या हाती हिंदूचे अंक मर्मस्थान सांपडले होते. ते हे की, मुलतान येथे अंक सूर्याची मूर्ति असून त्याच्या दर्शनासाठी मोठी मात्रा भरत असे; यामुळे ही अंक मोठी अल्पनाची ब.ब होऊन बसली होती. मुसलमानांनी अितर किरकोळ देवालये पाडली व आपला धार्मिक कडवेपणा व्यक्त केला तरी यात्रेकरूंच्या भवित-भावामुळे भरपूर अल्पन्न देणारी ही मूर्ति त्यांनी प्रारंभापासून कायम ठेवली होती. आणि अि.स. १४३ पर्यंत तरी मुलतानच्या अिस्लामी अधिपतीना या मूर्तिमुळे मिळणारे पैसे त्याच्या धर्माभिमानास बाधक वाटले नाहीत. परंतु या मूर्तीचा याहीपेक्षा महत्त्वाचा उपयोग या अधिपतीना होत असे. तो अलमसूदीच्या शब्दात असा सांगता येतील की, "मुलतानावर जेव्हा हिंदुराजे चालून येत आणि अिस्लामियांचा त्यांच्या पुढे टिकाव लागेनासा होत्री तेव्हां 'सूर्याची मूर्ती फोडतो, नाहीतर सैन्य घेऊन परत निघून जा अशी ते भीति घालीत व तिचा उपयोग होऊन सैन्य परत जात." तात्पर्य, प्रतिहारांच्या सैन्यास परतवून लावण्याचे कामी मुसलमान संस्थानिक ज्या शस्त्राचा उपयोग करीत असत ते हे अशा प्रकारचे होते. अर्थात मूर्तिभंजकत्वाचा<sup>२</sup> बाणा अगर धर्मवेड त्यांना तारक झाले नसून व्यावहारिक नफ्यातोट्याची व राजकारणी दृष्टीच त्यावेळी त्यांना जीव जगविण्यास उपयोगी पडली. यावरून जगात अितरत्र

१ मुसलमान ग्रथकार मुलेमान याने या वेळच्या राष्ट्रकूट राजांची गणना जगां-  
तील अत्यंत बलाढ्य सम्राटांत वेलेली आहे. बगदादचा खलीफ, चीनचा बादशहा,  
रूमचा बादशहा, आणि राष्ट्रकूटाचा राजा हेच चार राज्यकर्ते, त्याच्या मते, सर्वांत  
नांव घेण्याजोगे. अर्थात अितर राज्यकर्ते याच्या मानाने 'शाकाय वास्यात् लवणाय  
वास्यात्' या योग्यतेचे.

२ मुलतान येथील सूर्याची मूर्ति शेवटीं अि.स. १८५ मध्ये कार्माटियन लोकांनी  
फोडली. हे कार्माटियन शिया पंथी असल्यामुळे त्याचे बगदादच्या खलीफाशी  
वांकडे होते व त्यांनी सूर्याचे देऊळ मोडून मोठी मशीद बांधली. त्याचप्रमाणे  
त्याच्याजवळ असलेली जुनी मशीद त्यांनी बंद केली; कारण अेवढेच की ती  
अुमय्यद खलीफांच्या अमदानीत बांधली गेली होती. पुढे महंमद गझनीने या  
पुढील पृष्ठावर चालू

मुसलमानांना धर्माचा कडवेपणा काय अपयोगी पडला असेल तो असो; परंतु हिंदु-स्थानांतील तर अनुभव असे सांगतो की, जि. स. ७१४ पासून ९४३ पर्यंत निदान सव्वादोनशें वर्षे खिलामी राजांचे पाझूल सिधच्या पलीकडे पडलें नाहीं; अंबवेंच नव्हे तर ते मोठ्या मिनतवारीने प्रतिहार सम्राटाच्या सैन्यापुढें कसा तरी तग धरून राहिले होते अितकेच. त्याच्या ठिकाणी ताठ्याचा भाग बिलकुल नव्हता. परंतु कनोजच्या साम्राज्यास त्यानंतर अुतरती कळा लागून त्याच्या जागीं चार लहान राज्ये अस्तित्वात आली आणि त्यांच्या राजकारणांत अेकसूत्रीपणा न राहतां परस्परविरोधाची भावना सुरू झाल्यामुळें त्यांची शक्ति विभागली गेली. त्याच सुमारास आणखी अेक योग जुळून आला तो हा की गझनीच्या तख्तावर महमुदासारखा महत्त्वाकांक्षी पुरुष अधिकारारूढ झाला.

अशा रीतीने दहाव्या शतकाच्या उत्तरार्धात कनोज येथील प्रतिहारी साम्राज्य मोडून राजपुताना व पंजाब येथे चाहमान घराणें, गुजराथ व काठेवाड येथें सोळंखी घराणें आणि मथुरेच्या बाजूस गहडवाल घराणें सत्ताधीश झालें. आणि साम्राज्य सत्तेच्या जागी यादवी युद्धांत गडलेल्या रजपूत राजांवर सबक्तीगीन व त्याच अंमलगा महमूद याच्याशी झगडण्याचा प्रसंग आला. मात्र महमुदानें बारा चौदा स्वान्या केल्या तरी लूट मिळविणें अंबवडाच त्याचा हेतु दिसतो; पंजाबच्या पलीकडे हिंदुस्थानचे राज्य काबीज करावें हे धोरण त्याने ठेवले नाहीं. यामुळे महं-मुदाच्या कारकिर्दीचा राजकीय दृष्ट्या कायमचा असा परिणाम येवडाच झाला कीं, अरुणागिस्थान व पश्चिम पंजाब अंबवडा भाग हिंदु सत्ताधीशांच्या हातून मुटला व तो गझनीच्या सत्ताधीशाकडे गेला. यामुळें चाहमान व गहडवाल या रजपूत राजांच्या प्रदेशावर मुसलमानाची धाड येण्याची अेकसारखी भीति निर्माण झाली. या रजपूत राजाना सभोवारच्या हिंदु संस्थानिकांशीं तर युद्ध करावें लागेच; परंतु त्याबरोबर अेका बाजूची हद्द मुसलमानी राज्यास मिडल्या-मुळे मोठा पेंच अुत्पन्न झाला. गहडवाल घराण्यांतील गोविंदचंद्राने हंमीराचा म्हणजे गझनीच्या राजांचा दोन वेळा चांगलाच पराभव केला. आणि

मागील पृष्ठावरून

कार्माटियनांचा पराभव करून पहिली मशीद पुनः सुरू केली व दुसरी बंद पाडली यासंबंधीं अेक महत्त्वाची गोष्ट ही की कनोजचे प्रतिहार घराणे जोंपर्यंत जोरांत होते तोपर्यंत सूर्याची मूर्ति फुटली नाहीं आणि त्यांचे साम्राज्य मोडकळीस आल्यानंतर कार्माटियन लोकाना सूर्याची मूर्ति फोडण्याची अिच्छा झाली.

३ गझनी येथील तुकांचे राज्य सामानी बादशहाच्या छत्राखाली अुत्पन्न होअून वाढलें. या सामानी वंशातील पहिला बादशहा जि. स. ९०३ मध्ये गादीवर बसला आणि त्यानें बुखारा शहर अुजितावस्थेस आणलें. या बादशहाना 'अमीर' ही पदवी होती. सबक्तीगीनानें हीच पदवी धारण केली व त्याच्या अनुषंगानें हिंदुस्थानांत हंमीर रूपानें संस्कृत ग्रथांत झळकूं लागली.

ताम्रपटावरून अेक विशेष गोष्ट ध्यानांत येते ती ही कीं, त्यानें तुरुष्कदंड नांवाचा अेक कर आपल्या राज्यांत बसविला होता. अर्थात मुसलमान राजे ज्याप्रमाणें जिक्षिया कर हिंदुप्रजेपासून घेत असत, त्याप्रमाणें हा गोविंदचंद्र मुसलमान प्रजेपासून तुरुष्कदंड हा कर बसूल करीत असे. हा कर या घराण्यातील शेवटला राजा जयचंद्र यानें आपणहून उठविला. याचें कारण बहुधा असे दिसते की, त्याचे चाहमान घराण्याशीं वितुष्ट आल्यामुळे त्याच्या-विरुद्ध लढण्याचे कामी मुसलमानी राजांचें साहाय्य व मुसलमानी प्रजेची सहा-नुभूति त्याला संपादन करावयाची होती.

तथापे या थरावर गोष्टी जाण्यापूर्वीं चाहमान घराण्यांतील पुरुषांनीं इस्लामी सत्तेला आडविण्यासाठी कांही वर्षेपर्यंत करून दाखविलेल्या कामगिरीचा अुल्लेख केला पाहिजे या घराण्यातील अर्णी राजाने मुसलमानी सैन्याचा पराभव करून त्या गोष्टीच्या स्मरणार्थ अेक तलाव बांधला; तो अद्याप आनासागर या नावाने अजमीर येथे प्रसिद्ध आहे. या नंतर इ. स. ११६४ मधील शिलालेखावरून असे दिसते की विशालदेव यानें म्लेच्छांचा पुरा पराभव करून उत्तर हिंदुस्थानास पुनः 'आर्यावर्त' बनविलें. त्याचप्रमाणें ललित विग्नहराज नावाच्या ग्रथाधारे असे दिसते की, या राजानें हंमीराच्या म्हणजे गझनीच्या अिस्लामी राजाच्या मोठ्या सैन्याशी गांठ पडली होती तरी केवळ शौर्याच्या जोरावर युद्ध जिंकले पुढे आणखी अेका राजाने सतलज नदीच्या कांठी पंचपट्टण येथे असलेले ठाणें ताब्यात घेऊन सरहद्दीचा बंदोबस्त केला.

यानंतर शेवटच्या पृथ्वीराजाच्या वेळी परिस्थिति बदलली. गझनीच्या सिंहासनावर शहाबुद्दीन मुहमद घोरी हा अधिष्ठित झाला; व त्याने स्वाच्या करण्यास सुरवात केली त्याचा प्रथम गुजराथच्या राजानें परस्पर पराभव केला, नंतर इ. स. ११७८ मध्ये त्याने चाहमान राज्याच्या हद्दीत न शिरता मारवाडचें रेताड मैदान ओलांडून पुन. गुजराथच्या राजाशी गांठ घातली. त्या वेळी गुजराथचा राजा भीमदेव सोळंकी याने अबू पर्वतानजिक कासहूद येथे मुहंमदाचा फार मोठा पराभव केला; त्यांत मुहमद स्वतः जखमी झाला. सारांश, सरहद्दी पलीकडील मुसलमानांचा नेहमीं जय होत असे असा मुळीच प्रकार नव्हता. अुलट रजपुतांनीं त्याचा पराभव केल्याची अनेक विश्वसनीय अुदाहरणे दाखवितां येतात.

या पराभवाने शहाबुद्दीनाच्या मनावर चागलाच परिणाम झाला; व त्यामुळें त्यानें पुनः तेरा वर्षेपर्यंत हिंदुस्थानावर स्वारी करण्याचा विचार केला नाहीं.

४ मुहमूद व मुहमद आणि मुहम्मद या नांवातील बारीक भेदाचे स्पष्टीकरण करणें जरूर आहे. त्यांचे शुद्ध अुच्चार असे (१) मुहम्मद इब्न कासीम (२) मुहमूद गझनी आणि (३) धूर येथील शहाबुद्दीन अूफ मुहम्मद बिन साम.

परंतु अि. स. ११९१च्या सुमारास अेक योग असा आला की यावेळी गहडवाल व चाहूमान घराण्यांत मुलीच्या देवघेवीच्या प्रकरणामुळे वितुष्ट वाढले व जयचंद गहडवाल यानें महंमद घोरीस गुप्तपणें निरोप पाठवून स्वारी करण्याविषयीं सुचविले असें दिसतें. तथापि याहि वेळी पृथ्वीराजाने मईमदाचा पराभव केला. परंतु यानंतर पुढच्या वर्षी त्याने पुनः येऊन अकस्मात छापा घातला व हाती लागलेल्या पृथ्वीराजास ठार केले; अित्यादि हकीकत मागील लेखात दिलीच आहे. या हकीकतीवरून घमंवेड अगर सरहद्दीपलीकडील लोकांच्या अगांतील शौर्यादि गुणांतील श्रेष्ठत्व अित्यादि कारणें रजपुताचा पराभव करण्यास अगर अित्यामियांचें राजकीय पात्रूल पुढे पडण्यास अुपयोगी पडली नाहीं हे अुबड आहे. अशा रीतीनें स्मिथच्या कारणांचा विचार येथवर झाला. वास्तविक कारणें कोणती होती याचा विचार यापुढें करण्यात येतील

\* \* \* \*

### लेखांक ३ रा

#### एकदेशी राजकारणाचा पाडाव

उत्तर हिंदुस्थानांत रजपुतांच्या जागी मुसलमानाची सत्ता प्रस्थापित करणारी जी राज्यक्रान्ति इ. स. १२०० च्या सुमारास घडून आली, तिचा विचार करतांना मुसलमानांच्या विजयाची जी कारणे स्मिथनें दिली आहेत, तीं कशी चुकीचीं आहेत याचें विवेचन गेल्या दोन लेखात केले आतां स्मिथखेरीज इतर इतिहासकारांनी या प्रश्नाची जी मीमांसा केली आहे, तिचा विचार करावयाचा आहे. ही मीमांसा अनेक जुन्या लेखकानीहि केली होती. तरी या प्रश्नाचा विचार करण्यास उपयोगी पडणारी विश्वसनीय सामग्री गेल्या अर्ध शतकात संशोधकांच्या हातून पुढे येऊन तिचें संकलन करण्याजोगी अनुकूल परिस्थिति अलीकडे १०-१२ वर्षांत निर्माण झाली आहे अशा आधुनिक लेखकांत डॉ. देवदत्त रामकृष्ण भांडारकर, रा. चिंतामणराव वैद्य आणि लेफ्ट. कर्नल सर वूल्स्ले हेग या तिवाचा उल्लेख प्रामुख्याने केला पाहिजे. डॉ. भांडारकर यानी अलाहाबाद येथे १९२६ मध्ये भरलेल्या प्राच्यपरिषदेपुढें यासंबंधीचा एक निबध वाचला आणि त्यांत काही भर घालून या विषयाची मांडणी त्यांनी भांडारकर प्राच्य संशोधन संस्थेच्या वार्षिक इतिवृत्ताच्या (Annals) १० व्या व ११ व्या व्हाल्यूममध्ये (इ. स. १९२९-३०) मिळून केली आहे. त्यातील विचारसरणीचा बराच भाग मागील दोन लेखांत आला. आणि इतर मुद्याचा विचार या ठिकाणी करावयाचा आहे. रा. चिंतामणराव वैद्य यांनी 'मध्ययुगीन भारत' या ग्रंथाच्या



पहिल्या व तिसऱ्या भागांत (इ. स. १९२६) या प्रश्नाचें विवेचन केलें आहे; आणि तिसऱ्या (सर हेग) ग्रंथकारानी 'केंब्रिज हिस्टरी ऑफ इंडिया' या ग्रंथ-मालेच्या तिसऱ्या खडात (इ. स. १९२८) या प्रश्नाचा ऊहापोह केला आहे. तिघानीहि या विषयाचा विचार स्वतंत्रपणें केला असल्यामुळे काही बाबतीत प्रत्येकाची विचारसरणी निराळी असली व प्रधान कारणें ठरविण्यांत प्रत्येकानें निरनिराळ्या मुद्द्यावर भर दिला असला तरी काही बाबतीत तिघांचेहि एकमत आहे ही गोष्ट विशेष लक्षात ठेवण्याजोगी आहे. अर्थात् हे एकमताचे मुद्दे आजच्या माहितीप्रमाणे सर्वमान्य आहेत असे समजण्यास हरकत नाही यासाठी त्याचा उल्लेख प्रथम करून नंतर विशिष्ट मतांची युक्तायुक्तता ठरवू.

या बाबतीत सर्वसमत असा पहिला मुद्दा म्हणजे मुसलमान योद्ध्यांनी धार्मिक भावनेचा उपयोग वैयक्तिक स्वार्थ साधण्यासाठी केला व त्यास त्याच्या धर्मगुरूंनीहि मान्यता दिली, हा आहे. वैभवाच्या लोभानें धर्मकल्पनेस विकृत स्वरूप दिले गेले ही हकीकत तिघाही ग्रंथकारांनी मांडली आहे. सर हेग यांनी 'मुसलमानांच्या धोरणात सिधच्या विजयाने एक नवीन मन्वंतर घडवून आणले.' हा सिद्धांत समजावून सांगण्याच्या प्रसंगाने असे म्हटलें आहे की 'इस्लामी धर्मग्रंथावरून पाहता मुसलमानेतर लोकांचे दोन वर्ग पाडतां येतात. पहिल्या वर्गात ख्रिश्चन व ज्यू लोकांचा समावेश होत असून त्यांनी मुसलमानांची राजकीय सत्ता मान्य करून जिझिया कर भरला म्हणजे त्यांना आपल्या धर्माप्रमाणें वागण्यासहि अडचण पडू नये असें कुराणाधारें दाखवितां येते; परंतु 'इस्लामी धर्म स्वीकारणे किंवा तरवारीस बळी पडणें' याबेरीज तिसरा मार्ग मूर्तिपूजकांना कुराणाने मोवळाच ठेवलेला नाही. अशा स्थितीत कांही टीकाकारांनीं ओढाताण करून प्रथम इराणांतील मगी लोकांची गणना पहिल्या वर्गात म्हणजे ख्रिश्चन, ज्यू यांच्या जोडीला केली. पण ही मखलाशी इराणांतील अधिकारी हज्जाज याला मुळीच पसत नव्हती; आणि त्यानें मध्य आशियांतून मूर्तिपूजकांची पाळेमुळे खणून काढली. याच्या उलट सिधवर स्वारी करणाऱ्या मुहम्मद कासिमानें मूर्तिपूजकांना सबलत दिली; एवढेंच नव्हे तर देवळें राहूं देऊन त्यांच्या पूजेसहि प्रतिबध केला नाही. बेबुल येथें प्रारंभी त्याने कडव्या मुसलमानी धर्माचे आचरण केले. पण त्यानंतर अनुभवाने त्यानें आपलें धोरण बदलले व तो हिंदु लोकांशी जमते घेऊं लागला. त्यामुळे त्याचा वरिष्ठ अधिकारी हज्जाज हा मुहम्मदाला 'धर्म प्रसाराच्या कामात कुचराई करणारा' म्हणून दोष देत असे. तरीहि मुहम्मद आपल्या हाताखालच्या लोकाना धार्मिक बाबतीत शक्य तितकी तडजोड करण्याचे धोरण स्वीकारण्याविषयी सांगत होता. अर्थात्\*

\* His Campaign in Sind was not a holy war, waged for the propagation of the faith, but a mere war of पुढील पृष्ठावर चालू

सिधमधील त्याची मोहीम हे धर्मप्रसारार्थ चालविलेलं युद्ध न राहतां राज्य-विस्तारार्थ चालविलेले युद्ध बनले; आणि मूर्तिपूजकांच्या झुडी आपल्याविरुद्ध उठविण्याचें धोरण न स्वीकारता अरबाच्या लहानशा दोळीच्या या पुढाऱ्यानें या बाबतीत जे समेटाचे धोरण पत्करले, ते राजकीय दृष्टीने शहाणपणाचें होते म्हणून पत्करले यात शका नाही.

डॉ. भांडारकर यांनी तर असे स्पष्टपणे बजावले आहे की मुसलमान जेत्यांनी मूर्तिभंजकत्व व धार्मिक कडवेपणा या नावाखाली जे प्रकार केले त्यास कुराणाचा आधार होता म्हणून केले असे समजण्याचे मुळीच कारण नाही स्वारी करणाऱ्या वीरांच्या मनात लुटीची इच्छा अनिवार असे व त्या इच्छेला पोषक असा अर्थ काढण्यासाठी त्याचे धर्मगुरू ग्रथाची ओढाताण करीत. एवढेच नव्हे तर लूट व क्षेत्रांचा नाश करण्याने इस्लामी धर्माची सेवा केल्याचे पुण्य लाभते असाहि शास्त्रार्थ ते सागत. वस्तुतः कुराणात जुलूम जबरदस्तीला समति देणारे वाक्य कोठेच सापडत नाही, असे तज्ज्ञ लोकांचे म्हणणे आहे.

रा. चिंतामणराव बंधू यांनी महमूद गझनी याच्या स्वाऱ्यांची वर्णने देऊन त्याला 'लुटारू' हा शब्द लावणे बरोबर नाही असें म्हटले आहे; व तो राजनीति निपुण नव्हता, हे लेनपूलचें म्हणणे निराधार आहे हें दाखवून 'मुसलमानी राजा या नात्याने आपल्या राज्यालगतच्या व आपल्या अमलाखाली आलेल्या प्रांतांतील लोकांस बाटविण्यात महमूदाचे राजकीय धोरण दिसून येतें

मागील पृष्ठावरून

conquest, and it was undoubtedly politic in the leader of a few thousand Arabs to refrain from a course which might have roused swarms of idolators against him. (Vol. III. p 4).

§ When the various instances of Muhammadan iconoclasm and Muhammadan fanaticism have been pointed out here it is by no means to be understood even by implication that they were prompted by any teaching of the Koran. What almost invariably happened was that the passion for plunder was already present in the mind of the Muhammadan invader and that he was helped by the theologian so to interpret, that is, misinterpret, the sacred text as not only to justify his wanton spoliation of the non-Moslem populations and destruction of their places of worship, but deem such vicious courses as a distinct service to Islam. Intolerance and violence, it is rightly contended, are no where preached by the Shariat. (Annals Vol. XI. p. 147).

यांत सशय नाही,' असा खुलासा केला आहे. एवढेच नव्हे तर 'सर्व लोकांस मुसलमान केल्यास पजाबांतील पूर्वीचे हिंदु लोक मुसलमानांच्या बरोबरीने हक्क मागतील व बडहि करतील. तेव्हां सर्वांस न बाटविता अर्ध्यांसच बाटवावे व अशा तऱ्हेने दुही कायम राखावी, म्हणून महमुदाने निम्मे लोकांसच मुसलमान केले असावे काय?' असाहि प्रश्न त्यांनी (मध्ययुगीन भारत भाग ३, पृ. १५५ टीप) उपस्थित केला आहे. तात्पर्य, राजकारणाचा डाव खेळण्यास धर्म हे एक साधन म्हणून त्याने काही अशी उपयोगात आणले हाच ध्वनि बरील प्रश्नातून निघतो.

धर्माच्या आस्थेपेक्षां राज्यलोभ अनावर ठरला असे जे तत्त्व या प्रकरणां सांगितले ते लक्षात ठेवले असता आणखी काही मुद्द्याचे स्पष्टीकरण सहज होते

घाडसी व लोभी असा पुरुष व कल्पनेचा नवीनपणा याची जोड मिळाल्यामुळे समाजात मोठ्या प्रमाणावर हालचाली झालेल्या दिसतात. पण अशा हालचाली फार दिवस टिकत नाहीत घाडसी पुरुषाच्या सान्निध्याने चढणारे स्फुरण फार तर त्या पुरुषाच्या हयातीपर्यंत टिकते; आणि त्याच्या मरणानंतर असला जोर झपाट्याने कमी होऊन साफ संपून जातो कल्पनेच्या नाविन्यालाहि हाच नियम लागू पडतो. नाविन्याचा आकर्षकपणा व त्यामुळे घडवून आणलेली सामाजिक हालचाल शें पन्नास वर्षांपलीकडे कोठेच टिकत नाही. कारण एका काळी जे नवे म्हणून प्रोत्साहक ठरते तेच पुढे जुने म्हणून पुराणे किंवा कंटाळवाणे वाटते; व ते समाजास नवीन बदललेल्या परिस्थितीत तितके चैतन्योत्पादक ठरत नाही

उदाहरणार्थ, महंमद पैगबरासारखा असामान्य पुरुष व धर्माच्या कल्पनेचे नाविन्य, या जोडीने अरबांच्या हातून अनेक देश पादाक्रांत करण्याचा व धर्म-प्रसार करण्याचा कार्यक्रम शे-दीडशे वर्षे चालला; पण पुढे ही अरबांची घडाडी मदावली त्यानंतर तुर्कांना भारून लोभी अशा महंमूद गझनीने नवे राज्य उभारले आणि पुढे अफगाणिस्तानांत हा धर्म नव्याने आला तेव्हा पहिले साम्राज्य मोडून दुसरें साम्राज्य स्थापण्याची इर्षा धरणारा घाडसी पुरुष निर्माण झाल्यामुळे त्याला अफगाणांच्या हातून पराक्रम करवितां आला. मिळून बगदादपासून अफगाणिस्तानापर्यंतच्या अफाट प्रदेशात पाचशे वर्षांत एतावता तीन कर्तें पुरुष निर्माण झाले व त्यांना इस्लामी धर्माच्या प्रसाराची भाषा राज्यविस्ताराच्या कामास उपयोगी पडली. या दोन वाक्यात काहीं अशी वस्तुस्थितीचे निदर्शन झालें तरी त्यास बरीच मोठी पुरवणी जोडल्यावाचून सबंध वस्तुस्थितीचे वर्णन होऊ शकत नाही वश, भाषा, देश, राज्य वगैरेच्या विविधतेत गढलेले जग झटक्यासरशी एकधर्मी बनवू पाहणे व तेहि राज्ययत्र हाती घेऊन त्याच्या जोरावर बनवू पाहणे, हे कार्य प्रोत्साहक असले तरी त्यात प्रारंभापासून विष्वंसक-

पणाचा भाग अधिक होता. या ओढाताणांत सर्व जगभर इस्लामी धर्माचा प्रसार करण्याची कल्पना तर मागे पडलीच, पण तिने राजकारणांत जी विसकटा-विसकट केली ती इस्लामी समाजासच जास्तीत जास्त थकवा आणण्यास कारण झाली.

जगभर एका धर्माच्या निशाणाखाली ऐक्य नांदण्याऐवजी इस्लामी धर्म स्वीकारलेल्या देशांतदेखील ऐक्य नादेनासे झाले. धर्म प्रसारार्थ परदेशात जाण्याच्या नावाखाली राज्य प्रसारार्थ स्वाऱ्या करण्याचा परिपाठ सुरू झाला. पुढे राज्याच्या सीमा मोडून साम्राज्याचा त्रिगाणा सुरू झाला. आणि या धिगाण्यात ज्या देशांत यदृच्छेने धाडमी व कर्तबगार पुरुष निपजले, त्या देशांतील लोकांनी सभोवारच्या देशात जबरदस्तीने घुसून राज्यविस्तार करण्याची पद्धति पाडली. शेजारधर्म तर पार नाहीसा होऊन राजकारणाचा गाडा 'बळी तो कान पिळी' या तत्त्वावर येऊन बसला. मोठे सैन्य बाळगणे हे तर राजाचे मुख्य काम झाले. अर्थात् या सैन्याच्या पोटापाण्यासाठी कोठे ना कोठे तरी दूरवर स्वारी करून पैसा मिळविणे ओघाने प्राप्त झाले. या स्वाऱ्या राजकीय दृष्टी करण्यांत येत होत्या तरी मूर्तिपूजक लोकांविरुद्ध म्हणून व धर्माच्या नावाखाली त्या चालविण्यात अधिक सोय होती, यात शका नाही. पण तात्पुरत्या सोई-पलीकडे या स्वाऱ्यापामून लोकांच्या उन्नतीचा कायमचा विधायक कार्यक्रम निघणें शक्यच नव्हते. मात्र निरपराधी अशा शेजारच्या राज्यातील लोकांवर सशस्त्र उगारण्यास धर्माचे नाव उपयोगी पडू लागले व अकगाणिस्थान व इराण येथील राजाना, पजाव, दिल्ली व काठेवाड येथपर्यंत घोडे दौडत नेण्यास उमेद चढली. लडाईची कुरापत काढण्यास पूर्वी काही कारण दाखवावे लागत असे, ती मनु पालटून अकल्पित रीतीने हल्ला करणें हे राजकारणाचें व युद्धनीतीचे प्रधान अंग होऊन बसलें. साम्राज्यवाद्याला धर्माचा पाठिंबा दिल्याने युद्ध व राजकारण याची नीतीच्या कल्पनेशी अशा रीतीने अजीवात फारकत झाली.

हिंदुस्थानात या पाच चारशे वर्षांत सम्राट बनू पहाणारे काही कर्ते पुरुष निघाले व त्यांनीं देखील मोठमोठी सैन्ये बाळगून सभोवारच्या राजांशी युद्धे केली. आणि इतके विशेष कर्तबगारीचे पुरुष सिंहासनाधिष्ठित नव्हते तेव्हां स्वयंवरासारख्या प्रसंगी कुरापत काढून त्यांनी यादवी माजविली. पण या युद्धांत सामान्य लोकाना साक्षात् उपसर्ग काहीच पोचत नसे व कोणाहि राजाचा जय झाला तरी सामान्य लोकांचा विशेष नफा अगर नुकसान काहीच होत नसे. यामुळे ते राजकारणाविषयी उदासीन असे प्रेक्षक बनले.

अमुक राज्य अमुक घराण्याच्या मालकीचें ही समजूत देखील लोकांचे राजकीय बाबतीतील औदासीन्य वाढविण्यासच कारणीभूत झाली. शिवाय हंडुस्थानांत चाललेल्या एकदेशी राजकीय उलाढालीत धर्मप्रमाणाची यत्न

लागू पडत नसल्यामुळे युद्धात देखील नीतीचे निर्बंध पाळले जात. शरण आलेल्यास मारणें, बेसावध स्थितीत शत्रूवर हल्ला करणें; पळणाऱ्या शत्रूची कत्तल करणें आणि सामान्य लोकावर दहशत बसविण्यासाठी क्रूरपणाची कृत्ये करणें या गोष्टी खऱ्या वीरपुरुषास कमीपणा आणतात, अशी सर्वसामान्य समजूत हिंदुस्थानात जिवंत राहिली. यामुळे दूरवर स्वाऱ्या करून सामान्य लोकांजवळचें द्रव्य हिरावून घेणे, त्याचा प्रदेश जाळणे, किंवा इतर राजांना ठार करणें हाहि हिंदुस्थानातील राजांच्या महत्त्वाकांक्षेचा विषय नसे. इतर राजांनी आपलें मांडलीक बनून आपणास सम्राट किंवा चक्रवर्ती म्हणावें, एवढीच त्यांची इच्छा होती. त्यांच्या मनांतील युद्धाची ईर्ष्या लोभमूलक नसून ते मानाची जागा मिळविण्यासाठी भुकेलेले होते. यामुळे योद्धे या नात्याने ते रणागणांत उभे असतां त्यांना मरण पुरवे पण शत्रूशी किंवा लोकाशी वागण्यात आपल्या हातून नीतिवाह्य वर्तन झाले, हा दुर्लौकिक त्यांना मरणापेक्षां असह्य वाटत असे.

नव्या धर्माचा प्रसार राजसत्तेच्या साहाय्याने करावा, हे तात्त्विक मत प्रतिपादन करणाऱ्या इस्लामी देशातील युद्धविषयक कल्पना आणि धर्माची सबब न सांगता सम्राट किंवा चक्रवर्ती पदाच्या मानासाठी शस्त्र चालविणाऱ्या हिंदुस्थानातील रजपूत राजांची युद्धविषयक कल्पना; यात वर सांगितल्याप्रमाणें मोठाच फरक होता आणि तो इतका मूलग्राही होता की रजपुतानी इस्लामियांची युद्धपद्धति उचलण्यास अगर मुसलमानांनी रजपुतांची उचलण्यास सहजासहजी एकदम तयार होणे अशक्य होते. इ. स. ११९१ मध्ये शहाबुद्दीन घोरीचा पृथ्वीराजाने रणागणात पराभव केला आणि छातीठोकपणे युद्धास उभे राहणाऱ्याच्या कित्येक प्रसंगी रजपूत राजे पराक्रमाच्या जोरावर नेहमीच विजयी होत. पण पृथ्वीराजांनी जीव बचावण्यासाठी पळत सुटलेल्या शहाबुद्दीन घोरीची कत्तल करून हिंदुस्थानातून त्याचे कायमचे उच्चाटण का केले नाही? महमूद गझनीने अशा प्रसंगाचा फायदा घ्यावयाचे सोडले असते काय? अर्थात् नसते. यावरून विजयाचा पुरा फायदा घेण्याचे बाबतीत रजपूत उदासीन होते व हा मानसिक दोष रजपुतांचा पराभव होण्यास व इस्लामी सत्तेचा पाया उत्तर हिंदुस्थानात पडण्यास कारणीभूत झाला, असे डॉ. भाडारकर यांनी प्रतिपादन केले आहे आणि आपल्या शौर्यावर फाजील विश्वास ठेवण्याने रजपुतांच्या स्वभावामुळे असे घडले असेहि मत त्यांनी व्यक्त केले आहे \* यापैकी पृथ्वी-

\* The defeat of Shihubuddin was no doubt caused by the bravery of the Rajputs who in fighting were reckless of their life and therefore almost always vanquished their Muhammadan opponents in open, well pitched battles. But the battles of Tarain give us an insight into another  
पुढील पृष्ठावर पहा

राजासारख्या शूर अशा रजपूत राजाचा पराभव कूटयुद्धांचा अवलंब करणाऱ्या शहाबुद्दीनाच्या हातून झाला व उत्तर हिंदुस्थानांत राज्यक्रान्ति झाली हे विषयान सर्वमान्य होण्याजोगे आहे; पण हा पराभव रजपुताना टाळतां येण्याजोगा असून फाजील अभिमानाच्या भरीस पडून त्यांनी तो अंगावर ओढून घेतला, असे म्हणण्याचा जो या लेखकाच्या लिहिण्यांत ध्वनि आहे, तो वादग्रस्त दिसतो. शौर्य व क्रौर्य यांत महदंतर आहे व पळत्या शत्रूच्या लोकांची कत्तल करण्याने आपल्या शौर्यास क्रौर्य हे नाव येऊन कमीपणा येईल असे मानणाऱ्या रजपुतांच्या दृष्टीनें हें वर्तन दोषास्पद कसें ठरेल ? युद्धातील तात्पुरत्या विजयापेक्षा नीतीच्या व स्वर्गाच्या कल्पना ज्यांना श्रेष्ठ वाटत होत्या त्यांनी पळत्या शत्रूचा निःपात करण्यासाठी शस्त्र चालविण्यास तयार होणे ही गोष्ट उत्तम आंब्याच्या झाडास चिचेचे फळ येण्याची अपेक्षा करण्यासारखे अशक्य होते. कालांतराने आंब्याच्या झाडासहि चिचेसारखे आवट आवटे आणता येतात. त्याप्रमाणे हिंदूनीहि पुढे मुसलमानांशीं काही प्रसंगी जशास तसें वर्तन करून त्यांचा पराभव केला. पण या कालांतराने घडलेल्या घडामोडींवरून पृथ्वीराजास दोषी किंवा निर्दोषी ठरविणें न्याय्य होणार नाही.

डॉ. भाडारकर यांनी या प्रकरणी दुसरा एक महत्त्वाचा मुद्दा उपस्थित केला आहे, तोहि येथे सांगितला पाहिजे. उत्तर हिंदुस्थानात ज्या ज्या वेळी जबरदस्त असे साम्राज्यवादी राजघराणे सिंहासनाविष्ठित होत असे त्या त्या वेळीं वायव्य सरहद्दीवरून हिंदुस्थानांत परक्यांचा प्रवेश होऊ शकला नाही आणि असा सम्राट नसेल त्यावेळी परक्यांना अडविण्याचें काम किरकोळ राजांच्या हातून पार पडलें नाही. अशा अर्थाचा तो मुद्दा आहे. उदाहरणार्थ, चंद्रगुप्त साम्राज्यवादी होता, तोंपर्यंत सेल्युकस निकेटर सारख्या योद्ध्याला अलेक्झांडरच्या तालमीत तयार झालेल्या ग्रीक सैनिकाचे पाठबळ असूनहि हिंदुस्थान आक्रमण करण्याच्या

#### मागील पृष्ठावरून

trait of Rajput character. The Rajputs were indifferent to improving and strengthening any position of advantage they might have gained through their bravery.....this was a weakness which emanated from their strength. This was due to an overweening confidence in their own bravery. This indifference alone can satisfactorily explain why they were inactive and indifferent to pursuing the enemy after the first battle of their victory. This indifference laid the foundation stone of the Islam power in India and changed the whole history of the country (4th O. C. Vol. II p. 765).

कामीं यश लाभलें नाही. परंतु पुढे अशोकानें साम्राज्यवादाऐवजी 'धर्माचें' महत्त्व मानण्यास सुरवात केली तेव्हांपासून मौर्यांच्या सत्तेस उतरती कळा लागली आणि त्यानंतर ग्रीकांनी हिंदुस्थानांत शिरून धुमाकूळ मांडला. यानंतर गुप्तांचें साम्राज्य जोरांत होते तोपर्यंत, रोमन साम्राज्य आक्रमण्यांत यशस्वी झालेल्या हूण लोकांची लाट हिंदुस्थानांत येऊं शकली नाही. स्कंदगुप्ताने त्याचा पराभव करून 'सरहद्द ओलांडून येणे अशक्य आहे' हें त्यांच्या प्रत्ययास आणून दिले. परंतु स्कंदगुप्ताच्या मरणानंतर साम्राज्य विभागले गेलें व त्यांत एक-सूत्रीपणा राहिला नाही, तेव्हां हूण लोकांना हिंदुस्थानांत प्रवेश करून राज्य प्रस्थापित करण्यांत यश लाभले. त्याचप्रमाणे आरबानी आबासीद खलीफांच्या नेतृत्वाखालीं इ. स. ६२२ पासून ७४८ पर्यंत अनेक प्रदेश जिंकून साम्राज्य वाढविण्यांत यश मिळविले होते; आणि त्यांच्या ऐन उमेदीच्या काळात त्यांनी इ. स. ७१२ मध्ये सिंध प्रांतांत आपले निशाण रोवून हिंदुस्थान आक्रमण्याचा त्यांनीं कसून प्रयत्न केला. पण छत्तीस वर्षे सतत प्रयत्न करूनहि त्यांना हिंदी सम्राटांच्या शौर्यापुढे हात टेकावे लागल्यामुळें त्यांची लाट सिंधमध्येच थांबली व आबासीद खलीफांना शांततेचे धोरण पत्करणे भाग पडलें. याचाच अर्थ असा कीं, धर्माच्या नावाखाली चाललेला इस्लामी साम्राज्य विस्ताराचा जोर उत्तर हिंदुस्थानातील राजपुती सम्राटांच्या शौर्यापेक्षां कमी प्रतीचा ठरला. तेव्हां ग्रीक, हूण आणि अरब यांच्या सैन्याची उत्तर हिंदुस्थानांतील सम्राटांशी गाठ पडली त्या त्या वेळीं हिंदु सम्राटांचे शौर्यच यशस्वी झाले आणि साम्राज्यें मोडून किरकोळ राज्यें यादवी युद्धात गुंतल्यावेळी बाहेरच्या जेत्यांना हिंदुस्थान आक्रमतां आलें.

डॉ. भांडारकर यांच्या वरील विचारसरणीवरून असें म्हणतां येईल की, अशोकापासून पृथ्वीराजापर्यंत जो दीड हजार वर्षांचा काळ लोटला त्या अवधीत मौर्य, गुप्त, प्रतिहारी असे तीन साम्राज्यवादी वंश उत्तर हिंदुस्थानांत होऊन गेले व त्यांनीं परक्यांचे ह्दले परतविले; त्याचप्रमाणें इ. सनाच्या सातव्या शतकापासून बाराव्या शतकापर्यंत अरब, गझनी व घोरी हे तीन साम्राज्यवादी लोक हिंदुस्थानापलीकडच्या प्रदेशांत निघून हिंदुस्थानावर चालून आले. पैकी अरबांच्या हल्ल्याचे वेळीं हिंदुस्थानात साम्राज्यवादी घराणें होतें म्हणून इस्लामी राज्याचें पाऊल पुढें पडलें नाहीं. परंतु गझनी व घोरी यांच्या स्वान्या झाल्या तेव्हां उत्तर हिंदुस्थानांत साम्राज्य चालविणारें घराणें अस्तित्वांत नसल्यामुळें इस्लामी सत्ता प्रस्थापित होऊं शकली. अर्थात सरहद्दीचें संरक्षण होणें अगर न होणें हें साम्राज्यवादी राजा हिंदुस्थानांत असणें अगर नसणें व बाहेरच्या प्रदेशांत त्याचवेळी धाडसी राजा वावरत असणें, या योगावर अवलंबून आहे.

डॉ.भांडारकर यांनीं मांडलेले हें प्रमेय वस्तुस्थिति निदर्शक आहे. पण प्रस्तुत विवेचनाच्या दृष्टीने त्यास एक महत्त्वाची पुरवणी जोडणें आवश्यक दिसते. व ती ही कीं हिंदुस्थानांतील सम्राटांचा पराक्रम बचावाच्या स्वरूपाचा होता आणि इस्लामियांचा चढावाच्या स्वरूपाचा होता. त्यामुळें या साम्राज्य वादाचा परिणाम अगदी निरनिराळा झाला. हिंदुस्थानातील सम्राटांनीं इराण, तुर्कस्थान, वगैरे प्रांत जिंकण्याची महत्त्वाकांक्षा केव्हांही धरली नाही. पण अरब, तुर्क व अफगाण या जातीच्या सम्राटांनीं हिंदुस्थान जिंकण्याचा कसून प्रयत्न केला; आणि त्यांत यश आल्यावर मूळचा देश सोडून ते हिंदुस्थानांत रमले. हा देश माझा व हा परक्याचा ही भेदभावना इस्लामी जे त्याच्या मनांत नव्हती, यामुळें तरवारीच्या जोरावर व धमचि नांव घेत, साधेल तेवढें आक्रमण करीत एकसारखे धांवत पुढें जाण्यास त्यांना सकोच वाटला नाहीं. चढाई हा त्याच्या धोरणाचा आत्मा होता; व चढाई अशक्य झाली म्हणजे त्यांना धर्म विरहीत व मळमळीत राजकारणाचा आश्रय घेणें भाग पडे. यामुळें राजकारण धर्मप्रसारार्थ असावें हें तत्त्व घोळीत असता, तडजोडीच्या नांवाखालीं, बचावाचे धोरण पत्करून कार्यभाग करण्याचा आचार करीत रहावें असा प्रसंग हिंदुस्थानातील इस्लामी राज्यकर्त्यांवर येत असे.

अशा प्रकारची घोटाल्याची मनःस्थिति हिंदु राजावर फारशी आली नाही. धर्मप्रसारार्थ त्यांनी तरवार हाती घेतलीच नव्हती किंवा राज्यविस्तार करण्याच्या नादी लागून स्वदेश सोडण्याची त्यांनी कल्पना धरली नव्हती. यामुळें ' आर्तत्राणाय वः शस्त्रं न प्रहर्तुमनागसि ' या वचनास अनुसरून क्षत्रियानें वागलें पाहिजे वगैरे नीतीचे निर्बंध पाळणें त्यांना आवश्यक वाटत होतें. परधर्मी लोकांशीं वागतांना नीतीचें निर्बंध पाळण्याचे कारण नाही असे त्यांचे मत बनले नव्हते. तथापि एक गोष्ट खरी कीं, त्याची नीति कालदेशवर्तमानाचा पूर्ण विचार करून ज्ञानाच्या पायावर उभारलेली अशी नव्हती. ती परपरा प्राप्त असून रज-पुतांच्या बौद्धिक आलस्याची निदर्शक होती. अर्थात् या एकदेशी राजकारणावर भिस्त ठेवणाऱ्या राजांचा पराभव सावधान अशा भिन्न देशीय शत्रूच्या हातून होणें क्रमप्राप्तच होतें. उलट पक्षी, हा जय मिळविणारे लोक नीतीची चाड बाळगीत नव्हते याचा अर्थ देखील त्यांना आपला जय ठिकठिकाणास काय केलें पाहिजे याचे खरें ज्ञान नव्हतें असाच होता; आणि या नैतिक अज्ञानामुळें इस्लामी योद्ध्यांनीं मिळविलेले जय ठिकठिकाणी घोटाल्याची परिस्थिति उत्पन्न करण्यास कसे कारणीभूत झाले तें पाहूं. सिध्दमध्ये इस्लामाचें निशाण रोवणारा मुहम्मद बिन कासीम यानें अनेक निरपराधी लोकांची कत्तल केली. पण शेवटी त्याचा स्वतःचा अंत देखील अत्यंत किळसदाण्या प्रकारानें झाला. कातड्याच्या पिश-



वीत त्याला शिवून बंदोबस्तानें पाठविण्याविषयी खलिफाचे आज्ञापत्र आल्यामुळें महमूदाला त्या प्रकारचें मरण पत्करावें लागलें. सिधच्या राजाचा मुलगा जयसिंग याने इस्लामी धर्म स्वीकारला होता. तरीहि जुनैद नांवाच्या सुभेदारानें किरकोळ कामात कुरापत वाढवून जयसिंगास ठार मारलें. इ. स. ७५० मध्ये खलिफाचे अधिकार उमथ्यद घराण्याकडून काढून घेऊन आब्बासीद घराण्यानें बळकाविलें. त्याबरोबर हिंदुस्थानांतील पहिल्या सुभेदारांना गचांडी मिळाली. पुढें पन्नास वर्षांनीं खलिफा नामधारी बनून सिधची सुभेदारी वंशपरंपरेच्या तत्वावर चालू लागली आणि वंशपरंपरेची सुभेदारी म्हणजेच लहानशा संस्थानांची स्थापना. तात्पर्य खलिफाच्या हस्तकानें स्थापलेलें सिधमधील निशाण शेवटीं लहानशा स्वरूपांत आरबी वंशांतील दोन संस्थानिकांच्या गांवावर फडकत राहिले. आणि राजकीय दृष्ट्या या संस्थानिकांचा संबंध खलिफाशी राहिला नाही. मिळून शेकडो कर्तें अरब बगदादपासून सिधपर्यंत धुमाकूळ माजविण्याप्रीत्यर्थ खर्ची पडले आणि शेवटी त्यापासून कायमचा फायदा असा कोणासच झाला नाही. अरबस्थानापासून बलुचिस्थानापर्यंत कत्तली व जाळपोळ होऊन नाश झाला. आणि हिंदुस्थानच्या एका कोपऱ्यांत किरकोळ स्वरूपांत जीव धरून राहणारी दोन संस्थानें अस्तित्वांत आलीं. त्याचा परिणाम एकंदर हिंदुस्थानच्या राजकारणावरहि कांही विशेष झाला नाही.

यानंतर गझनी व घोरी वशाचा उत्कर्षापकर्ष पाहिला असतां वरच्याच निष्कर्षास दुजोरा मिळतो. बगदादचे खलीफा हे धार्मिक व राजकीय अशा दोनही बाबतीत प्रारंभी अधिकारी मानले जात होते. परंतु ११ व्या शतकाच्या प्रारंभी या खलीफांचे धार्मिक अधिकार तेवढे मान्य करून राजकीय अधिकाराबाबतचें स्वातंत्र्य ठिकठिकाणचे राजे उपभोगू लागले अर्थात् इस्लामाचे राजकीय ऐक्य संपून त्यात यादवी युद्धें सुरू झाली या गडबडीच्या काळांत इराणांत इस्लामी धर्माचा प्रसार होऊन 'सामानी' घराण्याचें साम्राज्य अस्तित्वात आलें पण तें फारच थोडो वर्षे टिकलें; आणि पुढें बडाळी होऊन त्या साम्राज्याची सत्ता तुर्की गुलामांनी बळकावली; त्यापैकी एकानें गझनी येथें लहानसें राज्य स्थापिले. या राज्यावरील संस्थानिक आपणास बुखारा येथील सम्राटाचे मांडलिक म्हणवीत असत; परंतु हा केवळ देखावा होता. वस्तुतः या बंडखोरांनीं गझनी येथें स्वतंत्र सत्ता निर्माण केली होती. यावेळीं अफगाणिस्थानांतील काबूलचा सुभा पंजाबांतील हिंदु राजांच्या राज्यांत मोडत होता. यामुळें आपल्या शेजारी हिंदुकुश डोंगराच्या पलीकडे एक नव्या जोमाचें मुसलमानी राज्य प्रस्थापित झालेलें पाहून पंजाबच्या राजाला त्याची चौकशी करणें भाग पडलें; आणि

इ. स. ९७२ च्या सुमारास त्या भागांत प्रथम हिंदु व मुसलमान राजांचा तंटा झाला. पुढे पांच वर्षांनीं गझनीचें सिंहासन सबक्तगीन यानें बळकाविलें. त्याची पहिली बारा वर्षे आफगाणिस्थान व इराण यांच्या सरहद्दीपर्यंत आपली राज्य-मर्यादा वाढविण्यांत म्हणजे मुसलमानी राजांशीं भाडण्यांत गेली. त्यानंतर पजाबचा राजा जयपाळ याच्याशी त्याचें युद्ध होऊन तहावर प्रकरण मिटले परंतु पुनः तटें उपस्थित होऊन जयपाळाचा पराभव करून काबूलचा सुभा सबक्तगीनाने आपल्या राज्यास जोडला. पण या युद्धांत धर्मप्रसाराचा संबंध नसून राज्य-विस्ताराचा हेतु होता. यानंतर त्यानें खुरासन प्रांत हस्तगत करून तेथे आपला मुलगा महमूद यास सुभेदार नेमलें. पुढें सबक्तगीन इ. स. ९९७ मध्ये मरण पावला. तेव्हां त्याच्या दोन मुलांत गझनीच्या तख्ताविषयी युद्ध सुरू झालें. त्यांत महमूद विजयी होऊन त्यानें आपल्या भावास कैदेत टाकिलें. अशा रीतीने महमूद हा गझनीच्या तख्तावर बसला तेव्हां त्याच्या ताब्यांत अफगाणिस्तान व इराणचा पूर्व भाग एवढा प्रदेश पितृधनाच्या स्वरूपानें आला. त्यानंतर त्यानें खलिफाच्या हातून अधिकाराची वस्त्रें घेण्याचा सामोपचाराचा सभारंभ केला. तेव्हा त्याने हिंदुस्थानांतील मूर्तिपूजकांविरुद्ध दरसाल एक स्वारी करण्याची जाहीर प्रतिज्ञा केली, अशी दंतकथा कित्येक ग्रंथकारांनी नमूद केली आहे. ती खरी असो अगर काल्पनिक असो, या महमूद गझनीनें हिंदुस्थानावर बारा पक्षां अधिक वेळां स्वाऱ्या केल्या व देवस्थानें मोडणे व लूट करणें ह्या कार्यक्रम त्याने पार पाडला यांत शंका नाही या महमूदानें इ. स १००० पासून १०३० पर्यंत केलेल्या अनेक स्वाऱ्यांचें वर्णन येथें देण्याचें कारण नाही.\* परंतु हिंदुस्थानाच्या इतिहासाच्या दृष्टीनें एवढे नमूद केले पाहिजे कीं त्यानें पंजाब प्रांत आपल्या राज्यात सामील केला व इस्लामी निषाण हिंदुस्थानांत दूरदूरच्या शहरापर्यंत धोडदौडीनें नेण्याचा प्रघात सुरू केला. राजकीय दृष्ट्या महमूदापेक्षां त्याच्या वंशजांचा संबंध हिंदु-स्थानाशीं जास्त येतो. कारण महमूदाच्या साम्राज्यापैकी इराण व अफगाणिस्थानचा भाग त्याच्या वंशजांना ताब्यांत ठेवतां आला नाही व ते केवळ पंजाब प्रांताचे एक संस्थानिक होऊन बसले.

---

\* मुसलमानी इतिहासकारांच्या मतें महमूद हा इस्लामी धर्माचा कट्टा पुरस्कर्ता होता. परंतु हें मत सर्वांना मान्य होण्याजोगें नाही. कारण आपल्या सैन्यांत हिंदु सैन्याची भरती तो करीत होता आणि त्यांना बाट-विण्याविषयी तो आग्रह करीत नसे. त्याचप्रमाणें मरणाच्या वेळी त्याला द्रव्याच्या राशी सोडून जाण्याचा प्रसंग मात्र दुःखावह वाटला, यावरून त्यानें केलेल्या स्वाऱ्या धर्मप्रसारापेक्षां द्रव्य प्राप्तीच्या लोभभावनेंने केल्या होत्या हें म्हणणें संयुक्तिक दिसतें, असा बहुतेकांचा अभिप्राय आहे.

गझनी वंशातील इतर राजांचा वृत्तांत येथे देण्याचे कारण नाही. पण एवढे नमूद केले पाहिजे की, हा वृत्तांत म्हणजे राजकीय वर्चस्वासाठी चाललेले खून, विस्वासघात व यादवी युद्धे यांनी भरलेला आहे. या गडबडीच्या काळांत घोर प्रांतांतील एका लहानशा अधिकाऱ्याने भावाचा सूड घेण्यासाठी इ. स. १११५ मध्ये गझनी प्रांतावर स्वारी केली. आणि तेथील अधिपतीचा पराभव करून गझनी शहर जाळून जमीनदोस्त केले. ही आग सात दिवसपर्यंत चालू होती व या जाळपोळीने सूडाच्या भावनेचे शमन न झाल्यामुळे तेथली पूर्वीच्या राजांची थडगी उकळून त्याने उधळून टाकली आणि तेथील लोकांना घोर येथे नेऊन त्याची कत्तल करण्यात आली. अशा या 'आगलाभ्या' सरदाराच्या परंपरेत शिहाबुद्दीन जन्मला आला; व त्याने इ. स. ११७५ मध्ये हिंदुस्थानवर पहिली स्वारी केली. त्यानंतर तीन वर्षांनी अहिलबाड्यावर तो चालून आला. तेव्हा गुजराथचा राजा भीम वाघेला याच्या हातून त्याचा मोड झाला.

या सुमारास पंजाबातील मुसलमानी संस्थानिक व जम्मूचे हिंदु राजे यांच्यांत किरकोळ मारामाच्या सुरू होत्या. त्या भारतात जम्मूच्या राजाने मुहंमदास पंजाबवर स्वारी करण्यास निमंत्रण दिले. त्याप्रमाणे मुसलमानी सत्ताधाराबिषद हिंदु राजाच्या सहाय्यासाठी म्हणून मुहंमदाने पंजाबवर स्वारी केली व तो प्रांत ताब्यात घेतला. यामुळे त्याच्या राज्याची सरहद्द दिल्लीच्या पृथ्वीराजाच्या सरहद्दीशी भिडली. तेव्हापासून मुहंमद व पृथ्वीराज यांच्यांत युद्धाचे प्रसंग येऊ लागले. त्यांत प्रथम पृथ्वीराजाचा जय झाला असून त्याने पाठलाग न केल्यामुळे मुहंमद जिवानिशी पळून गेला. आणि पुढच्या वर्षी त्याने हल्ला करून पृथ्वीराजास पराभूत करून मारून टाकले व मुहंमद दिल्लीचा अधिपति झाला वगैरे हकीकत पूर्वी सांगितलीच आहे.

यावरून इस्लामी व राजपूती योद्ध्यांच्या मनोरचनेतला भेद स्पष्टपणे कळून येण्याजोगा आहे; व तो असा. रजपूत योद्धे मानधन, शूर व नीतीची चाड बाळगणारे होते, तरी विदेशी लोकांशी वागतांना कसे वागणे आवश्यक आहे याची योग्य कल्पना त्यांच्या लक्षांत आली नव्हती. आपसातल्या भांडणांत आपण ज्या परक्याचे सहाय्य घेतो तो शेजारच्या राजापेक्षा किती पटीने दूरचा आहे व त्याच्या यशाने केवढे राजकीय संकट ओढवणार आहे हे रजपुतांना समजण्याजोगे नव्हते, हा त्यांच्या अज्ञानाचा परिणाम होता.

उलटपक्षी मुसलमान योद्धे लोभी, धाडसी व न्यायान्यायाची चाड न बाळगणारे असले तरी माहितगार, बुद्धी चालविणारे आणि सावध असे होते. या योद्ध्यांनी स्वतःसाठी राज्यपद मिळविण्याच्या हेतूने धाडसाची कामे केली व डोके चालविले. यामुळे त्यांच्या विजयाने हिंदी सिंहासन हे बादशहाच्या

उपभोगाचें स्थान बनलें व बिजिगीषा आणि चैन यांचाचून बादशहांना ध्येय राहिलें नाहीं. एका अर्थानें रजपुतांचें देखील हेच गुण होते व त्यांचीच जागा या मुसलमान योद्ध्यांनीं बळकाविली असें म्हणण्यास हरकत नाहीं. परंतु रजपूत राजे व सामान्य लोक यांची धार्मिक व सांस्कृतिक भावना एक असल्यामुळें आपलेपणास जागा होती. पण इस्लामी बादशहांची धार्मिक भावना केवळ निराळी होती एवढेच नव्हे तर प्रत्यक्ष विरोधाची होती. यामुळे लोकांच्या मनांतील राजकारणसंबंधीचा उदासीनपणा बाढला आणि ते पूर्वीपक्षां अधिक दैववादी बनले.

---

## भाग २ रा

### इतिहास लेखन व संशोधन

[ प्रस्तुत भागांतील बहुतेक लेख शिवकालीन संशोधनासंबंधीचे आहेत. कै. आपटे यांच्या लेखनांत संशोधनविषयक लेखांस विशेष महत्त्वाचें स्थान आहे. त्यांत आलेलीं तपशीलाचीं टिपणें जितकी महत्त्वाची आहेत, तितकीच त्या विवेचनांत आढळून येणारी संशोधनाची पद्धति बारकाईनें पाहण्यासारखी आहे. जागजागीं पुराव्याची विश्वसनीयता कशी ठरवावी, त्यावरून अनुमान काढतांना कशा चुका होण्याचा संभव असतो इतिहास लेखन व संशोधन यांचा अन्योन्य संबंध काय आहे, संशोधनाच्याही शाखा उपशाखा कशा वाढत आहेत, त्या सर्वांत नैपुण्य मिळविणें किती कठीण आहे, म्हणून सर्वांच्या अनाग्रही सहकार्याची कशी आवश्यकता आहे, महाराष्ट्रांत कै. राजवाडे यांच्यानंतर संशोधनाचे कोणते नवे प्रश्न उपस्थित झाले आहेत, या संबंधींचें विवेचन, ज्याला ज्याला म्हणून मराठ्यांच्या इतिहासाच्या अभ्यासाची पूर्व तयारी करावयाची आहे त्यानें अगत्य वाचलें पाहिजे असें आहे. अशा रीतीनें विवेचन करीत असतां कै. आपटे यांच्या लेखनावर टीका होणें अपरिहार्य होतें. तसेंच इतिहासलेखनांत सावधागिरी न बाळगणारांवर त्यांनीं टीका करणें हेंहि त्यांना क्रमप्राप्त होतें. कै. आपटे यांनीं प्रो. सरकारवर टीका केली व श्री. वाकसकर यांच्या टीकेस प्रत्युत्तरें दिलीं. टीका वस्तुनिष्ठ असावी व्यक्तिनिष्ठ नसावी. विवेचन आवेशयुक्त असावें, पण टीकेंत शिष्ट-संप्रदायाचें कोठेंहि उल्लंघन होऊं नये, या टीकापद्धतीचा कित्ताच या लेखांतून वाचकास पहावयास सांपडेल. किंबहुना, कै. आपटे जे आम्हांस विशेष प्रिय व आदरणीय वाटतात ते यासाठीं. त्यांच्यावर टीका करणारांनीं अनेक वेळां असे प्रसंग आणले कीं, तोच तोच मुद्दा प्रसंगांनीं उकरून काढून लेखन केलें, पण कै. आपटे यांनीं न कंटाळतां, न चिडतां त्यास पुनः पुनः उत्तरें दिलीं. या दृष्टीनें कै. आपटे व श्री. वाकसकर यांच्यांत इ. स. १९२८ सालीं जून

ते ऑक्टोबरपर्यंत ज्ञानप्रकाशांतून झालेला शिवजन्मतिथीसंबंधीचा वाद मोठा वाचनीय आहे. हा वाद प्रस्तुत लेखसंग्रहांत मुद्रित केलेला नाही. कारण त्यांतील बहुतेक मुद्दे नंतर लिहिलेल्या दुसऱ्या लेखांतून येऊन गेले आहेत. पुढील पृष्ठांतून अशा पद्धतीच्या टीकेचे मासले वाचकास पहावयास सांपडतील. असो. या भागांत पुनर्मुद्रित केलेल्या लेखांखेरीज कै. आपटे यांनी 'शिवभारत' या ग्रंथास उपोद्घात व प्रस्तावना लिहिलेली आहे, तीही वाचनीय आहे. विशेषतः प्रस्तावना पृ. ३ ते ७ मधील 'शिवकालीन इतिहासाचें चिकित्सक संशोधन' पृ. ४७ ते ५६ 'शिवचरित्राचे अभ्यासक-डफ, राजवाडे व सरकार,' पृ. ८ ते १३ 'शिवभारताचें स्वरूप' या विषयांकडे आम्ही वाचकांचें विशेष लक्ष वेधूं इच्छितों. सं. ]

## ४

### अतिहास लेखन व संशोधन

अतिहास लेखन व अतिहास संशोधन यांत फार फरक आहे ही गोष्ट पुष्कळ वेळा लक्षात राहात नाही. अतिहास लेखनाची कला हजारों वर्षांपासून रूढ आहे प्रतिभासंपन्न असे अतिहासलेखक हिंदुस्थान, ग्रीस, रोम वगैरे अनेक देशांत प्राचीन काळी होऊन गेले व त्यांची परंपरा आज तागायत पुष्कळ देशांत चालू आहे. परंतु अतिहास संशोधनासंबंधी असे म्हणता येणार नाही. संशोधन हा शब्द आज ज्या अर्थानें वापरण्यांत येतो, त्या संशोधनाची स्पष्ट कल्पना युरोपांत अस्तित्वांत येऊन फार तर शभर वर्षे झाली असतील नसतील; आणि महाराष्ट्रात तर कै. विश्वनाथ काशीनाथ राजवाडे आणि कै. वासुदेवशास्त्री खरे यांनीच खऱ्या संशोधनाची प्राणप्रतिष्ठा चाळीस वर्षांपूर्वी केली असे म्हणण्यास हरकत नाही.

अतिहास लेखनाची परंपरा फार प्राचीन व अतिहास संशोधकाची अगदीं अर्वाचीन असे सांगण्यांत केवळ पौर्वापर्व दाखविण्याचा हेतु नसून त्यांच्यांत जन्य-जनकभाव आहे हेहि सूचित करावयाचें आहे. बरीच वर्षे अतिहास लेखनाचें काम चालू होतें व आजहि आहे; पण 'तें व्यवस्थितपणें होण्यास आवी संशोधन

अरपूर झालें पाहिजे, ' या गोष्टीस जेव्हां विद्वानांची मान्यता मिळाली, तेव्हां संशोधन जन्मास आलें असें म्हणतां येतील. नाहीं तर प्रत्येक अतिहास लेखकाला थोडे बहुत संशोधन केल्यावाचून गत्यंतरच नाहीं. पण अतिहास लेखकाच्या डोक्यांत संशोधनास प्राधान्य नसतें. याच्या अुलट, संशोधनानें ज्या गोष्टी ग्राह्य ठरल्या असतील त्या अतिहास लेखकानें नमूद केल्या पाहिजेत व अग्राह्य ठरविलेल्या गोष्टीनीं तो आपला ग्रंथ भरून काढीत असेल तर त्या ग्रंथास खरा अतिहास म्हणता येणार नाही, असा कटाक्ष जेव्हां अस्तित्वांत येऊं लागतो तेव्हां संशोधनाचें युग सुरू झालें असे म्हणतां येतें. हीच गोष्ट उपमने सांगावयाची झाल्यास असे म्हणतां येतील की बापाच्या पोटी मुलगा जन्मास येतो, पण मुलगा मोठा व कर्तबगार झाल्यानंतर बापाला त्याच्या तंत्रानें कारभार करावा लागतो; त्यांतलाच हा प्रकार आहे. बापलेकाचा व्यवहार अेकोप्यानें चालावा व त्यांच्यातील मतभेद फारसे चव्हाट्यावर येऊ नयेत, हे व्यावहारिक दृष्ट्या अिष्ट असते खरें. पण मुलास मान्य नसलेल्या व त्याला चुकीची वाटत असेल, अशा पद्धतीनें बाप घराची माडणो करूं लागल्यास ' हे मला मान्य नाहीं ' असे स्पष्ट शब्दात बजावणें मुलाचें कर्तव्य होऊन बसतें.

महाराष्ट्राच्या अतिहासासंबंधी झालेल्या व चाललेल्या अतिहास लेखनाच्या व संशोधनाच्या खटपटीस वरील न्याय लागू केल्यानें कल्पना अधिक स्पष्टपणें सांगण्यास मत्त होण्याजोगी असल्यामुळे येथे तेंच अुदाहरण घेतों. त्यांतल्या त्यांत शिवकालीन अतिहासावर सध्या अितर प्रांतात देखील भर देण्यांत येत आहे, व त्यामवधी वरेंच वाङ्मय प्रकाशित होत आहे; याकरितां शिवकालीन अतिहास असे विषयाचें स्वरूप मी मर्यादित करतों.

## अतिहास लेखनांतील अेकांगीपणा

शिवकालीन अतिहास लेखनास प्रारंभ शिवाजीमहाराजांच्या हयातीत झाला; आणि हे काम तेव्हापासून आतांपर्यंत चालले आहे. शिवभारत, पर्णालपर्वत-ग्रहणाख्यान, राज्याभिषेककल्पतरु वगैरे ग्रंथ महाराजांच्या दरबारात लिहिले गेले; महंमदनामा, अलीनामा, तारीख-अि-अली वगैरे ग्रंथ विजापुरातील लेखकांनी लिहिले. आणि बादशाहनामा, अमल-अि-साली, अलमगीरनामा वगैरे ग्रंथ मोगली दरबारातील लेखकांनी लिहिले. तात्पर्य, या लेखकांनी आपापल्या राजाचा किंवा बादशहाचा दरबारीपद्धतीने सजविलेला अेक तर्फी वृत्तांत अतिहास या नांवानें नमूद केला. या लेखकाचा हेतु आपापल्या राजांचें गौरवपूर्ण वर्णन करावें हा होता; सत्यसंशोधन करून हातीं येतील तेवढें सारें व तेवढेंच काढेकोरपणानें लिहावें ही गोष्ट त्यांच्या ध्यानींमनीहि नव्हती. शिवाजी महाराजांच्या मृत्यूनंतर सभासदी व ९१ कलमी बखर आणि चिटणिसी बखर वगैरे बखरग्रंथ लिहिले गेले.

खाफीखान, भोमसेन, महंमद इब्राहिम झुबैरी वगैरेनी फारशीत शिवकालीन अतिहासाची माहिती दिली आणि ऑर्मे, स्कॉटवेअरिंग आणि ग्रॅंट डफ यांनी अंग्रजीत लिहिली. यापैकी कित्येकांनी आपल्या ग्रंथांत शिवकालीन पत्रांचा नवचित्त उपयोग केला. यामुळे जुन्या लेखकांच्या ऐतिहासिक माहितीत त्यांना कांही दुरुस्त्या करणे व कांहीं भर टाकणे या गोष्टी करता आल्या. पण त्याचा मुख्य कटाक्ष पूर्वीच्या अतिहास ग्रंथांचा सागाडा बहुतांशी गृहीत धरून थोडा-बहुत फरक करणे व अतिहास लेखन पुरे करणे यावर होता. सामुग्रीचा अभ्यास करणे व त्या साठी अतिहास लेखनाचे काम काही काळ खोळंबून ठेवणे ही गोष्ट त्यांना मान्य नव्हती. डफ नंतर गेल्या शभर सवाशे वर्षांत शिवकालीन अतिहासलेखन तर चाललेच आहे, पण त्याबरोबर नवीन जन्मास आलेले जें संशोधन शास्त्र त्यास अनुसरून संशोधनाचेहि काम ठिकठिकाणी झालेले आहे. पण ठिकठिकाणी चाललेल्या संशोधनाच्या कामाचा प्रकार वेगवेगळा आहे.

अुदाहरणार्थ, बिब्लिओथिका इंडिका सीरीजमध्ये अमल-अि-साली, आलमगीरनामा, मासिरूल अमरा वगैरे फारशी बखरीचे प्रकाशन झाले; अिलियट डीसन यांनी अनेक फारशी अतिहास ग्रंथांतील निवडक भागांचें इंग्रजी भाषांतर प्रसिद्ध केले. त्या खेरीज अगदी अलीकडे सर जदुनाथ सरकार यांनी फारशी ऐतिहासिक ग्रंथ तर वाचलेच, पण याशिवाय अिलडात असलेली अंग्रजी वखारवाल्यांची समकालीन आणि मुख्यत्वेकरून जयपूरसंग्रहात असलेल्या हजारों पत्रांच्या नकला त्यांनी मिळविल्या; आणि त्या वाचून त्यांनी औरंगजेब व शिवाजी यांचे चरित्रात्मक अतिहास लिहिले. अर्थात साधन सामुग्री त्यांनी जमविली तरी ती त्यांच्या कुलपात असावयाची व ती दुसऱ्यास पहाण्यास मिळाली तरी त्याच्या मेहेरबानीने मिळावयाची असे तिचे स्वरूप आहे. ही सामुग्री त्यांनी स्वतःच्या उपयोगासाठी मिळविली व तिचा उपयोग करून त्यांनी अतिहास ग्रंथहि लोकांपुढे मांडले यात शंका नाही. पण ही सामुग्री त्यांनी प्रकाशित केली नसल्यामुळे सर जदुनाथ यांनी तिचा कोठे सदुपयोग केला आहे व कोठे दुरुपयोग केला आहे, हें निश्चित करणे कठिण वाहे.

### संशोधनाचा जन्म

महाराष्ट्रांत अि. स. १८८० च्या सुमारास कै. नीलकंठराव कीर्तने, साने व चिपळूणकर यांनी जेव्हां ऐतिहासिक सामुग्री प्रकाशित करण्यास सुरवात केली तेव्हां त्याचा रोख देखील प्रथम बखरी छापण्यावर होता, आणि या बखरीच्या आधारे महाराष्ट्राचा अतिहास लिहिण्याचे प्रयत्न अनेकांनी केले; आणि रा. सा. गोविंदराव सरदेसायी यांनी अतिहास लेखनाचें काम रियासतीच्या रूपानें अखड चालविलें आहे. परंतु अतिहास लेखनाखेरीज अतिहासाची साधने प्रकाशित



करण्याचें काम महाराष्ट्रांत गेलीं चाळीस वर्षे चालू आहे. अतिहासास अपुयोगी घडणारें साधन अस्सलपत्र असो, नक्कल असो, काव्य असो, बखर किंवा चंपू असो; पण तें साधन आधी लोकांपुढे मूळ स्वरूपांत छापून मांडलें पाहिजे व त्याच्या आधारें लेखकाने आपले अतिहास लेखन करावें अशी अेक पद्धति महाराष्ट्रांत रूढ झाली आहे. या पद्धतीचे प्रणेते कै. राजवाडे यांना आपलें आयुष्य सामुग्री-प्रकाशनाच्या कार्यास अर्पण करावें लागलें. 'त्यांना अतिहास लेखक म्हणवून घेतां आलें नाही' असा टोमणा सर जदुनाथ यांनी राजवाडे यांचा मृत्युलेख लिहितांना दिला आहे. त्यात सत्याचा अंश असला तरी त्यानें राजवाड्यांच्या योग्यतेस कमीपणा येऊं शकत नाही. 'अतिहास लेखनापूर्वी सामुग्रीचें संशोधन झाले पाहिजे व संशोधित सामुग्री छापून आधीं प्रकाशित झाली पाहिजे; तरच अतिहास लेखनाचें काम चिकित्सक पद्धतीस धरून व शास्त्र शुद्ध रीतीनें करतां येतील अशी जेव्हां त्यांच्या मनाची खात्री झाली, तेव्हां त्यांनी अतिहास लेखना-पेक्षा संशोधनास प्राधान्य दिले व आजन्म त्या दिशेनें काम केलें. याच्या अलट ऐतिहासिक सामुग्री लोकांपुढे मांडण्यापेक्षां अतिहास लिहून दाखविणें हे अधिक अगत्याचें आहे. असें सर जदुनाथ व रा. सा. सरदेसाजी यांच्या मनानें घेतले असल्यामुळे त्यांनी दोन दोन तपे खपून अतिहास लेखनाचें काम पुरें केलें. आणि आतां फुरसत व सधि सापडल्यामुळे त्यांनी पेशवे दप्तरांतील पत्रांचे भाग प्रकाशित करण्याचे कामी सपादक म्हणून नावे घालण्यास मान्यता दिली आहे. पण अेवढ्याच-वरून त्यांनी आपलें आयुष्य संशोधनाच्या कामास वाहिलें असें म्हणतां येणार नाही. राजवाडे यांनी ज्याप्रमाणें कांही प्रबंध लिहिले असले तरी त्यांचें नांव संशोधक या नात्याने मुख्यत्वेकरून घ्यावें लागते, तसेच सरकार व सरदेसाजी यांचे नांव अतिहास लेखक म्हणून घ्यावें लागेल.

## रंगरंगोटीनें अिमारत नवी ठरत नाही

अतिहासलेखन व साधनप्रकाशन यांवर भर देण्यामुळें अतिहास क्षेत्रांत वावरणाऱ्या विद्वानांचे दोन स्वतंत्र वर्ग कसें पडतात व या दोन वर्गांतील विद्वानांचा मतभेद कशामुळे होतो याचें मर्म आतां वाचकांच्या ध्यानांत येतील.

अतिहास लेखन व संशोधन या गोष्टींचें नातें बाप लेकाच्या नात्याप्रमाणें अत्यंत निकट स्वरूपाचे असले तरी अेकानें दुसऱ्याचे दोष दाखविले म्हणजे वादाचा प्रसंग अुद्भवतो अतिहास लेखनाची परंपरा जुनी असल्यामुळें सभासदावरून चिटणीस, चिटणीसावरून ग्रॅंट डफ आणि डफवरून यदुनाथ अशा परंपरेनें मागल्या सांगाड्यांत थोडी बहुत दुरुस्ती करून शिवाजी चरित्राची अिमारत नवी दिसेल अशी करतां येते. तसेंच बादशहानामा, आलमगीरनामा, मुतखुल-लुबाब आणि ईशजीत लिहिलेलें औरंगजेब चरित्र यांची योग्यता चढत्या प्रमाणांत आहे यांतहि संशय

नाही. पण कांही ठिकाणी दुरुस्ती करून व रंगरंगोटी देऊन अिमारतीस नवें स्वरूप देणें सोपें असलें तरी ते कित्येक बेळां हितावह नसतें. मूळ अिमारतीचा पाया जर कांही ठिकाणी कच्चा असेल तर तोहि खणून काढून त्याची नवी रचना करण्याची तयारी पाहिजे. कारण तसें न झाल्यास ती अिमारत अेकसारखी खचतच राहील. आजपर्यंतच्या अितिहास लेखकांनी संशोधनास प्राधान्य न देता अितिहास रचना केल्यामुळे मागल्या पिढीतील अितिहास प्रत्येक पुढल्या पिढीला अपुरे व चुकीचे असेच वाटले. तोच प्रकार या पिढीने लिहिलेल्या अितिहासासंबंधी व्हावयास नको असेल, तर संशोधनाचें महत्त्व अितिहास लेखकांनी मान्य केले पाहिजे पण तसें मान्य करण्याने ज्यांनीं आधी अितिहास अगर चरित्र लिहिले, त्याच्या ग्रंथास कमीपणा येण्याचा संभव असतो; यासाठी संशोधकाच्या कामासंबंधी विपरीत ग्रह फैलावण्याची बुद्धि कांही कांही अितिहास लेखकात उद्भवते.

## सर जदुनाथ यांनीं फैलावलेले विपरीत ग्रह

सर जदुनाथ सरकार यांनीं मराठीत झालेल्या शिवकालीन संशोधनासंबंधी गेल्या पंधरा वर्षांत अनेक गैरसमज पसरविल्यामुळें आज कांही दुष्परिणाम ठळकपणें दिसून येत आहेत ते येथें उदाहरणादाखल देतो

शिवाजी चरित्राची मांडणी करतांना सर जदुनाथ यांनी फारशी व अिग्रजी भाषेतलें साहित्य हेंच मुख्यत्वेकरून समकालीन व ग्राह्य ठरविले; बखरी उत्तर-कालीन म्हणून अग्राह्य, शिवभारत हें काव्य म्हणून अितिहास या सदरात पडत नाहीं आणि मराठी पत्रें अिनामासंबंधीची असून त्यांत संपादकांच्या चुका व बनावट पत्रें यांची भेसळ असल्यामुळें ती जमा धरण्याचें कारण नाहीं; अशा अर्थाचे शेरे मारून त्यांनी महाराष्ट्रांतील सामुग्री शिवचरित्राच्या दृष्टीनें टाकाऊ आहे व फारशी आणि अिग्रजी सामुग्री आधारास घेणें हेच श्रेयस्कर असें सांगण्याचा प्रयत्न केला आहे. या प्रतिपादनाचा स्वाभाविक परिणाम काय झाला तो पहा.

शिवाजी महाराजांना औरंगजेबादि शत्रूंशी युद्ध करणें आणि ( त्यांच्या आणि विजापूरकरांच्या आश्रयानें व्यापार करणारे म्हणून ) अिग्रजदि वखारवाल्यांना लुटणें हीं कामें करावी लागली. यामुळे त्या काळच्या फारशी व अिग्रजी लेखकांना महाराजांना बुद्देशून चोर, लुटारू, दरवडेखोर वगैरे शब्द योजावे असें वाटणें अपरिहार्य होतें. तेव्हां या सामुग्रीच्या आधारेच बोलावयाचे तर महाराजांना ही विशेषणें जोडणें क्रमप्राप्तच होऊं लागलें. पण सर जदुनाथ हे हिंदु असल्यामुळे त्यांच्या हातून महाराजांना बुद्देशून सरसकट हे शेरे देण्याचें काम झलें नाहीं. त्यांनी त्वयार्थ मयार्थ या न्यायानें अफझल प्रसंगात शिवाजी महाराजांचा निर्दोषी ठरविलें; आणि मोरे प्रकरणांत त्यांच्यावर जाणून बजन खन केल्याचा आरोप शाबीत.

होतो, असें प्रतिपादन केले. मात्र हे ठरवितांना मराठी पत्राचा आधार त्यांनी कोठेहि घेतला नाही. तात्पर्य "महाराष्ट्रातील संशोधकांची पत्रे मला जमेल घरण्याचे कारण दिसत नाही" अशी सर जदुनाथ यांची मनःस्थिति वाचकास भासते. आणि त्याचें लिखाण अिग्रजीतून होत असल्यामुळें त्यांची मनःस्थिति हिंदुस्थानभर फैलावू शकते. अर्थात् त्या फैलावाबरोबर महाराष्ट्रातील संशोधना-बद्दलचाहि गैरसमज सर्वत्र फैलाविण्याचेहि काम अनायासे घडते. याचा पुरावा म्हणून गेल्या दोन वर्षांत प्रसिद्ध झालेल्या अेकदोन ग्रंथांचीं नावें अुदाहरणादाखल सांगतो.

## महाराष्ट्रीयानीं निर्माण केलेलें संकट

The Real Sevaji नांवाचा अेक ग्रंथ अि स. १९३५ मध्ये औध प्रांतां-तील अेका मुसलमान वकिलानी प्रसिध्द केला आहे. आपण जातीभावनेने प्रवृत्त होऊन हा ग्रंथ लिहीत नाही; तर प्रो. सरकार यांची विचारसरणी ज्यांना मान्य आहे त्यांच्या विचारासाठी हा प्रबध सादर करित आहो. (My thesis is being submitted for the consideration specially of those who are of Prof. Sarkar's mode of thinking,) असे ते सांगतात. त्याचप्रमाणे सर जदुनाथ यांनी जे आधार विश्वासनीय असल्याबद्दल खात्री दिली आहे, त्यांच्या आधारावरच मी आपल्या विधानाची मांडणी करतों असे सांगून महाराष्ट्रातील इतिहासभक्ताचे व आपले नाते जमण्याजोगे नाही (As to the Maratha school we are separated as poles as under from each other p. 45) असे ते म्हणतात

दुसऱ्या एका ठिकाणी हा लेखक सांगतो की, प्रो. सरकार यांनी जो पुरावा ग्राह्य धरला आहे, त्यापासून शास्त्रशुद्ध रीतीनें जो निष्कर्ष निघतो तोच मी मांडीत आहे. किंबहुना हा निष्कर्ष त्यांच्या ग्रंथातच यावयास पाहिजे होता. (In fact, mine is only the logical corollary of his work. I am saying what ought to have formed part of his own conclusions. p. 12) इतके करून या लेखकाने आपल्या ग्रंथाचा निष्कर्ष स्पष्टपणें सांगितला आहे, तो असा. (१) शिवाजी ही व्यक्ति हिंदूनीं पूज्य मानावी अशी नव्हती आणि (२) महाराष्ट्रातील संशोधक कागधपत्र 'शोधून' काढण्यांत गुतले आहेत; पण त्याला तरी कांही सीमा पाहिजे; आतां हें काम बरस झालें; ही सामुग्री प्रो. सरकार सांगतात त्याप्रमाणें बघंकर आहे हें खरें आहे. (There must be a limit to everything. How long will these gentlemen continue to "discover" and

“unearth” documents of the sort they do. They are worse than useless. Prof. Sarkar is right in characterising them, as sources of danger. p. 44); असे दोन सिद्धांत या लेखकांनी काढले आहेत. पैकीं पहिल्या सिद्धांताची सर्वच जबाबदारी सर जदुनाथ यांच्यावर लादता येणार नाही. समकालीन शत्रूचे अभिप्राय इतिहासलेखकाने निर्णायक धरू नयेत, ही गोष्ट Real Sevajī या पुस्तकाच्या लेखकास माहीत नाही, यामुळे तो पहिला सिद्धांत काढतो, असे म्हणण्यास जागा आहे. पण मराठीत शिवाजी चरित्रासंबंधी विश्वसनीय सामुग्री बहुतेक नाही आणि आहे तीहि जमेल धरावयास नको आणि महाराष्ट्रात बनावट कागदाचा सुळसुळाट असल्यामुळे इतिहासाच्या क्षेत्रात संकट उत्पन्न होत आहे, असा जो ग्रह सदर लेखकांच्या मनांत ठाम झाला आहे त्याची सर्व जबाबदारी सर जदुनाथ यांच्या लिखाणावर येते.

याखेरीज Aurangzeb and His Times नावाचा दुसरा एक ग्रंथ दीड वर्षांपूर्वी मि. फरुकी नांवाच्या विद्वानांनी प्रसिद्ध केला आहे. त्यांत शिवाजी चरित्र हा विषय अनुषंगाने आला आहे. या लेखकाला मराठी येत नसल्यामुळे ज्यांचे इंग्रजी भाषांतर झाले आहे त्या बखरी व सर जदुनाथ यांनी मराठी सामुग्रीसंबंधी प्रदर्शित केलेले विचार याच्या आधारे त्याने शिवाजी चरित्राचा भाग लिहिला आहे. शिवाजी महाराज हे युगप्रवर्तक होते व त्यांना हिंदू लोकांनी ‘विभूती’ म्हणून मान दिला, तर त्यात आक्षेप घेण्याचे कारण नाही असेंहि तो म्हणतो. पण शिवाजी हा विश्वासघातकी होता असे त्यास वाटत असून त्याच्याविरुद्ध पुरावा म्हणून जो मराठी पत्राचा आधार देण्यांत येतो त्यासंबंधी मि. फरुकी यांनी असा शेर मारला की, (But many documents have been ‘discovered’ recently and they are spurious. p. 351 note) ‘पण अलीकडे महाराष्ट्रातील सशोधकांनी पुष्कळसे कागद ‘शोधून’ काढले आहेत, तथापि ते बनावट आहेत’. वरील अभिप्राय सर जदुनाथ यांच्या ग्रंथांतील एका वाक्याचे (These very recent “discoveries” in Maharashtra require corroboration before they can be accepted, p. 30 first edition) रूपांतर आहे हे लक्षांत ठेवले म्हणजे वरील लेखकाच्या मनात महाराष्ट्रातील सशोधनासंबंधी दूषित ग्रह उत्पन्न होण्यास कोणाचे लिहिणे कारणीभूत झाले हें सहज समजण्याजोगे आहे.

### इतिहासाच्या प्रगतीस अडथळा

महाराष्ट्रियासंबंधाने अंतर प्रांतांत गैरसमज पसरविण्यास सर जदुनाथ कसे करणीभूत आहेत, याचे दिग्दर्शन येथवर केले. आता ऐतिहासिक सामुग्री

प्रसिध्द व करतां त्यांनी ती आपल्याजवळ ठेविल्यामुळे अतिहासाच्या कामांत कशी अडचण उत्पन्न होत आहे, याची ऐकदोन उदाहरणे देतो. 'महंमदनामा' या नांवाच्या फारशी ग्रंथाची प्रत सर जदुनाथ यांच्या संग्रहीं आहे. त्यांत शहा-जीच्या कैदेसंबंधीचा मजकूर विस्तृत रीतीने आला आहे. पण कारण काय असेल ते असो, त्यांतला अेकच परिच्छेद सर जदुनाथ यांनी वाचला व त्यांच्या शिवाजी चरित्राच्या पहिल्या आवृत्तीत तो समाविष्ट झाला; बाकीचा मजकूर महत्त्वाचा असून जो त्यांच्या दृष्टीतून निसटला, तो त्यानंतर जवळ जवळ ९-१० वर्षांनीं निघालेल्या तिसऱ्या आवृत्तीतहि समाविष्ट होऊं शकला नाहीं. पुढें प्रो. वर्मा या फारशी जाणणाऱ्या प्रोफेसराच्या मागणीवरून सर जदुनाथ यांनीं सदर महंमद नाम्याचे हस्तलिखित त्याच्याकडे पाठविले होतें; ते वाचून या प्रोफेसरांनीं अेका स्वतंत्र लेखात असें दाखवून दिले की, सर जदुनाथ यांनी शहाजीच्या सुटके-संबंधी जो मजकूर तृतीय आवृत्तीत लिहिला आहे तो या महंमदनाम्यांतील मजकुरावरूनच अपुरा व चुकीचा ठरतो. अर्थात दाखवून दिलेली चूक कबूल करणे हें सर जदुनाथ यांचें कर्तव्य होते; पण त्याऐवजी त्यांनीं यानंतर आपल्या जवळील हस्तलिखित ग्रंथ कोणास द्यावयाचे व कोणास द्यावयाचे नाहींत, या-संबंधी कडेकोट बंदोबस्त केलेला दिसतो; कारण त्यासंबंधी बोलणें काढलें असतां काहीतरी अशक्य अटी ते घालतात व 'ही अट पुरी करणे अशक्य' असें त्यांना सांगितल्यास 'यापुढें बोलणे बद, तुमचें आमचे जमणार नाहीं' असें सांगण्याचा त्यांचा शिरस्ता आहे. या शिरस्त्याचा अनुभव त्यांच्यावर टीका करणाऱ्यांच्या वाट्यास येत असेल असें म्हणावें तर तेहि म्हणणें टिकत नाहीं. तेव्हां ही त्यांची लहर आहे असें म्हणणें भाग आहे.

### जवळचा पत्रसंग्रह प्रकाशित करीत नाहींत

मराठी पत्रें त्यांना समजत नाहींत, यामुळे ते मराठी पत्राच्या प्रकाशनास विरोध करीत असतील असें म्हणावें तर तसाहि प्रकार दिसत नाहीं. हें स्पष्ट करण्यासाठी एकच उदाहरण देतो जेपूर येथील दप्तर खात्यांत फारशी पत्रांचा फार मोठा संग्रह आहे. त्यांत इ. स. १६०६ ते १७१७ पर्यंत जहांगीर, शहा-जहान, व औरंगजेब यांनी लिहिलेली व यांच्या वेळची इतरांचीं पत्रें व मसुदे मिळून बहा ते तेरा हजारापेक्षा अधिक आहेत. सर जदुनाथ यांचाच काय तो आजपर्यंत या दप्तरखान्यांत प्रवेश झाला व त्यांनी त्यांतल्या हजारों पत्रांच्या नकला करविल्या. याखेरीज अितर संग्रहांतील पत्रांच्याहि नकला त्यांनी कर-विल्या आहेत, पण हा संग्रह प्रकाशित करण्याचें त्यांनीं आजवर मनांत आणलें नाहीं. त्यांच्या अेका स्नेह्यास हा संग्रह पाहाण्याची संधि मिळाल्यामुळे त्यानें

त्याचें वर्णन Indian Historical Quarterly नांवांच्या त्रैमासिकाच्या १९३४ सालच्या सप्टेंबरच्या अंकांत दिलें आहे त्यावरून सदरील संग्रहाची कल्पना कोणासहि करता येतील.

हा संग्रह सर जदुनाथ यांनी पूर्णपणें उपयोगांत आणला असता तर तो प्रसिध्द न केल्याबद्दल कोणास वाथीट वाटण्याचें कारण नाही. पण असें होणें अशक्य आहे व मूळ कागद अतिहासाभ्यासकांना खुले होणें अगत्याचें आहे ही गोष्ट वर उल्लेखिलेल्या त्यांच्या मित्राने भीतभीत सुचविली आहे तो म्हणतो की, यांतली बरीच सामुग्री सर जदुनाथ यांनी उपयोगांत आणली आहे हें खरे, पण ती सामुग्री अेवढी मोठी आहे की, सर जदुनाथ यांचें लक्ष राजकीय अति-हास लिहिण्यात गढले असल्यामुळे त्या सामुग्रीचा भरपूर परिष्कार करण्याला ते देखील समर्थ झाले नाहीत (But so vast is the material in the letter-books, that, centred as his attention was, on political history mostly, even he has not been able to make full use of them in his published works. p. 470).

तात्पर्य, मराठीप्रमाणें फारशी भाषेंत लिहिलेली हजारी अतिहासोपयोगी पत्रें उत्तर हिंदुस्थानांत आहेत; पण ती प्रकाशित करण्याचें काम केले पाहिजे. नवें आजपर्यंत तरी तिकडील विद्वानांना फारसे पटलेले दिसत नाही. 'फारसे' हा शब्द योजण्याचें कारण अितकेच की, अतिहास लेखनावर तिकडील विद्वानाचा भर आहे, तसा सामुग्री प्रकाशनावर नाही; आणि पत्रें छापण्यावर तर जवळ जवळ शून्यच म्हणण्यास हरकत नाही. नाही म्हणावयास हेंद्राबादेकडे काही वर्षा पूर्वीं अेकाने फरामीनुस्सलातीन नांवाचा अेक खंड प्रकाशित केला होता आणि अलिकडे अजमगड येथील शिब्ली अँकंडमी मार्फत औरंगजेबाच्या २७४ पत्रांचा 'रुकाबात -अि- आलमगोर या नांवाचा अेक खंड प्रकाशित झाला आहे. पण त्यांत देखील अस्सल पत्रे संपादकानें पाहिलीं आहेत असे दिसत नाहीं. पूर्वीं कोणीतरी नकळून ठेवलेले संग्रह अेकत्र करून पाठभेद देऊन संपादकांनीं प्रकाशनाचें काम केलें अितकेंच. तथापि पत्रांच्या प्रकाशनाकडे ववचित तिकडील विद्वानांची दृष्टि वळेल अशी चिन्हें दिसत आहेत. उदाहरणार्थ, 'दारा शुको'च्या चरित्राचा पूर्वार्ध गेल्या वर्षीं प्रसिद्ध झाला. त्यांत चरित्रकार डॉक्टर कानुनगो यांनीं त्या चरित्राच्या उत्तरार्धांत 'दाराचा' पत्रव्यवहार छापला जातील असें जाहीर केलें आहे.

या खेरीज सर जदुनाथ यांच्या खास शिष्यापैकीं जोनीद्रनाथ चौधरी यांनी प्रकाशित केलेल्या मलिकबर चरित्रांत सर जदुनाथ यांनी अविश्वसनीय ठरविलेल्या महाराष्ट्रांतील अेका ग्रंथाचा आधार देऊन मजकूर लिहिण्याचें धाडस केलें आहे. पण याहिपेक्षां महत्त्वाची गोष्ट अशी की, बनारस येथील हिंदु युनिव्ह-

सिटीत प्रो. पुणतांबेकर हे महाराष्ट्रीय विद्वान् इतिहास शिकविण्याचें काम करीत आहेत व सर जदुनाथ यांनी चालू ठेवलेल्या महाराष्ट्रासंबंधीच्या गैरसमाजाचा निरास करण्याची दक्षता ते बाळगतात असे दिसते. ही गोष्ट जर्नल ऑफ इंडियन् हिस्ट्रीच्या अंका अंकात (व्हॉ. १४ पृ. ५४ ते ७०) चंद्रराव प्रकरणावर मि. बकी बिहारी मिश्र यांचा प्रबंध प्रसिद्ध झाला आहे त्यावरून स्पष्ट होणार आहे. या सबंधांत मराठीत प्रसिद्ध झालेल्या पत्रव्यवहाराकडे सर जदुनाथ यांचें दुर्लक्ष झाल्यामुळे त्याच्या हातून काय काय चुकीची विधानें झाली आहेत आणि त्याचे मन पूर्व ग्रहदूषित असल्यामुळें त्यांच्या विधानांत विसंगतता कशी आली हे फार मामिकपणे दाखविले आहे.

## विधायक सूचना

तथापि, सर जदुनाथ यांनी फैलाविलेले गैरसमज दूर केले पाहिजेत ; व अस्सल फारशी पत्रें प्रकाशित करणे का जघरीचे आहे हे इतर प्रांतांतील लोकांना महाराष्ट्रियांनी समजावून दिले पाहिजे. अलीकडे 'पेशवे दप्तरातील मराठी व अग्रजी पत्रव्यवहार प्रसिद्ध होणें अगत्याचे आहे' असे सर जदुनाथ यांना काही कारणामुळे सरकारपुढे माडावे लागलें आहे ; अशा वेळीं आपल्याच ताब्यातील फारशी पत्रे अप्रकाशित रहावी असा आग्रह धरणें त्यांनाहि कठीण जाईल. निदान ही सामुग्री ते एखाद्या सार्वजनिक संस्थेच्या स्वाधीन करतील तरीहि चालेल शिवाजी चरित्रविषयक सामुग्री ते मुंबई युनिव्हर्सिटीच्या स्वाधीन करणार असें ऐकण्यांत आहे, पण त्यांत काय घडेल ते सांगता येणार नाही.

## सर जदुनाथ हे संशोधक नव्हेत

कै. राजवाडे व सर जदुनाथ यांच्या संबंधीची जी हकीकत येथवर दिली, तिचा हेतु इतिहासलेखन व संशोधन यांतील भेद वाचकांच्या ध्यानांत स्पष्टपणें यावा हा आहे. ऐतिहासिक सामुग्री प्रकाशित करण्याचे काम आधी व्यवस्थितपणें पुरेसें झालें पाहिजे आणि त्यानंतर इतिहास लेखनाचे काम हाती घेतलें तरच ते समाधानकारक होऊं शकेल, अशी संशोधकाची खात्री असल्यामुळे तो सामुग्री प्रकाशनाची आस्था बाळगतो, आणि इतिहास लेखकाला आपल्या हातून इतिहास लिहिला जावा अशी प्रबळ इच्छा असल्यामुळे 'सामुग्री माझ्या हाती कशी येईल व तिचा उपयोग माझ्या ग्रंथासाठी कसा करतां येईल' येवढ्यावरच त्याला लक्ष ठेवावें लागते. आधीं सामुग्री प्रकाशित करण्यांत तो आपली शक्ति खर्चण्यास तर तयार नसतोच, पण इतिहास लेखनानंतरहि तो या बाबतीत उत्सुक नसतो, याचें कारण त्या सामुग्रीतून आपण लिहिलेल्या इतिहासांतील विधानास बाक्क अशी माहिती बाहेर पडण्याचा संभव आहे

अशी त्याला भीति वाटत असते, हें लक्षांत ठेवल्यास सामुग्री प्रकाशनासाठी राजवाड्यांनीं आयुष्य कां वाहिलें आणि सर जदुनाथ हे त्या कामी तितके उत्सुक कां नसतात याचा उलगडा होईल. हा उलगडा दोन वाक्यांत सागावयाचा असल्यास, असें म्हणतां येईल की, राजवाडे हे इतिहास लेखक नव्हते तर सशोधक होते आणि सर जदुनाथ हे संशोधक नसून इतिहास लेखक आहेत.

५

## शिवाजीचरित्र व चिकित्साशास्त्र

मोठमोठ्या कल्पना मनात घोळविणें व कल्पनांचे मनोरे बांधणें सोपे आहे तें काम कोणीहि करील. पण कल्पनासृष्टीतली अशा प्रकारची गोष्ट प्रत्यक्ष सृष्टींत आणून दाखविणें फार कठीण असून त्याला अनेक प्रकारची अनुकूलता लागते. केवळ अच्छेच्या अत्कटपणाने ती घडून येतील असे नाही; किंवा मोठ्या बुद्धिमान मनुष्याला योग्य मार्ग हटकून सुचेल असेहि म्हणतां येत नाही. पण कांहीं माणसांना अशी कांहीं देणगी असते की त्यांना प्रसंगाच्या वेळी नेमका अुपाय सुचतो व तो अंमलांत आणण्याचे त्यांना साधते, अितर माणसानी ज्या अडचणीच्या नुस्त्या वर्णनानेहि गर्भगळित व्हावें, त्या अडचणी अंगावर कोसळल्या असतां हे लोक सहज लीलेने निभावून जातात, यामुळे अशा लोकाची गणना कर्तृवशालीच नव्हे तर असामान्य पुरुषात करणें योग्य असतें; आणि त्यांच्या ह्यातीत व त्यांच्या मागूनहि त्यांच्या संबंधीं बारीक सारीक गोष्टीहि समजून घेण्याची जिज्ञासा सर्वत्र आढळून येते.

शिवाजी महाराज हे वर सांगितलेल्या असामान्य कोटींतले पुरुष होते. यामुळे त्यांच्या ह्यातीत अनेक शाहिरानी, कवींनीं व लेखकांनी त्याची चरित्रे लिहिली असतील. त्यांनीं केलेल्या प्रत्येक गोष्टीचें विस्तृत वर्णन आवेशयुक्त व चटकदार रीतीनें त्या वेळच्या ग्रंथकारांनी केले असेल. महाराजांनी पन्हाळा हस्तगत केला त्याचें स्वतंत्रपणें वर्णन करणारें आख्यान जयरामानें लिहिलेलें लोकांपुढें आहे; व सुरतेच्या लुटीचें अपेक्ष आख्यान आपण लिहिलें आहे, असें



तो आपल्या ग्रंथाच्या प्रस्तावनेत सांगतो. अफझलखानाचा पोवाडा तर सर्वांच्या परिचयांतला आहे अशा रीतीने महाराजांच्या हयातीत त्यांच्या चरित्राविषयी मराठी व संस्कृत ग्रंथ निर्माण झाले असें प्रत्यक्ष पुराव्याने दाखवितां येतें पण महाराजांच्या मृत्यूनंतर सात आठ वर्षांत औरंगजेबाची स्वारी दक्षिणेंत झाली. आणि तेथून वीस वर्षेपर्यंत महाराष्ट्रांत धांवपळ व जाळपोळ यांचें राज्य होतें. त्यात अनेक लोक मारले गेले; नांवाजलेल्या घराण्यांचा निर्वंश झाला; आणि ज्या ठिकाणी राजे व सरदार नादत होते त्या जागीं कोल्हीं व घुबडे खुशाल राहूं लागली. शिवशाहीतला महाराष्ट्र वीस वर्षांत अतिका बदलला की, त्यांत पूर्वीचे अवशेष शोधण्याची खटपट करूनहि ते सांपडण्यास अडचण पडली असती. अद्यां कोणावर कसा प्रसंग येतील याचा नेम नाही; अशी परिस्थिति अपुन्न झाल्यामुळें कवि, शाहीर व ग्रंथकार नष्ट झाले. प्रत्यक्ष छत्रपतींचे चिरंजीव व महाराष्ट्र राज्याचे मालक राजाराम छत्रपती यांच्यावर दक्षिणेत दूरवर जिजी येथे राहून काळ कठण्याचा दुर्धर प्रसंग ओढवला. तेव्हां त्यांनी आपल्या पदरच्या सभासदास शिवाजी महाराजांचे चरित्र बखररूपानें लिहिण्यास सांगितलें. महाराजांच्या मृत्यूनंतर १५-२० वर्षांनीच ही बखर लिहिली गेल्यामुळें तिच्यांत विश्वसनीय असें शिवचरित्र आढळून येत असले पाहिजे असें कोणासहि वाटण्याचा सभव आहे. आणि अितर बखरीच्या मानाने सभासदाच्या बखरीत बरीच विश्वसनीय माहिती आहे, हे खरें परंतु ती वाचून महाराजांच्या संपूर्ण चरित्र-श्रवणाची खरी जिज्ञासा तृप्त होत नाही. ती बखर लिहिणाऱ्या सभासदाला स्मरणा-खेरीज दुसरी कागदोपत्री सामुग्री अपुलब्ध नव्हती महाराजांच्या वेळचे कागद-पत्र अगर हुकूम पाहून प्रसगाचें वर्णन सभासदाने केले असावे असें म्हणण्यास त्याच्या बखरीत आधार मिळत नाही. महाराष्ट्रापासून अितक्या दूरवर कर्नाटकांत धामधुमीच्या काळात जुनी शिवकालीन माहिती सागणारे वृद्ध लोक असण्याचा सभव कमी. बहुतेक मंडळी नव्या पिढीची व त्यांची माहिती कर्णोप-कर्णी मिळविलेली. यामुळे सभासदाची बखर म्हणजे आठवतील तशा क्रमानें शिवाजी महाराजांच्या चरित्रांतील प्रसगाचे टिपण आहे असे म्हणण्यावांचून गत्यंतर नाही

सभासदाच्या बखरीनंतर शिवचरित्राकडे लक्ष देण्यास अनुकूल अशी सधि लवकर मिळाली नाही. शाहू महाराजांच्या कारकीर्दीत अनेक अुलाढाल्या झाल्या; पण राज्यात स्वस्थता नसल्यामुळें चरित्र लेखनाचे काम कोणी केल्याचे दिसत नाही. पाणिपतच्या सुमारास चित्रगुप्तानें बखर लिहिली. आणि ही बखर म्हणजे सभासदी बखरीचीच पुनरावृत्ति आहे. चित्रगुप्तानें शब्दावडबर पुष्कळ माजाविले आहे. पण शिवचरित्रांतील माहिती या दृष्टीने सभासदी बखरीपेक्षां त्यांत कांहींच जास्त मजकूर नाही. त्या अर्थी चित्रगुप्ताच्या वेळेपर्यंत शिवाजी-

चरित्राची माहिती मिळविण्यासाठी नवा प्रयत्न झाला नव्हता असे म्हणण्यास हरकत नाही.

पाणिपतच्या युद्धानंतर बखरकाराना स्फुरण चढले. पाणिपतचा प्रसंग सर्वतोमुखी गाजला व त्याची चर्चा जिकडे तिकडे होऊ लागली, यामुळे अनेक बखरकारांनी आपापल्या मनाने या प्रसंगाचे वर्णन करून ठेवले. पुढे सवाई माधवरावांच्या कारकीर्दीत कांहीसे स्वास्थ्य मिळाले, तेव्हा बखरकारांची लेखणी पुनः शिवाजी महाराजांचे चरित्र लिहिण्याकडे वळली. तेव्हापासून पेशवाई संपेपर्यंत २५।३० वर्षे हा शिवचरित्र लेखनाचा ओष अभ्याहत चालला होता. त्यांत रायरीची अथवा अक्याणव कलमी बखर व चिटणीशी बखर हे दोन ग्रंथ मुख्य आहेत. अंतर बखरी कमी अधिक प्रमाणाने याच ग्रंथाचे अनुवाद आहेत. पैकी चिटणीसाची बखर शेवटच्या बाजीरावाच्या कारकीर्दीत व रायरीची सवाई माधवरावांच्या वेळी लिहिली गेली. या दोनही बखरकारांच्या व त्या नंतरच्या शिवदिग्विजय, शेडगावकर बखर वगैरे लिहिणाऱ्यांच्या मनात शिवाजी महाराजा-विषयी आदरभाव वसत होता व त्यांनी महाराजांचे खरे चरित्र आपल्या हातून लिहिले जावे या हेतूने आपले ग्रंथ लिहिले याबद्दल शंका नाही. त्याचप्रमाणे चिटणीसांची मराठी भाषा शुद्ध, रसाळ, सुबोध व चटकदार आहे हेहि खरे. पण भाषा व हेतु यांची शुद्धता असली म्हणून विद्वत्सनीय चरित्र लिहिले जातील असे समजणे योग्य नाही. त्याला अतिहासशास्त्र अवगत असणे आवश्यक आहे. शास्त्र माहीत नसतां सद्धेतूने केलेली खटपट पुष्कळ वेळा चुकीची व बाधक अशी असते. मुले पडशाखोकल्याने आजारी पडली म्हणजे आजी अत्यंत शुद्ध हेतूने व गोड बोलून सुचतील ते औषधोपचार करते व तेवढ्यावर ती बरी होतात. पण तिचे उपचार नेहमीच मुलाच्या आरोग्यास उपकारक होतात असे नाही. कांही रोगाचे वेळी आईचे उपचार चुकीचे होतात व औषधोपचार योग्य प्रकारचे होण्यास आरोग्यशास्त्र जाणणारा वैद्यच आणावा लागतो. यावरून नुसत्या कळकळीने नेहमीच काम चोख होत नाही; चोख काम होण्यास कळकळीबरोबर शास्त्राचे ज्ञानहि असावे लागते असे ठरते. त्याचप्रमाणे सहज स्फूर्तीनेहि विनचूक अतिहास लिहिला जाणार नाही हे लक्षांत ठेवले पाहिजे. अखादा मनुष्य पाण्यात पडला व त्याला पोहतां येत नसले, तर आपण बुडू नये या विषयी अतृप्त अिच्छा व कळकळ त्याच्या मनांत असते; पण तो जी धडपड स्वाभाविकपणे सहज स्फूर्तीने करतो ती त्याला बुडविण्यास कारणीभूत होते! आणि पोहण्याचे शास्त्र माहीत असणारा मनुष्य त्यातून सहज पार पडतो सारांश, अिच्छा व कळकळ आणि सहज स्फूर्ती या प्रमाणे अतिहास शास्त्राची माहिती असेल, तरच संपूर्ण असे खरे चरित्र लिहिले जातील. अशा रीतीचे संभासदी, रायरीची आणि चिटणीशी या ज्या तीन बखरी उपलब्ध आहेत व ज्यांच्या आधारवर

ग्रेट डफनें आपला अतिहास लिहिला, त्या बखरी चिकित्साशास्त्राच्या कसोटीस अतुरत नसल्यामुळे नव्या दिशेने शिवचरित्रासाठी अद्योग सुरू करणें प्राप्त झालें आहे. प्रथम बखरोचे सामान्य स्वरूप काय आहे व अतिहास शास्त्राच्या दृष्टीनें या बखरीची योग्यता कां कमी ठरते याचें येथे दिग्दर्शन करूं.

शास्त्रशुद्ध पायावर शिवचरित्र लिहिलें जाण्यास

(१) अस्सल शिवकालीन पत्रे मिळाली पाहिजेत,

(२) शिवकालीन माहितगार लेखकाची टिपणें व त्यांचे ग्रंथ शोधून काढले पाहिजेत,

(३) ही माहिती भरपूर जमली पाहिजे; अपुऱ्या माहितीवर विश्वसनीय चरित्र लिहितां येणार नाही.

या दृष्टीनें शिवचरित्राच्या कामाचे तीन विभाग पडतील.

(१) सामुग्री जमविणे; (२) तिची छाननी करून गाह्याग्राह्य भागाची निवड करणें; आणि (३) ग्राह्य भाग पुरेसा जमला म्हणजे त्याच्या आधारावर शिवचरित्र लिहिणें

कै. राजवाडे यांनी २७ वर्षांपूर्वी सामुग्री या दृष्टीने बखरीची छाननी केली. तेव्हां त्या विश्वसनीय नाहीत व सामुग्री पुरेशी नाही असा निर्णय देऊन विश्वसनीय नवी माहिती जमविण्यासाठी त्यांनी आपल्या ह्यातीत खटपट केली. या खटपटीमुळे व अितर सशोषनामुळे शिवकालीन अस्सल पत्रें मिळून कित्येक प्रसंगाची माहिती आपणास आता निश्चित स्वरूपानें उपलब्ध आहे. अदाहरणार्थ, सुरतेच्या दोन स्वाऱ्या, कर्नाटकची स्वारी, बेदनूरची मोहीम, जयसिंगाचा तह, शृंगारपूरचें युद्ध वगैरे प्रसंग कधी घडले हे अस्सल विश्वसनीय पत्रांच्या आधारावर निश्चितपणें सागतां येते. तेव्हां ही निश्चित माहिती कोणत्या बखरकारानें कितपत बरोबर सांगितली आहे हे पाहून बखरीची तपासणी अधिक बारकाजीनें आपणांस करता येते. ही तपासणी करताना मुख्य प्रश्न सोडवावे लागतात ते असे आहेत.

(१) बखरकार शिवाजी महाराजांच्या वेळचा आहे की पेशवाईतला आहे?

(२) त्याला महाराजांच्या वेळचे पुरेसे कागद पहाण्यास मिळाले होते काय ? आणि

(३) त्याला ऐतिहासिक चिकित्साशास्त्राचे नियम माहित होते काय ? हे तीन प्रश्न विचारून प्रचलित तीन बखरींची योग्यता काय ठरते ते पाहूं.

**सभासदाची बखर:-**(१) महाराजांच्या मृत्यूनंतर १५।२० वर्षांनी लिहिली; तेव्हां तिची गणना शिवकालीन या सदरात करतां येतील.

(२) तिच्या लेखकाने कागद पत्रांचा आधार घेतला नाही; स्मरणाने बखर लिहिली. अशा स्थितीत भरपूर कागदपत्र त्याला मिळाले होते काय, असा प्रश्नच व्युत्पन्न होत नाही.

(३) चिकित्साशास्त्राचे नियम त्याला माहीत नव्हते. माहीत असते तर त्याने प्रत्यंतर पुराव्याने निर्णय करण्याची खटपट करून नंतर बखर लिहिली असती. स्मरणावर हवाला ठेवल्यामुळे सभासदाच्या हातून कशा चुका झाल्या आहेत ते उदाहरण घेऊन पाहू.

महाराजांनी पन्हाळा दोन वेळां काबीज केला. प्रथम (१) अफझल बघा-नंतर शके १५८१ अखेर; आणि (२) शके १५९४ मध्ये दुसऱ्यादा आग्याहून परत आल्यानंतर.

पन्हाळा घेतल्यावर शिवाजी महाराजांना शिंदी जोहारने किल्ल्यावर वेढले आणि त्यांना किल्ला द्यावा लागला. ही सभासदाची अंकीव माहिती बरोबर आहे. पण दोन वेळां महाराजांनी पन्हाळा घेतला हे त्याला माहीत नाही. दुसरा प्रसंगच तेवढा त्याला माहीत आहे, यामुळे शिंदीजोहाराचा वेढा त्याने या प्रसंगाशी जोडून लिहिला. वस्तुतः तो पहिल्या प्रसंगी पाहिजे. यामुळे शिंदी जोहाराच्या वेढ्याचा काळ सभासदाच्या बखरीत तेरा वर्षांनी चुकला आहे.

हाच प्रकार सुरतेच्या लुटीसंबंधी झालेला आहे ही लूट दोन वेळा झाली व पहिल्या लुटीच्या सुमारास शहाजीचा मृत्यु झाला. परंतु सभासदास फक्त सुरतेची दुसरी स्वारी तेवढीच माहिती असल्यामुळे त्याने त्या सुमारास शहाजीचा मृत्यु सांगितला. यामुळे त्याचा काळ सात आठ वर्षांनी चुकला. सारांश, केवळ स्मरणावर हवाला ठेवून चरित्र लिहिणाराला सर्व माहिती सांगता येत नाही व माहितीचा कालानुक्रम बिनचूक साधाणार नाही.

**एक्याण्णव कलमी बखरः**—ही फारच अव्यवस्थित स्वरूपाची आहे. तिच्यांत वाटतील तेवढ्या चुका आहेत. अफझल प्रसंग १५८१ मध्ये झाला असून त्याचा काल या बखरीत १५७४ दिला आहे. म्हणजे सात वर्षांची चूक आहे ! राज्याभिषेक ज्येष्ठ शु. १३ रोजी झाला ही गोष्ट सान्मान्य आहे व इतर सर्व बखरकारांनी ही मिति बरोबर दिली आहे. पण ९१ कलमी बखरीत राज्याभिषेकाची तिथि चैत्र शु. १ दिली आहे. अशा स्थितीत या बखरीची परीक्षा बारकाजीने पाहण्यांत अर्थ नाही.

**चिटाणिशी बखर**—ही यापेक्षा व्यवस्थित आहे. ती अ. स १८१० मध्ये म्हणजे शिवाजीच्या मृत्यूनंतर १३० वर्षांनी लिहिली. शिवाजी महाराजांनी व्यंकोजीस पाठविलेलें पत्र त्याने आपल्या बखरीत दिलें आहे. यावरून शहाजी मेल्यानंतर तेरा वर्षांनी कर्नाटकाची स्वारी झाली असें ठरते. त्याप्रमाणे शहाजीच्या मृत्यूनंतर

चिटणीसांनीं तेराव्या वर्षी कर्नाटकची स्वारी वर्णनही केली आहे. पण तेरा वर्षे हे शब्द सापेक्ष आहेत; त्यांचा अप्रयोग सशास्त्र रीतीनें करण्यापूर्वी कर्नाटकच्या स्वारीचा अगर शहाजीच्या मृत्यूचा काल स्वतंत्रपणे ठरविला पाहिजे; तो तर्काने गृहीत धरतां कामा नये; आणि तसा धरला तर दोनहि गोष्टींचे काल ठरविण्यात चूक होतील हें चिटणीसांच्या लक्षात आलें नाही. पण त्यांनीं कर्नाटकची स्वारी अथवा दक्षिण दिग्विजय हा राज्याभिषेकापूर्वी झाला असला पाहिजे असें तर्काने गृहीत धरले, आणि त्यापूर्वी तेराव्या वर्षी शहाजीचा मृत्यू मांडला. यामुळे त्यांचा शहाजीच्या मृत्यूचा काळहि चुकला आणि दक्षिणेंतील स्वारीचा काळहि चुकला ! साराश, अपुऱ्या माहितीस तर्काची जोड देऊन पुऱें चरित्र लिहिण्याची खटपट केल्यामुळे चिटणीसांच्या बखरीत विश्वसनीय भाग कोणता व अविश्वसनीय कोणता हे निवडणें फार कठीण पडते अशा रीतीने बखरीची हकीकत सांगितली. त्यावरून या बखरीवर विसंबून शिवचरित्र लिहिणाऱ्या आधुनिक लेखकाची निराळी परीक्षा करण्याचे कारण नाही. त्यांच्या लिहिण्यांत बखरकाराचे दोष स्वाभाविकपणेच अंतरले आहेत.

हे दोष नाहीसे होऊन खरे शिवचरित्र लिहिले जाण्यास भरपूर शिवकालीन विश्वसनीय सामुग्री मिळविण्यासाठी नेटाने अविश्रात खटपट केली पाहिजे व मिळालेल्या सामुग्रीची योग्यता ठरविली पाहिजे विश्वसनीयतेच्या दृष्टीने सामुग्रीचे चार वर्ग पडतात.

- १ शिवकालीन असल पत्रे, मराठी, फारशी, अंग्रजी व डच,
- २ शिवकालीन मराठी व फारशी चरित्रकार व लेखक यांचे ग्रंथ,
- ३ पेशवाईतल्या असल कागदांत आलेली शिवकालीन माहिती,

४ अतिहासशास्त्र न जाणणाऱ्या बखरकारांनी व टिपणकारांनी दिलेली शिवचरित्रविषयक माहिती.

चिटणीशी व ऐक्याणव कलमी बखरीची गणना अशा रीतीनें साधनाच्या शेवटल्या म्हणजे चौथ्या वर्गांत करावी लागते. याबद्दल कित्येकांना अद्याप शंका वाटते व अशा रीतीने आपल्या बखरकाराची गणना शेवटल्या वर्गांत घालणारें चिकित्साशास्त्रहि अमान्य करण्याकडे त्यांच्या मनाचा कल आहे, यासाठी त्यांचें थोडेंसे विवेचन करणे प्राप्त आहे.

शास्त्र माहीत नसले म्हणजे उपलब्ध सामुग्री असून नसल्यासारखी होते व तिचा उपयोग योग्य रीतीने करता येत नाही. उदाहरणार्थ, महाराष्ट्रांत हजारो शिलालेख शेकडो वर्षांपासून ठिकठिकाणी कोरलेले आहेत. मागला सशास्त्र इतिहास लिहिणाराला त्यांतली माहिती जमेस धरली पाहिजे हें उघड

आहे. पण बखरकार कलियुगाच्या प्रारंभापासून माहिती देण्याचा आव घालीत असून त्यांनीं एकाहि शिलालेखाकडे पाहिलें नाहीं. आणि पाहिलें असतें तरी त्यांना त्यांतले काय समजणार होतें ? शिलालेख लावण्यास व उकलण्यास पुष्कळ सामुग्री जवळ असावी लागते. तिच्या अभावी हे शिलालेख म्हणजे शुद्ध फत्तर आहेत. बखरकारांना ते तसेच भासले ! आणि आजचा सशोधक या शिलालेखांतून निश्चित माहिती काढू शकतो; व मोठमोठे विश्वसनीय इतिहास लिहितो; सारांश, इतिहास हे शास्त्र आहे व हे शास्त्र जाणणाऱ्यांस बखरकाराच्या चुका निश्चित करतां येतात आणि खरे शिवचरित्र लिहिण्याचे सामर्थ्य त्याच्या अंगीं जास्त प्रमाणात आहे हे अमान्य करतां येणार नाही मलेरियाचे जंतू असतात व ते जंतू कोयनेलाने मरतात हा आजचा प्रत्यक्ष प्रयोगाने ठरलेला वैद्यशास्त्राचा सिद्धांत न मानता, मागल्या जमी केलेले पाप अगर ग्रहयोग या सारखी कारणें देण्याची व ताप घालविण्यास मंत्र तंत्र अगर दाने करण्याची प्रवृत्ति पुष्कळ लोकात आढळते. याचे कारण त्यांनी आधुनिक वैद्यकाचे अध्ययन केलेलें नसते व त्या वैद्यकाचा प्रभाव त्याच्या लक्षांत आलेला नसतो. तोच प्रकार इतिहासाच्या बाबतीत आहे मल्हार रामराव हे चिटणीशी घराण्यात जन्मलेले व त्यांच्या वंशांतले लेखक असून त्यांच्याजवळ शिवकालीन टिपणें व शकावल्या असल्या पाहिजेत; व त्यांच्याच आधारे त्यांनी आपली बखर लिहिली असली पाहिजे, असे कित्येकांनी प्रतिपादन केले आहे; पण ते त्याच्या शास्त्रानभिज्ञतेचे द्योतक आहे. चिटणीशी घराण्यांत बखरकार जन्मला म्हणून त्यांच्याजवळ शिवकालीन कागद असण्याचा सभव आहे एवढे फार तर म्हणतां येईल. पण तसें न म्हणता त्यांच्याजवळ शिवकालीन अस्सल पत्रे व जत्र्या होत्याच असे गृहीत धरणें शास्त्रशुद्ध ठरणार नाही. नांव सोनुबाई आणि हाथीं कथलाचा वाळा, ही म्हण सर्वांच्या परिचयाची आहे त्याप्रमाणें चिटणीशी घराण्यात जन्म होऊन देखील अनेक आपत्ति येऊन गेल्यामुळे त्यांच्याजवळ शिवकालीन भरपूर कागद-पत्र होते हे म्हणणें टिकत नाही. एक अस्सल पत्र त्यांच्याजवळ होते ते त्यांनी ग्रंथांत दिले आहे. इतर पत्रे असती, तर ती साराश रूपानें तरी त्यांनीं दिली असती ; किंवा निदान त्यांच्या आधारावर त्यांनी बखरीत विधाने केली असतीं पण त्यांचे लिहिणें अनेक ठिकाणी चुकले आहे, हे प्रत्यंतर पुराव्याने दाखवित येतें. त्याचा मासला वर दिलाच आहे त्याचप्रमाणें शिवकालीन शकावर्ल चिटणीसाच्या जवळ असती तर तिचा उपयोग त्यांनी अवश्य केला असता; शक देण्याच्या बाबतीत त्यांना हात आखडता ठेवण्याचे कांही कारण नव्हते अगर प्रसंगाच्या पूर्वापवात एवढ्या चुकाहि त्यांनी केल्या नसत्या. साराश, लेखक चिटणीशी घराण्यांतला म्हणून तो इतर लेखकांपेक्षा अधिक विश्वसनीय असला पाहिजे हें गृहीत धरणें योग्य नाही.

एक्याणव कलमी बखर शिवकालीन आहे व ती इ. स. १६८०-८१ मध्ये लिहिली गेली असेहि कित्येकांनी प्रतिपादन केलें आहे. व मलकरे घराण्यांतील पुरुषाने ती नकलली असल्याचे वाक्य या विधानास आधार म्हणून दाखविलें आहे. परंतु ग्रंथ शिवाजी महाराजांच्या वेळी लिहिला गेला हे ठरविण्यास एक साधा पण बिनचूक मार्ग असतो तो असा की जो ग्रंथ शिवाजी महाराजांच्या वेळी लिहिला गेला त्यात शिवकालीन माहिती बरीच बिनचूक असावी व त्यांत पेशवांतील माहिती मुळीच नसावी. पण एक्याणव कलमी बखरीत पेशवांतील माहिती बिनचूक आहे. शिवकालीन माहितीत ढोबळ चुका आहेत. राज्याभिषेकाची मिति देण्यात बहुतेक बखरकारानी चूक केली नाही. पण एक्याणव कलमी बखरीत तिची मिति ज्येष्ठ शुद्ध १३ च्या ऐवजी चैत्र शुद्ध १ दिली आहे. अफजल प्रसगी आपला बाप महाराजाच्या पदरी होता असे सांगणारा मलकरे अफजल प्रसगाची मिति सांगताना सात वर्षांची चूक करतो ! आणि सर्वांत आश्चर्य हे की हा लेखक शहाजीची माहिती सांगताना शहाजीचा मुलगा व्यकोजी, व्यकोजीला तीन मुलगे, त्याची नावे शहाजी, शरीफजी व तुकोजी, पैकी पहिल्या दोघांचा निर्वश झाला आणि तिसऱ्याची संतती हल्ली तंजावरास आहे; या पेशवांतील त्या गोष्टी बिनचूक सांगतो ! इ. स. १६८० मध्ये बखर लिहिणाऱ्याला त्यानंतर पन्नास वर्षांची ही तपशीलवार माहिती बिनचूक लिहितां येणें अशक्य आहे; आणि हे शक्य धरणाऱ्यास भूत पिशाच्याच्या सहाय्याने भविष्य सांगतां येते असे गृहीत धरावे लागेल. ते धरण्यापेक्षां लेखकच पेशवांतील असला पाहिजे असे समजणे जास्त शास्त्रशुद्ध होईल हे उघड आहे.

यावर ही माहिती देणारा भाग 'प्रक्षिप्त' समजावा असेंहि सुचविण्यांत आलें आहे. पण कोणत्याहि ग्रंथांतला 'प्रक्षिप्त' भाग कोणता व 'मूळ' कोणता हे ठरविण्यासंबंधी नियम ठरलेले आहेत. त्यातला एक नियम असा आहे की, एखाद्या ग्रंथाच्या अनेक संपूर्ण प्रति मिळाल्या असून त्यांत कांही मजकूर इतर प्रतीत नसून एकाच प्रतीत अधिक असेल तर तो 'प्रक्षिप्त' असण्याचा संभव आहे एक्याणव कलमी बखरीच्या संपूर्ण अशा तीन प्रती उपलब्ध आहेत. आणि त्या तीनही प्रतीत व्यकोजीच्या तीन मुलांची नावें दिलेला भाग आहे; हा भाग न दिलेली अशी एकही संपूर्ण प्रत अद्याप सापडलेली नाही. त्याअर्थी हा भाग 'प्रक्षिप्त' मानणें शास्त्रशुद्ध ठरत नाही. सारांश, एखाद्या बखरीचा काळ ठरवितांना तो अमक्याने लिहिला असा शेवटचा शोरा पाहून त्यावर विश्वसून तिचा लेखनकाल ठरविणे योग्य नाही. त्यांत आपण फसण्याचा संभव असतो. उदाहरणार्थ, एक नाना फडणिसांचें लेखी चरित्र आपणांस सांपडले व तें हरीपंत फडक्याच्या मुलानें लिहिले असा शेवटी शोरा आहे अशी आपण कल्पना करूं.

पुढें त्यांच्यांतील मजकूर तपासल्यावर नानाच्या संबंधी माहिती देतांना त्यानें ढोबळ चुका केल्या आहेत व नानांचें वर्णन देताना नानांच्या मागे पुण्यास लोकमान्य टिळक झाले, त्यांना तीन मुलगे, एक त्यांच्या हयातीत मेलला व त्यांच्या तिसऱ्या मुलाच्या मुलाचें नांव अमूक अशी बिनचूक माहिती त्यांत सांपडली! त्या बरोबर आपण निश्चितपणें असें ठरविले पाहिजे की ही बखर आज आपणा-पुढे आहे या स्वरूपात भगदी अलीकडच्या माणसाने लिहिलेली असली पाहिजे. हरिपत फडक्याच्या मुलाने नानांचें चरित्र लिहिले ही गोष्ट खरी असो अगर नसो. तिची कल्पना आपणांपुढे असलेल्या चरित्र ग्रथावरून आपणांस करतां येणार नाही असे कबूल करणे आपणांस भाग पडेल.

हाच प्रकार अक्याणव कलमी बखरीचा काल-निर्णय करताना कित्येकांचा झाला आहे. शिवकालीन माहिती चुकीची व पेशवाधीतली मात्र बिनचूक, अशी माहिती ज्या ग्रंथांत दिलेली आहे तो ग्रंथ अि स १६८० त लिहिला असला पाहिजे हे म्हणणें केव्हांहि टिकण्याजोगे नाही. तो पेशवाधीत लिहिला गेला हे कबूल करण्यावांचून गत्यंतर नाही.

यावरून बखरकाराच्या लिहिण्यांत कोणते दोष आहेत व त्यांची तपासणी करतांना चिकित्साशास्त्र न जाणणाऱ्याच्या हातून शिवचरित्राच्या सौम्यीची विश्व-सनीयता ठरविण्याचे कामी कशा चुका होत आहेत ते सांगितले त्यावरून विश्व-सनीय शिवचरित्र लिहिण्यापूर्वी भरपूर, पुरेशी शिवकालीन सामुग्री जमविणे व चिकित्सक पद्धतीचें अध्ययन केलेल्या विद्वानाकडून तिचे परीक्षण होणे किती अगत्याचें आहे हे वाचकाच्या लक्षांत येतीलच.



## शिवाजी महाराजांची खरी जन्मतिथि \*

एकश्चन्द्रस्तमो हन्ति न च तारुणोऽपि च ।

सुभाषित.

**१ पूर्वतिहास**—श्रीशिवाजी महाराजांचा जन्मकाल आधुनिक चिकित्सक पद्धतीने ठरविण्याचा पहिला प्रयत्न सुप्रसिध्द इ. सं. वि. का. राजवाडे यांनी चौथ्या खंडांत प्रस्तावना लेखन प्रसंगी पंचवीस वर्षांपूर्वी शके १८२२ मध्ये केला ; आणि कै. लोकमान्यांनी या पद्धतीची शास्त्रशुद्धता सदर खडाच्या परीक्षण प्रसंगी केसरीतील लेखातून त्याचवेळी जाहीर रीतीने मान्य केली. त्यापूर्वीपासूनहि ही जन्मतिथि वैशाख शुद्ध २ शके १५४९ अशी असली पाहिजे असे सामान्यतः मानण्यात येत होते. 'सामान्यतः' असे म्हणण्याचे कारण एवढेच की, त्यावेळीं वेस्लीज जन्मतिथीबद्दल एकवाक्यता नव्हती. राजवाडे यांनी वैशाख शु. ५ विस्वसनीय धरली; लोकमान्यांनी वैशाख शु. प्रतिपदा ही शिवजन्मतिथि असली पाहिजे, असे प्रतिपादन केले आणि सामान्य लोक द्वितीया खरी असे समजून त्या तिथीस उत्सव करित राहिले. असा मतभेद होण्याचे कारण त्यावेळी या प्रश्नाचा निर्णय करण्यास जो पुरावा उपलब्ध होता तो अपुरा व अविश्वसनीय असा होता आणि याच कारणामुळे "आजच्या अंकांत उपस्थित केलेल्या वादाचा निकाल लागण्यास आणखी थोडा काळ गेला पाहिजे" असा इषारा देऊन ठेवणें लोकमान्यांना आवश्यक वाटलें. पण हा 'थोडा काळ' म्हणजे किती वर्षे याची कल्पना त्यावेळी कोणासच करता येण्याजोगी नव्हती; ही केवळ योगायोगाची गोष्ट होती.

**२ खऱ्या तिथीचा उदय**—त्यानंतर सोळा वर्षांनी भा. इ. सं. मंडळाच्या चतुर्थ संमलेन प्रसंगी लोकमान्यांनी 'जेथे शकावली 'पुढे मांडल्यामुळे हा योगायोग जुळून आला वस्तुतः हा योग यापूर्वी ९-१० वर्षे येण्याजोगा होता; कारण कै. दयाजीराव सर्जेराव ऊर्फ दाजीसाहेब जेथे देशमुख यांनी आपल्या संग्रहांतली ही शकावली शके १८२८ च्याच सुमारास लोकमान्यांच्या स्वाधीन केली होती. परंतु लोकमान्यावर त्या सुमारास कारागृहाचा प्रसंग आल्यामुळे शकावलीच्या प्रसिद्धीकरणाचा योग ते कारागृहांतून परत येईपर्यंत येऊ शकला नाही.

\* हा लेख 'शिवचरित्र प्रदीप' या ग्रंथातील आहे. लेखात ठिकठिकाणी नुसते पृष्ठांक दिले आहेत ते या ग्रंथाचे समजावे. नसं

अशीच चुकामूक राजवाडे यांच्याहि बाबतीत यावेळी घडून आली. त्यांनी अठराव्या खंडांत पुण्याच्या होनप देशपांड्यांच्या सग्रहांतली जी एक शकावली शके १८३६ मध्ये छापली ती, जेथे शकावलीप्रमाणे शिवचरित्रांतील सूक्ष्म मित्या देणारीच आहे ; व तिच्यात शिवजन्मतिथि जेध्याप्रमाणेच असली पाहिजे, असें आपण आतां, तिच्या दुसऱ्या उपलब्ध प्रतीवरून, निश्चयाने म्हणूं शकतो. पण राजवाडे यांच्या हाती आलेली शकावली त्रुटीत असून तिचा प्रारंभीचा भाग फाटून गेला होता ; यामुळे त्यांत शिवजन्मतिथि प्रसिद्ध होऊ शकली नाही.

अशा रीतीनें होनप शकावलीचा प्रारंभीचा भाग फाटल्याने व जेथे शकावली लोकमान्याच्या कारागृहवासाने अप्रकाशित राहिल्यामुळे खरी शिवजन्मतिथि शके १८३८ पर्यंत लोकांपुढें येऊं शकली नाहीं आणि ती लोकांपुढे माडतांना देखील लोकमान्यांना 'प्रसिद्ध व अप्रसिद्ध बखरीत या जन्मतिथीबद्दल अत्यंत विसंगतता आहे ; सबब या बाबीचा जितका जास्त खल होईल तितका पाहिजेच आहे ;' एवढे नमूद करण्यापलीकडे काही अधिक करतां आले नाही. याचे कारण हा खल करण्यास लागणारी साधनसामुग्री त्यावेळी उपलब्ध नव्हती. पण जेथे शकावलीची व त्याबरोबरच त्यांत दिलेल्या शिवजन्मतिथीची विष्वसनीयता सर्वमान्य होईल ही गोष्ट श्री. सरदार मेहेदळे व कै. पाडुरंग नरसिंह पटवर्धन यांच्या लक्षात त्याच वेळी आली होती असे म्हणतां येते. कारण, मूळ शकावली बारकाईनें पाहून तिची नक्कल करण्याचें व तिची चाचणी पाहण्याचे काम त्यांनी केलें होतें. परंतु या विषयाचा सांगोपांग विचार त्यावेळी त्यांनाहि करतां आला नाही.

ऐतिहासिक तिथिनिर्णयाचा प्रश्न शास्त्रशुद्ध रीतीने सोडविण्यास प्रत्यंतर पुरावा व गणिताचीं कांही सूक्ष्म कोष्टकें हाताशी असावी लागतात, त्याच्या अभावी याबाबतींत समाधानकारक काम होऊं शकत नाही. जेथे मिति प्रसिद्ध झाल्यापासून तिची यथार्थता विद्वानांना मान्य होण्यास कांही काळ लोटावा लागला ; याचे कारण, प्रत्यंतर पुरावा व गणिताचें साधन त्यावेळी उपलब्ध नव्हतें हें आहे या उणीवा भरून काढण्याचें श्रेय कै. गणपतराव खरे व रा. सदाशिवराव दिवेकर यांना आहे. खरे यांची 'शिवकालीन जंत्री' तयार झाल्यापासून जेथे शकावलींतील मित्या तत्कालीन युरोपियन पत्रे व मुसलमानी लेख यांतून आढळणाऱ्या तारखांशीं ताडून पाहणें शक्य झालें ; व दिवेकरांनी 'शिवभारताची' प्रत शोधून काढल्यापासून शिवजन्मतिथीस उत्तम प्रकारचा प्रत्यंतर पुरावाहि मिळाला. या साधनांचा उपयोग करून जेथेमिति ग्राह्य धरली पाहिजे, असें प्रतिपादन करण्याचें पहिलें श्रेय कै. वासुदेवशास्त्री खरे यांचें आहे. त्यानंतर त्यांना दुजोरा देण्याचें काम रा. चांदोरकर यांनी शके १८४३ मध्ये केलें व रा. ज. स. करंदीकर यांनी

शके १८४६ मध्ये (२०।५।२४ केसरीतून) ही, गोष्ट जाहीर रीतीने मांडून 'यापुढे ही तिथि खरी धरून उत्सव केला पाहिजे, असें सुचविले.

या खेरीज रा. डिस्कळकर यांनी मुंबईच्या रॉयल एशियाटिक सोसायटीतील फोर्ब्स व लेक्शन पाहून त्यातली मिति भा. इ. सं. मंडळापुढे मांडली ; प्रसिद्ध जोतिबिंद वे. बा. केतकर यांनी अनेक उल्लेखांचे सरासरी मानाने १५५१ पक्षास मिळणारे गणित मंडळापुढे वाचलें आणि मी जेथे शकावलीतल्या वाक्याचा अर्थ करतांना कोणती पद्धति स्वीकारावी लागते व कित्येक शकाचे निरसन कसे करता येते, याचा विचार समेलनप्रसंगी केला. अशा रीतीने भा. इ. सं. मंडळापुढे वेळोवेळी आलेला पुरावा ज्याना पाहाण्यास मिळाला त्याना जेथेमितीची ग्राह्यता पटली होती; आणि त्यास अनुसरून शिवजन्मतिथीचा उत्सव ( आधीपासून रा. कर्दवीकर यांनी सुचविल्याप्रमाणे ) फाल्गुन व. ३ रोजी करण्याची कल्पना रा. दिवेकर यांनी गुदस्ता काढली ; तेव्हा ती बहुतेकाना मान्य झाली; ( केसरी १९२४ फेब्रु. ) आणि त्याप्रमाणे शिवनेरीस या तिथीचा पहिला उत्सव करण्यात आला.

**३ आक्षेपक**—तथापि बडोद्यांतील कांही विद्वानांना या बाबतीत घाई होत आहे असें वाटून त्यांनी वर्तमानपत्रातून व मासिकातून जेथेतिथीविरुद्ध आक्षेप घेण्यास सुरवात केली. तेव्हा, हे आक्षेप व त्याची उत्तरे लोकापुढे मांडतां आल्यास या प्रश्नाचा साधकबाधक विचार करणाऱ्यास चांगले साधन होईल अशा विचाराने मी रियासतकार रा. गोविंदराव सरदेसाई यांना असा एक लेख प्रस्तुत पुस्तकात घालण्यासाठी पाठविण्याची विनंति केली. तिला मान देऊन रा. सरदेसाई, रा. वाकसकर व रा. दा. ना. आपटे यांच्या सहीने एक लेख माझ्याकडे पाठविण्यांतहि आला. परंतु त्यानंतर या तिघांनी मुंबईच्या नव्याकाळांत, लोकमान्यात, श्रीशिवाजीत व केसरीत अनेक लेख लिहून जेथेतिथीवर किती आक्षेप घेतां येतात हे दाखवून दिले, आणि त्या आक्षेपाची उत्तरे मीहि केसरीत दिली. यामुळे रा. सरदेसाई यांना लेख पाठविण्याविषयी विनंती केली तेव्हाच्या परिस्थितीत पुष्कळ बदल झाला. मजकडे लेख पाठविल्यानंतर रा. सरदेसाई वगैरे विद्वानांना आणखी काही आक्षेप सुचले व ते त्यांनीं जाहीर केले त्या अर्थी ते आक्षेपांच्या बाजूस जमा धरणें प्राप्त झालें. आणि त्याप्रमाणें विरुद्धपक्षाने घेतलेले सर्व आक्षेप जमेस धरून त्यांचीं उत्तरे सहज ताडून पाहतां येतील अशा रीतीने एखाद्या ग्रंथात दाखविणेंच श्रेयस्कर आहे अशी सूचना कित्येकांनी केली व ती मला इष्ट दिसली. याचे कारण वर्तमानपत्रातून कें. लोकमान्यांसारख्या उत्तम अधिकारी पुरुषांनी लिहिलेले लेख देखील कालांतराने संदर्भास उपयोगी पडत नाहींत असें प्रस्तुत वादात माझ्या निदर्शनास आलें होतें. तें असें कीं, वैशाख शुद्ध

द्वितीया अगर पंचमी अग्राह्य कां, याचें विवेचन कै. टिळकांनीं पंचवीस वर्षां-पूर्वीं केसरीत विस्तृत रीतीनें केलें असून ते रा. सरदेसाई यासारख्या कसलेल्या सकलनकारांस वाचावयास मिळालें नाही व त्यामुळें त्याजकडून जुने आक्षेप प्रस्तुत वादांत पुढे मांडले गेले आणि त्यास पूर्वीं देण्यात आलेलीच उत्तरे पुनः काहीं बाबतीत मला द्यावीं लागली; आणि अशा रीतीने चर्चितचर्चण अवश्य झालें. हा प्रसंग टाळावा व या बाबतीत पुनः विचार करणारास आजपर्यंतच्या वादाचा निष्कर्ष सहज उपलब्ध व्हावा, या हेतूनें यापुढे दिलेला मजकूर प्रस्तुत ग्रंथांत समाविष्ट केला आहे.

**४ आक्षेपकांचे लुले साक्षीदार-**जेथे शकावलि व शिवभारत यांच्या विरुद्ध आक्षेपकांनीं वीस साक्षीदार उभे केले आहेत. ही सख्या त्यांना आणखीही वाढवितां आली असती. कारण गेल्या शंभर वर्षांत ज्यानी ज्यानी मराठ्यांचा इतिहास अगर शिवचरित्र लिहिले त्यानी शिवजन्माचा शक १५४९ च मानला आहे; आणि याची सख्या शेवड्यांनीं सांगता येईल हे खरे आहे तेव्हां १५४९ पक्षाच्या साक्षीदाराची सख्या वीस आहे की दोनशे आहे हा मुद्दा वादग्रस्त नसून त्यात मुख्य प्रमाणभूत लेखक कोण आहेत व ग्रंथप्रामाण्यशास्त्राच्या दृष्टीनें त्यांच्या एतद्विषयक लेखाची लायकी काय आहे याचा प्रथम विचार करणे महत्त्वाचें आहे.

आधारभूत ग्रंथाची योग्यता ठरवितांना ते कोणत्या कालविभागांतले आहेत याचा प्रथमतः निर्णय केला पाहिजे महाराष्ट्राच्या ऐतिहासिक कालाचे मुख्य तीन विभाग पडतात. पहिला शिवकालीन म्हणजे शाहूच्या आगमनापर्यंतचा; दुसरा, पेशवाई अखेर ( शके १७३९ ) पर्यंत आणि तिसरा इंग्रजी राज्य सुरू झाल्यापासूनचा. पैकीं शिवजन्माचा प्रश्न शिवकालीन विभागांतला आहे; त्याअर्थी त्याच्या निर्णयास पेशवाईतला अगर इंग्रजीतल्या साक्षीदारा-पक्षां शिवकालीन साक्षीदारांची मातबरी अव्वल दर्जाची समजली पाहिजे. पेशवाईतले अगर इंग्रजी अमदानीतले साक्षीदार पाहूंच नयेत असा या म्हणण्याचा अर्थ नाही. पण शिवकालीन व पेशवाईतला असे दोन समबल साक्षीदार पुढें आले व त्याचे सांगणें परस्पराशी विरुद्ध असले तर समकालीनत्वामुळें शिवकालीन साक्षीदारांच्या म्हणण्यास अधिक मान्यता मिळणें स्वाभाविक आहे. त्याबरोबर हेहि लक्षांत ठेवलें पाहिजे की, केवळ समकालीन असला म्हणून त्या साक्षीदाराचें म्हणणें सर्वस्वीं प्रमाणभूत असतें असें नव्हे; समकालीनत्वाप्रमाणें साक्षीदाराची माहितगारी, विश्वसनीयता व सुसंगतपणा हेहि ण अवश्य लक्षांत घेतले पाहिजेत. तेव्हां या सर्वच दृष्टीनें जेवे पक्ष व आक्षेपक पक्ष यांच्या साक्षी-

दारांचें बलाबल ताडून पाहतांना ज्या मुद्यावर अनुसंधान ठेवणें जरूर आहे ते प्रथम येथें नमूद करून ठेवतों.

### खऱ्या जन्मतिथीचे साक्षीदार

१ शिवकालीन आहेत,

२ त्याची शिवजन्माची तपशीलवार मिति गणिताच्या कसोटीस तंतोतंत उतरते.

३ ते शिवचरित्रांतील मित्यांचे पूर्ण माहितगार असून दीडशें पक्षांहि जास्त गोष्टीचे काल बरोबर सांगतात.

४ त्यांच्या एकमेकांच्या म्हणण्याशी मेळ आहे.

५ त्यांच्यांत शेकडा २-४ चुका असतील.

५ साक्षीदारांचा काल—शके १५४९ पक्षाचे सर्व साक्षीदार पेशवाईतले व इंग्रजी आमदानीतले आहेत; ते शिवकालीन नाहीत, हे दाखविण्यासाठी त्यांचे काल येथे क्रमानें नमूद करितो,

### आक्षेपकांचे साक्षीदार

१ शिवकालीन नाहीत. पेशवाईतले व इंग्रजी आमदानीतले आहेत.

२ एकाचीहि शिवजन्माची मिति गणिताच्या कसोटीस उतरत नाही. (शि. च. प्र. पृ. २०० पहा.)

३ ते शिवचरित्रांतील मित्यांविषयीं गैरमाहितगार आहेत; दहांबारापेक्षा अधिक मित्या त्यांना माहीत नाहीत. (पृ. २०० पहा.)

४ परस्परांत मेळ नाही; यामुळे काहीच निश्चित ठरत नाही. (पृ. २००-२१९)

५ त्यांच्यात शेकडा २-४ मित्या बरोबर असतील (पृ. १९८ पहा.)

### आधारग्रंथांचा कालनिर्णय

- |                      |   |     |
|----------------------|---|-----|
| १ रायरीबखर           | } | शके |
| २ एश्याणव कलमी बखर   |   |     |
| ३ तरीख-इ -शिवाजी     |   |     |
| ४ प्रभानवल्ली शकावली |   |     |
| ५ धडफळे यादी         |   |     |
| ६ चिटणशी बखर         |   |     |
| ७ म. सा. छोटीबखर     |   |     |
| ८ शिवदिग्विजय        |   |     |

उत्तर पेशवाईतले

१६८२-९२  
१६९२-१७०२  
१७२०  
१७२९  
१७३२  
१७३९  
१७४०

९ नागपू. भोस. बखर	१७४४
१० छत्र. वंशा. यादी	१७४४
११ शिवाजी प्रताप	१७५१
१२ रामदासी शकावली	१७५३
१३ विजयदुर्गची हकीकत	१७५७
१४ पतप्रतिविधीची बखर	१७६६
१५ पंडितरावांची बखर	१७७०
१६ शेडगांवकर बखर	१७७६
१७ भिडे याचा इतिहास	१७८८

इंफ्रजी आमदानीले.

वरील यादींत दिलेले बहुतेक काल ज्या त्या ग्रंथांत शेवटी दिले आहेत. तेव्हां ते वादग्रस्त नाहीत. पण तीन चार ग्रंथांचे काल कसे ठरविले ते येथे सांगितले पाहिजे.

शिवदिग्विजय हा ग्रंथ शके १६४० मध्ये लिहिला असे त्या ग्रंथात म्हटलें आहे. पण ते चुकीचे असून त्याचा खरा शक १७४० हा आहे; ही गोष्ट कौ० ज्योतिर्विद शंकर बाळकृष्ण दीक्षित यांनी दाखवून दिली होती व राजवाडे यांनी चौथ्या खंडाच्या प्रस्तावनेत (पृ. १३) यास मान्यता दिली आहे. सबब येथे जास्त विवेचन नको.

‘एक्याणव कलमी बखर,’ ‘रायरीबखर’ व ‘तरीख-इ-शिवाजी’ या तीनही बखरी जवळ जवळ एकच आहेत हे त्या एकमेकींशी ताडून पाहणारास सहज दिसून येईल. त्या शिवकालीन आहेत असा कित्येकांचा समज आहे पण तो चुकीचा आहे. कारण या तीनही बखरीतून व्यंकोजीच्या दोन मुलांचा निर्वंश होऊन तिसऱ्याचा म्हणजे तुकोजीचा वंश ‘हाली असे’ बखरकारांनी स्पष्टच म्हटले आहे; व त्यावरून या बखरी पेशवाईतल्या आहेत याबद्दल सशयास जागाच रहात नाही.

‘तरीख इ-शिवाजी’ ही बखर फारशी असली तरी ती मराठी बखरीचें भाषांतर आहे व त्यातहि वरील उल्लेख आहे (The first two died without issue, but Tukoji had a son whose descendants are still reigning at Tanjore); यावरून याचा रचनाकाल सवाई माधवरावांच्या वेळचा असला पाहिजे असें ठरते.

विश्वसनीयतेच्या दृष्टीनेहि हा फारशी ग्रंथ महत्त्वाचा नाही; त्यांत भाकडकथांचा फार आहेत, ही गोष्ट या बखरीचे पुरस्कर्ते प्रो. यदुनाथ सरकार यांच्या शब्दांत अशी सांगता येते:

“Legends abound, no critical spirit or sense of proportion is shown in the narrative.” “From internal evidence

I conclude that it is a translation from Marathi Sources and was composed about 1780."

Modern Review Janu. 1910.

बर्जस शकावलीतील मराठ्यांच्या इतिहासांतल्या मित्या ग्रॅट् डफच्या ग्रंथावरून घेतलेल्या आहेत; व ग्रॅट् डफने या बाबतीत चिटणिसांचा आधार घेतला आहे. त्याअर्थी चिटणिसांचा ग्रंथ जमेल धरला म्हणजे तदनुयायी इतर ग्रंथांचा स्वतंत्र विचार करण्याचे कारण नाही.

अशा रीतीने आक्षेपकाचे कांही साक्षीदार उत्तर पेशवाईतले व बाकीचे (२० पैकी १३) तर इंग्रजी अमदानीतले आहेत; त्या अर्थी दीड दोनशे वर्षांपूर्वीची हकीकत सांगतांना त्यांच्या हातून पुष्कळ चुका झाल्या यात नवल कसले?

**६ गणिताची कसोटी.**—तिथिनिर्णयाच्या कामी कोणती कसोटी योजावी, हे रा. राजवाडे यांनी चौथ्या खडाच्या प्रस्तावनेत सांगितले आहे व त्या कसोटीची युक्तता कै. लीकमान्यांनी सदर ग्रंथाच्या परीक्षण प्रसर्गी मान्य केली आहे. ती अशी "कालनिर्णयाच्या कामी शक, संवत्सर, महिना, तिथि, वार, नक्षत्र, करण इत्यादि जास्त जास्त तपशीलवार माहिती जर कोणी दिली असेल व ती गणिताने खरी ठरत असेल तर तीच तिथि खरी व विश्वसनीय मानणे अधिक न्याय्य व समजस आहे." (पृ. ७ पहा). आणि या कसोटीवर त्या वेळी उपलब्ध असलेल्या चौदा आधारांतील मित्या तपासून "तीथ आहे तर वार नाही आणि वार आहे तर नक्षत्र नाही; आणि तीथवार जुळला तर साल जुळत नाही, अशी स्थिति हल्ली उपलब्ध असलेल्या लेखावरून निष्पन्न होते" असा निर्णय तेव्हाच लोकमान्यांनी दिला होता (पृ. ९ पहा.)

हीच गोष्ट स्पष्ट होण्याकरिता, आक्षेपकांच्या सत्राहि साक्षीदारांचे म्हणणे व त्याचे उत्तर येथे देऊन ठेवतो. त्यावरून त्याच्या विधानांतील विसंगतपणा सहज लक्षांत येण्याजोगा आहे. हा विसंगतपणा ओळखण्यास शके १५४९ ला प्रभव संवत्सर होता व त्या वर्षी वैशाख शुद्ध द्वितीयेस शनिवार असून भरणी नक्षत्र होते, आणि पंचमीस मंगळवारी आर्द्रा नक्षत्र होते (पृ. ७ पहा) हे विसरता कामा नये.

## बखरींतील विधान

## उत्तर

१ रायरी बखर—(फॉरेस्ट प्रत).

राजवाडे प्रत शके १५४८

१५४८ क्षय वैशाख शु. ५ चंद्रवार

२ एक्याण्णव कलमी बखर (भा. व.)

१५५९ क्षय वै. शु. ५ सोमवार.

} १ शक, संवत्सर व वार तीनहि चुकीचे आहेत.

} २ शक, संवत्सर व वार तीनहि चुकीचे आहेत.

३ तरीख-इ-शिववाजी  
शके १५४९ क्षय ( किंवा जय )  
वै. शु. ५

४ प्रभानवल्ली शकावली.  
१५४९ विभव

५ घडफळे यादी.  
१५४९ प्रभव वै. शु.

६ चिटणीशी बखर.  
१५४९ प्रभव वै. शु. २ गुरुवार.

७ रामदास शकावली.  
१५४९ शके

८ शिवदिग्विजय.  
१५४९ प्रभव वैशा. शु. २  
गुरुवार रोहिणी

९ नागपूरकर भोसल्यांची बखर  
१५४९ प्रभव वै. शु. २ गुरुवार

१० छत्रपतींची वंशावलीबद्ध यादी.  
१५४९ वै. शु. ५

११ शिवाजीप्रताप  
१५४९ रक्ताक्षि

१२ म. सा. छोटी बखर.  
१५४९ क्षय वै. शु. ५ चंद्रवार

१३ विजयदुर्गची हकीकत.  
संमान अशरीन अलफ,  
१५४९ प्रभव वैशाख बहुल २

१४ पंतप्रतिनिधीची बखर  
१५४९ प्रभव वैशा. शु. १५  
चंद्रवार

१५ पंडितरावांची बखर.

३ संवत्सर चूक; वार दिला नाही.

४ संवत्सर चूक; महिना, तिथी व वार  
दिला नाही.

५ वार व तिथी दिली नाही.

६ तिथीचा वाराशी मेळ नाही.

७ संवत्सर, महिना, तिथी व वार  
हद्यापैकी काहीं दिलेले नाही.

८ तिथी, वार व नक्षत्र याचा मेळ नाही.

९ तिथीवारांचा मेळ नाही.

१० संवत्सर व वार दिला नाही.

११ संवत्सर चुकला. इतर तपशील  
कांहीच नाही.

१२ संवत्सर व वार चूक.

१३ सुहूर सन व पक्ष चुकला. वार दिला  
नाही.

१४ तिथी व वार चूक.

१५ महिना, तिथी व वार दिले नाहीत.



१६ शडगावकर बखर.

१५४९ प्रभव वैशाख शु. ३

शनिवार रोहिणी कर्क लग्न.

१७ भिडे याचा इतिहास.

१५४९ वै. शु. ३ शनिवार.

१६ तिथिवाराचा व नक्षत्र लग्नाचा मेळ नाही.

१७ तिथिवारांचा मेळ नाही.

यावरून सत्राहि साक्षीदारांचें लिहिणे कालनिर्णयाच्या कसोटीस कसें उतरत नाही हे स्पष्ट होईल. 'शक-संवत्सर-तिथी-वार-नक्षत्र वगैरे तपशीलवार माहिती दिलेली असावी व ती गणितातून खरी ठरावी,' ही कसोटी लावण्याचा हेतु असा असतो की, तत्कालीन अस्सल नोंद पहाण्यास मिळाल्यावाचून हा तपशील बिनचूक देता येत नाही; आणि तत्कालीन नोंद न पाहतां अनुमान धक्क्याने अगर कर्णोपकर्णो मिळालेल्या माहितीवरून तपशील देणाऱ्यांच्या लिहिण्यात विसंगति आल्यावाचून रहात नाही त्यांतून आमच्या परंपरागत पद्धतीत शक आंकड्यात तर सवत्सराचे नाव अक्षरीं; आणि तिथी आकड्यांत तर वार अक्षरात लिहिण्याचा प्रघात असल्यामुळे अस्सल कागदाच्या आधारे कोण लिहितो व तर्काने कोण लिहितो याची परीक्षा तिथिवाराच्या मेळावरून अगर बिनमेळावरून तत्काळ करता येते. हुंडीत ज्याप्रमाणें आकड्यानी व अक्षरांनी सांगितलेली रक्कम तंतोतंत एक असली पाहिजे; आणि त्यात फरक असला तर हुंडी अग्राह्य ठरते, तोच प्रकार तिथिवाराच्या नोदी-संबंधाने आहे हे लक्षांत ठेवले असता सर्वहि बखरकाराच्या लिहिण्यांत " वदतो व्याघात" आहे व त्यामुळे त्यांचे लिहिणें 'पांडव किती ? तर बाजल्याच्या खुरा-इतके तीन-दोन-एक' असें म्हणणाऱ्याच्या विधानाप्रमाणें अविश्वसनीय आहे हे विस्ताराने सागण्याचे कारण नाही. त्याचप्रमाणें जेथे शकावली व शिवभारत यांतील शिवजन्मतिथीचे उल्लेख तपशीलवार असून गणिताच्या कसोटीस उतरणारे आहेत यावरून ते तत्कालीन अस्सल कागदांच्या आधारानें लिहिले असले पाहिजेत हेंहि आपोआप ठरत आहे.

वरील सत्रा साक्षीदारांच्या लिहिण्यावरून तिथीनिर्णय होण्याऐवजीं घोटाळा मात्र उत्पन्न होतो; कारण पांच साक्षीदार पंचमी देतात; तिथे द्वितीया देतात; दोघे तृतीया देतात, एक जण पौर्णिमा व दुसरा एक वद्य द्वितीया देतो आणि पांच जण तिथीच देत नाहीत ! यामुळे द्वितीया, तृतीया, पंचमी, पौर्णिमा व वद्य यांतून कशाची निवड करावी हे ठरविणे दुरापास्त आहे. संवत्सराच्या बाबतीत सहा बखरीत सवत्सर व शक यांचा मिलकुल मेळ नाही; म्हणजे संवत्सर खरा धरल्यास शकाचा आंकडा चुकतो आणि शकाचा आंकडा खरा धरल्यास संवत्सराचें

नांव चुकतें ! याच ठिकाणीं नकलकाराच्या हातून लेखप्रमाद झाला असे म्हणाव तर तेहि संभवत नाहीं; कारण सत्रापैकीं एकाच्याहि लिहिण्यांत शुद्धता नाही! आणि इतर प्रसंगांचे बखरीतले शकहि किती बिसंगत आहेत याचे विस्तृत विवेचन रा. शंकरराव जोशी यांच्या निबंधांत (पृ. १९७-२१९) आले आहे त्यावरून तिथिनिर्णयाच्या कामी बरील साक्षीदार केवळ कुचकामाचे आहेत हेच ठरतें.

**७ शिवकालीन शकावल्या**—येथे दिलेल्या सहा शकावल्या व अठराव्या खंडांतील एक आणि फोर्ब्स कलेक्शनमधील एक, मिळून आठ शकावल्या शिवकालीन मित्याचा निर्णय करण्यास उपयोगी पडण्याजोग्या उपलब्ध झालेल्या आहेत. त्या सर्व शकावल्यांतून शिवजन्मतिथि दिलेली आहे असे नव्हे; पण हस्तदोष पाहण्यास, पाठातराची शुद्धाशुद्धता ठरविण्यास आणि एकंदरीत शिवकालीन मित्यांचा विचार करण्यास जितक्या जास्त शकावल्या मिळतील तितक्या मिळवून त्या एकमेकींशी ताडून पाहिल्या पाहिजेत. कालिदासादि कवीचे ग्रंथ छापताना असेच अनेक पाठभेद तपासून व्याकरणदृष्ट्या व सदभेददृष्ट्या शुद्ध पाठ कोणता याचा निर्णय करतात ही गोष्ट सुप्रसिद्ध आहे. तोच न्याय प्रस्तुतच्या शकावल्यांना लावून संदर्भ व गणित याच्या साह्याने हस्तदोष निवडून काढून शुद्धपाठ ठरविले पाहिजेत. ही शुद्धता साधण्याची पद्धत सागण्यापूर्वी प्रथम शकावलीची नावे व त्याचा मूळ लेखनाचा काल नमूद केला पाहिजे. नावे दोन पद्धतींनीं देतां येतील :

(१) त्यांच्या रचनाकालावरून; किंवा (२) संग्राहकाच्या नावावरून. यथे सुबोधतेसाठी फक्त एकेकच नांव देऊन ठेवतो.

- (१) **शाहाजीकालीन** शकावली (पृ. ७०)
- (२) **राज्याभिषेक** शकावली (पृ. ५३-६५)
- (३) **होनप देशपांडे** शकावली (खंड १८ पृ. १३-१६)
- (४) **फोर्ब्स** अथवा **शिवापूरकर** वहींतील शकावली.
- (५) **शिवनिधन** शकावली (पृ. ५०-५३)
- (६) **दासपंचायतन** शकावली (पृ. ७०)
- (७) **राजारामकालीन** अथवा **जेशे** शकावली (पृ. १५-३९)
- (८) **संपूर्ण शिवकालीन** शकावली (पृ. ६६-६९)

शकावल्यांचा रचनाकाल ठरविण्यास उत्तम गमक म्हणजे त्यांतील कालदृष्ट्या शेवटली नोंद. त्या नोंदीवरून शकावलीच्या रचनाकालाची पूर्वमर्यादा ठरते; म्हणजे त्या नोंदीपूर्वी ही शकावली रचली गेली नाही असे निश्चितपणें म्हणतां येतें. पण शेवटल्या नोंदीनंतर किती वर्षांनीं शकावली लिहिली गेली,

याविषयीं म्हणजे तिच्या रचनाकालाची, उत्तर मर्यादा ठरविणें पुष्कळ वेळां अशक्य असतें. तथापि शकावली रचणारे साधारणपणें आपल्या वेळेपर्यंतच्या गोष्टी नमूद करित, असे धरून चालण्यास हरकत नाही.

नकलेविषयीं मात्र असें म्हणता येणार नाही. मूळ शकावलीत ज्या शका-पर्यंतच्या नोंदी असतील तितक्याच लिहून काढण्यासाठी नक्कल करावयाची असल्यामुळें नकलेचा लेखनकाल व नकलेतील शेवटची नोंद यांत कितीही वर्षांचे अंतर असू शकतें. आणि नकलेचा काल अक्षराच्या वळणावरून व अवांतर पुराव्या-वरून ठरवावा लागतो. उदाहरणार्थ—राज्याभिषेक शकावली शके १५९६ च्या सुमारास रचली गेली. कारण त्यात तेथपर्यंतचेच शक दिले आहेत, पण तिच्या तीन नकला उपलब्ध असून त्या नकलाचे काल निरनिराळे आहेत, हें त्यांच्या अक्षरावरून व शब्दाच्या बारीकसारीक बदलावरून ठरतें. यापैकी अठराव्या खंडांत राजवाडे यांनीं होनप देशपांडे यांच्या कागदांत छापलेली शकावलीची प्रत अगदी जुनी आहे, हे तिच्या भाषेवरून निश्चित होते पण फोर्ब्स कलेक्शन मधील प्रत इंग्रजी अमलांतली आहे हे अक्षराच्या वळणावरून ठरवितां येतें. सारांश, नकलेचा काल ठरविण्याची कसोटी रचनाकालाच्या कसोटीहून निराळी आहे हे लक्षात ठेवले पाहिजे.

आणखी एका किरकोळ (परंतु प्रस्तुत प्रश्नाशी निकट संबंध असलेल्या अशा) बाबीचा म्हणजे जुन्या पद्धतीचा उल्लेख केला पाहिजे. पेशवाईत किंवा त्याही पूर्वीच्या काळात अनेक घराण्यांत बाडे लिहविण्याची पद्धति होती. या बाडांत काव्यांचा अगर शकावल्यांचा संग्रह असे. काव्याच्या बाडात ज्याप्रमाणें ज्ञानेश्वरापासून अनंतफदीपर्यंतच्या अनेक कवींनी केलेल्या पद्यांचा संग्रह असे, त्याचप्रमाणें ऐतिहासिक बाडांची स्थिति असे. उदाहरणार्थ—फोर्ब्स कलेक्शनमध्ये म्हणजे शिवापूरकरांच्या बाडांत अनेक शकावल्यांचा व ऐतिहासिक टिपणांचा एकत्र संग्रह केलेला आहे. त्यावरून त्या शकावल्यांचा, टिपणांचा नकलकाल अक्षर वळणावरून निश्चित होईल; पण त्या सर्वांचा रचनाकाल एकच आहे असें म्हणतां येणार नाही. रचनाकाल ठरविण्यास त्यांत एक शकावली संपून दुसरी शकावली कोठें सुरू होते, हें आधी निश्चित करून प्रत्येक शकावलीचा स्वतंत्रपणें विचार केला पाहिजे. एरव्ही त्यांतील भाग विश्वसनीय कोणता व अविश्वसनीय कोणता याची शहानिशा करतां येणार नाही. अशा प्रसंगीं ‘सरसकट बारा टक्के’ या न्यायानें त्या बाडांतील १५४९ व १५५१ शकांतले उल्लेख पाहून त्यात बहुमत कोणत्या शकाचें आहे एवढेच पाहून निर्णय देणें न्यायाचें ठरत नाही. फोर्ब्स कलेक्शनमधील राज्याभिषेक-शकावली संबंधानें विचार करताना तर आणखी एक विशेष आहे तो असा की, या शकावलीची

स्वतंत्र व जुनी प्रत उपलब्ध असून ती १८ व्या खंडांत छापलेली आहे. तेव्हां बाडांत या शकावलीचा प्रारंभ व शेवट कोठे समजावा, हे ओळखण्यास कांहीच अडचण पडण्यासारखी नाही.

**८ शकावल्यांचा रचनाकाल**—आपल्या पुढे आलेलीं शकावली प्रथम केव्हां लिहिली गेली म्हणजे तिचा रचनाकाल कोणता हें निश्चित करण्यास माझ्या मते, असे नियम सांगता येतात. त्यात शाहूच्या आगमनापर्यंतचा 'शिवकाल' नंतर 'इंग्रजी' सुरू होईपर्यंत 'पेशवाई' अशी परिभाषा गृहीत घरली आहे.

१ शिवकालीन शकावलींतले सर्व शक शाहूच्या आगमनकालापूर्वीचे असले पाहिजेत.

२ पेशवाईतला अगर इंग्रजीतला उल्लेख त्यात एकहि नसावा.

३ तिथि—वार—नक्षत्रापर्यंतची जास्तीत जास्त सूक्ष्म माहिती देणारे कांहीं तरी उल्लेख तिच्यांत असावे व गणितदृष्ट्या ते बिनचूक असावे.

४ त्यांतील मित्यांची संख्या भरपूर मोठी असावी [ कारण समकालीन लेखकाला पुष्कळ मित्या देणें सुलभ असते ].

५ अस्सल पत्रें, समकालीन व विश्वसनीय तवारिखा किंवा हकीकती यांवरून निश्चित झालेल्या मित्याचा या शकावलीतील नोदीशी मेळ असावा.

हे पांच नियम लावून पाहिलें असता विशिष्ट शकावली शिवकालीन आहे किंवा नाही हे निश्चित करता येते. उदाहरणार्थ, जेथे शकावलीतले

१ सर्व शक १६१९ पर्यंतचेच आहेत.

२ पेशवाईतला अगर इंग्रजीतला उल्लेख तिच्यांत एकहि नाही.

३ तिथि—वार—नक्षत्रापर्यंतची सूक्ष्म माहिती देणारे उल्लेख आहेत.

४ उल्लेखांची संख्या भरपूर मोठी म्हणजे २२१ आहे.

५ प्रत्यंतर पुराव्याने ठिकठिकाणच्या नोदी खऱ्या ठरल्या आहेत [ त्याचीं उदाहरणें पुढे दिली आहेत ].

राज्याभिषेक शकावली व शिवनिधन शकावली वगैरेना देखील हे नियम पूर्णपणें लागू पडतात हे रा. शंकरराव जोशी यांनीं विस्तरशः दाखविले आहे. [ पृ. १९९ ] याकरितां त्याची पुनरावृत्ति करण्याचे कारण नाही.

प्रभानवल्ली, रामदासी व धडफे यांच्या शकावल्या जेथे शकावलीच्या तोडीच्या किंबहुना कांणभर अधिक विश्वसनीय म्हणून आक्षेपकांनीं म्हटलें आहे. पण तें बरोबर नाही याचें कारण

- १ त्यांत इंग्रजीतले व पेशवाईतले शकच मुख्यतः दिले आहेत;
- २ जन्म, राज्याभिषेक व मृत्यु या मामुली प्रसंगाखेरीज शिवचरित्रांतले प्रसंग त्यांत दिलेले नाहीत;
- ३ सूक्ष्म माहित्या देणाऱ्या मित्या त्यांत नाहीत;
- ४ मामुली प्रसंगापलीकडचे शिवचरित्रांतील उल्लेख नाहीत;
- ५ इतर नोंदीच नसल्यामुळे प्रत्यंतर पुरावा पाहण्याचें कारणच रहात नाही.

या शकावलीतील प्रसंगाचे वर्गीकरण पृ. २१५-२१७ वर आहे. ते पाहिलें असतां वरील विधानांची सत्यता पटण्याजोगी आहे.

**९ विश्वसनीय व अविश्वसनीय भागांची निवड** — विशिष्ट शकावली शिवकालीन आहे असे ठरले तरी तिच्यांतील प्रत्येक उल्लेख विश्वसनीय आहे असें म्हणतां येणार नाहीं, ही गोष्ट खरी आहे. त्यांतले प्रत्येक वाक्य वेदवाक्या-माणें सश्रद्ध अंतःकरणानें प्रमाण मानावें; त्याविरुद्ध शंकाहि घेऊ नये, असा आग्रह धरणें रास्त नाही. जेथे शकावली ही जेथे घराण्यांतल्या पुरुषाने राजा-रामाच्या कारकीर्दीत व राज्याभिषेक शकावली होनप-देशपांडे घराण्यांतील पुरुषानें शके १५९६ च्या सुमारास लिहिली, हे लक्षांत ठेवले असतां त्यांत विश्वसनीयतेच्या दृष्टीनें तरतमभागाची निवड कशी करावी हे सहज समजण्या-जोगें आहे. शिवचरित्रांतील व त्यापूर्वीच्याहि महत्त्वाच्या गोष्टीचे टिपण काला-नुक्रमें तयार करून त्यांत आपल्या व आपल्या माहितीच्या इतर घराण्यांतील पुरुषांनी काय भाग घेतला हे त्या टिपणात ठिकठिकाणी नमूद करून ठेवावें, हा या शकावल्या लिहिणाराचा स्पष्ट हेतु आहे. पैकीं शिवचरित्रांतले उल्लेख लेखकांनी सरकारी दफ्तरांतील अगर अधिकाऱ्याच्या सग्रहातील टिपणांवरून लिहून घेतले आणि घराण्याच्या कर्तबगारीचे उल्लेख घरच्या दफ्तरावरून नमूद केले; या खेरीज काही शिवपूर्वकालीन मुसलमानी अमदानीतल्या घडा-मोडीचे उल्लेख हिजरी अगर सुहुर सन देणाऱ्या फारशी कागदावरून शकांत रूपांतर करून दिले. तेव्हां शिवकालीन शकावल्यांतील उल्लेखाचे मुख्य तीन वर्ग पडतात ते असेः—

१ शिवपूर्वकालीन मुसलमानांच्या अमदानीतले व त्यांच्याच हालचाली संबंधीचे उल्लेख; २ शिवचरित्रविषयक उल्लेख; आणि ३ विशिष्ट घराण्या-संबंधीचे उल्लेख. पैकीं पहिल्या वर्गांतले उल्लेख पूर्णपणें विश्वसनीय मानतां येत नाहीत; कारण ते ज्या प्रसंगासंबंधीचे आहेत ते प्रसंग शिवशाहीतले नव्हेत; त्या अर्थां त्या विषयीचे कागद शिवशाहीतील सरकारी दफ्तरांत होते असें

निश्चयानें म्हणवत नाही; इतकेंच नव्हे तर, मूळ तत्कालीन कागदांतल्या मुसलमानी सनांचे व तारखांचें रूपांतर शालिवाहन शकांत व महिन्यांत बिनचूक केलें असेल असेंही गृहीत धरण्याचें कारण नाही. त्यांतून हे काम त्या वेळच्या जाणत्या अधिकाऱ्यानी केले आहे असे म्हणता आले असते तर गोष्ट निराळी होती; पण या शकावल्या विशिष्ट घराण्यांतील पुरुषांनी तयार केल्या, हे निश्चित असल्यामुळे त्यांतील निजामशाही अमदानीतले जुन्या काळचे मुसलमानी उल्लेख बिनचूक स्वरूपांत आपणापुढे आले आहेत असें म्हणवत नाही. त्याअर्थी असल मुसलमानी प्रत्यतर पुरावा या जागीं वदचित अधिक ग्राह्य मानावा लागेल.

२ शिवशाहीतले उल्लेख समकालीन सरकारी कागदपत्रांद्वारे केले असल्या-मुळें विश्वसनीय मानले पाहिजेत.

३ घराण्याचे उल्लेखहि विश्वसनीय मानले पाहिजेत; पण कांही ठिकाणीं आपली अगर आपल्या पूर्वजाची कामगिरी तिखटमीठ लावून सजवून सांगितली असण्याचाहि संभव आहे.

१० शकावल्यांतील चुका—विश्वसनीयतेच्या दृष्टीनें कमी अधिक महत्वाचा भाग कोणता, याची निवड केल्यानंतरहि उपलब्ध शकावल्यांतून कांहीं चुका आढळतात त्यांचें स्पष्टीकरण केलें पाहिजे या चुकांपैकी काहीं नकलकारांच्या हातून निर्माण झाल्या आहेत व कांही चुका आहेतशा वाटतात, पण त्या तशा नसून निरनिराळ्या कालगणना पद्धतीचा हा परिणाम आहे. पुढें दिलेल्या उदाहरणांवरून ही गोष्ट स्पष्ट होईल—

प्रथम नकलकारांच्या हातून झालेल्या चुकाचे प्रकार व त्या दुस्त कर-ण्याचे मार्ग नमूद करतो:—

१ मोडी वाचनाच्या व लेखनाच्या चुका; या, अर्थानुरोधाने व इतर प्रतीशी ताडून शुद्ध कराव्या. उदाहरणार्थ पृ. ५४ वर 'बेनिकटकरून' त्या ऐवजीं 'दोनी कटके' (पृ. १६) असें पाहिजे; व पृ. ५४ वर १५५० शकाच्या पोटशी 'हमुम' आहे तेथे 'दिलीस' असें पाहिजे; पृ. ५४ पासून ६४ पर्यंत जाड्या ट इपांत दिलेला मजकूर जेथे शकावलीतील मजकुराशीं ताडून पाहिला असता नकलकारांच्या हातून झालेल्या अनेक चुकांची यादी तयार करतां येईल.

२ एखादें अक्षर, शब्द अगर सबंध ओळ गळणें; याची दुस्तरी गळलेला भाग देणाऱ्या प्रतीवरूनच केली पाहिजे. उदाहरणार्थ—जेथे शकावलीतील शके १६०० च्या पोटशी महिना व तिथि न देण "बुधवारी रात्री २०।४४ श्रुंगारपुरी भवानीबाई लेक सभाजी राजे यासी जाली" असे वाक्य होते; तें नीट उलगडत

नव्हेंतें; पण पुरंदरे संग्रहांतली “संपूर्ण शिवकालीन शकावली” पहाण्यास मिळाल्यामुळें ‘भाद्रपद वद्य १४’ हे शब्द ‘बुधवारी’ याच्या पूर्वी मुळांत होतें असें ठरतें; व त्या वर्षी भाद्रपद वद्य १४स बुधवार असल्यामुळें गणिताचाहि पडताळा बरोबर जमतो. शकेस जागा रहात नाही.

३ ‘शुद्ध’चा जागी ‘वद्य’ अक्षरे पडणे. अशा ठिकाणी गणितानें खरा पाठ ठरवितां येतो उदाहरणार्थ, दिलेरखानाने भूपालगड घेतला तो शके १६०१ वैशाख ‘सुध २’ गुरुवारी (पृ. २९) असे जेथे शकावलींत व वद्य द्वितीयेस असें शिवनिधन शकावलीत [पृ. ५३] आहे. पैकी ‘वद्य’ द्वितीयेचा गणिताशीं मेळ आहे याकरिता तो पाठ खरा धरला पाहिजे.

४ एका शकांतील नोंद चुकून वरच्या किंवा खालच्या शकांत लिहिली जाणे. ही चूक नकलकाराच्या किंवा मूळ लेखकाच्याहि हातून सुद्धरसनाचा शक करताना होणे शक्य आहे. जेथे शकावली व गदाधर प्रल्हाद म्हणजे संपूर्ण शिवकालीन शकावली [पृ. ६५] याच्या हस्तलिखित प्रती ताडून पाहण्याने अशा चुकीचें उत्तम प्रत्यंतर पहाण्यास मिळण्याजोगे आहे. उदाहरणार्थ, जेथे शकावली शके १६०३ च्या पोटशीं असलेली डावीकडचीं पहिली दोन कलमें [पृ. ३१ पहा दुसऱ्या शकावलीत प्रथम शके १६०२ च्या पोटशीं लिहिलीं गेली होती; आणि मागाहून ती खोडून लेखकाने १६०३ मध्ये पुनः लिहिलीं आहेत. ही उलथा-पालथ नकलकाराच्या हातून होऊं शकेल किंवा सुद्धरसनाचा शालिवाहन शक करताना मूळ शकावलीकारांचाहि हातून होऊं शकेल; याचें कारण सुद्धरसन ज्येष्ठांत सुरू होतो व शालिवाहन शक चैत्रात होतो. अशा रीतीनें नोदीची उलथा-पालथ झाली असेल व तेथे वार दिलेला असेल तर तिथिवाराचा मेळ पाहून त्या नोदीचा खरा शक जन्मीवरून तत्काळ ठरविता येतो. कारण, ही उलथा-पालथ फार तर एखादे घर मागे पुढें इतकीच असते; आणि ती दुस्त करणें मुळीच कठीण नाही. जिवंत शरिरातील हाड ज्याप्रमाणें योग्य ठिकाणाहून किंचित् जरी हलविले गेले तरी ते नव्या जागी खुपतें व थोडीशी चाळवाचाळव केली असतां आपल्या योग्य जागी नेमके बसते, त्याचप्रमाणें वारापर्यंत सूक्ष्म माहिती देणाऱ्या शकावलीतील नोदीत चूक झाल्यास ती जन्मीच्या सहाय्याने सहज दुस्त करतां येते. X

X या ठिकाणी शिवजन्मतिथीच्या नोदीतही अशीच उसकटाउसकट झाली नसेल कशावरून, अशी शंका येण्याचा संभव आहे पण त्याचे उत्तर असें आहे की, श. १५५१ च्या फाल्गुन कृ ३ ला शुक्रवाराचा मेळ बसतो हें गणितानें ठरलें म्हणजे त्याच्या मागल्या अगर पुढल्या (१५५० अगर १५५२)

वरे दिलेले चार नियम लक्षांत ठेवून तपासणी केली असतां आक्षेपकांनीं दाखविलेल्या जेथे शकावलीतील चुका (एकदोन अपवाद सोडून) मूळ लेखकाच्या नसून, ते हस्तदोष आहेत अशी कोणाचीहि खात्री होईल व खरा पाठभेद ठरविण्याच्या सर्वमान्य पद्धतीनें या शंकाचें निराकरण करता येतें; \* ते असें:—

**आक्षेप:—**जेथे शकावलीतील जिजाबाईसाहेबाच्या मरणाचा महिना चुकीचा आहे.

**उत्तर:—** जिजाबाईच्या मृत्यूची तीथ ' १५९६ ज्येष्ठ वा। ९ ' ही गोष्ट शिवनिधनशकावलीत बिनचूक आहेच [पृ. ५२ पहा]. पण या नोंदीतील ' ज्येष्ठ ' शब्द गाळून राज्याभिषेक शकावलीकाराने मोघम ' वा। ९ बुधवारी ' असे लिहून तो मजकूर ' चै. वा। १४ राज्याने केलंजा घेतला ' या मजकुराशी जोडून लिहिला [पृ. ६४ पहा]; आणि जेथे शकावलीत मोघम ' वद्य ९ ' च्या मार्गे महिना पाहिजे या कल्पनेने मागल्या वाक्यावरून ' चैत्र ' शब्द घातला गेला. अशा रीतीने मूळचा ' ज्येष्ठ ' एका प्रतीत गळून दुसऱ्या प्रतीत ज्येष्ठच्या जागी चैत्र कसा आला याचा थांग क्रमाने लावतां येतो; आणि ज्येष्ठ वा। ९ स बुधवार, जंत्रीत, त्या वर्षी असल्यामुळे ' खरा पाठ ' निश्चित होतो.

**आ० :—**जेथ्यांची राज्याभिषेकाची तिथि चुकीची आहे.

#### मागील पानावरून

वर्षीच्या फाल्गुन कृ. ३ ला शुक्रवार येऊं शकत नाही असा आपल्या पचांग-गणितपद्धतीचा नियम ठरलेला आहे. यामुळे अशी चूक कोठे झाली आहे हे जसें जंत्रीने निश्चित होते तसेंच कोठे चूक झालेली नाही, हेहि जंत्रीने तितक्याच निश्चयाने ठरविता येते. यासंबंधी कै शंकर बाळकृष्ण दीक्षित यांनी Indian Calendar पृ. १५५ वर नियम दिला आहे तो हा आहे.

According to Hindoo Astronomy a tithi of a bright or dark fortnight of a month never stands at sunrise on the same week day more than once in three consecutive years. For instance if Chaitra sukla pratipada stands at sunrise on a Sunday in one year, it cannot stand at sunrise on Sunday in the year next preceding or next following.

\* जेथे शकावलीतील तिथीवरील आक्षेप रा. दा. ना. आपटे यांनी २१ एप्रील १९२५ च्या केसरीत मांडले व त्याचीं उत्तरे रा. वा. सी. बेंद्रे यांनी २६ मे १९२५ च्या अंकांत दिलीं.



उ० :- चुकीची नाही. उलट इतरत्र कोठेहि नसलेली अशी घटी पळांसुद्धा अत्यंत सूक्ष्म रीतीची राज्याभिषेकाची तिथि या शकावलीत दिली आहे. राज्याभिषेकाचा मुहूर्त तीन घटका रात्र उरली होती तेव्हां म्हणजे शुक्रवारी रात्री व उजाडत्या शनिवारी धरला व शुक्रवारी द्वादशी २१ घटका होती व नंतर ज्येष्ठ शु. १३ लागली; आणि त्रयोदशी साधून शनवारचा दोष टाळण्यासाठी सूर्योदयापूर्वीचा मुहूर्त साधला वगैरे माहिती या शकावलीच्या सहाय्याने मिळते व इतकी सूक्ष्म माहिती देणाऱ्यास राज्याभिषेक-कालीन अस्सल कागद मिळाले असले पाहिजेत अशी आपली खात्री होते.

आ० :- शके १५८२ माघ शु. १४ स शकावलीत मंगळवार आहे तो चुकीचा आहे. त्या दिवशी शनवार येतो [ पृ. २१ ]

उ० :- या ठिकाणची जेव्हा शकावलीतली नोंद चुकली आहे व तेथे 'पौष' पाहिजे अशी 'दुरुस्ती' दुसऱ्या शकावलीत दिली आहे [ पृ. ५८ पहा ].

आ० :- ' १५८५ माघ शु. ६ शनिवारी शहाजी राजे परलोकवासी गेले. या ठिकाणी 'रविवार' पाहिजे. [ पृ. २२ पहा ]

उ० :- ' शनवार हेच बरोबर आहे. शनिवारी पंचमी २२ घटका होती; नंतर षष्ठी लागली आणि शहाजीचा मृत्यु षष्ठी लागल्यानंतर सायंकाळच्या सुमारास झाला. त्यामुळे श्राद्धाच्या दृष्टीने 'षष्ठी' आणि सूर्योदयकालीन तिथिगणनापद्धतीप्रमाणे 'पंचमी' होती' यामुळे 'पंचमी' व 'षष्ठी' असे निरनिराळे उल्लेख [ पृ. ५१ व ५९ पहा ] सांपडतात; पण ते परस्पर विरोधी नसून सुसंगत आहेत. पाश्चात्यांच्या वाराचा प्रारंभ मध्यरात्री होतो व हिंदूंचा सूर्योदयापासून होतो, यामुळे रात्री बारावर तीन वाजतां घडलेल्या एकाच गोष्टीच्या नोंदीस ज्याप्रमाणे निरनिराळे वार पडू शकतात त्याचप्रमाणे हा तिथिभेदाचा प्रकार आहे. ही चूक नव्हे.

आ० :- शके १५८६ ज्येष्ठ शु. १४ स सोमवार दिला आहे तो चूक आहे.

उ० :- चूक आहे, व तिथी स्पष्टीकरण समजत नाही. पण जसवंतसिगानें त्या सुमारास कोडाण्याचा वेढा उठविला हें शकावलीतलें म्हणणें मात्र बरोबर आहे असें मुसलमानी इतिहासाच्या प्रत्यंतरावरून ठरतें.

आ० :- शके १५९८ कार्तिक शु. ६ रविवार आहे तो चूक आहे. [ पृ. १२ ].

उ० :- संभाजी राजे शृंगारपुरास गेले ते कार्तिक शु. ६ रविवारी गेले. ही नोंद शके १५९८ मघली नसून १५९९ मघली आहे व तेथें तिचा तिथिवारशी बरोबर मेळ आहे.

आ० :-शके १६०१ वैशाख 'शु.' २ गुरुवारी दिली आहे ती चूक आहे.  
[ पृ. २९ पहा ].

उ० :-बिलेरखानानें भूपाळगड घेतल्याची मिति १६०१ वैशाख ' वद्य ' २ अशी दुसऱ्या शकावलीत दिलेली आहे. [ पृ. ५३ ] व ' वद्य ' हा पाठ घेतल्याने तिथिवाराचा मेळ बरोबर बसतो; त्या अर्थी जेथे शकावलीत ' वद्य 'च्या जागी ' शुद्ध ' ही अक्षरें नकलकाराच्या हस्त-दोषाने आली आहेत.

आ० :-शके १६०५ वैशाख वद्य ४ स बुधवार दिला आहे तो चूक आहे.  
( पृ. ३२. )

उ० :-ही नोंद १६०६ शकांत पाहिजे व तेथे तिथिवाराचा मेळ बरोबर आहे.

आ० :-शके १६११ मार्गशीर्ष शु. २ रविवारी रायगड मोगलास दिला असें आहे. ( पृ. ३५ ) तेथे वाराचा मेळ नाही.

उ० :-मेळ आहे तो असा. खरे जंत्रीत रविवारी प्रतिपदा घटका २॥ दिली आहे; ती उज्जनी रेषेची आहे. इतर ठिकाणी स्थलभेदामुळ रेखांतर-संस्कार होऊन व सारणीभेदामुळ, इतक्या घटकापर्यंत अंतर येऊं शकते असे कै. खऱ्यांनीं जंत्रीच्या प्रस्तावनेत सांगितलें आहे त्या अर्थी रवि-वारी सूर्योदयी द्वितीया शक्य आहे. शिवाय जंत्रीप्रमाणे २॥ घटकेनंतर रविवारी देखील द्वितीया आहे त्याअर्थी जेध्याने सूक्ष्म मानाने मिति घातली आहे असें ठरेल.

आ० :-जेथे शकावलीत चंद्रराव मोऱ्याच्या वधाची हकीकत नाही.

उ० :-जावळी केव्हां घेतली, चंद्रराव किल्ल्याखाली केव्हां उतरले वगैरे तपशील जेथे शकावलीत आहे. ( पृ. १८ पहा ). चंद्ररावाच्या वधाची मितिहि शकावलीकाराने दिली असती तर बरें झाले असतें हें खरे. पण ती त्यानें दिली नाही म्हणून त्यानें शकावलीत नमूद केलेली माहिती अप्रमाण ठरण्याचें कांहीच कारण नाही. शकावलीत इत्यंभूत शिव-चरित्राची नोंद आहे असें कोणाचेंहि म्हणणें नाही; इतरापेक्षां त्यांत माहिती जास्त आहे इतकेंच. त्याअर्थी हा आक्षेप व्यर्थ आहे.

यावरून आक्षेपकांनीं दाखविलेल्या जेथे शकावलीतील चुका व त्यांचें खरें स्वरूप लक्षांत येण्याजोगे आहे. या शकावलीत अंदाजे १६८ नोंदी शिवाजी महाराजांच्या हयातींतल्या असून त्यांत पांच सात हस्तदोष आहेत व ज्यांचें स्पष्टीकरण अद्याप झालें नाही अशा चुका एक किंवा दोनच आहेत. यावरून

या शकावलीची योग्यता कळून येणार आहे. हिच्या मानाने बखरी बगैरे आक्षेपकांचे आधार किती लेचेपेचे आहेत याचें विस्तृत विवेचन रा. जोशी यांनीं याच ग्रंथांत केले असून त्याचा निष्कर्ष “ एकदरीत बखरी इत्यादीतील शें-सवाशें सुट्या प्रसंगांपकी कालदर्शित प्रसंग ४५ आहेत, त्यापैकी १२ बरोबर ७ अनिर्णीत व २६ चूक असा इत्यर्थ निघतो ” ( पृ. २०० ) असा आहे. अशा स्थितीत बखरकारांची शिवजन्ममिति खरी व जेथे मिति अविश्वसनीय असा जो पक्ष आक्षेपकानीं उभा केला आहे तो मान्य होणें शक्य नाही.

**११ खऱ्या मितिचे आधार**—जेथे शकावलीवरील आक्षेपांचें निरसन केल्या-नंतर तेथे दिलेली शिवजन्माची खरी मिति आणखी कोठे सांपडते व ती कोणत्या स्वरूपात सापडते हे नमूद करतो. त्यावरून खरे वर्ष एखाद्या दुसऱ्याच ठिकाणीं सांपडतें ही तक्रार व्यर्थ आहे असें दिसून येईल.

**१ शिवभारत**—नेवासेकर परमानंद कवि यानें केलेला हा संस्कृत शिवचरित्रपर ग्रंथ मालोजीपासून शास्ताखानाच्या मोहिमेपर्यंतची म्हणजे शके १५८४ पर्यंतची बारकाईची माहिती देतो, यांत भोसले घराण्याचा संबंध उदेपूरकराशी जोडलेला नाही, राजधानीचें नांव रायगड न देतां सर्वत्र राजगड असे दिले आहे; शिवकालीन ताम्रपटात येणारा ‘भृशबल’ शब्द ‘भोसले’ याचा पर्याय म्हणून यांत योजला आहे, व आपण प्रत्यक्ष शिवाजी महाराजांच्या सांगण्यावरून ग्रंथ करतो असे कवि प्रारंभीच म्हणतो; व खळदबेलसरच्या पहिल्याच मोहिमेचा साद्यंत उल्लेख करतो; इत्यादि पुराव्याव न शिवभारत हा ग्रंथ शहाजीच्या मृत्यूनंतर व राज्याभिषेकापूर्वी लिहिला गेला असे निश्चयानें म्हणतां येते. त्यांतील अनेक प्रसंगांच्या माहितीचा अस्सल पत्रातून मिळणाऱ्या हकीकतीशीं उत्तम मेळ आहे, अशा या विश्वसनीय ग्रंथात शिवजन्मतिथि शके १५५१ फाल्गुन वद्य ३ शुक्रवार रात्री अशी दिली आहे (अध्याय ६ श्लोक २६-३१).

**२ राज्याभिषेक शकावली**—हिच्यात शके १५४६ पासून १५९६ पर्यंतच्या नोंदी असून प्रारंभी वारापर्यंतचा तपशील देऊन ( पृ. ५४ ) आणि शेवटी नक्षत्र व योगापर्यंतचा तपशील सांगून ( पृ. ६५ ) खरी शिवजन्मतिथि दोन वेळीं सांगितली आहे.\*

**३ फोर्ब्स कलेक्शन**—ही राज्याभिषेक शकावली प्रमाणेच आहे.

---

\* खंड १८ मधील होनप देशपांडे घराण्यांतील शकावलीचा उपलब्ध भाग राज्याभिषेक शकावलीशी बरोबर जमतो. त्याअर्थी फाटलेल्या भागांत खरी शिवजन्मतिथि होती हें निश्चित होतें.

४ जेथे शकावली—ही राजारामाच्या वेळीं लिहिली असून त्यांत शिव-जन्मतिथि जन्मटिपणावरून उतरून घेतली आहे हे स्पष्ट दिसते.

५ दासपंचायतन शकावली— प्रस्तुत ग्रंथात पृ. ७० वर दिलेल्या या शकावलींत शिवजन्माचा शक १५५१ असें नमूद आहे.

६ थेव्हेनोचे प्रवासवृत्त— हा युरोपियन प्रवासी इ. स. १६६६ च्या जानेवारीत सुरतेस आला व तो १६६७ च्या नोव्हेंबरात मरण पावला. त्याची रोजनिशी छापण्यांत आली आहे. शिवाजी महाराजांनी सुरत लुटल्यानंतर दीड वर्षांनी तो सुरतेस आला ; व त्याने शिवाजीमहाराजांना समक्ष पाहिलेल्याच्या तोंडून ऐकलेली हकीकत नमूद केली आहे. त्यांत सुरतेच्या लुटीच्या वेळी म्हणजे इ. स. १६६४ मध्ये त्याचे वय ३५ वर्षांचे होतें असे मोघम म्हटले आहे. यांत ३५ वर्षे पुरी की ३५ चालू याचा स्पष्ट खुलासा नाही ; पण त्याला माहिती देणारे हिंदु लोक ३५ चालू अशा अर्थानें बोलले असतील असाच संभव जास्त. याकरिता ३४ वर्षे पुरी अशा अर्थानें इ. स. १६६४-३४ = इ. स. १६३० हें शिवजन्माचें इंग्रजी साल ठरते. तथापि ३५ हा आकडा पुण्या वर्षाचा, युरोपियन पद्धतीचा धरला तरीहि १६६४-३५ = १६२९ हे वर्ष येते. महिना माहीत नसतां शके १५५१ चा इंग्रजी सनांत अर्थ केला असता तो १६२९ किंवा १६३० असा येतो; व हे दोनहि प्रकार युरोपियन लेखकांच्या ग्रंथांत आहेत.

७ ऑर्मचा इतिहास:- Historical Fragments हा ऑर्मचा ग्रंथ इ. स. १७८३ मध्ये प्रसिद्ध झाला. त्यांत त्याने महाराजांचे मृत्युकालचें वय दोन वेळां सांगितलें आहे. पृष्ठ ११३ वर He expired in the 52nd year of his age असे म्हटले असून, पुनः यावर टिपणी देतांना पृ. ९५ वर " in the fifty-second year of his age असे अक्षरीहि नमूद केलें आहे. येथे ५२ वें वर्ष असे स्पष्ट आहे; मोघम ५२ वर्षे असें नाही. त्यावरून जन्माचा सन १६८० - ५१ = १६२९ इसवी येतो.

८ सिंजलचा इतिहास:- हा जर्मन ग्रंथ इ. स. १७९१ मध्ये प्रसिद्ध झाला असून त्यांत १७८२ पर्यंतची महाराष्ट्राच्या इतिहासाची माहिती आलेली आहे. यांत हिंदी नांवें देण्यांत बऱ्याच चुका केल्या आहेत; पण ग्रंथकार पाश्चात्य संशोधक होता व त्याच्या लिहिण्यात चिकित्सक संशोधनाची पद्धति आहे. त्यानें शिवजन्माचे वर्ष इ. स. १६२९ असे दिलें आहे ; त्यावरून १६२९-७८ = १५५१ शक येतो.

९ तंजावरचा शिलालेख:- हा इ. स. १८०३ मध्ये कोरला; व त्यांत शिवजन्माचा शक १५५१ आहे. ( पृ. २५१ पहा. ) पण संवत्सराचें नांव व

१. स. आंकडा चूक आहे व जिजाबाई ही शहाजीची दुसरी बायको वगैरे बुकीची माहिती आहे. हा शिलालेख व्यंकोजीने कोरविला नाही किंवा आशे-  
मक समजतात त्याप्रमाणे त्याने शिवजन्मतिथि बदलण्याचा प्रयत्न केल्याचाहि पुरावा त्यात नाही; उलट वयाच्या दृष्टीने व्यंकोजीपेक्षा शिवाजी महाराज वडील असें या शिलालेखांत नमूद आहे.

यावरून शिवजन्माचे वर्ष शके १५५१ असें म्हणण्यास नऊ आधार असून त्यापैकी चार ठिकाणी महिना, तिथि, वार, नक्षत्रापर्यंत सूक्ष्म तपशील दिला आहे व शिवभारतात 'रात्री' (निशि) हा शब्द जास्तीचा आहे. या साक्षी-  
दारांच्या सांगण्यांत परस्पर विरोध असा कोठेहि नसून त्यांचे बोलणे सुसंगत व गणिताच्या कसोटीस पूर्णपणे उतरणारे (पृ. ८०-८३ पहा) असें आहे.

**१२ जेथे शकावलींची विश्वसनीयता:**—जेथे शकावलींतील नोंदी तत्कालीन अस्सल पत्रांच्या व टिपणांच्या आधारे केलेल्या असल्यामुळे त्या पूर्णपणे विश्व-  
सनीय आहेत. त्याअर्थी त्यातील उल्लेखाचा समकालीन प्रत्यंतर पुराव्याशी मेळ बसला पाहिजे; किंबहुना तिच्या विश्वसनीयतेची ही एक महत्त्वाची कसोटी आहे असें म्हणतां येईल. याकरिता अशी काही उदाहरणे येथे नमूद करून ठेवतो.

१ औरंगजेबाचा जन्म; जे. श. १५४० कार्तिक व. १ (पृ. १६ पहा). आणि तुझुक (पृ. २५०-२५१) १५ जिल्हाद १०२७ हिजरी (स. औ. पृष्ठ १).

२ शके १५७९ ज्येष्ठ मासी नौसीरखान यासी युद्ध (पृ. १८ जे.) आणि औरंगजेबाची पत्रे; सरकार कृत शिवाजी चरित्र पृ. ५८ पहा.

'शके १५८३ वैशाख शु. ११ सोमवारी शृंगारपूर राजांनी घेतले, तेथील राजे सूर्याराऊ पळून गेले.' (जेथे.) शृंगारपूरच्या स्वारीचे साल ठरवितांना सर्व इतिहासकारांची चूक झाली आहे. पण जेथ्यांचे साल बिनचूक आहे; कारण (खड २१ पृ. ५ वर) शिवाजी महाराजांनी पाठविलेले अस्सल पत्र उपलब्ध असून त्यात जेथ्यांचे सालच आहे. शिवाय सोनवड येथील इंग्रज कैद्याने इ. स. १६६१ च्या जूनमध्ये पाठविलेल्या अस्सल पत्रांत "Shivaji hath lately enlarged his country by overcoming the two Rajahs of Dulvice (Dalve) and the Rajah of Singarpur by which means he commands all the coast from Danda Rajpuri castle to Kharepatan" (स. शि. च. पृ. ४८)

४ शके १५८५ पौष वद्य ४ सुरत लुटली (पृ. २२). ही मिति बरोबर असल्याबद्दलचा पुरावा त्यावेळीं सुरतेस वखार चालविणाऱ्या इंग्रजी व्यापाऱ्यांच्या गुप्त सभेच्या लेखी रिपोर्टांत (व्हा. ८६) आहे. (स. शि. च. पृ. ९९ पहा.)

५ शके १५८७ आषाढ शु. १० जयसिंगाचीं तह. ( पृ. २३.) या तहाची तारीख निश्चित करण्यास जयसिंगाचेच पत्र उपलब्ध असल्यामुळे शंकेस जागा नाही. (स. औ. च. पृ. १३९)

प्रत्यंतर पुराव्याची अशी उदाहरणे आणखी वाटतील तितकी देता येतील; पण शकावलीकारांना शिवकालीन टिपणेच मिळाली होती असे म्हणण्यास आणखी एक चांगला आधार आहे. इतिहासप्रसिद्ध व महत्त्वाच्या गोष्टीच्या नोंदी मागाहून करणे शक्य आहे. पण किरकोळ गोष्टीचें टिपण समकालीन लेखकावांचून इतरांना करण्याची बुद्धि होणार नाही. उदाहरणार्थ शिवाजी महाराज 'जावळीहून स्वार जाले' 'रायरीस आले' 'कल्याणाकडे गड पहावयास गेले' 'सिंहगड पहावयास गेले' 'प्रतापगडी देवाल्यावर बीज पडली' (पृ. ५०-५३) व 'धरणीकष जाला' वगैरे ज्या त्या वेळीच टिपल्या जाणाऱ्या व मासाहून टिपण्याइतके ज्यांचें महत्त्व नाही अशा नोंदी शकावलीकारापुढे होत्या हे दिसत असल्यामुळे या शकावलीकारांना कांही ठिकाणी तरी तत्कालीन सरकारी दफ्तरांतली टिपणे पहावयास मिळाली असली पाहिजेत असें निश्चितपणें दिसते. सारांश घडलेली गोष्ट जितकी साधी व बारकाईची तितकी ती थोड्या इसमानाच अवगत असणार आणि ती जर त्याच वेळी लिहून ठेविली नाही तर स्मरणांतूनहि नष्ट होण्याचा संभव फार व नष्ट झाल्यास तिचें सुखदुःख कोणासच नाही, अर्थात् अशा गोष्टी ज्या शकावलीत समाविष्ट झाल्या ती शकावली त्या त्या काळीं प्रत्यक्ष हजर असलेल्याने लिहून ठेवलेल्या टिपणावरून तयार केलेली असली पाहिजे व ती शकावली (लेखक व नकल-नवीस यांचे दोष वगळून) प्रमाणभूत मानण्यास यत्किंचितहि कांकू करण्याचे कारण नाही.

**१३ शकावल्या स्वतंत्र कीं एकमेकींच्या नकला ?**—प्रस्तुत ग्रथात छापलेल्या शकावल्यांचे बारकाईने अध्ययन केले असता त्या एकमेकींच्या नकला नसून स्वतंत्र आहेत अशी कोणाचीहि खात्री होण्याजोगी आहे. पण हे श्रम न घेतां जेथे व फोर्ब्स कलेक्शन या दोनच शकावल्या पाहून "या सर्व शकावल्यांचें मूळ एकच आहे असा आमचा सिद्धांत आहे!" असें आक्षेपकांनीं (विविधज्ञानविस्तार १९२५ आगष्ट पृ. ३६१) ठासून म्हटलें आहे. सबब या 'सिद्धांताचा' परामर्ष घेतला पाहिजे.

१ राज्याभिषेक शकावली शक १५४६-१५९६ पर्यंत आहे; शिवनिघन शकावली शके १५७०-१६०२ पर्यंत आहे; आणि जेथे शकावली शके १५४०-१६१९ पर्यंत आहे. अर्थात् या एका मुळाच्या नकला नव्हेत.

२ जेथे व राज्याभिषेक शकावलीत जो कालविभाग सामान्य आहे त्यांत देखील ठिकठिकाणी तफावत आहे; व काही जागी एका ठिकाणी असलेला मजकूर दुसऱ्यांत मुळीच नाही. उदाहरणार्थ (१) 'शके १५६९ राजश्री बापूजी पंतांनी किले सिंहगड घेऊन दिले' असें राज्या. श. मध्ये (पृ. ५५) आहे; आणि हा मजकूर जे श. त मुळीच नाही. (२) संभाजीचा जन्मकाल देतांना वार व घटका पळे इत्यादि तपशील जेध्यांत नाही (पृ. १८); पण राज्या. शकावलीत तो आहे (पृ. ५६ व ६५). (३) याहीपेक्षां महत्त्वाची गोष्ट अशी की, 'फत्तेखानास सोडून मज्यालसी दिल्ली' ही बाब एका शकावलीत शके १५५१ मध्ये आहे. तर दुसरीत १५५२ आहे. (४) इब्राहिम आदिलशहाचा मृत्यु व मुरार-जगदेव कारभारी होणे या गोष्टी एकाच वर्षातल्या व स्वतंत्रपणे निरनिराळ्या कलमांत लिहिण्यास योग्य असें एका शकावलीचे म्हणणे (पृ. ५४) असून दुसरीच्या मताने एतत्संबंधीची चार वाक्ये एका कलमात लिहिली पाहिजेत म्हणजे त्यांपैकी 'मुरार जगदेव कारभारी झाला' एवढीच गोष्ट त्या सालची व बाकीच्या गोष्टी खुलाशादाखल आहेत. (पृ. १६.) (५) जेथे शकावलीत बाजीना जेध्याची जन्मतिथि आहे; ती दुसऱ्या शकावलीत नसून 'मोरोबाची मुज' व 'गगाबाईचा मृत्यु' वगैरे खाजगी घराण्यांतील हकीकतीच्या मित्या आहेत. एकंदरीत सर्व शकावल्यांचे मूळ एक, म्हणजे एका मुळावरून या सर्व शकावल्या नकललेल्या आहेत हें म्हणणे टिकण्याजोगे नाही. शकावल्या तयार करण्याचे प्रयत्न त्या वेळी अनेक घराण्यांत झाले, त्यांत सरकारी दफ्तरांत मिळणारी माहिती ज्या त्या घराण्याने आपापल्या गरजेनुसार ग्रथित केली. त्याचप्रमाणे इतर ठिकाणी ज्याला जे कागद मिळाले ते त्याने उपयोगांत आणले आणि आपल्या घरच्या कागदांचाहि उपयोग काहीं ठिकाणी केला. मात्र अस्सल कागदांत जितकी स्थूल अगर सूक्ष्म माहिती सापडली तितकीच त्याने शकावलीत नमूद केली. प्रत्येक ठिकाणी अदाजाने सूक्ष्म माहिती देण्याचा आव त्यांनी घातलेला नाही अर्थात् जेथे नुसता शक आहे, महिना व तीथ नाही तेथे सूक्ष्म माहिती शकावलीकारास उपलब्ध नव्हती व ती त्याला हिजरी किंवा सुहूर-सनाच्या रूपाने मिळाल्यामुळे या सनांचे रूपांतर त्याला शकांत करणे भाग होते. हे रूपांतर करतांना उत्तर दुहेरी म्हणजे सदिग्ध येते त्यामुळे क्वचित् ठिकाणी शकावलीकारांत बिशेष नोद कोणत्या शकांत लिहावी याबद्दल मतभेद झालेला आढळतो; व अशा प्रसंगी त्यांच्या हातून चूकहि झालेली असण्याचा संभव आहे. साराश निरनिराळ्या शकावल्यांत काही नोंदी अगदीं सारख्या आहेत; कांही थोड्याशा मतभेद निदर्शक आहेत व कांही प्रत्येक शकावलीत अगदीं स्वतंत्र व निराळ्या आहेत याचा खुलासा या प्रकारचा आहे. सर्व शकावल्यांचा बारकाईने अभ्यास केल्यास ही गोष्ट सहज पटणारी आहे. प्रस्तुत

ग्रंथांत रा. जोशी यांनी या दिशेने केलेले काम वाचकापुढे आहेच. त्यावरून 'सर्व शकावल्यांचें मूळ एक' हा आक्षेपाचा 'सिद्धांत' चुकीचा ठरतो.

**१४. तोतया मित्याची विसंगतपणा**—बखरकारांनी दिलेली शिव-जन्माची मिति गणिताच्या कसोटीने चुकीची ठरते हें मागे दाखविलेंच आहे. त्यानंतर शिवाजी महाराजांचा जन्म ज्या परिस्थितीत झाला त्या परिस्थितीचें बखरकारांनी दिलेले वर्णन कितपत सुसंगत आहे याचें परीक्षण करावयाचे आहे. यासंबंधी बखरकाराचें म्हणणें प्रस्तुत ग्रंथांत (पृ. ७१-७८) आलेंच आहे. यावरून त्याचा सारांश असा सांगता येतो:—

१ निजामशाही तक्तावरील अल्पवयी बादशहास मांडीवर घेऊन शहाजी राजे मसनदीवर बसू लागले; ही गोष्ट जाधवरावांना सहन झाली नाही. त्यामुळे जाधवरावांनी दिल्लीहून फौज मागविली.

२ या मागणीप्रमाणें दिल्लीहून फौज घेऊन मीरजुमला आला; तेव्हा शहाजी बादशाही मुलें व बेगम यांसह माहुलीस होता; याकरिता मोगली फौजेनें माहुलीस वेढा दिला.

३ सहा महिने युद्ध केल्यानंतर मोगलांपुढें आपला निभाव लागत नाही व (जाधवरावांनी बुद्धिभ्रंश केल्यामुळे) बेगम आपल्या मुलासह मोगलाकडे जाणार असें पाहून शहाजीनें विजापूरकराच्या आश्रयास जाण्याचें ठरविले.

४ जिजाबाई व सभाजी यांना घेऊन शहाजी माहुलीहून रात्रीच्या वेळी निसटून जात असतां जाधवरावांनी त्याचा पाठलाग केला. त्या वेळी जिजाबाई सात महिन्यांची गरोदर असल्यानें तिला घोड्यावरून पळवेना; म्हणून तिला टाकून जाणें शहाजीस भाग पडलें.

५ जाधवरावांनी जिजाबाईस मुरक्षिततेसाठी शिवनेरीस ठेविलें व तेथें जिजाबाई बाळंत होऊन शिवाजीचा जन्म झाला.

६ बखरीतील मजकूर अनुवाद रूपाने पांच कलमांत सांगितला. आतां प्रत्येक कलमाचा स्वतंत्रपणें विचार करूं.

१. शके १५४८-४९ मध्ये निजामशाही तक्तावर अल्पवयी बादशहानव्हता. उलट तो घटिंगण, स्त्रीलंपट व व्यसनी असा असल्याबद्दल इतिहासकारांत एक-वाक्यता आहे. (पृ. २३७ टीप पहा). तेव्हां त्याला मांडीवर घेऊन बसण्याचा प्रसंग शहाजीवर येणें अगर त्या वैभवाबद्दल जाधवरावांस त्याचा मत्सर वाटणें या दोनही गोष्टी अशक्य कोटींतल्या आहेत. या बुद्धान्न निजामशाहाला ऋत्तेखानानें शके १५५३ मध्ये मारला; त्यानंतर निजामशाही तक्तावर अल्प-



वयी मुलगा आला व त्यानंतर दोन वर्षांनी त्या मुलाला मोगलांनी कैद केल्यावर शहाजीने पुनः एक पोर निजामशाही तबतावर उभारले (पादशाहानामा व १९१७ सप्टं. च्या मॉडर्न रिव्ह्यूमधील प्रो. सरकार यांचा लेख पहा). सारांश, निजामशाही तबतावर शके १५५३ नंतर पोर वयाचे बादशहा होते, १५४८ मध्ये नव्हते.

२, ३, ४ कलमांत सांगितलेली परिस्थिति खरी ठरण्यास शहाजी माहुलीस वेढला जाण्याचा काळ शके १५४८ हा पाहिजे; पण तो प्रसंग यानंतर दहा वर्षांनी म्हणजे शके १५५८ मध्ये आला. ही गोष्ट (इ. श्हा. ७ पृ. ६०) बादशहानामा व बुसातिने सलातीन (हि. बु पु ४९४) यांत असंदिग्ध भाषेत नमूद केली असून ती प्रो. सरकार (मॉ. रि. १९१७ सप्टं. पृ. ३५३) व राजवाडे (राधा. चं. पृ. ५५) व खरे यांनी मान्य केलेली आहे. यामुळे ही माहुलीच्या वेढ्याची १५५८ मधली हकीकत बखरकारांनी गफलतीने १५४८ मध्ये आणून ठेवली असे म्हणावे लागते.

या ठिकाणी आक्षेपकांनी अशी एक तक्रार पुढे आणली आहे की, “जेथे शकावलीत एक शिवजन्म शक खरा मानण्यासाठी या मुसलमानी तवारीखा प्रमाण मानून आपल्या बखरीतील शहाजी-जाधवरावांची झुज अप्रमाण मानावी, असे आपटे सांगतात. परंतु तवारीखकार तरी इतिहास-लेखनाची कला आमच्या बखरनविसापेक्षा काय अधिक शास्त्रीय पद्धतीने शिकलेले होते ! ! दोघेहि जवळ-जवळ सारखेच. जर सरसपणा असलाच तर तो आमच्याच पूर्वजांमध्ये विशेष दिसतो; आणि म्हणूनच अन्य मजबूत पुराव्याच्या अभावी आमचा स्वाभिमान व आमचा पूर्वजाभिमान मुसलमान लेखकांचे लेख या बाबतीत प्रमाण मानू देत नाही.\*”

आक्षेपकांच्या या तक्रारीस असे उत्तर आहे की, ही त्यांची स्वाभिमानाची व पूर्वजाभिमानाची कल्पना फारच थोड्याना मान्य होईल; निदान संशोधनक्षेत्रात तरी तिचा आश्रय कोणासहि करता येणार नाही. कारण ऐतिहासिक प्रश्नाचा निर्णय करतांना समकालीन साक्षीदारांचे महत्त्व अव्वल दर्जाचे व दीडशे वर्षांनंतर मागली हकीकत सांगणाऱ्या साक्षीदारांचे महत्त्व दुय्यम दर्जाचे हे सहज समजण्याजोगे आहे. तेव्हां आमचे बखरनवीस तवारीखकारापेक्षा काय कमी शिकलेले ? ” हा प्रश्न अप्रासंगिक ठरतो. वस्तुस्थिति अशी आहे की, आक्षेपक म्हणतात त्याप्रमाणे येथे स्वाभिमानाचा प्रश्नच उपस्थित होत नाही. बखरकार जसे आमचे पूर्वज तसे शकावलीकार व शिवभारतकार हेहि आमचे पूर्वजच

नव्हेत काय ? आणि जर ते आमचे पूर्वज आहेत व ते शिवकालीन आहेत तर पूर्वजापूर्वजांमध्ये मतभेद आला व समकालीन पूर्वजाला मान दिला तर त्यांत स्वाभिमानाची हानि काय म्हणून व्हावी ? अशा वेळी समकालीन मुसलमानांचे लेख जसेस का धरूं नयेत ? मुसलमानी लेखकांनी आत्मप्रौढी मिरविली आहे; मराठ्यांना कमीपणा आणणारी विशेषणें लावली आहेत. याकरिता त्या भागांत त्यांच्या आत्मस्तुतीपर भागातील मजकुरात 'नागपुरी आंकडा' बाद करण्यास हरकत नाही. पण शहाजीला मोगली सैन्याने माहुलीस केव्हां वेढला याची मिति मोगली इतिहासकारानी दिलेली खोटी असून ती ८-१० वर्षे जाणून-बुजून बदलली असेल असें म्हणण्याचें कांहीच कारण दिसत नाही. आणि शकावली व मोगली इतिहासकार याची या बाबतीत एकवाक्यता आहे एवढ्याकरिता ही मिति खोटी व बखरकारांची याहून भिन्न आहे म्हणून ती खरी असा फलितार्थ आक्षेपकांच्या म्हणण्यातून निघू पाहतो ! सारांश आक्षेपकांची स्वाभिमानाची कल्पना शास्त्रशुद्ध नसून विकारदूषित आहे असें म्हणावें लागते.

४ जाधवरावाने सुरक्षिततेसाठी जिजाबाईला शिवनेरीस (जुन्नरास) पोचविले, या बखरकारांच्या म्हणण्यावरहि विश्वास ठेवत नाही. यांचें कारण जाधवरावानें श. १५४७ अखेर बंडखोर शहाजहानाचा पक्ष सोडला व तो तेव्हांपासून बादशाही म्हणजे जहागिरीच्या नोकरीत शिरला<sup>१</sup>. आणि जहागीर मरेपर्यंत (१५४९ अश्विन) तो तिकडेच होता. त्यानंतर शहाजहान बादशहा होऊन त्याने निजाम-शाहीवर शस्त्र धरले तेव्हा म्हणजे शके १५५१ मध्ये तो निजामशाहीत आला. अर्थात् त्याला १५४७ अखेर निजामच्या राज्यांत शिवनेरीस येण्याचे कारणच नव्हतें. दुसरे असें की, शके १५४८ च्या कार्तिकानंतर<sup>२</sup> शहाजहान नाशकाहून जुन्नरास येऊन राहिला; नंतर महाबतखान त्याला तेथे येऊन भेटला<sup>३</sup> व जुन्नराहून शहाजहान<sup>४</sup> १५४९ च्या कार्तिकात निघाला. अशा रीतीने शहाजहानाच्या तळाच्या जागेवर सुरक्षिततेसाठी जाधवरावाने आपली मुलगी बाळंतपणासाठी पोचविणें शक्य दिसत नाही.

१ The Khan Khana, Abdal Khan, Jado Rai and Udai Ram, like so many others were in the Imperial service (History of Jahangir by Beni Prasad.)

२ इकबलनामा पृ० २७३, २७९-२८० वेणिप्रसाद यांचे जहागीर चरित्र

३ According to Tatimma he (Mahabat Khan) had nearly 2000 horse with him when he joined Shah Jahan at Junner. (इ. व्हा ६ पृ. ४३४ टीप.)

४ पुढील पृष्ठ पहा

**१५ आक्षेपकांची खरी मते—**‘नवाकाळ’ (१७ एप्रील १९२५) व ‘विविध-ज्ञान विस्तार’ (आगष्ट १९२५) यांमधील लेखावर “वैशाख शु. द्वितीयाच ग्राह्य” असा मथळा आक्षेपकांनी दिला आहे व रा. वाकसकर यांनी “ शके १५४९ वैशाख शु. २ ही जुनी तिथि बडोदेकरास मान्य असून तिचें समर्थन रा. दाजी नागेश यांनी केले आहे” [वि. ज्ञा. वि. पृ. २६१] अशी आपल्या लेखाच्या प्रारंभी व “ भारतवर्षाला वैशाख शु २ शके १५४९ हीच तिथि ग्राह्य वाटते ” अशी शेवटी ठासून प्रतिज्ञा केली आहे. पण ही त्यांची खरी समजूत दिसत नाही. कारण द्वितीयाच ग्राह्य म्हणणाऱ्यास तृतीया, पंचमी, पौर्णिमा या मित्या व वद्यपक्ष किंवा क्षय संवत्सर व १५४८ शक देणारे आधार आपल्या पक्षाच्या समर्थनार्थ आपण देऊं नयेत हे लक्षांत येण्याजोगे होतें. निदान “ आतां हे सतरा साक्षीदार एकमुखाने ज्याप्रमाणें शिवजन्मशक १५४९ देतात त्याचप्रमाणें जन्मतिथि द्वितीयाच देतात की काय असे कोणी विचारील. पण तूर्त शकाची वाटाघाट चालू असताना तिथीला महत्त्व देऊन शक नाकारण्यांत कांहीं अर्थ नाही; आणि तसाच प्रसंग येऊन तिथिनिश्चय करण्याचा समय आला तर चंद्रबळ पाहून विद्वानाच्या मताने तो सहज करतां येईल” ( नवाकाळ १७।४।२५ ) असा चंद्रबळ पाहण्याचा हवाला देणाऱ्या लेखाखालीं सही करण्यापूर्वी तरी त्यांनी लक्षपूर्वक पहावयास पाहिजे होते त्याचप्रमाणें रा गोविंदराव सरदेसाई यांची गणना आक्षेपकांमध्ये मला करावी लागली आहे तरी हें नमूद करणें न्यायाचें आहे की त्यांनीं १४।४।२५ रोजी “ शिवजन्माचा शक १५४९च खरा अशीहि आमची बालंबाल खात्री नाही; म्हणून तूर्त अनिश्चितपणात आजपावेतो चाललेला प्रघात बदलू नये एवढेच आमचें म्हणणें आहे ” असे मला पत्रद्वारे बळविले होतें; व त्यानंतर अगदी

#### मागील पृष्ठावरून

४ इ. व्हा. ६ पृ. ४३७. राहाजहान जुन्नरास राहिला होता यास मराठींतहि आधार सापडतो [ सनदापत्रे पृ. ७० पहा ] फारशीत काही ठिकाणी ‘खेबर’ असें आहे त्या जागा ‘जुनर’ पाहिजे ही गोष्ट प्रो. वेणुप्रसाद यांनी सुचविली आहे ती बरोबर आहे, मोडित जसे ‘क’ व ‘ला’ याची वाचनात चूक सहज होते तोच प्रकार या ठिकाणी आहे. बलीच्या कोशात फत्तेखानास Khyber येथें कैदेत ठेवले असें म्हटलें आहे तेथे जुनर पाहिजे. ‘ख’ व ‘ज’ ही अक्षरे फारसीत सारखी असल्यामुळे तरी ख-इ- शिवाजीमधोल शिवजन्माच्या संवत्सराचे नाव ‘जय’ (Jai) असें सांगून टिपेंत ‘ The word may also be read as khal = kshaya असे प्रो सरकार यांना म्हणावे लागले. १७०७ मार्च मॉडर्न रिन्ह्यू पहा ). साराश फारशीतील ‘ख’ आणि ‘ज’ या अक्षरांच्या वाचनांत घोटाळा होऊन काही ठिकाणी शब्दाचें मूळ खरें स्वरूप समजण्याची पंचाईत तज्ज्ञांना पडते असें दिसतें.

अलीकडे म्हणजे ६।९।१९२५ रोजी “ आतांच्या उपलब्ध पुराव्यांत इतर सर्व आधारांपेक्षा जेथे शकावली व शिवभारत यांचे प्रामाण्य मला निःसंशय अधिक वाटते. तथापि शिवजन्मकालासंबंधी एकदम निश्चित मत बनविण्याइतकी या पुरा-  
व्याची योग्यता अजून मला वाटत नाही. शहाजीचा दहा वर्षांचा आयुक्रम फार-  
शींतील जास्त कागद धुंडाळून प्रो. जदुनाथ सारख्यांनी ठरवून दिला पाहिजे ” असे  
रा. सरदेसाई यांनी मला पुनः लिहिले आहे. त्याअर्थी जेथे शकावली व शिवभारत  
यांचे प्रामाण्य व शहाजी चरित्रात फारशी आधारांचे महत्त्व या गोष्टी रा. सरदेसाई  
यांना मान्य असून फक्त शिवजन्मतिथीबद्दल त्यांचे मत अनिश्चित स्थितीत आहे  
असे म्हणता येईल. रा. वाकसकर व रा. दाजी नागेश यांच्याप्रमाणे फारशी  
आधार मान्य करण्यांत “ स्वाभिमान व पूर्वजाभिमानाला धक्का बसतो ” असे  
इतिहासाभ्यासी रा. सरदेसाई यांस वाटत नाहीत हे उघड आहे. तात्पर्य बखर-  
कारांनी “ बैशाख शुद्ध द्वितीयाच दिली आहे अगर तीच “ ग्राह्य ” आहे असे  
मथळ्यांत मात्र आहे; पण ते एकाच्याही मताचे निदर्शक नाही.”

रा. सरदेसाई यांनी जेथे शकावली व शिवभारत यांचे प्रामाण्य मान्य केल्या-  
नंतर शिवजन्मतिथीबद्दल शका राहू शकत नाही हे सांगण्यासाठी मी त्यांना अशी  
सूचना करतो की,

१ तिथिनिर्णयाच्या कामी गणिताची कसोटी महत्त्वाची असते

२ शिवभारतांतील मजकूर छत्रपतीच्या दरबारात वावरणाऱ्या माहितगार  
ग्रंथकाराने त्यांच्या अनुज्ञेवरून लिहिलेला म्हणून पूर्णपणे विश्वसनीय आहे.

३ जेथे शकावलीत काही हस्तदोष अगर चुका असल्या तरी त्या कोठे आहेत  
व कोठे नाहीत हे ठरविण्यास साधन आहे.

४ जेथे शकावलीतील काही नोदीबद्दल संशयास जागाच नाही; व अशापैकी  
शिवजन्माची त्याने दिलेली तिथि आहे. याचे कारण ती अस्सल जन्मटिपणावरून  
नकललेली आहे; म्हणून गणितदृष्ट्या बरोबर आहे. शकावलीतील इतर जन्ममिथ्या  
व राज्याभिषेक मिति याही अशाच आहेत.

५ मुसलमानी लेखकांचे आधार शहाजीच्या हालचाली ठरविण्यास उपयोगी  
पडतील. पण शिवजन्ममितीबद्दल त्यांचे आधार सांपडणे कठिन दिसते. त्याअर्थी  
प्रो. सरकार यांच्या मताकरता येथे थाबण्याचे प्रयोजन नाही.\*

\* उत्सवाची चालू वहिवाट बदलू नये असे रा. सरदेसाई यांना वाटते ते  
ठीक आहे; कारण त्यांच्या मताने हा प्रश्न अनिश्चित स्थितीत आहे. पण सर्व विचार  
करून खरी मिति कोणती याबद्दल ‘बालंबाल’ खात्री झाल्यावर देखील केवळ  
चालू वहिवाट म्हणून ‘तोतया मिति’ चिकटून राहणे इतिहासदृष्ट्या मान्य  
होण्याजोगे नाही.

१६ प्रो. सरकार-प्रो. सरकार यांना सामान्यतः शिवचरित्रविषयक मराठीत प्रसिद्ध झालेली ऐतिहासिक सामुग्री महत्त्वाची वाटत नसून त्यांचा भर पारशी ग्रंथावर आहे. याचें कारण त्यांच्या मते शिवाजी व संभाजी यांच्या चरित्रास उपयोगी पडणारे असे समकालीन कागदपत्र मराठीत मुळीच नसून ते इंग्रजी व पारशी भाषेतच आहेत. ते म्हणतात--

The only contemporary records of Shivaji's and even Shambhuji's times, that now survive are in English and Persian and none at all in Marathi...On the other hand the Persian (and to a lesser extent English) sources were absolutely contemporary, promptly recorded, fully detailed and dated, and carefully preserved.

बखरी संबंधी त्यांचें मत असें आहेः—

These so called bakhars are evidently the production of some ignorant, credulous, dull-brained writers and not the work of any clever minister of state or scholarly author. They do not make the least pretence of being based upon contemporary written records or authentic state papers. They carry on their faces the suggestion that they were composed after the intellectual brilliancy caused by the Peshwa's rule had passed away and before the rise of the modern school of sound and critical Marathi historians under Khare and Sane, Rajwade and Sardesai. I hazard a guess that they were written between 1820 and 1840 or '50--though the kernel of some of them (almost equally legendary or inaccurate) may have been put down in writing about 1770-1790.

जेथे शकावलीसंबंधानें मात्र प्रो. सरकार यांचे मत असे आहे.

" Zedhe chronicle is the most valuable and authentic contemporary record of Shivaji and his ancestors. Exact dates are given in every case. It was published in 1918 and hence the idea of deliberate, modern fabrication cannot be suggested." "There are some evident mistakes which

we can detect with the help of English and Persian sources; but they were due to the copyist, and not to any deliberate fabrication. It contains some correct dates which no forger could have known. The dates are given in the Hindu luni-solar era of the Deccan and defy conversion to the Julian calendar except approximately."

(Shivaji & His Times, p 452).

तथापि जेव्हे शकावलीतली शिवजन्मतिथि चूक आहे असे त्यांनी चरित्रविषयक ग्रंथात टिपेत म्हटले आहे; व त्या म्हणण्यास आधार दिला नाही. त्यांची समक्ष गाठ पडल्यावेळी या विषयावर माझे बोलणे झाले त्यावरून " इब्राहिम आदिलशहा मरण पावला वगैरे मजकूर रुके १५५१मध्ये आहे; तो तेथे नको; त्याअर्थी त्या शकातील नोदीत काही घंटाळा झाला असण्याचा संभव आहे. अशा अर्थाचा त्याचा आक्षेप दिसला. त्यास माझे उत्तर असे आहे की १५५१ मध्ये ' मुरार जगदेव कारभारी' झाला हे सांगण्याचाच शकावलीकाराचा तेथे हेतु आहे. इब्राहिम आदिलशहा मेला वगैरे वाक्ये तेथे खुलाशादाखल आहेत. तथापि ही 'दूरान्वय' पद्धति या ठिकाणी घ्यावी किंवा नाही याविषयी संशय घेण्यास जागा असल्यामुळे 'शकावलीकार येथे चुकला' आहे असे मान्य केले तरी त्या चुकीचा ससर्गदोष शिवजन्मतिथीस का बाधावा? कारण इब्राहिमचा मृत्यु व शिवजन्मतिथि यांत कार्यकारण भाव काहीच नाही आणि इब्राहिमाच्या मृत्यूच्या उल्लेखात शकावलीकाराने तिथि, वार दिला नसल्यामुळे ती नोद ( शकावलीची कडक परीक्षा घेतांना) संशयित सदरांत घालता येईल पण शिवजन्मतिथीची नोंद मात्र तशी नाही. तिच्यात तिथि, वार, नक्षत्र वगैरे सर्व तशील असून त्याचा १५५१शी गणितदृष्ट्या उत्तम मेळ आहे; त्याअर्थी येथे नकलकाराची किंवा शकावलीकाराची चूक झाली नाही हें निश्चितपणे म्हणतां येते शिवाय शिवभारतासारख्या ग्रंथाचा या मितिीस उत्तम आधार आहे हेहि लक्षात ठेवले पाहिजे.

तथापि प्रस्तुत वाद उपस्थित झाल्यानंतर प्रो सरकार यांनी अद्याप आपले मत जाहीर केले नाही. याकरिता यापेक्षा जास्त वि तार येथे करण्याचे कारण नाही जेव्हे शकावलीतल्या नोदी 'विश्वसनीय व समकालीन' लेखकाच्या आहेत; त्या बनावट ( forgery ) नाहीत व त्यात चुका असतील त्या 'नकलकरांच्या' आहेत या तीन गोष्टी प्रो. सरकार यांना मान्य आहेत त्याअर्थी ते शकावलीचे सूक्ष्म अध्ययन करतील तसतसे त्यांतील शिवजन्मतिथी बिनचूक असल्याचे त्यांच्या निदर्शनास येईल असा माझा अंदाज आहे. शकावलीतील नोंदी मराठी पद्धतीने तिथ्यात्मक आहेत यामुळे त्याच्या इंग्रजी तारखा ठरविणे कठिण पडते अशी त्यांनी

तक्रार केली आहे. पण खरे व पिले यांच्या जंभ्या झाल्यापासून हीहि अडचण राहिली नाही.

**१७ तोतया मितीची तरफदारी**—शिवजन्माची खरी मिती अमान्य करून बखरकारानी दिलेल्या तोतया मितीची तरफदारी करण्यासाठी आक्षेपकांनी अनेक मुद्द्यावर पूर्वपक्ष केलेला आहे. यासाठी त्यातील मुख्य मुद्द्यांचा विचार येथे 'आक्षेप' व 'उत्तर' रूपाने देतो.

**आक्षेप**—एकयाणव कलमी (रायरीची बखर) शिवाजीच्या मृत्यूनंतर त्वरितच लिहिली आहे ही बखर हल्ली शिवकालीन लेखसंग्रहांत सर्वांत प्राचीन आहे. (केसरी १२-५-२५)

**उत्तर**—ही बखर सवाई माधवरावांच्या कारकीर्दीतली आहे. कारण तिच्यांत ब्यकोजीचे तीन मुलगे म्हणजे तिसऱ्याचा म्हणजे तुकोजीचा वंश 'हाली असें' असें बखरीतच आहे. (पृ १३ पहा.)

**आक्षेप**—एकयाणव कलमी बखर दोनतीन ठिकाणी छापली आहे. त्या सगळ्या प्रतीत वरील मजकूर नाही, अर्थात ज्या प्रतीत वरील मजकूर आहे ती तेवढीच प्रत इतर प्रतीतून अर्वाचीन ठरेल. नकलकाराने नकल करताना आपला शहाणपणा दाखविण्यासाठी स्वतःची माहिती मध्ये घुसडून दिली. परंतु तेवढ्यावरून मूळ प्रतीचा काळ अलीकडे ओढणे बरोबर नाही. (वि.ज्ञा वि १९२५ आगष्ट पृ ३६५)

**उत्तर**—आक्षेपक सुचवितात त्याप्रमाणे येथे पळवाट निषण्णासारखी नाही. कारण ज्या भारतवर्षातील प्रतीत तुकोजीच्या वंशाचा उल्लेख नाही त्या प्रतीत 'मधली १६-१७ कलमे गहाळ' असा स्पष्ट शेर आहे व गहाळ भाग 'प्रभात' प्रतीत दिलेला असून त्यात वादविषयक मजकूर आहे; त्याचप्रमाणे या बखरीचे फारशी भाषांतर तरीख-इ-शिवाजी यांतहि हा उल्लेख आहे. तेव्हा तो भारत-वर्षाच्या गहाळ झालेल्या भागात होता हें नि.संशय आहे. इतक्याहि उपर 'गहाळ' भागांत काय असेल आणि काय नसेल याचा अंदाज खात्रीपूर्वक असा कोणी करावा? अशी शंका घेऊन भारतवर्षात छापलेलाच मजकूर पुराव्यांत घ्यावा असे कोणाचे म्हणणे असेल तरी त्यास उत्तर आहे ते असे की, या प्रतीत शिवजन्माची मिती 'शके १५५९ क्षय सत्रवरे वैशाख शु ५ चंद्रवार' अशी दिली आहे. त्या अर्थी "वैशाख शु २ च ग्राह्य" म्हणणाऱ्यांना यातील शक, संवत्सर, तिथी व वार हे सर्व सोडून फक्त "वैशाख" महिनाच तेवढा बरोबर असे म्हणावे लागेल.

**आक्षेप**—शिवाजी व ब्यकोजी यांच्यात वैमनस्य वाढत गेल्यावर व ब्यकोजीने बापाची सगळीच जहागीर गिळकट केल्यावर आपलेच करणे न्याय्य आहे असें दंडविषयासाठी आपण वयानेहि मोठे आहोत असें सिद्ध करण्याचा प्रयत्न त्याने

केला असेल; व आपण वयानें मोठें आहोंत म्हणजे शिवाजी लहान आहे, हे व्यंकी-  
जीस सिद्ध करावयाचें होतें व एतदर्थ त्यानें शिवजन्माचा शक १५५१ हा अस्ति-  
त्वांत आणला असावा. हा सर्व प्रकार शहाजीच्या मृत्यूनंतर घडला. ही शका  
घेण्याचें कारणहि येथेच नमूद करून ठेवणे भाग आहे वाडगोंडपूरच्या लढाईत  
व्यंकीजीचा पराभव केल्यावर शिवाजीनें त्यास जे पत्र लिहिले त्यांत घडलेला  
प्रकार अनिष्ट झाला. आता तरी पत्र पावतांच अर्धा वाटा वडीलकीसुद्धा द्या  
असें लिहिले आहे. यांत वडीलकीसुद्धा हे शब्द चित्य आहेत; व यावरून व्यंकी-  
जीनें कांही तरी युक्तीनें वडीलकीहि लाटली होती असे दिसते ( वि. ज्ञा. वि.  
१९२५ आगष्ट पृ. ३६४ ).

उत्तर—‘हा सर्व प्रकार शहाजीच्या मृत्यूनंतर घडला’ असे आक्षेपकच म्हणतात,  
व जेव्हे त्यापूर्वी १५ वर्षे म्हणजे शके १५७१ मध्येच पुण्याकडे आले व शेवटपर्यंत  
शिवाजीच्या बाजूस राहिले. त्या अर्थी व्यंकीजीच्या या युक्तीत जेव्हे सामील असणें  
शक्य नव्हते. मग त्याच्या शकावलीत १५५१ हा जन्मशक कसा आला? राज्या-  
भिषेक शकावली १५९६ मध्ये लिहिली; ती पुण्याच्या होनप देशपांडे घराण्याने  
लिहिली आणि शिवभारत तर नेवाशाच्या परमानंदाने लिहिले; व शिवाजीला जन्म  
देणारी जिजाबाई या सर्व लेखाच्या वेळी हयात होती, असे असून त्यांनी शिव-  
जन्म शक १५५१ असा का सांगितला आहे ? राज्याभिषेकानंतर व्यंकीजीने प्रयत्न  
केला म्हणावा तर शिवाजीने त्यास ‘ चिरंजीव ’ म्हटलेच आहे; व त्या वेळचे  
तंजावरास असलेले जेसुइट लोक शिवाजीला ‘ वडीलभाऊ ’ असें उल्लेखित अस-  
लेली अस्सल पत्रे भा. इ. म. च्या गेल्या संमेलनात फादर हिरास यानी वाचून  
दाखविली. त्याचप्रमाणें व्यंकीजीचा मुलगा शहाजी याच्या पदरचा कवि ‘ जनमत ’  
म्हणजे जन्मानें संभाजी, शिवाजी व एकोजी असा शहाजीच्या मुलाचा क्रम होता ( पृ.  
१३१ श्लोक १३ पहा ) असें असदिग्ध भाषेत सागतो आणि खुद्द तंजावरचा शिलालेख  
देखील शिवाजी ‘ वडील ’ असेंच म्हणतो. यावरून वयाने आपण वडील आहो  
असें सांगण्याचा व्यंकीजीचा प्रयत्न असल्याबद्दल कोठेच पुरावा नाही वर उल्ले-  
खलेल्या पत्रात ‘ वडीलकीसुद्धा ’ अर्धा वाटा असे म्हटले आहे त्याचा अर्थ निमा  
वाटा देण्याने तटा मिटणार नाही, तर तुम्हापेक्षा मी वडील असल्यामुळे वडील-  
भावास निम्याहून अधिक वाटा घेण्याचा वतनदारात व जहागीरदारात जो सांप्र-  
दाय आहे त्याप्रमाणें माझ्या वडीलकीचा जास्तीचा वाटा तुम्हीं दिला पाहिजे हें  
व्यंकीजीला बजावून सांगण्याचा शिवाजी महाराजांचा हेतु या पत्रांत उघड दिसून  
येत आहे. त्या अर्थी आक्षेपककल्पित व्यंकीजीच्या व्यूहाचा पुरावा कोठेच नाही.

आक्षेप—खंड २० ले. २३७ मध्ये “ सालमजकुराकारणें माा दाबाजी कोंढेद  
सुभेदार यासी देवाज्ञा जाली म्हणून महाली कारकुनु ताजा खुदखताचा उजूस



करिताती' असा मजकूर आहे व 'सनदापत्रे' यांतील पृ. १११ वर अशाच अर्थाचा मजकूर आहे. श्यावरून रा. चांदोरकर यांनी १५६९ हा दादाजी कोंडदेवाचा मृत्यु शक ठरविला आहे ( भा. इ. सं. म. चे त्रैमासिक १८४३ पृ. १० ). त्या ठिकाणी ' सालमजकुराकारणे ' याचा सबध ' महाली कारकुनु ताजा खुदखताचा उजूर करिताती ' या वाक्यांशी जोडावा. म्हणजे दादाजी शक १५६९ तच मृत्यु पावला अशी निराधार कल्पना करण्यास कारण राहणार नाही.....व यावरून शिवाजीचा जन्म शक १५४९ तच ठरतो ( नवाकाळ २६ एप्रील १९२५ ).

उत्तर—बरील पत्रावरून दादाजीचा मृत्युशक रा. चांदोरकर यांनी ठरविला आहे तो निश्चित आहे. त्यावर आक्षेप घेतां येत नाही. पण वादाकरितां आक्षेपकाच्या म्हणण्याप्रमाणे येथे दुरावय घेतला तरीहि १५४९ चा जन्म सिद्ध होत नाही. कारण त्यांना बखरीतील ज्या विधानांच्या समर्थनासाठी हा खटाटोप करावयाच आहे ती वाक्ये अशी आहेत:—

( १ ) फॉरेस्टची रायरीची बखर पृ. ९:—

Shivaji Raja who was then sixteen years old sorrowed greatly at the death of Dadaji.

( २ ) एक्याणव कलमी बखर ( प्रभात प्रत पृ. १३ ):—त्याउपर दादाजी कोंडदेव याणि बंदोबस्त कारभार येखतियारीचा केला. त्यांचा मृत्यु जाला नें समयी सोळा सतरा वर्षांचे शिवाजी राजे होते."

( ३ ) मराठी साम्राज्याची छोटी बखर पृ. १५:—दादाजी मृत्यु पावले शिवाजी राजे सतरा वर्षांचे ते समयी होते .

यावरून या आक्षेपकाना आधारभूत असलेल्या बखरकारांच्या मते दादाजीच्या मृत्युसमयी शिवाजीचे वय १६।१७ वर्षांचे होते. याचा अर्थ १६ वर्षे पुरी किंवा १७ पुरी असा होईल आणि शिवजन्म १५४९तला धरल्यास १५४९ + १६ किंवा १७ = १५६५ किंवा १५६६ हा दादाजीचा मृत्युशक येईल. पण खं. १६ पृ. ३६ लेखांक २० हे दादाजी कोंडदेवानें पाठविलेलें असल पत्र आहे व त्याची मिती १५६७ पीष शु. ४ आहे. तेव्हां शिवजन्म १५४९ शकांत धरून दादाजी कोंडदेव १५६५ किंवा १५६६त मेला असें सांगणारें बखरकारांचें विधान चूकच झरलें पाहिजे.

१८ तोतया \* मितीची उपपत्ति—१५४८, १५४९ व १५५९ हे शक, रक्ताक्षि, प्रभव, विभव आणि क्षय हीं संवत्सरे, आणि वैशाख महि-

\* आपल्या मतानें एक मिती खरी ठरल्यानंतर इतर मित्यांचा निर्देश करण्यास राजवाडे यांनी ' नवाबट ' हें विशेषण योजलें असून, आक्षेपकांनीं आपल्या लेखांत पुढील पृष्ठ पहा

न्याच्या शु. २, ३, ५, १५, किंवा वद्य २ या मित्या शिवजन्माच्या म्हणून बखरकारांनी दिल्या. याची उपपत्ति कशी लावावयाची असा प्रश्न या ठिकाणी उत्पन्न होतो, त्याचे उत्तर असे आहे की, बखरकारांच्या म्हणण्यात इतके वैचित्र्य असल्यामुळे सर्वांच्या चुकांची उपपत्ति एकाच प्रकाराने लागणार नाही. यांत कांही बखरकारांच्या लिहिण्यांत हस्तदोष असण्याचा संभव आहे. उदाहरणार्थ १५४९ च्या जागी १५५९, 'शुद्ध' च्या जागी 'वद्य' सवत्सराची विविधता मात्र या पद्धतीने व्युत्पादितां येत नाही. कारण 'प्रभव' च्या जागी 'क्षय' किंवा 'रक्ताक्षि' हे शब्द हस्तदोषाने आले असे केव्हाहि म्हणतां येत नाही. वैशाख शुद्ध २ किंवा ५ या मित्या बऱ्याच बखरकारांनी दिल्या आहेत; पण त्याबरोबर त्यांनी वार दिले असून तिथिवाराचा मेळ नाही, त्याअर्थी त्यांना अस्सल जन्मटिपण पहाण्यास मिळाले नव्हते हे निश्चित आहे. \* मात्र बखरकारांच्या वेळी शिवाजी महाराजाची म्हणून एक कुडली रूढ होती. (पृ. ५ पहा.) ती पाहून कोणासही रविवद्राच्या स्थानावरून वैशाख शुद्ध २ ते ५ पर्यंतच्या मित्या सुचणे अगदी साहजिकच आहे. या खेरीज भोसले घराण्यातले एखादे शिवकालीन टिपण बखरकारांना मिळाले

### मागील पृष्ठावरून

'तोतया मिति' हा प्रयोग नव्यानेच केलेला आहे. पैकी 'बनावट' शब्दात जाणून-बुजून खोटी मिति देणे अशा अर्थाचा ध्वनि निघतो तो मला नको आहे; व तोतयाची बाजू उचलण्याची बुद्धि न कळत प्रामाणिकपणाने बखरकारांना होणे संभवनीय होते हे दर्शविण्यासाठी मी आक्षेपकांनी योजलेला शब्दप्रयोग पसंत केला आहे

\* चिटणीसाना बखर लिहितांना सातान्याच्या राजवाड्यातील दप्तर खुले होते त्याअर्थी त्यांना शिवशाहीतील मित्या ठरविण्यास उपयोगी कागद मिळाले असतील, असा कित्येकांचा समज दिसतो. परंतु रा. वा. सी बट्टे यांनी दाखविल्याप्रमाणे असे कागद त्यावेळी उपलब्ध नव्हते असे म्हणण्यास उत्तम आधार आहे शाहू महाराजाची रोजनिशी ख. १ पृ. ४१ पहा. शिवकालीन कागदपत्र सातारच्या दप्तरांत नाहीत असा शोरा प्रत्येक सदरापुढे या यादीत मारलेला आहे. उदाहरणार्थ पुढील नोंद पहा "१ शामराज निळकंठ राजेकर.—कधी नेमले त्याजबद्दल शाहू-दप्तरी दाखला नसोन कागदपत्र दप्तरी नाहीत. शिवाजी महाराजांचे कारकीर्दीत हे पेशवे होते म्हणोन प्रतापसिंह महाराज याचे खाजगी दप्तरी एक याद आहे त्यांत लिहिले आहे. सरजाम दिलेबद्दलचे कागद दप्तरी नाहीत." इतिहाससंग्रहांतहि अशीच यादी आहे. त्यावरून सातारच्या दप्तरात जुन्यात जुना कागद म्हणजे राजशक ८ चा (संभाजीच्या कारकीर्दीतला) होता. शिवाजी महाराजांच्या कारकीर्दीत अष्टप्रधान कोण होते याची एक मोघम यादी प्रतापसिंहानी तयार करविली होती, असे म्हणतां येतं व याखेरीज औरंगजेबाने पाठविलेली कांही पत्रे त्यांचे दप्तरी होती.

असलें तर त्यावर मुलाचे नांव लिहिलेच पाहिजे असा त्या वेळचा संप्रदाय दिसत नसल्यामुळे ( पृ. २२७ पहा ) ते टिपण शिवाजी महाराजाचें म्हणून बखरकाराना वाटलें असेल असेहि सभवते. याखेरीज दादाजी कोंडदेवाचा मृत्यु काही बखरकारानी शके १५६६ असा दिला असून त्यावेळीं शिवाजी महाराज १७ वर्षांचे होते अशी त्यांनी दिलेली माहिती परंपरागत असल्यास त्यावरून १५६६ - १७ = १५४९ हा जन्मशक त्यांनी घेतला असण्याचाही संभव आहे. वरील काहीशा आधारावर उभारलेल्या तर्कांखेरीज शुद्धकल्पनेच्या क्षेत्रांत शिरून मंत्रतंत्राच्या व जारणमारणाच्या भीतीने खोटा शक रूढ केला असेल अशी विचारसरणी कित्येक प्रमुख आक्षेपकांनीं मजपुढें तोंडी वादांत मांडली आहे. पण हे कल्पनातरंग त्यांनी जाहीर रीतीनें लिपिनिविष्ट केले नाहीत व तोतया मिति एकाहि शिवकालीन कागदात प्रत्यक्ष अगर अप्रत्यक्षपणें सापडत नाही तोपर्यंत वरसुचविलेल्या व्युत्पत्तीचा विचार करण्याचे कारण नाही शेवटी प्रो पोतदार यांनी सुचविल्याप्रमाणे हे लक्षात ठेविले पाहिजे की, खरी मिति निश्चित करणे आणि तोतया मितिची व्युत्पत्ति लाबणे हे प्रश्न अगदीं निरनिराळे आहेत. त्यापैकी एक निश्चित झाला तरीहि दुसरा सुटेल असे नाही कारण आपण अशी कल्पना करू की शहाजीचे अस्सल पत्र सांपडून त्यात शिवाजी महाराजाचा जन्म शके १५५१ फाल्गुन कृ. ३ या दिवशी झाल्याचे लिहिलेले आढळले; तर त्यावरून जेथे मितिच चागला बुजोरा मिळेल; पण चिटणिशी मिति कशी रूढ झाली हे कोडे सुटणार नाही ते नाहीच.

**१९. अप्रस्तुत आक्षेप**—शिवजन्माचा वाद वर्तमानपत्रातून व मासिकातून चालला असता माझ्या व पुणेकरांच्या वागणुकीसंबंधी व्यक्तिविषयक बरेच मुद्दे आक्षेपकानी माडून वाचकाचे मन आमच्या हेतूविषयी कलुषित करण्याचा प्रयत्न केला आहे. उदाहरणार्थ, नव्याकाळातील लेखांत असे सुचविलें आहे की १५५१ ही मिति रूढ करण्यासाठी कित्येक वर्षांपासून लोकमत तयार करण्याचे प्रयत्न आडमागनि चालले होते; शिवकालीन जंत्री याच हेतूने १५५१ पासून छापली व १५४९ च्या मित्या त्यात दिल्या नाहीत; इतिहास-मंजरीत मी १५५१ ही मिति दिली; पुणेकरांनी उत्सवाची तिथी बदलण्यापूर्वी सगळे आधार पाहिलेच नाहीत ( के. २८ ए. १९२५ रा दा. ना. आपटे याचे पत्र ). हे आरोप आक्षेपकानी वादाच्या भरांत केले आहेत व त्यांचा सबंध शिवजन्मतिथिनिर्णयाशी साक्षात पोचत नाही. हे त्यांनाहि मान्य होईल अशी माझी समजूत आहे. त्याचप्रमाणें 'फाल्गुन' शब्दावर कित्येकांनीं कोट्या केल्या आहेत त्याचाहि सबंध या वादाशी पोचत नाही. व याकरितां या अप्रासंगिक आक्षेपांचा विचार मी या ठिकाणी करित नाही.

**२० आभार**—शेवटीं या विषयाचा ऊहापोह होऊन साधकबाधक प्रमाणें पुढें आलीं व या प्रश्नास वर्तमानपत्रे व मासिकें यांनी आपली महत्त्वाची जागा देऊन लोकांत या विषयाची जागृति ठेविली याचें श्रेय त्या त्या वर्तमानपत्रकारांना तर आहेच, पण त्याहीपेक्षा बडोद्याच्या तीन विद्वानांनी परिश्रमपूर्वक आपली बाजू मांडली याबद्दल त्याचे आभार मानणें अवश्य आहे. रा. सरदेसाई यांनी १७ आधार काढून, रा. वाकसकर यांनी जेथे शकावलीतल्या चुका दाखवून आणि रा. दाजी नागेश यांनी तोतया तिथीची बाजू उत्तम कसलेल्या वकिलास साजेशा पद्धतीनें मांडून वादाचे मुद्दे निश्चित करण्यास फार मदत केली आहे. या प्रत्येक मुद्यास मी उत्तर देण्याचा प्रयत्न केला आहे; त्याने आक्षेपकाचें समाधान झाल्यास ठीकच आहे; पण त्यांचे कांही जुने आक्षेप अद्याप शिल्लक असल्यास किंवा त्यांना नवे सुचले असल्यास ते त्यांनी पुढे मांडण्यास उशीर करूं नये अशी माझी जाहीर विनंति आहे.

**२१ उपसंहार**—या वादाचा निष्कर्ष थोडक्यात सांगता येतो तो असाः—

शिवभारत व जेथे वगैरे शकावल्या शिवकालीन आहेत

त्यांतील अत्यंत विश्वसनीय भागांकीं शिवजन्माची मिसी असून ती गणितदृष्ट्या बिनचूक आहे.

∴ ती खरी आहे.

याच्या उलट आक्षेपकांना असे सवाल करता येतात की

( १ ) तुमच्या मते शिवजन्माची मिसी कोणती तें निश्चितपणें सांगा.

( २ ) ती कोणत्या ग्रंथांत बिनचूकपणें सांगितली आहे त्या ग्रंथाचें नांव सांगा.

आणि ( ३ ) त्या ग्रंथांतील मजकूर प्रमाणशास्त्राच्या कसोटीस उतरणारा आहे असें विस्तृतपणें दाखवून द्या.

## ‘ शिवभारत ’ व रा. वाकसकर

विविधज्ञानविस्ताराच्या सप्टेंबरच्या अकांत रा. वाकसकर यांनी मालोजी भोसल्याचा मृत्यु शहाजीच्या पाचव्या वर्षी झाला या शिवभारतांतील विधानाची चर्चा करून, शिवभारतातील विधानामुळे सृष्टिनियमाविरुद्ध, भलत्या व असंभाव्य गोष्टी गृहीत घराव्या लागतात, अतः शिवभारत विश्वसनीय नाही, असें तात्पर्य सूचित केले आहे. याकरिता त्याच्या लेखातील मुख्य विचारसरणी प्रथम संक्षेपाने सांगून नंतर माझे म्हणणे मांडतो. त्यांनी आपल्या लेखास जो आधार घेतला आहे तो भा. अि. स. मंडळाच्या त्रैमासिकांत वर्ष ४ पृ. ४७-४९ वर छापला आहे व तो निबंधरूपी आहे; अर्थात त्यात प्रतिपादन केलेलीं मते त्या निबंधकारांची आहेत; तीं सर्वाना मान्य असलीच पाहिजेत असें गृहीत घरणे न्यायाचें नाही, हे लक्षात ठेवले पाहिजे. रा. वाकसकरांची विचारसरणी अशी आहे.

(१) अ : मंडळाच्या त्रैमासिकांतील लेख निवडून काळजीपूर्वक छापलेले असतात.

आ : मालोजीच्या मृत्युसंबंधीचा लेख अशाचपैकी आहे. ∴ त्यांतील मत मंडळाच्या अभिमान्यास अमान्य करतां येण्यासारखे नाही.

(२) अ : बखरीत मालोजीचा मृत्यु अि. स. १६१९ मध्ये दिला आहे.

आ : पण मंडळाच्या त्रैमासिकांत अि. स. १६२१ मध्ये दिला आहे.

पैकी मंडळाच्या अभिमान्यास अि. स. १६२१ मान्य असला पाहिजे.

(३) अ : मालोजी अि. स. १६२१ मध्ये निवर्तला.

आ : मालोजी निवर्तला तेव्हां शहाजी पांच वर्षांचा होता.

( शिवभारत )

(४) ∴ शहाजीचा जन्म अि. स. १६१६ मध्ये झाला.

आ : शिवाजीचा जन्म अि. स. १६३० मध्ये झाला.

∴ शहाजीच्या १४ व्या वर्षी शिवाजी जन्मला.

(५) शिवाजी हा शहाजीचा सहावा मुलगा होता आणि शिवाजीचा जन्म शहाजीच्या १४ व्या वर्षी झाला

∴ शहाजीला ( १४ - ५ ) नवव्या वर्षी पहिलें मूल झालें.

पहिलें मूल शहाजीच्या नवव्या वर्षी झाले; म्हणजे जिजाबाजीचे वय ९ पेक्षा कमी असताना झाले पाहिजे. अर्थात हे अशक्य आहे. त्या अर्थी शिवभारत अविश्वसनीय आहे, हे रा. वाकसकर यांना सुचवावयाचे आहे. ' शिवभारताची अविश्वसनीयता ' हे फळ हाती घेण्यासाठी रा. वाकसकर यांनीं बर दाखविलेल्या पांच पाहिल्या चढून जाण्यास वाचकाना सांगितलें आहे. त्याप्रमाणें या पंचादीचें आरोहण करण्याचा प्रयत्न करू; म्हणजे या पाहिल्या टिकाभू आहेत किवा लटपटीत आहेत याची परीक्षा होणार आहे.

( १ ) पहिल्या पाहिल्याची तीन भागांपैकी पहिले दोन भाग (म्हणजे त्रैमासिकांतील लेख निवडक असतात व मालोजी सबधीचा लेख अशाच पैकी आहे हे) यथार्थ आहेत. पण यावरून या निवडातील मत मंडळाच्या अभिमान्यांस अमान्य करता येणार नाही, हा निष्कर्ष अगदीच चुकीचा आहे. भारत अ. सं. मंडळ हें विशिष्ट प्रकारचीच व अकेतर्फी मतेच तेवढी प्रसिद्ध करण्यासाठी चाललेले नसून त्यांत निरनिराळ्या लेखकानी प्रतिपादन केलेली निरनिराळ्या प्रकारची मते मांडण्यास पूर्ण स्वातंत्र्य असते. किंबहुना मंडळाचें म्हणून अति-हासिक वादांत मत प्रसिद्ध करण्यात येत नसतें; मते व्यक्तीची असतात, संस्थेचीं नसतात व एका निबधकाराने प्रतिपादन केलेले मत मंडळाच्या सर्व सभासदांना मान्य असते, असे केव्हाही समजण्यात येत नाही. अवढेच नव्हे तर वादविषयक निबधास आधारभूत असा जो मालोजीचा अतुल्य तो मालोजी 'विठोजीचा पुत्र मालबा याचा असेल, अशी शंका अेका मित्राने प्रदाशित केली आहे'. (पृ. ४७) असे त्या निबंधातच नमूद केलेलें आहे अर्थात हा मालोजी म्हणजे शहाजीचा बाप की शहाजीचा चुलतभाऊ, यासबधी वादविषयक निबंधकार व त्याचा मित्र यात मतभेद आहे, व निबंधकाराचे मत मंडळाच्या सर्व सभासदांना मान्य असलें पाहिजे हे म्हणणें या निबंधावरूनच निराधार आहे हें स्पष्ट ठरते खुद्द निबंधकारांनी देखील आपले मत देताना ' चुलता जिवत असतांना त्याचेच नांव पुतण्यास देणें संभवनीय कमी. शिवाय विठोजीचा पुत्र संभाजी व अितर हे कारभार करतात. मालबाही त्यावेळेस (अ. स. १६२२ मध्ये) कर्ता दिसतो; त्यावरून शिवभारतातील अनुमानास पुष्टि मिळते' हे नमूद केलें आहे. पण या गोष्टी दृष्टीआड करून अ. स. १६२१ मध्ये मालोजी निवर्तला या त्रैमासिकांतील असल पत्रातला मालोजी हा शहाजीचा बापच आहे या गोष्टी निविवाद रीतीने सिद्ध झाल्याचे रा. वाकसकर गृहीत घरीत आहेत ही त्यांची चूक आहे. प्रस्तुत लेखकाच्या मते या पत्रातील मालोजी म्हणजे शहाजीचा चुलत भाऊ व हा अ. स. १६२२ च्या सुमारास स्वतंत्रपणें कारभार करतो,

अबढच नव्हे तर अि. स. १६३३ च्या सुमारास मोंगलांनी दोलताबाद घेतली तेव्हा मालोजी भोसले मोगलाकडे गेला होता व त्याच्या मार्फत विरादतखान शहाजीला आपल्या बाजूस घेण्याचा प्रयत्न करीत होता, ही गोष्ट विजापूरच्या इतिहासात (बुसातिने सलातीन) स्पष्ट नमूद आहे. हा मालोजी म्हणजे शहाजीचा बाप असे कधीही प्रतिपादन करतां येणार नाही. सारांश, अि. स. १६२२ मधील विठोजीच्या मुलांतील वांटणी संबंधीची दोन अससल पत्रे व अि. स. १६३३ मधील विजापूरच्या इतिहासातील हकीकत यावरून विठोजीचा मुलगा मालोजी अि. स. १६२२ च्या सुमारास कर्ता सवरता झाला होता हें निर्विवाद आहे त्याच-प्रमाणे शहाजीचा बाप जिवत असतांना विठोजीने आपल्या मुलाचे नाव मालोजी ठेवण्यापेक्षा, मोठा मालोजी मरण पावल्यानंतरच विठोजीने आपल्या मुलाचे हे नाव ठेवणें जास्त सभवनीय; त्याअर्थी इ. स. १६२२ मध्ये कर्तबगार झालेला मालोजी, मोठ्या मालोजीचा मृत्यु १६२२ च्या पूर्वी निदान चौदा पंधरा वर्षे आधी झाल्याचे सुचवितो हे उघड आहे. मात्र इ. स. १६२२ मध्ये मालोजीचे वय निश्चितपणे अमुकच होते हे सांगण्यास स्पष्ट आधार नाही. यामुळे थोरल्या मालोजीचा मृत्यु व शहाजीचा जन्म याचा शक ठाम सांगता येत नाही, अशी एतद्विषयक पुराव्या संबंधीची वस्तुस्थिति आहे. तथापि शहाजीच्या पांचव्या वर्षी थोरला मालोजी निवर्तला व त्या सुमारास जन्मलेला धाकटा मालोजी इ. स. १६२१ पासून १६३३ पर्यंत राजकारणांत व घरगुती व्यवहारात स्वतःच्या जबाबदारीने वावरताना दिसतो त्याअर्थी इ. स. १६२१ च्या सुमारास धाकट्या मालोजीचे वय निदान १५ व शहाजीचे निदान २० असतें पाहिजे. यापेक्षा विश्वासात्मक विधान करण्यास आधार नाही; पण वादविषयक निबंधास आधारभूत असलेल्या पत्रांतला (इ. स. १६२१ मधला) मालोजी हा शहाजीचा चुलत भाऊ आहे, हे मला निश्चितपणे वाटते. राजवाडे खड १५ मधील कांही छापील पत्रांवरून हा प्रश्न जास्त स्पष्टपणे माडता येण्याजोगा आहे. पण या छापील पत्राचे मूळ कागद पहाणें अवश्य असल्यामुळे व तसे शक्य असल्यामुळे सध्या या प्रश्नाचा उहापोह येथेंच थांबवितों.

रा. वाकसकरांच्या विचारसरणीतील पांच पाहिन्यांतील पहिली पाहिरी वर सांगतल्याप्रमाणे डळमळीत असल्यामुळेच तदाश्रयानें उभारलेल्या मालोजीच्या मृत्यूसंबंधी व शहाजीच्या जन्मासंबंधीच्या दुसऱ्या व तिसऱ्या पाहिन्यांची उभारणी आपोआपच ढासळते, आणि शहाजीचा जन्म इ. स. १६१६ मध्ये झाला हे सिद्ध होत नसल्यावर, इ. स. १६३० मध्ये म्हणजे शिवजन्माच्या वेळी शहाजीचें वय १४ वर्षांचे होतें व जिजाबाईचें अमुक होतें आणि शिव-

भारतांतील विधानें सृष्टीनियमाविबुध आहेत, वगैरे तर्क निराधार ठरतात हे विस्तारपूर्वक सांगण्याचें कारण नाही.

शिवभारतांतील पांचव्या अध्यायांतला एक श्लोक “ जिजाबाईला सहा मुलगे झाले; आणि त्यांपैकीं संभाजी व शिवाजी हे दोघेच बंशवर्धक झाले, ” अर्थात् मुलगे लहान वयांत वारले असे सांगत आहे. त्यांत शिवाजी हा शेवटला मुलगा असे कोठेहि स्पष्ट अगर अस्पष्टपणें म्हटलेलें नाही; ही माहिती शिव-जन्मापूर्वीच्या अध्यायातली आहे. एवढ्यावरून हे मुलगे आधीचे असले पाहिजेत असेंही म्हणतां येत नाही; कारण शिवभारतातील हकीकत प्रकरणवारीनें मांडली असून एक प्रकरण संपवून नंतर दुसऱ्या प्रकरणाचा भागा प्रथमपासून सांगितला आहे. आणि अवांतर हकीकत मधून मधून प्रसगानुरोधानें सांगितलेली आहे. यामुळें अमुक अध्यायांतलें प्रत्येक वाक्य कालक्रमाच्या दृष्टीनें अमुक शकांतल्या घडामोडीचे निदर्शक असलें पाहिजे असा तर्क कोणीहि काढणार नाही. उलट, शिवाजीला बाराव्या वर्षी बंगळुराहून रवाना केलें, तेव्हां जिजाबाजी देखील शहाजीजवळ होती आणि तिच्यावर शहाजीचें इतर स्त्रियापेक्षाहि प्रेम होते, असें भारतकाराने सांगितले आहे. त्यावरून शहाजी व जिजाबाई यांचा वियोग शिवाजी बारा वर्षांचा होईपर्यंत झाला नाही असेंच कबूल करणें भाग आहे. यामुळे या बारा वर्षांत जिजाबाईला कांही मुले झालीं असण्याचा संभव आहे. पण ही वाक्यें लक्षांत घेतलीं असता शिवभारताची निंदा करण्याची होस— ही होस कां उत्पन्न झाली आहे कोणास ठाऊक—पुरवून घेता येत नसल्यामुळे रा. वाकसकरांनी ती वगळणें त्यांच्या सोईचे आहे. पण अशा पाहणीनें शिव-भारताच्या प्रामाण्यास बाधा येत नसून पाहणाऱ्याच्या दृष्टीलाच बाधा झाल्याचें मात्र दिसून येते.

एकदरीत रा वाकसकरांच्या लिहिण्यात आमच्या मते दोन प्रकारचे दोष आहेत; (१) जाणून आणि दुसरे (२) अज्ञानपणें केलेले. मंडळाच्या त्रैमासिकात अथवा वार्षिक इतिवृत्तांत किंवा संमेलन वृत्तांत तसेंच पुरस्कृत केलेल्या ग्रंथांत निरनिराळ्या निबध लेखकांनी एकाच विषयावर आपापली मते मांडतांना आपल्या पूर्वीच्या निबधकारकांचीं मते खोडण्याचा प्रयत्न केला आहे. उदाहरणार्थ कै. साने व कै. राजवाडे (चित्पावन वाद); प्रो. ओतुरकर व रा. लेले (धार) (मांडवगडचें खरेदीखत), रा. पुरंदरे व रा. गुब्बी (अंताजी माणकेश्वर चरानें), यांचे निबध पहा. किंबहुना खुद्द शिवजन्मतिथीच्या वादाच्या प्रकरणांत मंडळाच्या चिटणिसांनीं मंडळाचे घोरण दिग्दर्शित करतांना “ मंडळाला नूतन प्रमाणांचा आगमन मार्ग सतत उघडा ठेवला पाहिजे. चर्चा कोणी करील त्यास सदैव मोकळीक दिली पाहिजे. ज्ञानाची व सत्य निर्णयाचीं द्वारे मंडळासारख्या



शोध संस्थेने निरंतर उघडीच ठेवली पाहिजेत ” असे म्हणून तशी ती उघडी आहेत हे दाखविण्याकरिता पुढेच “ शिष्ट मार्गाचा अवलंब करून १५५१ विरोधी पक्ष जर आपले म्हणणे सप्रमाण पुढे मांडील .....तर मंडळ अत्यंत आनंदाने त्याही ग्रंथाचा असाच पुरस्कार करील यात अगदी संशय नही,” असे बजावून ठेवले आहे. अशा स्थितीत मंडळाच्या त्रैमासिकात प्रसिद्ध झालेला एखादा लेख मंडळाच्या अभिमान्यांस ‘अमान्य करता येण्यासारखा नाही’ असे म्हणण्यांत रा. वाकसकरांनी हेतुपुरस्सर मंडळाच्या पद्धतीविषयी गैरसमज उत्पन्न करण्याचा प्रयत्न केला आहे. त्याचप्रमाणे शिवभारतात शिवाजी हा शेवटचा म्हणजे ६वा मुलगा असल्याचे नमूद नाही, ही गोष्ट मी अनेक प्रसंगी रा. वाकसकरांना उद्देशून लेख लिहितांना मांडलेली आहे. असे असून हा आक्षेप जसा कांही आज आपणांस नव्यानेच सुचला असे भासविणारी मांडणी ते करतात, त्याअर्थी हाही विपर्यास जाणून बुजून करण्यांत आला, असे म्हणणे भाग आहे. याखेरीज १५ व्या खंडातील व इतरत्र छापलेली मूळ पत्रे पाहून त्यावरून काय अनुमान निघते वगैरे पाहण्याचे काम त्याच्या हातून घडले नाही, याबद्दल त्यांना फारसा दोष देता येत नाही. याचे कारण शिवकालीन अस्सल पत्रे वाचण्याचा अगर त्यांचा अर्थ व संगति पाहण्याचा त्यांना साराव नसल्यामुळे त्यांना इतरांनी लिहिलेले निबंध व त्यांत प्रदर्शित केलेली मते यावर अवलंबून राहणे भाग पडत आहे. पण शिवचरित्रांतील प्रसंगाची चर्चा करून पाहणाऱ्याने केवळ इतरांनी प्रदर्शित केलेल्या मतांवर नेहमी भिस्त ठेवावी आणि स्वतः मूळ अस्सल साधनाचा अभ्यास करण्याची टाळाटाळ करावी, हे श्रेयस्कर नाही.

शिवाय प्रस्तुत प्रश्न ज्याचा अंगभूत आहे त्या शिवजन्म तिथीच्या बादांत रा. वाकसकर यांनी आपल्या मताने जन्मतिथि सांगून ती आपण अमुक ग्रंथाच्या आधारे खरी मानतो व त्या ग्रंथाचे प्रामाण्य शिवभारतापेक्षा अगर जेधे-शकावलीपेक्षा अमूक कारणामुळे जास्त आहे, असे त्यांनी दाखवून द्यावे अशी मागणी मी अनेक वेळां जाहीर रीतीने केली आहे. पण ते टाळून शिवभारत अगर जेधे शकावली यावर कांहीं आक्षेप घेता येताना, त्या अर्थी ही मिति निश्चित मानता येत नाही; मग जुनी अतिव्यात का सोडावी असा विकल्प लोकांच्या मनांत उत्पन्न करणे, अेवढे धोरण रा. वाकसकरांच्या लिहिण्यात असते. वस्तुतः शिवजन्माच्या म्हणून दोन नोदी आज लोकांपुढे आहेत. एक जेध्याची व दुसरी बखरीची. त्यांत प्रामाण्याच्या दृष्टीने कोणती निवडावी, हा प्रश्न सोडवावयाचा आहे. शिवजन्माच्या वेळचे शहाजीचे अस्सल पत्र अपुलब्ध असतं तर पुराव्याची तपासणी करण्याचे कारणच नव्हतं. पण असे पत्र अपुलब्ध नसल्यामुळे प्रत्यंतर पुराव्याचा पाठिंबा कोणत्या बाजूस जास्त आहे अेवढेच पाहणे शक्य आहे आणि

तेवढी तपासणी करून बखरीपेक्षां जेव्हेशकावली शिवभारत यांची विश्वसनीयता अधिक आहे, व भारतातील शिवजन्मविषयक माहिती सुसंगत व संभाव्य आहे आणि शिवजन्माची तपशीलवार तिथि सांगणारें वाक्य गणितदृष्ट्या बिनचूक आहे हें मी दाखविलें; आणि बुलट पक्षी बखरींत अनेक ठिकाणी चुका केल्या आहेत, शिवजन्माची बखरीतली हकीकत असंभाव्य आहे, आणि जन्मतिथीचें वाक्य गणितदृष्ट्या चुकीचे आहे, असे सविस्तर चर्चा करून मांडले. साराश, दोनही पक्षांनीं आपल्या मताने जन्मकाल सांगावा; त्यास मुख्य आधार कोणता तें सागावे, आणि त्यापैकी कोणत्या पक्षाचे आधार तुलनात्मक दृष्टीनें सरस आहेत हे (१) ग्रंथ परीक्षण, (२) प्रसंग परीक्षण, आणि (३) वाक्य परीक्षण करून ठरवावें अशी पद्धति मी या बाबतीत तीन वर्षांपूर्वी पासून सुचविली आहे. तेव्हां हा प्रश्न सोडविण्याची ही पद्धति मान्य असल्यास रा. वाकसकरानी आपल्या बाजूच्या आधारभूत अशा मुख्य अंक दोन ग्रंथांची नावे सांगण्याच्या कामी टाळाटाळ करूं नये. बखर पक्षास निश्चित मिति सांगतां येत नाही व बखरींत बिलेल्या मित्या गणितदृष्ट्या बिनमेळाच्या आहेत, येथवर त्यांनीं अलीकडे कबुली दिली आहे व रियासतकार रा. सरदेसाजी यांनीं जेथे मित्याच्या बाजूस प्रामाण्यबळ शकडा ६० आहे अशी मान्यता दिली आहे. तेव्हा रा. वाकसकर यांनी (१) एकतर मी सुचविलेल्या पद्धतीहून निराळी पद्धति हा प्रश्न सोडविण्याच्या कामी सुचवावी आणि त्याप्रमाणें हा प्रश्न साधक बाधक प्रमाणाचा विचार करून सोडवून दाखवावा. किंवा (२) रा. सरदेसाजी याच्या प्रमाणें जेथे मित्याचें सरसपण मान्य आहे हे अघुडपणें सागावें; अथवा (३) जेथे व शिवभारत याच्यापेक्षा अमूक ग्रंथ शिवचरित्राच्या बाबतीत प्रमाणतर वाटतात हे तरी असदिग्ध भाषेत सागावें. तसें न करतां केवळ अधून मधून तीच ती शंका जाहीर करीत बसण्याने बखर पक्षाचें समर्थन होणार नाही.

## शिवाजी महाराजांची वसतिस्थाने

शिवाजी महाराजांच्या चरित्राच्या अुत्तरार्धातील महत्त्वाच्या गोष्टी कोणत्या वेळीं घडल्या, हे आता निश्चितपणे सांगतां येते परंतु त्यांच्या आयुष्यांतील पूर्वार्ध म्हणजे अफजल प्रसगापूर्वीचा वृत्तांत अद्याप अनिश्चित स्वरूपांत आहे. अफजल प्रसगापासून महाराजांच्या हालचालीकडे परकीय व शत्रूपक्षीय लोकांचें लक्ष लागले, त्यामुळे अि. स. १६५९ पासून पुढील २१ वर्षांचा वृत्तांत समजून घेण्यास फारशी व (अग्रजी वगैरे) युरोपीय भाषातील समकालीन पत्रांचें सहाय्य मिळू शकते. पण ही मदत शिवचरित्राच्या पूर्वार्धाबद्दल मिळत नाही; हा पूर्वार्ध केवळ मराठी पत्रांच्या आधारे लिहावा लागतो. शिवाय बखरकारांनी दिलेला पूर्वार्धविषयक वृत्तांत बराच काल्पनिक व विपर्यस्त असल्यामुळे शिव-कालीन पत्रातील अंतद्विषयक मजकूर ध्यानांत घेण्यास बरीच अडचण भासते. तथापि विश्वसनीय साधनांच्या आधारेने कित्येक घडामोडींचा कालनिर्णय आतां ठोकळ मानाने करता येतो याचे अुदाहरण म्हणून शिवाजी महाराज लहानपणापासून राज्याभिषेक होअीपर्यंत कोठे कोठे रहात होते, म्हणजे त्यांची वसतिस्थाने कोणती, हे ठरविण्याचा प्रयत्न करतो.

महाराजांचा जन्म शिवनेरीच्या किल्ल्यावर झाला व माहुलीच्या वेढ्या-नंतर मोगलांशी तह झाला तेव्हा शिवनेरीचा किल्ला शहाजीने मोगलांच्या ताब्यात दिला आणि यावेळी किंवा या वेळेपर्यंत शहाजीच्या कुंटुबातील मडळी शिवनेरीला राहत होती असा उल्लेख पादशाहानाम्यात आहे यावरून जिजाबाजी व शिवाजी याचे राहणे या सहा वर्षांत शिवनेरीच्या किल्ल्यांत होते

यानंतर शहाजीच्या ताब्यांतून शिवनेरीचा किल्ला गेला व शहाजी विजा-पूरकराचा नोकर बनला; तेव्हा त्याला पुणे प्रांताचा मोकासा मिळाला व त्यापैकी कर्नाट मावळाचा पोट मोकासा शिवाजीच्या नावाने करण्यात आला (खंड १८, पृ. ४४) शिवाय मावळाचा काही भाग जहागिरीदखल मिळाला; त्यात खेडे बारे शहाजीच्या ताब्यात आले. दादाजी कोंडदेवाचे रहाणें तेथून जवळच कोंडाण्यावर असे; यामुळे जिजाबाजी व शिवाजी यांना कसबे खेड येथें ठेवण्यांत आले तेव्हा ते बापूजी मुद्गल नव्हेकर याच्या वाड्यात रहात होते (पुरंदरे दे. भा. ३ पृ. १३०) पुढे यांच्याकरितां तेथें स्वतंत्र वाडा बांधण्याचें

ठरलें; तेव्हां कसब्यांतील कांही बाण्यांची व कुळांची घरे अुठवावी लागलीं व या कुळांना बसाहतीला जागा द्यावयाची होती म्हणून कसब्याच्या शिवारांत कांही अतरावर नवी पेठ वसविण्यात आली; व त्या पेठचे नाव 'शिवापूर' असें ठेवण्यांत आलें. बाल शिवाजीच्या नांवे ही जी शिवारपूरची पेठ वसविण्यांत आली, तेथें राहणाऱ्यांना बारा वर्षेपर्यंत अनेक प्रकारच्या सवलती दिल्या होत्या. यामुळें तेथे वस्ति झाली.

अशा प्रकारे जिजाबाजी व शिवाजी यांची वस्ति अि. स. १६३७ पासून काहीं दिवस कसबे खेड ेथे झाली असता शहाजी कर्नाटकच्या स्वारीत गुतला होता. त्याला तेथे बंगळूरचा किल्ला जहागिर मिळाला व नंतर तो १६३९ मध्ये देशी आला (प. सं. ले. ४५३); तेव्हा परत तो बंगळुरास गेला, नंतर जिजाबाजी व शिवाजी ही मंडळी त्याच्याबरोबर गेली होती (शि. भा. अ ९ श्लो. ६०). यानंतर शिवाजीच्या बाराव्या वर्षी म्हणजे अि. स १६४१ मध्ये पुण्याकडील भागाची जहागीर शिवाजीच्या नावे करण्यात आली व तो आईसह बंगळुराहून देशी आला. तेव्हा त्याचे राहणे कसबे खेड येथे होते व यानंतर शिवाजीचा अेक व त्याचा वडील भाऊ संभाजी याचा अेक असे दोन वाडे पुण्यात बांधण्यास सुरवात झाली असावी (पे. द. भा. २२ ले. २९२). नंतर अि. स. १६४४ मध्ये शहाजी देशी आला होता तेव्हां त्याच्यावर व दादाजी कोंडदेवावर विजापूर दरबारची गैरमर्जी झाली; (प. सं. ले. २४९८); परंतु त्याच्यावरील आरोप खोटा ठरून शहाजीची रवानगी पुनः कर्नाटकात झाली. पुढे शिवापूर वसविल्यापासून १०व्या वर्षी म्हणजे अि. स १६४६ मध्ये दादाजी कोंडदेव शहाजीच्या भेटीसाठी खेडे बाऱ्यातून निघून तिकोट्यावरून बंगळुरास गेला त्या वेळेपासून खेडे बारे तर्फेवर शिवाजीच्या नावानें दिलेले हुकूम सापडतात (प. सं. ले. ५१०). बंगळुरावरून दादाजी परत आल्यानंतर आजारी पडला व अि. स. १६४७ च्या जुलैच्या सुमारास मरण पावला यावेळी शहाजी कर्नाटकात स्वारीवर गुतला असल्या कारणानें पुणे व खेडे बारे येथील व्यवस्था लावण्याचे काम शिवाजीकडे आलें; व या सुमारास त्याने कोंडाण्याचा किल्ला आपल्या ताब्यात घेतला परंतु तो त्याला या वेळी पचला नाही. कारण शहाजीची कैदेतून सुटका करण्यासाठी शिवाजीला कोंडाणा व त्याबरोबर खेडेबारे व शिरवळ येथील ठाणी देखील विजापूरकरांच्या ताब्यांत द्यावी लागली (पुर. द भा. ३, पृ. १३१) तेव्हांपासून शिवाजी राजे यांची वस्ति खेड कसब्यांतून हालून पुण्यास गेली.

अि. स. १६४९ ते १६५३ पर्यंत चार पांच वर्षे शहाजी व संभाजी देशी म्हणजे पुणें ते विजापूर भागांत होते. अर्थात् तेव्हां शिवाजी व शहाजी यांचें अधून मधून पुण्याकडे अेकत्र रहाणें असावें. यावेळी शहाजीच्या ताब्यांत

हिरडस माबळचा भाग होता व तेथील व्यवस्था शिवाजी पाहत असे (प. सं. ले. २५७१). शिवाजी हा शहाजीच्या तर्फेचा व्यवस्थापक हे नाते अ. स. १६५५ पर्यंत टिकले. त्यानंतर शिवाजी महाराजांच्या स्वतंत्र हालचाली सुरू झाल्या. त्या सुमारास महाराजांचे ठाणे पुण्याहून पुरंदर किल्ल्यावर नेण्यांत आले. ही गोष्ट अ. स. १६५४ च्या ऑगस्ट नंतर घडली यांत शंका नाही (प. सं. ले. ६७३); परंतु नंतर म्हणजे कोणत्या महिन्यांत हे सांगण्यास साधन नाही. पुढे अ. स. १६५७ मध्ये महाराजांनी खेडे बारे ( व कोंडाणा) या भागांत पुनः अंमल बसविला व राजगड, तोरणा येथे किल्ले बांधण्यास सुरवात केली, आणि ते राहू लागले. संभाजीचा जन्म अ. स. १६५७ च्या मे महिन्यांत पुरंदर येथे झाला, यावरून तोपर्यंत त्या किल्ल्यावर महाराजांचे राहणे असावे असा तर्क करता येतो. पुढे अ. स. १६५७ पासून शिवाजीराजे राजगडास राहू लागले.

राजगड येथे त्यांचे ठाणे पुष्कळ वर्षे टिकले. कारण रायगडावर बरे व तळी बांधण्यास अ. स. १६७१-७२ मध्ये सुरवात झाली ( प. सं. ले. १४५९), त्या-अर्थी त्यानंतर मराठी राज्याचे ठाणे रायगडावर गेले व तो किल्ला राजधानीचे शहर बनला. अर्थात अ. स. १६७२ ते १६८० पर्यंत महाराजांची फक्त शेवटची आठ वर्षे रायगडास गेली. अशा रीतीने शिवाजी महाराजांच्या वसतिस्थानांचा अनुक्रम ठोकळ मानाने सांगता येतो तो असा-

अ. स.	१६३०-६	शिवनेरी
अ. स.	१६३७-९	कसबे खेड.
अ. स.	१६४०-४१	बंगळूर
अ. स.	१६४२-४९	कसबे खेड.
अ. स.	१६४९-१६५५	पुणे
अ. स.	१६५६-१६५७	पुरंदर
अ. स.	१६५८-७१	राजगड.
अ. स.	१६७२-८०	रायगड.

वसतिस्थानांच्या अनुक्रमाच्या दृष्टीने सांगितलेले हे कालखंड शिवचरित्रातील घडामोडीच्या दृष्टीने देखील महत्त्वाचे टप्पे आहेत. पण या लेखाचा तो विषय नसल्यामुळे येथे त्यांचे वर्णन करण्याचे कारण नाही.

## शिवकालीन मित्यांबद्दल एक प्रश्न

शिवकालीन मित्यासंबंधी कांही विशेष गोष्टी मला येथे नमूद करून ठेवावयाच्या आहे.

१ सुहूरसन अक्षरी व हिजरी सन अंकी लिहिण्याची पेशवाई कालांतली वहि-  
वाट शिवसमकालीन कागदांत बहुतेक ठिकाणी आढळते. पण क्वचित त्यास बाध  
येतो. सनदेच्या प्रारंभी एक अक्षरी सन व अखेरीस निराळाच आणखी एक अक्षरी  
सन असा प्रकार आढळतो. त्या ठिकाणी पहिला सुहूरसन व शेवटचा हिजरी असतो  
असें दृष्टोत्पत्तीस आले आहे. उदाहरणार्थ, चिचवडच्या देवांचे जे कागद मंडळाच्या  
त्रैमासिकाच्या (शके १८४३) अकांत दिले आहेत त्यांत ले. १ मध्ये प्रारंभ सुहूरसन  
तिसा अक्षर अलफ असून अखेरीस ६ माहे रबिलावल समान इसरैन अलफ असे म्हटलें  
आहे. या ठिकाणी पहिला सुहूर व दुसरा हिजरी घ्यावा लागतो हाच प्रकार आणखी  
पुढल्या ५१६ पत्रांत घ्यावा लागतो. शक १५७० च्या सुमाराच्या कागदांत सुहूरसन  
अक्षरी व हिजरी सन अकांत लिहिण्याचा प्रघात आढळतो; लेखाक ४ पहा.

२ काही ठिकाणी सुहूरसनाचा एकचा आंकडा तेवढाच अक्षरी देऊन पुढें  
हिजरी सन दिलेला आहे. उदाहरणार्थ ले. ५ मध्ये सु. सलास सन १०७३ असें  
म्हटलें आहे, त्याचा अर्थ सु. सलास सितैन अलफ व हिजरी १०७३ असा  
घेतल्यावाचून संगती बसत नाही.

३ कांही ठिकाणी सन हजार अमूक असा उल्लेख असतो. तेथें तो हिजरी घ्यावा  
लागतो. हे लक्षात ठेवले असतां खड २० मध्ये छापलेल्या लेखांक ४० मध्ये आलेल्या  
सनांची संगति बरोबर लागते. या लेखात १५१२० तरी उभयोगी मित्या सापडतात.

४ कर्नाटकांतल्या शकावल्यांतून नुसती सवत्सरे दिली आहेत. धारवाड-  
पासून चिकोडीपर्यंत हा प्रकार मला आढळून आला.

५ जुन्या शकावल्यात एकाच शकात पाच चारू गोष्टी नमूद केल्या असतील  
तर तेथे दिलेला शक त्यापैकी कोणत्या गोष्टीचा हा प्रश्न विचार करण्याजोगा  
असतो. काही ठिकाणी प्रारंभीचा एक शब्द शेवटल्या गोष्टीशीच जोडावा लागतो व  
मधल्या गोष्टी केवळ स्पष्टीकरणार्थ खूलाशा दाखल दिल्या आहेत असें घ्यावें  
लागतें. हा प्रकार कर्नाटकांतील शकावलीत विशेष दिसतो. जेथे शकावलीत शके

१५८६ च्या कातिक मासी या शब्दापुढें पांच गोष्टी नमूद आहेत (१) येदील-शाहाचा व राजश्री स्वामीचा बिघाड होऊन (२) खवासखान कुडाळास आले (३) राजश्री स्वामी सेनेसह वर्तमान जाऊन घोरपडे मारले (४) खवास खानासी युद्ध केलें (५) तो पळून घाटावरी गेला. यापैकी कातिक महिन्यांत पांचहि गोष्टी घडल्या किंवा त्यापैकी एक गोष्ट घडली अशी शका उद्भवते. प्रो. सरकार यांनी दिलेल्या तत्कालीन इंग्रजी पत्रांतील उताऱ्यावरून यदिलशहाचा बिघाड झाल्या-पासून खवासखानाचा पराभव होऊन तो पळून घाटावर जाईपर्यंत सरासारी वर्षभर काळ लोटला असें दिसते. कोल्हापूर व कुडाळ मार्गाने शिवाजी वेंगुल्यास गेल्याचा काळ मे १६६३ (सरकार, चरित्र पृ. २६९) म्हणजे १५८५ वैशाख दिला आहे. त्यापूर्वी बाजी घोरपड्यास मारिले असले पाहिजे, असें इतर आधारावरून दिसतें. तेव्हा या पांच गोष्टींकीं शब्दाच्या म्हणजे खवासखान पळून घाटावर गेला या वाक्याशी " १५८६ कातिकात " या शब्दाचा संबंध जोडावा लागतो.

(६) हा दूरान्वय लक्षांत ठेवला असता शिवजन्माच्या जेथे शकावलींतील मिति व्हलची प्रो. सरकार याची शंका नाहीशी होते.

शके १५५१ चैत्रमासी इब्राहीम अदिलशाहा परलोकास गेले. सुलतान अहमदशाहा तख्ती बसले खवासखान प्रधान झाला, मुरार जगदेव कारभारी झाला ' असा मजकूर शकावलीत आहे. पैकी इब्राहीम अदिलशाहा शके १५५१ मध्ये वारला नसून १५४९ मध्ये वारला हें इतर पुराव्यावरून ठरलें आहे. तेव्हां १५५१ हा शकाचा आकडा चुकला आहे व त्याबरोबर तेथेंच दिलेला शिवजन्महि चुकीच्या सदरात पडला आहे असे प्रो. सरकार यांचे म्हणणें आहे. त्याची माझी समक्ष गाठ पडल्यावेळी त्यानी मला हे मत सांगितलें होते. परंतु जर सांगितल्याप्रमाणें शके १५५१ च्या चैत्रातल्या शब्दाचा संबंध " मुरार जगदेव कारभारी झाला " या वाक्याशी घेऊन इतर वाक्ये खुलाशादाखल आहेत असें मानले म्हणजे सर्व विसंगतपणा नाहीसा होतो.

## कर्नाटकांत शिवपूर्वकालीं मराठीचा प्रवेश

कुंदगोळ, हुकेरी, चिकोडी, धारवाड व विजापूर येथील कागदपत्रांतून आढळणाऱ्या शकावत्योपैकी कांहीं मला पाहाण्यास मिळाल्या पैकी कुंदगोळ येथील देसायांच्या दप्तरांतील यादींत शके १४९६ पासून १५५५ पर्यंतच्या साठ वर्षांतील कांहीं मित्या दिल्या आहेत. त्या तपासून पाहिल्यावरून विश्वसनीय आहेत असें दिसतें. परंतु मित्यांच्या विश्वसनीयतेपेक्षा यासंबंधी विशेष महत्त्वाची बाब अशी आहे की, त्या शहाजी दक्षिणेंत जाण्यापूर्वीची हकीकत सांगतात. अक्षराच्या वळणावरून देखील त्या तत्कालीन आहेत अशी खात्री वाटते आणि असे असून त्या मोडीत लिहिलेल्या आहेत. यावरून शहाजीच्या पूर्वी, मराठी भाषा कर्नाटकांत सरकारी कागदपत्रातून रूढ झाली होती असें ठरते. चारहि ठिकाणचे कागदपत्र वाचीत असता शहाजीच्या पूर्वीच्या अंमलदारांचीं नांवें मुसलमानी व कर्नाटकी भाषा बोलणारांचीच असावी असें आढळून आलें. यात ब्राह्मणाची नांवें आली आहेत; ते कानडी भाषा बोलणारे दिसतात. मराठा जातीच्या सरदाराचें नांवच त्यांत नाही. तात्पर्य मराठी भाषेचा प्रसार कर्नाटकांत होण्यास धर्माने मुसलमान पण भाषेनें मराठी असे अधिकारी कारणीभूत झाले असावे. मोंगलांचा वकील विजापूरास आला होता. तेव्हां त्याचें फारशी बोलणें आदिलशाहास समजे, पण त्याचें उत्तर तो फारशीत देऊं शकत नसे; कारण त्याला मराठी बोलण्याचाच सराव होता, असें तवारीखकरांनीं म्हटलें आहे. यावरून मुसलमानी धर्म मराठी भाषेच्या प्रसारास कर्नाटकांत फारसा आड आला नाही असे म्हणावे लागतें. अर्थात ही भाषा शुद्ध मराठी नसून फारशी मिश्रित होती. त्याचप्रमाणें शहाजी व त्याचा मुलगा संभाजी यांनी दिलेल्या दानासंबंधीचे शिलालेख पाहिले असतां कर्नाटकांत धर्मविषयक लेख कानडीत लिहिण्याचा परिपाठ होता असे दिसते.



## ज्ञानेश्वरकालीन गोमांतकी ताम्रपट

१ हा ताम्रपट फोंडे महालांतील वेरें गांवचा रहिवासी रा. आत्मारामशेट वेरेकर नांवाचे वाण्याच्या घरी सापडला. हा दोन पत्र्यांवर मिळून लिहिलेला आहे. पत्र्यांची लांबी १२ इंच व रुंदी ९ इंच आहे. पत्रे तांब्याचे असून फारसे जाड नाहीत. याच कालचे एक दोन ताम्रपट गोमांतकांत आढळले ते जाड आहेत. यांची जाडी फक्त १ मिलिमिटर आहे पत्र्याच्या मध्यभागी बरच्या बाजूस भोके आहेत. ती दोन्ही पत्रे जोडण्यास तार घालण्याकरितां असावीत. पहिल्या पत्र्यांत १७ व दुसऱ्यात १५ ओळी आहेत.

२ याचा शक १२२१ प्रारंभीच दिलेला आहे. 'साबरी' म्हणजे 'शाबरी' सवत्सर धरून श्रावण वद्य ८ मीस सोमवार कधी येतो हे दीक्षितकृत जंत्रीवरून पाहतां याचा शक हल्लीच्या पद्धतीने शके १२२२ म्हणतां येईल. त्यावेळी 'तिम्म' नांवाचा मंत्री राज्य करीत होता. तो कोणत्या राजाचा मंत्री यासंबंधी निर्णय करण्याच्या कामीं मला बऱ्याच अडचणी भासत असल्यामुळे येथें कांहींच लिहिता येत नाही.

३ या ताम्रपटांतील लिपी जुनी कानडी (हळेंगन्नड), व भाषा मराठी आणि ही गोष्ट मला महत्त्वाची वाटते. पोर्तुगीज किंवा अदिलशहा यांचा अम्मल गोमांतकात बसण्यापूर्वी बरीच वर्षे गोमांतकांत कर्नाटकी राजांचा अम्मल चालत होता यात शका नाही या कानडी राजांबरोबर कांही कानडी वाणी गोमांतकांत शिरले. त्यांचे लिहिणे, हिशेब वगैरे कानडीतच चाले. पण भाषा मराठी असे. हा प्रकार पाऊणशे वर्षांपूर्वीपर्यंत ह्यापसे येथे प्रचारांत होता. व अशा प्रकारचे बरेच हिशेबी कागद तेथील सरकारी दफ्तरात शाबूत आहेत. मूळ कानडी भाषा बोलणाऱ्या लोकानी कालांतराने लिहिण्याच्या कामीं स्वभाषा सोडून मराठीचा आश्रय केला असावा ; किंवा कानडी भाषाच अजीबात ते विसरले असावे. सध्यां या लोकाना कानडी भाषा किंवा लिपी कांहींच येत नाही. घरांतले जुने कागद मात्र कानडी लिपित व मराठी भाषेत आहेत. या चमत्कारिक प्रघाताचें मूळ शोधून काढण्यास अधीक शोध केला पाहिजे. तथापि रा. राजपुरोहित म्हण- तात त्या प्रमाणें गोंवा प्रांताची भाषा कानडी होती असें मात्र मला वाटत नाहीं.

उलट या प्रांताची पूर्वापार मराठी भाषा (किंवा कोंकणी) अद्याप कायम असून कर्नाटकी राजांच्या अमदानीत देखील कानडी लोकांना (या प्रांतांतील सार्वत्रिक प्रचारांत असलेली) मराठी भाषा उचलावी लागली यावरून कर्नाटकी राजांनी येथे कांहीं काल राज्य केले वयेथे काही लोक कर्नाटकी आहेत हे मान्य असले, तरी गोमांतकाची भाषा मराठीच होती, कानडी नव्हती असे मला वाटते.

४ ताम्रपटांतील मजकुराचा अर्थ मला बरोबर लागला नाही. बरेच शब्द समजत नाहीत. तथापि खांडे गांवचे वाणी व सोनार यांचा तंटा पडल्या वेळी वेरेगांवचे वाणी आपल्या जातीच्या मदतीस धावून गेले, या उपकाराची फंड करण्याकरितां कांही दान व सान ठरवून दिले आहेत असे दिसते.

५ गोवेनगर, नारवेनगर, वेरें व बदवाडग्राम ही गावे पणजी महाल व फाडे महाल यांत सध्या आहेत. त्याचप्रमाणे, गवेनाथ, सप्तनाथ, कपिलेश्वर, नागनाथ, ही देवळे आजतागायत ह्यात आहेत. हा ताम्रपट जेथे लिहिला ते 'खांडेग्राम' 'खंडोळे' या नांवांने सध्या ओळखले जातें, ते अत्रुज (फोंडे) महालांत आहे; व तेथे गणनाथाची ( म्हणजे गणपतीची ) मूर्ती फार जुनी आहे. त्याच देवाच्या देवळात बसून हा अग्राहार लिहिण्यात आला आहे.

ताम्रपटाची बरोबर कल्पना भा. इ. स मंडळास व्हावी, माझ्या वाचण्यातील चुका दुरुस्त व्हाव्या आणि या ताम्रपटातील मराठी भाषेचा, इतिहास-जिज्ञासूंना शक्य तितका उपयोग करून घेता यावा या इच्छेने त्याची छापिल प्रत पाठविली आहे. ती चार बंदांवर मिळून आहे. १ व २ आडवा जोडला असता पहिला पत्रा होतो; व ३।४ मिळून दुसरा होतो. जोडाच्या ठिकाणी ३।४ अक्षरे दुबार आढळतील. ती मुळांत नसून मी मुद्दाम आणली आहेत हे सागावयास नकोच.

१ स्वस्ति श्री साळिवान सक १२२१ वरसां वरत्तमन सावरी संवदर श्रावण बहु

२ ळ ८ मि सोमवारी तिम्मंतरि घर्माधमि मरिकु भादुरा राज करीत आस

३ तां अग्राहरं खांडेग्रामे वारातु श्री गणनाथा देवाचा देउळीं बइ

४ सिके नगर समस्त मळलेयाचा विवरु गोवे नगर पयिकी सेटिया

५ नागसेटी जणु १ तथा नगर पयिकीं गोम सेटी जणु १ तथा भयिरसेटी जण

६ १ तथा कायिसेटी जणु १ तथा लखुसेटी जणु १ यवं गोवेचे नगराचे निन  
मि ( ? मि )

७ जण ५ नारवे नगर पयिकी सेटिया विठल सेटी जणु १ तथा नगर पयि

८ कीं सात ( ? ब ) सेटी जणु १ तथा सोम सेटी जण १ तथा वजर सेटी जणु १ यं

९ बं नारवे नगराचेनि विमिते जण ४ चवग यवं समस्त आमीं नगरां

- १० वेरेकारासी अंत्रुजे भितरी अग्रारवेरें ग्रामे लकसेटी सिवा चांदसेटी  
 ११ सिवा यिसर सेटीसि यवं जण ३ ती वरगासी लघु नुडि थलादाने मान्य  
 १२ चावी नष्टं तुमी आमचे जाति समधाचा कारे(?रि)यासि उपगा अलेत क  
 १३ वण कार्य म्हणाल तरी आमासी आणि सोनारांसि सवादा होउनु  
 १४ हाणमारी जाले समधीं तुमी वेरेंकार अमचेया वाणियाचा समयाचे  
 १५ संमदि विढिसि तुमी वाणी समयासि येउनु मानु समेचा राकिला समवी आ  
 १६ मी नगरा दोसी जानि तुमासी आमी दोसि जा नगरात्तु जातीत्तु कार्य-  
 विहासी( ? ओ ) प्रं  
 १७ सओ तुमासी आमी दांन मान लुगडी विडा गव आकेत दिघले समं  
 ( दुसरा पत्रा )  
 १८ धी भूसिता तथाही माने भूसिता येणें प्रमाणे प्रगु पायिले मानेण व ( ल ? )  
 १९ Xनगर पर्याकि भोगावें दुसरे माने नारवे नगर पर्याकि भोगावे  
 २० तिसरे माने तुमी आमा ओपारि भोगावे आमा दो वरगासीच्यां नगरासी  
 २१ सलु वेरेतु कामानुपदे तितुमा वेरेकारासी भांगावावा तुमच्या जातप्रं  
 २२ जातान यणेचि पदेति भोगावे आमी व आमचा जातपरजातान यावचद्र  
 २३ क पाळावा लिहिले प्रमाणें तुमी वा तुमच्या जातपरजातान यावचद्रक  
 २४ पाळावे लिहिले प्रमाणे तुमी वा तुमच्या जातपरजाताना यावचंद्रक भोगा  
 २५ वे म्हणउनु दिघला दानमानेचा सासनपटु होय भासेसाकी अग्राहारं कटं  
 २६ ( क ) ल ग्रामे नगर पर्याकि विठल सेटी जणु १ तथा ग्रामे केतसेटी जणु १ अग्राहा  
 २७ रं बंदवाडग्रामे बाळसेटी जण १ पारीकरू विठ ( ल ) सेटी जण १ तथा  
 २८ ग्रामे सात सेटी जणु १ यवं साकी जण ५ लिहित सेणवी कुळ  
 २९ तळी ग्रामे सारातु आहेत मांग सेणवी स्वस्ति दोप गोवें नगराचे दो( वो ? ) प  
 ३० श्री गोवेनाथ देउ नारवें नगराचे दोस श्री सपत ( ? थ ) नाथा देउ साकी दोप श्री क  
 ३१ पिलेस्वर देउ श्री कपिलेस्वर देउ श्री नागनाथ देऊ श्री गणनाथ देउ  
 ३२ श्री गणनाथ देउ

## शक हें दूषण, सन हें भूषण ?

महाराष्ट्रांतील अतिहास लेखकांनीं कालगणनेच्या कामी शक योजावा की सन योजवा, या प्रश्नाचें सविस्तर विवेचन कै. राजवाडे यांनी पूर्वी 'ग्रंथ-मालें'त केलें होतें. त्यानंतर २५ वर्षांनीं रियासतकार रा. गोविंदराव सरदेसाई यांनी हा प्रश्न पुन. विचारास घेऊन राजवाडे यांनी शकगणनेतर्फें दिलेला निकाल फिरवून सनाची बाजू मांडण्याचा प्रयत्न 'रत्नाकर' मासिकाच्या जुलै १९२९ च्या अंकात केला आहे तेव्हा या दोघांपैकी कोणाचें म्हणणें योग्य, या प्रश्नाचा विचार केला पाहिजे हा विचार शास्त्र, परंपरा, स्वाभिमान व सोय अशा चार दृष्टींनी करतां येण्याजोगा आहे.

(१) शास्त्रीय दृष्टीत साध्याचें स्वरूप निश्चित करून साधनाची निवड करण्यावर कटाक्ष ठेवावयाचा असतो तेव्हां युरोपियन अतिहासाचें शास्त्र-शुद्ध अध्ययन करणारास युरोपियन समाजाचा व्यवहार ज्या अिसवी पद्धतीत चालत आला आहे त्या पद्धतीत अतिहासिक प्रसंगाचे स्मरण ठेवणें अप्रयोगी ठरेल, तर महाराष्ट्राचा अतिहास अभ्यासू पाहणारास शकगणनेंत अतिहासिक प्रसंग लक्षांत ठेवणें आवश्यक भासेल; आणि युरोपियन आणि महाराष्ट्रीय अशा दोन अतिहासांचा तुलनात्मक अभ्यास करू पाहणारास दोनहि पद्धती पूर्ण परिचित करून घेऊन सध्याची बनावें लागेल. सारांश, ध्येय भेदांप्रमाणें साधनात भेद पडणे अग्रिहार्य आहे. शकांतला अल्लेख पाहताच जो विचकतो, त्याला महाराष्ट्र-अतिहासाच्या अस्सल साधनांचे शास्त्रशुद्ध परिशीलन करतां येणार नाहीं.

(२) महाराष्ट्रांतील अतिहास लेखनाची परंपरा शक पद्धतीस अनुकूल आहे हें तर अुघडच आहे. यादवाच्या वेळेपासून पेशवांची अखेरीपर्यंतच्या सर्व व्यवहारात महाराष्ट्रीयानी शकाचा अप्रयोग केलला आहे. शिलालेख, दानपत्रे, महजर, खरेदी पत्रें, शकावल्या व बखरी यांतील कालोल्लेख शकांतून दिलेले आहेत. यामुळें त्यांच्याशी समरस होऊं पाहणारास अमुक शकात व अमुक तिथीस हा अतिहासिक प्रसंग घडला हे लक्षांत ठेवावें लागतें व लक्षांत राहतेहि. अंकगणिताचीं अुदाहरणें सोडविणारास ज्याप्रमाणें पाडे पाठ करण्याचे कामी कंटाळून चालत नाहीं, त्याप्रमाणें आमच्या परंपरेनें कायम धरलेली शक गणना

अंगवस्त्रांनी पडल्यावांचूच महाराष्ट्रांतील अस्सल साधनांचें वाचन सप्ताजीनें करतां येणार नाहीं.

(३) स्वाभिमानाच्या दृष्टीनें ' परस्थ शकांनी आपल्या शालिवाहनांचा पाडाव केल्याची ती खूण आहे ' असें सांगून शकांत ' आपली नामुष्कीच व्यक्त होते, ' अतःच असवी सन योजना असे रा. सरदेसाजी सांगतात. परंतु ही कोटीदेखील चुकीची आहे. कारण मूळचा प्रयोग ' शालिवाहन शाके ' असा असून शालिवाहनाने शकांचा पराभव केल्याचें स्मरण या पद्धतीच्या मुळाशीं आहे. म्हणजे शिवाजीचा जसा राजशक तसा शालिवाहनांचा हा शक असें राजवाडे याचे मत आहे. तेव्हां शक वापरण्यांत स्वाभिमानास धक्का बसण्याचें कारण नसून तो स्वाभिमानास पोषक आहे हे अघड आहे. आणि रा. सरदेसाजी यांचें मत ग्राह्य धरले तरी शकांनी आमचा पराभव केल्याचें स्मरण देतो म्हणून जर ' शक ' त्याज्य, तर ' स ' हा हे स्मरण दसपटीने पटवितो म्हणून दसपटीनें त्याज्य म्हणावा लागेल. तेव्हा स्वाभिमानाच्या दृष्टीनें शकाची हीनता व सनाची ग्राह्यता ठरविण्याचा रा. सरदेसायाचा प्रयत्न मान्य होण्याजोगा नाहीं.

(४) शेवटी सोजीच्या दृष्टीनें या प्रश्नाकडे पाहिले पाहिजे. चालू विश्वविद्यालयाच्या परीक्षेत पास होण्यासाठी ज्यांना महाराष्ट्राच्या इतिहासाचें अध्ययन करावयाचें आहे, त्यांना सनावलीच पाठ केली पाहिजे. त्यांची सोय शकावलीने होणार नाहीं. आणि ज्याला अस्सल मराठी साधनांच्या अभ्यासावर कटाक्ष ठेवावयाचा आहे, त्याला शकावली पाठ करणेंच सोयीचें वाटेल. पण या सोयीबरोबर ' संवय ' जडते; व संवयीने अखादी गोष्ट अकाला लोढण्यासारखी त्रासदायक व दूषणीय वाटेल, तर दुसऱ्याला ती सुकर व भूषणावह भासेल. लुट या संस्कृत शब्दाचा ' वॅलो ' हा अंग्रजी अर्थ लक्षात ठेवणें बिन आयासाचें व मराठी अर्थ लक्षांत ठेवणें त्रासदायक वाटतें याचें कारण केवळ संवय. संवयीने स्त्रियांना नथ हे भूषण वाटतें, पण संवय नसलेल्यांना ती वेसण वाटेल. तेव्हां राजवाडे म्हणतात त्या प्रमाणें अंग्रजीच्या कदरी-मुळें किंवा खुद्द सरदेसाजी सांगतात त्याप्रमाणे पादचात्याच्या ज्या कित्येक गोष्टी आमच्या बोकांडी बसल्या आहेत त्यांपैकीं अंक म्हणून ख्रिस्ती गणना आमच्यावर लादली गेली व पुढें तिचा प्रसार अंग्रजी राज्यकर्त्यांनी स्वतःच्या सोजीसाठी केला व तो संवयीनें आमच्या अंगवस्त्रांनी पडत आहे. पण त्यावरून महाराष्ट्र इतिहासाच्या प्रगतीस तो अपकारक होतील असें म्हणतां येणार नाहीं. किंवा शकाच्या या दुराग्रहामुळे (पुरंदरे दप्तराच्या) सपादनांत चुका होतात हाहि रा. सरदेसायांचा समज साफ चुकीचा आहे. शिवाय आमच्या इतिहासांतले प्रसंग देशी पद्धतीनें लक्षांत ठेवणें सोजीचें असतें किंवा अंग्रजी तारखेने ही सोय अधिक होते, हें प्रत्यक्ष प्रयोगानें स्वतंत्रपणें ठरवावयाचें असल्यास ' भाजूसोहें रंगपंचमी करून

पडदुराहून निघाले ' हें वाक्य अेका विद्यार्थ्यास समजावून द्यावें व 'भाऊसाहेब माचेंच्या अमुक तारखेस निघाले हें बुसऱ्या विद्यार्थ्यास सागावें; व कोणाच्या लक्षांत तें सहज रहातें हे पाहावें. सारांश, संस्कृत शिकण्यास मराठी भाषा हें सोबीचें साधन याविषयी ज्याप्रमाणें शंका घेण्यास जागा नाही, त्याप्रमाणें आमच्या विद्यार्थ्यांना शकांत व मराठी ग्रहिन्यांत अतिहास शिकण्याची परवानगी मिळेल तर महाराष्ट्राचा अतिहास लक्षांत घेणें अधिक सोबीचे होतील हे निविवाद आहे. आता क्रॉमवेल व शिवाजी याची तुलना करण्याचा प्रश्न सध्या परीक्षेंत विचारण्यांत येतो व दोघांचेहि सन लक्षांत असले म्हणजे या प्रश्नाचे उत्तर देण्यास सोबीचे पटतें हें खरें आहे. पण हे सन चालू परीक्षांत पास होण्यास उपयोगी पडतात असें यावरून ठरेल अतिकेच. कारण हे सन तयार असणाऱ्यांपुढे अेखादी बखर अगर शकावली टाकली तर ती त्याला बोधप्रद होण्याऐवजी डोकेदुखीस कारण होतील. तथापि प्रचलित परीक्षा पद्धतीच्या दृष्टीने उपयोगी पडणारी ऐतिहासिक पुस्तके लिहिणाराने सनावली द्यावी व शकावलीचे लोढणें विद्यार्थ्यांच्या गळ्यांत अडकवूं नये हे मत मान्य होण्याजोगे आहे. मात्र, महाराष्ट्राच्या अतिहासाचा शास्त्रशुद्ध अभ्यास करूं अिच्छिणाऱ्या लेखकानें शकावलीचा परिचय वाढविण्यासाठी झटणें व अितरांनाहि त्या परिचयाची उपयुक्तता पटवून देणें जरूरीचें आहे. रा. सर-देसायाच्या शब्दांत सागावयाचे असल्यास सनावली ही 'आमच्या बोकाडी बसलेल्या गोष्टी पैकी एक आहे आणि संवजीने सनावली अधिक परिचयाची व शकावली हें लोढणें अथवा दूषण असें आपणांस भासते. परंतु खरा प्रकार म्हटला म्हणजे सनावली हें लोढणें आहे आणि शकावलीच्या परिचयाने महाराष्ट्राच्या अतिहासाची प्रगति करण्यास मदत होण्याजोगी आहे. यामुळे अशी प्रगति करूं अिच्छिणाऱ्या संशोधकानें व संस्थेनें शकावलीच्या परिचयास आद्यस्थान द्यावें हे क्रमप्राप्तच होय. तात्पर्य—

(१) शास्त्रदृष्ट्या महाराष्ट्राच्या अतिहासाची प्रगति होण्यास सनापेक्षां शकाचा परिचय अधिक उपयोगी पडतो (२) परंपरा शक पद्धतीस अनुकूल आहे, (३) स्वाभिमानाच्या दृष्टीने शकापेक्षा सन वापरण्यास कमी हरकत पडेल असें म्हणतां येत नाही (४) चालू शाळा-कॉलेजांतील विद्यार्थ्यांची सोय सनावली पाठ करण्यांत आहे; व महाराष्ट्रांतील संशोधकांची सोय शकावली पाठ असण्याने होण्याजोगी आहे. (५) शकाचा अुल्लेख त्रासदायक भासणे व सनाचा सोअिस्कर वाटणें हा केवळ संवजीचा परिणाम होय.

## भाग ३ रा

### मराठ्यांच्या इतिहासावरील स्फुट विचार

[ दुसऱ्या भागांत संशोधनाच्या फलापेक्षां संशोधनाच्या पद्धतीकडे अभ्यासकाचें विशेष लक्ष वेधतें, व त्यांतील बहुतेक लेख शिवकालीन आहेत. या तिसऱ्या भागांत पद्धतीपेक्षां फलाचें माहितीचें महत्त्व अधिक वाटतें. येथें शहाजी पूर्वकालापासून सवाई माधवरावाच्या मृत्यूपर्यंतच्या दीर्घ कालांतील विविध विषयावर झालेलें लेखन एकत्रित केलें आहे. प्रस्तुत भागांत विस्तारभयास्तव वेतले नाहीत पण ज्यांचें वाचन अवश्य आहे असे अनेक लेख आहेत. ' शिवचरित्र निबंधावलि ' या ग्रंथांतील त्यांनीं लिहिलेल्या स्फुट लेखांखेरीज शिवाजीची योग्यता वर्णन करणारा 'उपसंहार' हा त्या ग्रंथांतील लेख विशेष वाचनीय आहे. तसेंच मुघलांच्या घोरपडे घराण्याच्या इतिहासांत ' आदिलशाही राज्याचें स्वरूप ' (पृ. ९३-१०६) हा भागही वाचनीय आहे. या खेरीज भारत इतिहास संशोधक मंडळाच्या प्रकाशनांतून ' पाटील बोवांचीं चार वर्षे ' ( षष्ठसंमेलन वृत्त शके १८४० पृ. १-२० ) ' पाटीलबोवांचें राजकारण ' ( सप्तसंमेलन वृत्त शके १८४१ पृ. १-४८ ) हे विस्तृत लेख महादजी शिंद्याच्या चरित्राचा अभ्यास करणारानें पाहिले पाहिजेत. या भागांत केवळ वानगी दाखल एकच लेख ( नं. १८ ) देता आला. मंडळाच्या त्रैमासिकांत त्यांनीं अनेक बारीक सारीक टिपणें लिहिलीं त्यांतील तपशीलाचें महत्त्व त्या त्या विषयाच्या अभ्यासकास असलें तरी कै. आपटे यांच्या लेखनाचा परिचय होण्यास त्याची विशेष आवश्यकता नाही असें वाटून ते लेख पुनः उद्धृत केलेले नाहीत. खेरीज कै. आपटे यांचा ' श्रीरंग-पट्टणची मोहीम ' हा चित्रशाळेंनें प्रसिद्ध केलेला ग्रंथ त्यांचा मोहिमांच्या तपशीलाचा सूक्ष्म अभ्यास दर्शवितो. या ग्रंथांतील ' मराठे वीर व मराठे शाहीर ' ( पृ. १२९-१४४ ) ' मराठी व इंग्रजी सैन्याची मुलाखत ' ( पृ. १४५-१५७ ) हीं दोन प्रकरणें तर मराठ्यांच्या इतिहासाच्या सामान्य अभ्यासकासही अवश्य वाचनीय आहेत. सं. ]

## शहाजीच्या जन्मापूर्वीची परिस्थिति

व

### निजामशाहीचा अंत

शिवाजी व शहाजी या दोघांनीहि महाराष्ट्राच्या अतिहासांत आपलें नांव चिरस्थायी करून ठेवलें आहे. दोघेहि पराक्रमी, धाडसी, राजकारणी व स्वाभिमानी होते. दोघानाहि अत्यंत अडचणीच्या परिस्थितीतून आपले डोकें वर काढावयाचें होतें आणि ते काढीत असतां दोघांनाहि हिंदु समाजाच्या राजकीय महत्त्वाकांक्षा कशा वाढतील याची चिंता वाहावी लागली. असंतोष हेंच दोघांच्याहि मनोवृत्तीचें बीज होतें आणि दोघांनाहि अनेक प्रकारच्या हिकमती योजून आपलें ध्येय गांठण्याची खटपट चालू ठेवावी लागली. अशा प्रकारें शहाजी व शिवाजी यांच्या राजकीय अलाढालीत व मनोरचनेत साम्य असून देखील, शिवाजी महाराजांनी राज्यक्रान्ति घडवून आणली, स्वराज्य प्रस्थापित केले आणि महाराष्ट्राच्या अतिहासांत नवा मनु सुरू केला असें आपण म्हणतो. आणि शहाजीच्या हातून असें न घडल्यामुळे त्याचें नांव तादृश महत्त्वाचे गणले जात नाही. शिवाजी महाराजांनी स्वराज्य प्रस्थापित केल्यामुळे त्याच्या हाताखालीं वावरणाऱ्या नोकरांना स्वराज्य संस्थापनेस मदत करणारे, रवधर्मप्रीत्यर्थ प्राण खर्ची घालणारे धर्मवीर अशी नांवें देण्यांत येतात; आणि शहाजी हा मुसलमानांच्या नोकरींत राहिला व त्याच्या हुकुमानें त्याने दक्षिणेतील अनेक हिंदू राज्यें बुडविलीं, यामुळे त्याच्या हाताखालीं काम करणाऱ्या सैनिकांना भाडोत्री सैन्य ( mercenaries ) आणि शहाजीच्या मारामाऱ्यांना अराष्ट्रीय ( un-national ) असे विशेषण विद्वानांकडून देण्यात येत आहे. आणि या भेदभावाबद्दल फारशी तक्रार करता येणार नाही. दोघांच्याहि अुदयकाली बऱ्याच गोष्टी समान असून परिस्थिति-भेदामुळे शहाजीला व्यापक व स्वाभिमानी राजकारण शोबटपर्यंत रेटून नेतां आलें नाही. आणि शिवाजी महाराजांच्या वेळी परिस्थिती बदलल्यामुळें अिष्ट हेतु सिद्ध करतां आला हें ज्याप्रमाणें खरें आहे, आणि परिस्थितीची अनुकूलता आणि प्रतिकूलता अवश्य विचारांत घेतली पाहिजे हें जरी निर्विवाद आहे, तरी शिवाजी महाराजांचा स्वातंत्र्याविषयीचा निर्धार



जसा खणखणीत होता तसा शहाजीचा नव्हता याबद्दल शंका चेतां येत नाही. तेव्हां शहाजी व शिवाजी यांच्या आयुष्यास विशिष्ट वळण लागण्याच्या वेळी म्हणजे अुदयकाळी ज्या परिस्थितीने अेकाच्या अंतःकरणांत स्वातंत्र्याचा दृढ निर्धार अुत्पन्न केला व दुसऱ्याच्या मनांत स्वातंत्र्याची अिच्छा असली तरी तिला निर्धारार्थें स्वरूप न येतां केवळ महत्वाकांक्षेचें स्वरूप आले, त्या परिस्थितीची माहिती करून घेणें बोधप्रद व मनोरंजक आहे. पैकीं येथें शहाजीच्या कालीं काय परिस्थिती होती याचेंच मुख्यतः कथन करावयाचें आहे.

शहाजीच्या अुदयाची मीमांसा करण्यास भरपूर माहिती उपलब्ध नाही. यामुळें ही मीमांसा केवळ रूपरेखेच्या स्वरूपाची होअूं शकेल, तपशीलवार होणार नाही हे तर अुघडच आहे. शिवाजी महाराजांच्या चरित्राची माहिती जेथें अगदी तुटपुज्या स्वरूपाची व वादग्रस्त स्थितीतली अशी आहे, तेथें शहाजी-विषयी तर बोलावयासच नको. बहुतेक ठिकाणी नम्राचाच पाढा वाचण्याचा प्रसंग आहे. पण अितिहासाचार्य राजवाडे याच्या खटपटीने जे अितिहास संशोधनाचें कार्य गल्या तीस वर्षांत महाराष्ट्रांत चालू राहिलें आहे त्या संशोधनानें शहाजीविषयी माहितीच्या बाबतींत पूर्वीं जो अगदीच काळाकूट अंधार होता तो कमी होअून थोडीबहुत प्रकाश किरणें शहाजी चरित्रावर पडूं लागली आहेत. तेव्हां ती जमेस धरून शहाजीच्या जन्माच्या वेळच्या परिस्थितीचें स्वरूप येथे थोडक्यांत सांगणार आहे.

शहाजी जन्मला तेव्हा दक्षिण हिंदुस्थानांत सर्वत्र मुसलमानांची राज्ये फैलावली होती. विजापूरची आदिलशाही, नगरची निजामशाही, व गोंवळ-कोंड्याची कुतुबशाही, अशा तीन शाह्या त्यावेळी दक्षिणेत नांदत असून त्या सर्वांवर बहिरीससाण्याप्रमाणें झडप घालून त्यांचा नायनाट करण्यासाठीं मोंगलांची सत्ता दिल्लीस वाढत्या जोमाने व " दिल्लीश्वरो वा जगदीश्वरो वा " या थाटाने तळपत होती. यावेळी हिंदुस्थानांत दिल्लीपासून विजापूरपर्यंत मुसलमानी बादशाहा होते हे जरी खरें, तरी सर्व मुसलमानी धर्माच्या अभिमानानें प्रेरित होअून आपल्या हाती असलेल्या राजदडाचा अुपयोग धर्मप्रसारार्थं करीत होते असें मात्र म्हणतां येत नाही. अुलट हे बादशाहा मुसलमानी धर्माचे खरे अभिमानीच नव्हते, अशी कडव्या मुसलमानांना तक्रार करण्याची पाळी त्यावेळीं आली होती. राजकीय व धार्मिक भावना नेंहमीच अेकमेकांस सहाय्यकारक असतात असें नाही. या दोहोंचे मार्ग कित्येक वेळी अगदीं भिन्न म्हणजे विरुद्ध दिशेंने गेलेले असतात अुदाहरणार्थ, सहाशें वर्षांपूर्वीं ज्ञानेश्वरांच्या वेळीं दक्षिणेंत मुसलमान आले तेव्हां अिकडे महाराष्ट्रांत, गुजराथेंत, तेलंगणांत, कर्नाटकांत व तामीळ अथवा द्रविड देशांत स्वतंत्र व समृद्ध अशी हिंदु राज्ये नांदत होती.

त्यांच्याशी लढून खंडणी मागतांना ते हिंदु व आपण मुसलमान हें लक्षांत ठेवणें त्यांना फायद्याचें होतें. राजकीय व धार्मिक अशा दोनही भावनांचा त्यावेळीं मेळ घालून मुसलमानी योद्ध्यांना हिंदु राजांविरुद्ध लढण्याचा आवेश अुत्पन्न करता येत होता. परंतु पुढें हिंदु राज्ये बुडवून दक्षिणेंत मुसलमानांनी आपलें राज्य अस्थापित करण्याचा अुपक्रम केला, तेव्हापासून परिस्थिती पाश्च बदलून गेली. हिंदु राजापासून खंडणी घ्यावी, व ती जबर खंडणी घ्यावी, असे म्हणण्यांत मुसलमानांत दुमत होण्याचें कारण नव्हतें. परंतु सर्व हिंदु राज्ये बुडवून त्या जागी मुसलमानी राज्ये प्रस्थापित झाल्यापासून 'आता या राज्याची सूत्रे कोणाच्या हातांत असावी व दिल्लीकरांचे अकितत्व यापुढें दक्षिणेंतील मुसलमानी राज्यांनी मान्य करावें की नाही' हा वादग्रस्त प्रश्न होऊन बसला. धार्मिकदृष्ट्या, दिल्लीपतीचें अकितत्व दाक्षिणात्यांनी मान्य केले काय, आणि न केले काय, सारखेंच होतें. परंतु राजकीयदृष्ट्या मात्र यात जमीन अस्मानाचे अंतर होते. दिल्लीपतीचें अकितत्व झुगारून देण्यास हरकत नाही असें म्हणणाऱ्या पक्षांने दक्षिणेंत बहामनी राज्याची स्थापना केली व दिल्लीपतीचें महत्त्व व सत्ता दक्षिणेंतून हुसकून लावली. अर्थात हें बड शुद्ध राजकीय भावनेचे फळ होते. बहामनी राज्य स्थापन करण्यात धार्मिक हेतु होता असें केव्हाहि प्रतिपादन करता येणार नाही पण ज्या राजकीय भावनेने दिल्लीचे सूत्र तोडून, बडखोरीचा शिवका पत्करून, गुलबर्गा व बेदर येथें स्वतंत्र मुसलमानी राज्य चालविण्यात आले, त्याच राजकीय भावनेने, तुंगभद्रेच्या दक्षिणेस विजयनगरच्या हिंदु राज्याची प्रस्थापना झाली. त्यावेळी दळवळणाचे मार्ग सध्या प्रमाणे सोओचे नसल्यामुळे दिल्लीपतीस नर्मदेच्या दक्षिणेस आपला अंमल कायम ठेवणे अशक्य झाले व दक्षिणेंतील बड मोडता आले नाही. परंतु हीच संधि साधून कर्नाटकच्या होयसळ राजांनी मुसलमानांचा मदुरा येथील सुलतान नेस्तनाबूद केला यामुळे दिल्ली-पासून रामेश्वरापर्यंत पसरलेला अेकछत्री मुसलमानी अंमलाचा देखावा बदलून त्याचीं तीन शकले झाली. अेक अुत्तरेस दिल्लीकरांचे नर्मदेपर्यंतचे राज्य; दुसरें तुंगभद्रेपर्यंतचें बहामनी राज्य व तिसरे तुंगभद्रेच्या दक्षिणेस विजयनगरचें राज्य. हीं शकलें पाडण्याचा धडा मुसलमानांनीच घालून दिला. आणि तोच धडा गिरवून कर्नाटकाने मुसलमानी सत्तेचे निर्मूलन तुंगभद्रेच्या दक्षिणेकडोल प्रांतांतून केलें. यानंतर दिल्लीच्या सिंहासनावर दोन अडीचशें वर्षे 'साऱ्या हिंदुस्थानचें साम्राज्य अुपभोगावें' असा म्हणणारा महत्त्वाकांक्षी बादशहा आला नाही. यामुळे बहामनी राज्यास महाराष्ट्रांत व तेलंगणांत चिरस्थायी होण्यास बरीच फुरसत सांपडली आणि तुंगभद्रेच्या दक्षिणेस विजयनगरचें राज्य बद्धमूल होण्यास हीच परिस्थिती अुपकारक झाली.

ही स्थिरस्थावर हिंदुस्थानच्या भूगोलिक रचनेने घडवून आणलेली होती. त्याकाळी विंध्याद्रि व तुंगभद्रा यांच्या योगाने हिंदुस्थानचे असे स्वाभाविक तीन तुकडे पडत होते व त्यांत अेवढी मोठी राज्ये किंवा साम्राज्ये भरभराटण्यास वाव होता, कीं त्यांनी अेकमेकांशी मारामारी करण्याचें नैसर्गिक असें कांहीं अेक कारण नव्हतें. परंतु, धर्म अगर साम्राज्य या खेरीज तिसरी व्यापक कल्पना त्या वेळच्या लोकांसमोर नसल्यामुळे शांततेचा काळ त्यांना कंटाळवाणा होअी; आणि धर्माच्या अगर साम्राज्याच्या नांवाखातीं ते अेकमेकांशी मारामारी करीत, लोकसत्तेचा प्रसार, अुद्योगधंद्याची वाढ, व्यापाराचा अुत्कर्ष, शास्त्रीय शोध अित्यादि व्यवसायांत गढून जाअून बुद्धिमान व महत्त्वाकांक्षी लोकांना आपली कर्तबगारी दाखविण्यास शाततेच्या काळांतहि आज अडचण पडत नाही; तसा प्रकार त्यावेळी युरोपात नव्हता व हिंदुस्थानांत तर नव्हताच नव्हता. अुत्तर हिंदुस्थानांत जमीन सुपीक व मनुष्य संख्याहि भरपूर असे. त्यामुळें तेथें महत्त्वाकांक्षी राजा दिल्लीच्या पदावर आला की, त्याच्या मनांत दक्षिण हिंदुस्थान काबीज करण्याची महत्त्वाकांक्षा अुत्पन्न होअी विजयनगरच्या राज्यात राजा व प्रजा हिंदूधर्मी असल्यामुळे अतस्थ यादवीचा प्रश्न फारसा अुद्भवत नसे. पण नर्मदा व तुंगभद्रा यांच्यामध्ये असलेल्या बहामनी राज्यात मात्र मध्यवर्तित्वामुळें अनेक भानगडीचे प्रश्न अुपस्थित झाले. बहुतेक प्रजा हिंदूधर्मी असल्यामुळें राज्यकर्ते या नात्याने कडव्या मुसलमानी पक्षाचे धोरण पतकरणे सोअीचें नाही, हें त्यांना समजण्याजोगे होतें. पण हिंदु लोकांना चांगल्या रीतीने वागविलें व ते समृद्ध झाले तर समान धर्मांमुळे ते विजयनगरच्या राजास मदत करतील व आपल्या राज्यावर संकटे ओढवतील, असेंहि त्यांना भय वाटणे सहाजिक होतें. अुलट पक्षीं दिल्लीपतीनें दक्षिणेवर स्वारी केली, तर त्याच्यापासून निभाव लागण्यास शूर शिपायाचा व शूर सरदाराचा आणणाम पाठिंबा पाहिजे; मग ते शिपाअी हिंदू असोत की मुसलमान असोत, धर्माचें महत्त्व नाही हें तत्त्व ज्यांना पटलें आहे असेहि मुत्सद्दी या राज्यांत वावरत होते. यामुळें हिंदू लोकांशी कोणत्या अोरणानें वागावें आणि दिल्लीकराच्या हल्ल्यापासून आपले रक्षण कसें करावें या दोन मुद्द्यांवर मतभेद माजण्याजोगा होता. परंतु बरीच वर्षेपर्यंत दिल्ली व विजयनगर येथील सिंहासनावर चढाअीचें धोरण स्वीकारणारे राजे आले नाहीत; यामुळें वर सांगितलेले दोनहि मुद्दे प्रामुख्याने अुपस्थित न होतां तिसराच मुद्दा निर्माण झाला. व तो मुसलमानांतील पोटभेदासबधीचा होता. बहामनी राज्याच्या प्रस्थापनेस व वाढीस ज्याचे मुख्यतः सहाय्य झाले, असे मुसलमान तुर्कस्थान, अिराण वगैरे देशांतून आले होते; व ते स्वभावतः शूर व धाडसी असल्यामुळे त्यांना राज्यातील महत्त्वाच्या जागा मिळत; ते आपणास मुसलमानी धर्माचे व राज्याचे आधारस्तंभ मानीत आणि आपल्या मानानें अितरांस 'दक्षिणी'

व कर्मी ब्रह्मची लेखीत. आणि 'दक्षिणी' मुसलमान आपणांस कमी लेखणाऱ्या या बाहेरच्या मुसलमानांना 'परदेशी' म्हणत. अशा रीतीने मुसलमानांत 'दक्षिणी' व 'परदेशी' असे पक्ष (राज्यांतील अधिकारांच्या जागा कोणास मिळाव्या या संबंधी) अस्तित्वांत आले होते. हे पक्ष राजकीय महत्वाकांक्षेचे द्योतक होते; त्यांत धर्माचा फारसा संबंध नव्हता. पण परदेशी पक्ष अधिकारारूढ झाला म्हणजे बादशहांस अस्लामी धर्माच्या प्रसारार्थ खटपट करण्याची सत्ता मिळे व कित्येक हिंदूंच्या कत्तली होत. फिरिस्तानें अशा कित्येक कत्तलीची वर्णने दिली आहेत व अहमद गवानानें बहामनी राज्याची मर्यादा वाढवून परदेशी पक्षाचें अंशव्यय परभावविधीस पोचविल्याचे वृत्त दिले आहे. पण गवानाच्या चढेल व पक्षापाती वर्तनाने चिडून जाऊन 'दक्षिणी' पक्षानें त्याचा खून केला आणि बहामनी राज्य मोडून त्याच्या पांच शाह्या बनल्या.

या पांच शाह्यांपैकी गोवळकोंडे येथील कुतुबशाहीचा संस्थापक व विजापूरच्या आदिलशाहीचा संस्थापक हे 'परदेशी' म्हणजे कडव्या मुसलमानी पक्षाचे; आणि अहमदनगर येथील निजामशाहीचा संस्थापक निजामशाहा हा 'दक्षिणी' पक्षाचा पुढारी होता. विजापूर व गोवळकोंडे येथील शाह्याची सरहद्द विजयनगरशी भिडली असल्यामुळे व विजयनगर येथें हिंदू राज्य असल्यामुळे त्यांच्याशी शत्रुत्वाची भावना जागृत राहून गोवळकोंडे व विजापूर येथें 'हिंदूना डोकें वर काढूं द्यावयाचें नाही' या गोष्टीवर राज्यकर्त्यांना कटाक्ष ठेवावा लागला पण अहमदनगरच्या निजामशाहीत मात्र अलट प्रकार अस्तित्वांत आला. या राज्याच्या सरहद्दी चोहोकडून मुसलमानी राज्याला भिडल्या होत्या; आणि या सभोवारच्या शत्रुपासून आपले संरक्षण करावयाचें, तर त्यास हिंदू व मुसलमान हा भेदभाव लक्षांत न घेता, वेवळ लढाऊपणाचा गुण ज्याच्या ठिकाणी अुत्कटपणें बसत असेल त्यांचा संग्रह करण्याचे धोरण पत्करण्यावांचून निजामशाही मुत्सद्यांना गत्यंतर नव्हतें. राज्यविस्तार हे निजामशाहीचे धोरण नव्हते. राज्यघटना हे त्यांचें ध्येय होतें. विजयनगरचें राज्य बुडविल्यावर दक्षिणेंतील मुख्य पंचविण्यांत आदिलशाही व कुतुबशाही मुत्सद्यांचे बृद्धिसर्वस्व खर्ची पडण्यासारखें होतें. याचा अर्थ तेथें संघटनेपेक्षां राज्यविस्ताराची तृष्णा वाढण्यास अनुकूल अशी परिस्थिती होती. मिळून अक्बरांनें दक्षिण जिकण्याचा संकल्प केला तेव्हां त्याला प्रथम संघटित असें निजामशाहीचें राज्य बुडवून नंतर विजापूर व गोवळकोंडे येथील राज्ये घेण्याचा प्रयत्न सोडवावयाचा होता.

निजामशाही राज्य संघटित होतें असें वर सांगितलें त्याचा अर्थ तारतम्यानेच ध्यावयाचा आहे. विजापूर व गोवळकोंडा येथील राज्यांत हिंदू व मुसलमान यांच्यांत तेढ होती, शिया व सुनी असे भेद पडले होते, आणि अंतस्थ

सुधारणेपेक्षा बाहेरचा मुलुख काबीज करण्याकडेच अधिक प्रवृत्ति होती, त्या मानाने निजामशाहीत हिंदूंच्या कर्तबगारीस प्रतिबंध नव्हता. लोकांत अकोपा राहून शत्रूंनी ते कसे तोंड देतील याचीच चिंता तेथील मुत्सद्दधांना वाटे आणि हिंदु व मुसलमान बरेच सलोख्याने वागत. राज्यरक्षणाच्या चिंतेने निजामशाही मुत्सद्दधांना सावधानता शिकविली होती व धर्माच्या नांवाखालीं गबाळ लोकांना निशाणाचें धनी बनविलें असतां मोगलांच्या माऱ्यापुढे आपला निभाव लागणार नाही हे त्यांच्या लक्षांत आले होते. व यासाठी त्यांच्या राज्यात अनेक हिंदु व मुसलमान फौजबंद सरदार निर्माण झाले. निजामशाही पदावर कर्ता पुरुष असणें अगर नसणें ही योगायोगाची गोष्ट असली तरी, निजामशाहीत आपल्या गुणाच्या जोरावर महत्त्वास पावलेल्या सरदारात क्षात्र तेज कायम राहण्याचा सभव जास्त होता. आणि हे क्षात्र तेज वाढण्यास निजामशाहीत अनुकूल परिस्थिती असल्या. मुळे निजामशाही पदावरली अेक व्यक्ति बुडविली तरी दुसरे बाहुले पुढे करून निजामशाही राज्य कायम ठेवण्यासाठी अनेक कर्ते पुरुष पुढें सरसावल्याची हकीकत निजामशाच्या अखेरीस वाचावयास मिळते.

निजामशाही राज्यासभोवतालची परिस्थितीच अशा खडतर स्वरूपाची होती की तेथें काटक मनोवृत्तीचा परिपोष ब्हावा व सीम्यवृत्ती लुप्तप्राय व्हावी. अतुरेस मोगली, पूर्वस कुतुबशाही, दक्षिणेस आदिलशाही आणि पश्चिमेस फिरंगी सैन्ये वावरत असल्यामुळे सदैव सैन्य ठेवणें हे तर निजामशाहीचें बीदच बनलें होते, व डोगरी किल्ले लडविणें. कूटयुद्ध करणें, घोडेस्वारानी गनीमी पद्धतीचें अवलंबन करून शत्रूस जेरीस आणणें अत्यादि प्रकारांत निजामशाही सरदारांचा हातखडा असे. पण अशाहि निजामशाहीचा निभाव त्याकाळी लागला नाही. यासंबंधी शिवभारतकाराने म्हटल्याप्रमाणें—

यस्याशीतिसहस्राणि तुरगाणां तरस्विनाम् ।  
 अशीतिरत्रिदुर्गाणां चतुर्भिरधिका पुनः ॥  
 स्थले जले च यस्यासन् बत दुर्गाग्रनेकशः ।  
 समूद्धो विषयो यस्य वशे विद्विषि दुर्ग्रहः ॥  
 येन यदिलशाहस्य दिल्लेन्द्रस्य च मानिनः ।  
 पदे पदे बलं सर्व जीवग्रहं व्यसृज्यत ॥  
 यस्याकस्मिकज्ञपत् श्येनस्येबोत्पत्तिव्यतः ।  
 प्रभावेण न्यस्त्रीयन्त परिपन्थिबिहगमाः ॥  
 स निजामस्तदा येन हेतुना बिलयं गतः ।  
 शूश्रूषमाणान् नः सर्वान् कवीन्द्र तमुदीरय ॥

ज्या निजामशाहाजवळ अंशी हजार चलाख घोडा होता, ज्यांच्या राज्यांत जलदुर्ग, स्वर्णदुर्ग व गिरिदुर्ग म्हणजे डोंगरी किल्ले चौऱ्याजेशी होते, ज्यांच्या ताब्यांत समृद्ध व सन्नस अजिंक्य असा प्रदेश होता, ज्यानें आदिलशाहाच्या आणि मानी दिल्लीपतीच्या सैन्याचा पावलोपावली फडशा अडविला होता, भयावह ससाण्याच्या झडपेप्रमाणे ज्याच्या आकस्मिक छापाच्या जोरातुळे शत्रुरूपी पक्ष्यावर लपून बसण्याचा प्रसंग येतो, त्या निजामशाहाचा नाश कोणत्या कारणामुळे झाला याची चर्चा मनोरंजक होण्याजोगी आहे यांत शंका नाही. या चर्चेतूनच सहाजीच्या उदयाची मीमांसा निष्पन्न होत असल्यामुळे ती विषय स्वतंत्रपणे मांडणे श्रेयस्कर होतील.

## १४

### थोरल्या बाजीरावाच्या ध्येयाची मीमांसा

सुमारे पन्नीस वर्षांपूर्वी कै. पारसनीस यांनी ब्रह्मोद्वस्वामीचा पत्रव्यवहार प्रसिद्ध केला तेव्हां बाजीराव बल्लाळ पेशवे यास कर्जाच्या विवंचनेने किती ग्रस्त केले होते यासंबंधीची अस्सल पत्रे मराठी वाचकांना उपलब्ध झाली; व अगदी अलीकडे प्रसिद्ध झालेल्या पेशवे दप्तरातील कांही पत्रांत बाजीराव-मस्तानी संबंधाची कांही नवी माहिती बाहेर आली. परंतु बाजीरावाची योग्यता ठरवितांना या दोन्हीहि गोष्टींना महत्त्व देण्याचें प्रयोजन नाही. कारण बाळाजी विश्वनाथाच्या मृत्यूनंतर बाजीरावाने पेशवेपद वीस वर्षे जे चालविलें, तेवढ्या अवधीत त्याने मराठ्यांचा दगदग आपल्या कर्तबगारीने वाढविला किंवा नाही या प्रश्नाचें उत्तर शोधणें अधिक महत्त्वाचें आहे. आपणास या ठिकाणी याच प्रश्नाचा म्हणजे बाजीरावाच्या राजकीय ध्येयाचा व धोरणाचा विचार करावयाचा आहे.

कामगिरीच्या स्वरूपावरून बाजीरावाच्या कारकीर्दीचे दोन भाग कल्पितां येतात. शाहूच्या दरबारात आपलें महत्त्व प्रस्थापित करणें हे बाजीरावाचें प्रारंभीचें ध्येय दिसतें; आणि मराठ्यांचें नांव किंवा दरारा दिल्लीपर्यंत पोचविण्याच्या कळनेस त्यानें अतुराधांत प्राधान्य दिलेलें आढळतें. अशा कल्पनेच्या पोटीं दुसरी

कल्पना जन्मास येते, या न्यायानें शाहूच्या दरबारांत बाजीरावांचें वजन वाढू लागलें, त्या मानानें दिल्लीच्या राजकारणांत हात घालण्यास लागणारा आत्मविश्वास त्याच्या अन्तःकरणात वाढू लागला, असें म्हणण्यास हरकत नाही.

पेशवाजीची वस्त्रे मिळाली तेव्हां बाजीरावास शाहूच्या दरबारांत मान्यता नव्हती. प्रतिनिधि, दाभाडे, बांडे, भोसले, सरलंकर वगैरे अनेक सरदार शाहूच्या पदरी असून कर्नाटक, कोल्हापूरकर, जंजिरेकर व औरंगाबादचा नबाब यांच्या सर्बोच्चैः अनेक गुंतागुतीचे प्रश्न सोडविण्यांत हे सरदार गुंतले होते. त्यांत कोणती स्वारी कोणाकडे सोंपवावयाची हे ठरविणें शाहूच्या मर्जीवर असे. अर्थात् बाजीरावाला कोणत्या स्वारीत कोणत्या सरदाराशी सहकार्य करावें लागेल किंवा कोणाच्या हाताखाली कुय्यम म्हणून वागावें लागेल, आणि शाहू त्याला स्वारी अर्धीच टाकून परत केव्हां बोलवील, याचा मुळिच नेम नसे. अंबडेचे नव्हे, तर भेटोला जाण्यास बुशीर होताच शाहू किती कडक शब्दांनी बाजीरावाची हाजिरी घेत असे हें पाहिलें, म्हणजे बाजीरावाचे महत्त्व यावेळी शाहूला फारसें वाटत नव्हतें हें अुषड दिसते अशाच एका प्रसंगी बुशीर होतांच शाहूने, एका पत्रांत पुढील वाक्यें योजिली आहेत: “ कितेक अर्थ समक्ष बोलावे म्हणोन तुम्हांसच हुजूर येण्याची आज्ञा करून वरचेवर पत्रें सादर जाली असता अद्याप येण्याचा विचार दिसत नाही यावरून काय म्हणावें ? ..... एक वेळ तुम्ही येअून समजोन घेअून करावें. काही दिवस एक वेळ समक्ष ( भेट ) झाल्या व्यतिरिक्त कोणतेहि कर्तव्य स्वामीस नाही पुढे तुम्हापासून घडतच नाही असा विश्वास जालिया स्वामीस विचार करणें प्राप्त होओल. तो दिवस अवघड वाटेल. मग धावा धावा करूं लागाल म्हणोन वारवार सुचविणों. तुमचे वडिलांनी निष्ठा धरून चालल्या कल्याण जालें न जाले हे तुम्हींच चित्तांत आणावें. ( खड ६, ले. १६ )

यावरून आपल्या मर्जीविरुद्ध वागणाऱ्या नोकराची भीडमुर्वत आपण घरणार नाही, असें यावेळी शाहू स्पष्टपणें बजावीत असे. शाहूच्या दरबारात कोणीहि जबाबदार कारभारी किंवा दिवाण नमून कारभाराचे घोरण स्वतः तोच ठरवी असें दिसते यामुळें कोणाकडे सोंपविलेले काम तडीस गेले व कोणाकडचें गेलें नाहीं याची हाजिरी शाहू जवळ लागे; आणि यशस्वी सरदाराचे महत्त्व सहजच त्याला अधिक वाटे अर्थात् बाजीरावामारख्या नव्या माणसासमक्षानें शाहूच्या मनात गौरवमज अल्प होण्याचाहि बराच संभव असे. पण महादबा पुरंदरे या घोरणी व वजनदार मुतालिकाची नेमणूक लीकरच त्याजकडे करतां अल्यामुळें त्याची मर्जी सभाळण्याचें व बाजीरावाची बाजू त्याच्या पुढे मांडण्याचें काम उत्तम रीतीनें होवू लागलें. शाहूच्या दरबारांत चालणाऱ्या वाटाबाटीची अत्यंत भूत माहिती बाजीरावास कळविणें आणि बाजीरावासंबंधीं निष्पत्त्या आलेपास

समर्पक व समयोचित अत्तरें देऊन पेशव्यांच्या हेतूविषयी व कर्तृत्वाविषयी शाहूच्या मनांत आदरभाव वाढविणें या गोष्टी पुरंदर्याने किती उत्तम रीतीने पार पाडल्या याची साक्ष पटवून देणारी अनेक पत्रे पेशवे दप्तराच्या प्रकाशित भागांत छापली गेली आहेत.

दिवाण न नेमतां राज्यव्यवस्थेची सूत्रे स्वतः हाकणे व अनेक सरदारांच्या हातून निरनिराळ्या मोहिमा करविणें ही दुहेरी जबाबदारी पार पाडीत असतां, “सरदारांनी मतभेद विसरून काम करावें,” अशी शाहूची अिच्छा होती. मात्र त्याप्रमाणें घडत नाही असे दिसून आले तरी, त्या सरदाराना जरबेत ठेवून मोहीम स्वतः चालवून यशस्वी करून दाखविण्यास लागणारे सेनापतींचे गुण त्याच्या अंगी नसल्यामुळे, त्याला अपदेशपर शब्दावर भागविण्यावाचून गत्यंतर नव्हतें. बुदाहरणार्थ, जंजिऱ्याच्या मोहिमेत शाहू बाजीरावास लिहितो, “तुम्ही कार्यकर्त बुद्धिमंत सेवक आहां; कार्यसिद्धि होऊन ये तोच अर्थ सपादाल हा स्वामीस निशा आहे. तुम्ही सामदामभेद बुद्धि कर्तव्य तैसी करून महद्यश सपादणें. सर्वांचे मनोधारण करून कार्यसिद्धि करणें. रा. श्रीनिवास पंडित प्रतिनिधीकडील जमाव व सचिव पंताकडील जमाव तुम्हासनिघ आहे. त्याचा व जे मराठे लोक भेटले असतील त्यांचा, बहुता प्रकारें दिलदिलासा करून खर्चा वेचास देत जाणें. अभयतां अेक मुखें वर्तोन मजुरा करून घेणें.”

परंतु या अपदेशपर शब्दांचा उपयोग होत नव्हता सरदारांची परस्परांत चुरस असल्यामुळे, मोहिमेत यश आल्यास त्याचें श्रेय कोणास मिळणार, या प्रस्नास प्राधान्य येऊन अंनवेळीं अेका पक्षाने जमवून आणलेला घाट बिघडविण्यास दुसरा पक्ष झटत असे; आणि प्रत्येक पक्षातर्फे शाहूजवळ दुसऱ्या पक्षाविरुद्ध तक्रारी जात, तेव्हां बाजीरावाच्या बाजूचे समर्थन करण्याचें काम पुरंदर्यास करावे लागे

पण कांही सरदारांचे मतभेद शाब्दिक अपचाराने शमण्याजोगे नव्हते. पेशवे अत्तरोत्तर फौजबंद व जबरदस्त होऊ लागल्यामुळे त्याच्या शब्दाला शाहू मान देतो व आपल्या न्याय्य हक्काची पायमल्ली होते, असे बाभाडघाला वाटू लागल्यामुळे त्याने निजामाचे साहाय्य घेऊन शाहूस व बाजीरावास फौजेच्या जोरावर वठणीस आणण्याचा विचार केला. त्याहि वेळी तडजोडीचा प्रयत्न शाहूने केला. परंतु त्याचा उपयोग न होतां भांडण निकरावर आले; आणि त्याचा शेवट डभश्रीच्या युद्धांत होऊन त्रिंबकराव दाभाडे वगैरे ठार झाले. तात्पर्य, शाहू स्वतः लढवय्या नसल्यामुळे अेका फौजबंद सरदारास वठणीवर आणण्याचे काम दुसऱ्या फौजबंद सरदाराच्याच हातून करावें लागे. यामुळे सर्वांत मोठी फौज बाळगणारा बाजीराव शाहूच्या दरबारांत महत्त्वाचा होऊन बसला.



यानंतर फौजेला कोणती कामगिरी द्यावयाची ह्या प्रश्न सोडवितांना अत्तरेकडील मोहिमा बाजीरावाने पत्करणे श्रेयस्कर आहे किंवा नाही याचा विचार करावा लागला. हा विचार सांगोपांग रीतीने होऊन बाजीरावाची अत्तरेकडील मोहिमांची योजना शाहूला संमत झाली, किंवा निदान त्यानें आक्षेप घेण्याचें सोडून दिलें, असें अपुलब्ध पत्रव्यवहारावरून म्हणतां येतें. अत्तरेकडील मोहिमांत मोठमोठ्या जबरदस्त अशा मुसलमान सरदारांशी भांडण्याचे प्रसंग अद्भुतगणार, पण पंशाची प्राप्ति मात्र होणार नाही. याकरितां त्या मोहिमांचें काम न पत्करतां दक्षिणेकडील मोहिमाच बाजीरावाने कराव्या, म्हणजे त्याला कर्जबाजारी होण्याचा प्रसंग येणार नाही, असे पुरंदर्याचें मत होतें

दक्षिणेची कामगिरी बाजीरावानें पत्करावयाची तर प्रतिनिधीची चुरस आड येत होती; व प्रतिनिधीस गप्प बसवून बाजीरावास तिकडील सेनाधिपत्य आपण देणार, असें ठासून सांगण्याचे काम शाहूच्या हातून होण्याचा फारसा संभव नव्हता. तथापि शाहूचें मन या बाबतींत वळविण्याचा अेक प्रयत्न करून पाहावा, असें महादोबा पुरंदरे यास वाटत होते. आणि महत्त्वाच्या बाबतींत, बाजीरावास पटत नसेलली गोष्ट देखील मोकळेपणाने त्याला लिहून कळविण्यास हरकत नाही असा त्याला अनुभव आला असल्यामुळे, त्यानें त्यास खुलासेवार पत्र लिहून कळविलें. त्या पत्रातील महत्त्वाचा भाग असा:— “ दक्षिण प्रांतीच्या मनसब्याची कल्पना आमच्या (पुरंदरे यांच्या) चित्तात येऊन गोविंदराव चिटणीस यास सांगून राजश्रीस (शाहूस) हटकविले त्याचा अगुदार निघाला ते वर्तमान पूर्वी लिहिलेच आहे. त्यानंतर पुनः गोविंदरावाकडून विनंती करविली. (शाहूकडे विषय काढला) ते वेळेस राजश्री (शाहू) बोलले की, ‘ नारबावा आलियावर सिद्धांत करून सांगतों. हा विचार (बाजीरावाने दक्षिणेकडील मोहिम करण्याचा) अत्तमच आहे’ सारांश, राजश्रीच्या (शाहूच्या) चित्तांत आले आहे कीं, स्वामीच्या (बाजीरावाच्या) चित्तांत आले आहे तो मनसबा तुम्ही करालच; व फौजा जातात, याणी मोंगलाची व मुलाकांची हूद घेतलियामुळें हावभरी होतील आणि केवळ दिल्लीस देहा लावली म्हणजे कोणे वेळेस तरी नाही कोणे वेळेस तरी अरिस्ट येतील. स्वामीस (बाजीरावास) नका म्हणावें तरी फौजेस पोटा भरावयाची जागा नाही; यामुळें आपणहि काहीं आभिकणार नाहीत. यास्तव कर्नाटक प्रांत आपले (बाजीरावाच्या) स्वाधीन करावा म्हणजे तिकडील (= अत्तरेकडील स्वाच्या करण्यानें प्राप्त होणारें) अरिस्त वारेल व फौजहि मातबर पदरी होतील येसा विचार आहे. परंतु सामादिकास (= सुमंताचा) विचार पुसतां दक्षिण प्रांत स्वामीच्या तालुका (बाजीरावाच्या साम्यात) द्यावा हें कदापि सांगणार नाहीत. तेव्हां केवळ खाबंदाणीच (शाहूनें); सुभासुम (योग्यायोग्य) विचार करून साहेब येख्यारीनें (मालक या नात्यानें)

करणें तें करावें तऱ्हाच हाओल तरी हाओल. यास्तव अतिका प्रसंग घडोन मनसबा सिधीस जाओल न जाय हें न कळे. परंतु स्वामीचे (बाजीरावाचे) हस्त गालीब (= मजबूत) आहेत व राजश्रीच्या (शाहूच्या) चित्तांत तिकडील (अतरे-कडील मोहिमांत उभदवणारे) अरिस्तांचें भय (वाटतें), याजमुळे कार्य जाहाले तरी होओल.”

कर्नाटकाकडील मोहिमाची कामगिरी बाजीरावाकडे सोपविली जाण्यास शाहूच्या सल्लागारांची समति मिळणें कठीण, व त्यांचा सल्ला न जुमानतां आपल्या मत्तानें या प्रश्नाचा निकाल शाहूनें करणें त्याहून कठीण, हे महादोबा पुरंदरे यास दिसत होतें, तरी या बाबतीत त्याची निराशा झाली नव्हती. निदान प्रयत्न करून पाहावा असें त्यास वाटत होतें. पण आपल्या प्रयत्नास यश आले तरी बाजीरावा अतरेकडील मोहिमांचा नाद सोडून देण्यास तयार होणार नाही, अशी त्यास भीति वाटत होती. याकरितां बाजीरावाचे मत खोडून काढण्यासाठी तो वर अुद्धत केलेल्या पत्रात शेवटी लिहितो:—“स्वामीच्या (बाजीरावाच्या) चित्तांत अतरे-कडील मनसबियाचा विचार पूर्ण आला असेल. यास्तव हे गास्तीचा (दक्षिणेकडील मोहिम पत्करण्याचा) विचार ध्यानांत येणार नाही (पटणार नाही) तर अतार प्रांतीचा येक परगणा व दक्षिणेकडील येक गाव येसा बराबर आहे फौजा तिकडे (अतरेकडे) जातात त्यास पैका (कितपत) मिळतो ते कळतच आहे (म्हणजे मिळत नाही हें अुघड आहे). तो मुलूक मोगलाचे तोडीं आहे; यास्तव दक्षण प्रांतीचा तालुका (मोहिमेचा अधिकार) स्वामीचा (बाजीरावाचा) जाहालियानें अुत्तम आहे (श्रेयस्कर होओल). अिकडील (कर्नाटकाकडील) पैका मिळावयाचा म्हणावें तरी स्वामीचा तालुका नसता नांवाचे सलाबतीनेच तमाम वकील येअून बाज खातात व तालुका जाहाला आणि फौजसहवर्तमान पनालियापर्यंत स्वामी गेलियानें तमाम पाळेगार व यवन रुजू होतील. घोरपडे व अुदाजी चव्हाण आदिकरून तमाम फौज स्वामीचे (बाजीरावाचे) पदरी पडेल. हा विचार स्वामीच्या चित्तांत नयेसा काय आहे? (ही गोष्ट सहज लक्षात येण्याजोगी आहे. ), परंतु आधीं तो येयून (शाहूच्या दरबारांतून) हांणें (संमति मिळावणें) मुस्कील. ह्दाचित् येथील विचार घडोन आला तर लक्ष प्रकारे करावा (बाजीरावानें मान्य करावा). अुतरे कडील मनसबा चित्तांत आणून ( त्या विषयी आग्रह धरून ) हे गोष्ट टाकावी (दक्षिणेकडील मोहिम अमान्य करावी) येसे नाही (हे योग्य होणार नाहीं असें महादोबाचें मत). पत्राचे अुत्तर पाठवावे तदनुरूप येथें बोलू. एजथी ( शाहू ) बोलले आहेत की, बाबा आलियावर सिधात करू (निकाल करूं) यास या विचारास कोणी संमत देणार नाहीत. महाराजानीच ( शाहूनें ) विचार आनांत आणून करणें ते साहेब येस्त्यारीनें ( मालक या नात्याने ) हुकूम केलियाइ

अवघे संमत देतील. या गोष्टी ( शाहूजवळ आम्ही ) बोलाव्या तर स्वामीची ( बाजीरावांची ) मर्जी कळली नाही ( मत काय आहे ते मला माहीत नाही ). तरी उत्तर पाठवावे. तबनुरूप वतणूक करू ” ( पे. द. १७ नं ४७ ).

यावरून हे स्पष्ट आहे की, राज्याची मालकी शाहूकडे होती; पण त्या काळांत अत्रश्य अमणारा लष्करी पेशा पत्करण्याची योग्यता त्याच्या ठिकाणी नव्हती. अलटपक्षी, बाजीरावाच्या ठिकाणी वीरवृत्ति होनी, पण राज्यांत कोणते धोरण असावे व ते पार पाडण्याची जबाबदारी कोणावर टाकावी, हे ठरविण्यास लागणारा अधिकार त्यांच्याकडे सोपविण्यास शाहू तयार नव्हता. यामुळे आपण आपल्या पराक्रमास स्वतंत्र क्षेत्र आखून घेऊन त्यात कामगिरी करावी या विचारास बाजीरावाच्या मनात प्राधान्य मिळाले. ही दिशा घरण्यांत आपले नांव गाजेल, पण आपण कर्जबाजारी होऊ, हे बाजीरावास समजण्याजोगे होते; निदान महादोबा पुरदरे याने तरी हे स्पष्टीकरण असंदिग्ध शब्दात केले होते. पण नाव गाजण्याजोगी कृति व पैशाची प्राप्ति याचा नेहमीच मेळ बसतो असे म्हणतां येत नाही. दोहीपैकी बहुधा अेक गोष्ट साधतां येते या न्यायानें ज्या फौजेच्या जिवावर आपणांस शाहूच्या दरबारांत महत्त्वाचें स्थान मिळू शकले, तर फौज कायम ठेवावी व तिच्या हातून होतील ती कामगिरी करवावी, हा हिमतीचा मार्ग बाजीरावाने पत्करला त्यायोगे त्याला व्यापक कल्पना सुचल्या. पण त्याचा मेळ मराठी राज्यातील अितर सरदारांच्या कल्पनेशीं बसला नाही

उत्तर हिंदूच्या उलाढालींत बाजीरावाला मुख्यत्वेकरून निजाम, रजपूत व दिल्ली दरबारातील मुत्सद्दी या तिघांचे डावपेच लक्षात घ्यावे लागले. रजपूतांपैकी मवाजी जयसिंग हा बाजीरावाचा पक्षपाती होता; आणि दिल्ली येथील मुहसब्बांपैकी सादतखान हा निजामाचा पक्षपाती व खानडोरान हा जयसिंगाच्या आधारावर बादशहाला वळवू पाहणारा होता. अर्थात बाजीरावाला उत्तरेकडील राजकारणांत सबाजी जयसिंग आणि खानडोरान याचे अतःस्थ साहाय्य मिळण्याजोगें होते; आणि निजाम सादतखान हे बाजीरावाचे प्रतिस्पर्धी होते. पैकी सबाजी जयसिंगामार्फत दिल्लीचा प्रश्न तडजोडीने सुटणें शक्य आहे किंवा काय याची चौकशी बाजीरावाने अि. स. १७३६ मध्ये उत्तरेस जाऊन केली; आणि युद्धाच्या तयारीवाचून याचा निकाल लागणार नाही हे लक्षात येताच, स्वदेशी परत जाऊन त्याने या प्रश्नाची आपल्या मंडळीत चर्चा केली. उत्तरेकडील मोहिमांचा विचार करताना चिमाजीआप्पांचा सल्ला व साहाय्य यांची मातब्बरी बाजीरावास वाटत असे. त्याप्रमाणें अधिक सैन्याची जमवाजमव करण्याचें व तें घेउन लागेल तेव्हां मदतीस येण्याची तयारी ठेवण्याचें धोरण त्यानें मान्य

करतांच बाजीराव अतरेच्या स्वारीवर दसन्यानंतर निघाला. तेव्हां बाजी भिवराव व मल्हारराव होळकर वगैरेनी बुंदेलखंडात व दुआबांत आपलीं सैन्ये नेलीं. पैकी मल्हाररावाच्या सैन्याचा मोड सादतखानाच्या फौजांनी केला, आणि तेवढ्या विजयावर सर्व मराठ्यांच्या सैन्याचा आपण पराभव केला अशी फुशारकी लिहून सादतखानाने बादशहाकडे पत्रे रवाना केलीं. बादशहादेखील कर्तृत्वशून्य असल्यामुळे सादतखानाच्या विजयीपक्षाचे अभिनंदन करण्यास ताबडतोब तयार झाला. परंतु असल्या बादशाहाचे मत बदलण्यास व सादतखानाचे लिहिणें खोटें असून 'मराठे जिवंत आहेत' ही गोष्ट पटवून देण्यास उत्तम अपाय म्हणजे आपण साक्षात् दिल्लीस जाणें हा आहे, असे बाजीरावाने ठरविले. सादतखानास गांठून त्यालाच बुडविणें हाहि अेक अपाय होता परंतु सादतखान आग्न्याच्या आश्रयानें राहिला असल्यामुळे त्याच्याशी झगडण्यांत कालहरण होण्याचा सभब होता. याकरितां तो विचार सोडून दिल्ली गाठण्याचा निश्चय कायम करण्यांत आला. त्याप्रमाणें दिल्ली गाठल्यानंतर तेंथे जाळपोळ करणे सोपें होते; पण तसे करणें कां अिष्ट नव्हे याचे, कारण सागतांना बाजीराव लिहितो, "पुन्यास आगी देऊन खाक शहर करावें तर दिल्ली महास्थळ. पादशाही बरबात जालियास फायदा नाही. दुसरे, पादशहाचें व खानडोराचे चित्तात (बाजीरावाशी) सलूख करावयाचे आहे. मोगल (सादतखानाच्या पक्षाचे मुत्सद्दी) यास सलूख करू देत नाहीत; व अमर्यादा केल्यास राजकारणाचा दोरा तुटतो. याकरितां आगी लावावयाचें तहकूब करून पादशहास पत्रे पाठविली." (ब्रम्हेद्र च पृ.२१)

यावरून आल्या विरुद्ध पक्षाच्या सरदारापेक्षां आपण प्रबळ आहों हें सिद्ध करून व शाहूचा मान राखून सातारा दरबारांत जसे आपणांस महत्त्वाचे स्थान प्राप्त करून घेता आले, त्याचप्रमाणे सैन्याच्या जोरावर सादतखान पक्षाचा पराभव करून बादशाहाचा मान ठेवून दिल्लीदरबारांत देखील आपलें वजन कायम करतां येतील, अशी विचारसरणी बाजीरावाच्या उत्तर हिंदुस्थानांतील घोरणाच्या मुळाशी होती असे म्हणण्यास हरकत नाही,

या घोरणास अनुसरून यानंतर भोपाळ येथें निजामास बाजीरावानें कोंडून धरलें, तेव्हां दिल्लीकडील लष्करी मदत निजामास पोंचून देण्याची खबरदारी खानडोरान हा घेतील, हे बाजीराव जाणून होता. मात्र निजामाच्या मदतीस आलीच तर फक्त दक्षिणेतून फौज येतील व तीहि त्याचा मुलगा नासरजंग हा पाठवील, अेवढा सभब दिसत होता, त्याकरितां चिमाजीनें सैन्यानिशीं तापीतीरावर राहून नासरजंगास अडवावें अशी व्यवस्था बाजीरावानें केली; व यामुळे शेवटीं निजामाचा पराभव झाला.

यावेळीं निजामाचा पराभव झाल्यानंतर त्याच्याशी केलेल्या तहाची भीमांसा करतांना बाजीराव चिमाजीअप्पास लिहितो, “नबाबास ( निजामास ) अड-चणीचा प्रसंग प्राप्त झाला म्हणून आपण हावभरी होऊन ( बिरेस पेटून ) त्याला ( सर्वस्वी ) बुडवावयाच्या अुद्योगास लागावें तर, ” नबाबाजवळ फौज मोठी व तोफखाना चांगला, यामुळे त्याच्याशीं लढताना “ माणूस बहुत खर्च होऊं लागले.” “ काही द्रव्य नबाबाजवळ मागावें ही अिच्छा होती; परंतु नबाब द्रव्याचा लोभी. तो पदरचे द्रव्य देणार नाही.” ( ब्रम्हेंद चरित्र पृ. ५० ) यावरून आपलें सैन्य व्यर्थ खर्ची पडूं न देता व द्रव्याचा लोभ न धरतां यश संपादण्यावर बाजीरावाची दृष्टि होती; किंवा पैशापेक्षां आपल्या सैन्यांतील माणसांच्या जिवाची व यशाची किंमत झाला अधिक वाटत होती हे अुघड आहे.

१५

## पाणिपतचा फेरविचार

पाणिपतचें युद्ध मराठ्यांच्या इतिहासांतील एकदर घडामोडीपैकी अत्यंत महत्त्वाचे असल्यामुळें ते आटपून लोक परत येतांच दोन तीन वर्षांच्या अवधींत बखरी व कैफियती या रूपाने त्यासंबंधीच्या हकीकती लिहिल्या गेल्या. परंतु त्या वेळी भाऊसाहेब मेले किंवा नाही याची शका व मल्हारराव होळकर वगैरेच्या बिरुद्ध बोलणें धोक्याचे इत्यादि कारणामुळे व महाराष्ट्रांत निजामाची घामधूम माजल्यामुळे याची जास्त शहानिशा झाली नाही. पण पुढें यानंतर वीस वर्षांनीं सुजाचा वकील काशीराज यानें आपल्या आठवणी फारशीत बखररूपांत लिहिल्या. त्याचे इंग्रजी भाषान्तर Brown याने Asiatic Researches मध्यें प्रसिद्ध केलें आहे. त्याखेरीज सैर मुताखरीनमध्ये याची कांहीशी हकीकत इ. स. १७९० सुमारास लिहिली गेली. नंतर डफनें त्यांत थोडीशी भर घालून आपला इतिहास लिहिला. त्यानंतर या प्रश्नास इतिहासाचार्य राजवाडे यांनीं तीस वर्षांपूर्वीं चालना देऊन मांडणी केली. ती आजपर्यंत विशेष फरक न करतां ग्राह्य घरावी लागते. अलोकडे बरेच कागद पाणिपतासंबंधी प्रसिद्ध झाले, पण त्या योगानें राजवाडे यांच्या

विधानास फारसा बाध आलेला नाही. बडोद्याचे कर्नल शिंदे वगैरेंनी या युद्धा-संबंधी लष्करीदृष्ट्या काहीं विचार मांडले. त्याशिवाय रा. चिंतामणराव बैद्य आणि गोविंदराव सरदेसाई यांनी, लोकाना सहज समजेल अशा रीतीने हा विषय दोन वर्षांपूर्वी मांडल्यामुळे व केसरीकारांनी त्याची विस्तृत चर्चा केल्यामुळे लोकांची मोठी सोय झाली ' दुर्दैवी रंगू ' व ' पाणिपत प्रकरण ' ही पुस्तके सध्या बहुतेक मराठी वाचकांच्या अवलोकनांत येऊन पाणिपत प्रकरणाचे मुख्य स्वरूप महाराष्ट्रांत आतां सर्वांना माहीत झाले आहे. मराठ्यांच्या इतिहासांतील कोणत्याही प्रकरणा-पेक्षा पाणिपताची माहिती महाराष्ट्रांत आज मितीस अधिक झाली आहे, याचे श्रेय मी या दोन ग्रंथांना व राजवाड्यांच्या पहिल्या खडास देतो. आणि त्याच साठी त्यांतील विधानाचा विचार करून त्यांत शकास्थानें आढळल्यास ती त्यांच्या-पुढे माडून निरसन करून घेणे मला आवश्यक दिसते.

पाणिपतच्या युद्धात गोविंदराव बुंदेले याने कुचराई केली किंवा नाही, भाऊसाहेबांनी त्याच्याकड कोणती कामगिरी सोपविली होती आणि अबदाली यमुना उतरून पश्चिम तीरास आला ही गोष्ट भाऊसाहेबांच्या अदाजाप्रमाणें झाली किंवा अंदाजाबाहेरची झाली याबद्दल रा. राजवाडे व रा. गोविंदराव सरदेसाई यांनी आपले विचार विस्तृतपणे मांडले आहेत. पण माझ्या मते दोघांच्याही लिहिण्यांत एका भौगोलिक स्थळाच्या गैरसमजामुळे दोष राहिले आहेत.

अबदाली बागपतावर यमुना उतरला व गोविंदपतानें बागपताच्या रोखानें येऊन अबदालीची रसद बद करावी असें भाऊसाहेब वारंवार लिहित होते, येथ-पर्यंत सर्वांचे मतैक्य आहे. परंतु भाऊसाहेबांचा हुकूम गोविंदपताच्या हातून पाळला गेला नाही हा दोष गोविंदपताच्या माथी मारावयाचा किंवा भाऊसाहेबांच्या माथी मारावयाचा हा काय तो वादाचा प्रश्न आहे. रा. राजवाडे यांच्या मतानें गोविंदरावाने कुचराई केली व सेनापतीचा हुकूम पाळला नाही यांमुळे तो दोषी ठरतो. रा. गोविंदराव सरदेसाई यांच्या मताने " एकट्या बुंदेल्याच्या हातून मुसलमानमय मुलखातील रसद बदल होणें शक्य नव्हते, यांत बुंदेल्याची कुचराई म्हणता येत नाही. प्रत्यक्ष सदाशिवराव नजीक असतां त्याजकडून बागपतावर यमुना उतरतांना अबदालीस अटकाव जर होऊं शकला नाही, तर एकटा बुंदेला मुसलमानांच्या जुटीस केवळ त्यांच्या नजरेखाली कितीसा पुरा पळणार ? " ( पाणिपत प्रकरण पृ. २२१ ). हीच गोष्ट पुन्हां स्पष्टपणें ( पृ. १७१ वर ) सांगतांना ते म्हणतात " थोड्या फौजेनिशी अबदालीचे तोंडावर बागपतावर यमुना उतरणे पतास शक्यच नव्हतें. रसद मारण्याचें काम त्यास शक्य होते व अबदालीस यावेळी रसद पोचत नव्हती यावरून गोविंदपत हें काम थोडे बहुत करित होता. ' याचा अर्थ असा

कीं, यमुना उतरून अलीकडे येणें व रसद बंद करणें हीं दोन कामें गोविंदपंताकडे सोंपविली होती. पैकी उत्तरार्धाची बजावणी पंतांनीं थोडी बहुत केली व पूर्वार्धाची बजावणी करणें अशक्य होतें अर्थात् तो हुकूम सोडणाऱ्याचा ( भाऊसाहेबाचा ) अडाणीपणा समजला पाहिजे, असे रा. गोविंदराव याच्या म्हणण्याचे तात्पर्य दिसतें. पण माझ्या मतें त्यांनीं केलेला हा अर्थ चूक आहे. बागपत यमुनेच्या पूर्वेस आहे, पश्चिमेस नाही. रिसायतकारांनीं हा गांव पश्चिमेस धरला आहे. त्यांच्या पुस्तकांतील नकाशांत तो त्यांनीं पश्चिमेस दाखविलाही आहे व तो पश्चिमेस आहे असें बरून त्यांचे विवेचन झाले असल्यामुळे वरील चुकीची विधाने त्याच्या हातून केली गेली. एवढेच नव्हे तर, भाऊसाहेबांच्या पत्रातोल उतारा देताना त्यांनीं स्पष्टीकरणार्थ जे शब्द पदरचे घातले आहेत ते देखील बरोबर उलट अर्थ दाखविणारे पडले आहेत. पहिल्या खडातील २६१ व्या लेखाकातील भाऊसाहेबांच्या पत्रात गोविंदपंतास उद्देशून शब्द आहेत ते असे : “तुम्ही जलदीने यमुने पलीकडून येऊन बागपतेपर्यंत घुमामा चालवून यास रसद न पोचवे, फौजेस शह पडे ऐसें करावें ” हे वाक्य देताना “ यमुनेपलीकडून येऊन ” या दोन शब्दामध्ये कंसांत “ अलीकडे ” असा शब्द रा. सरदेसाई यांनीं ( पृ. १७१ वर ) स्पष्टीकरणार्थ घातला आहे परंतु बागपत यमुनेच्या पूर्वेस असल्यामुळे पंतास अलीकडे येण्यास सांगण्याचा भाऊसाहेबाचा हेतु असणें शक्य नाही. भाऊसाहेब फक्त त्याला यमुनेच्या पलीकडून येऊन अबदालीची रसद बागपतच्या उतारानें अबदालीकडे पोचत होती ती, उताराजवळ दगाधोपा करून बंद पाडण्यास सांगत होते; त्यात अलीकडे येण्याचा प्रश्नच नव्हता यमुनेच्या पूर्वेस मुसलमानी सैन्य शिल्लक नसल्यामुळे पंताने बागपतपर्यंत येण्याचे धाडस करण्यास हरकत नाही, असा भाऊसाहेबांच्या लिहिण्याचा इत्यर्थ होता. ही गोष्ट अबदालीचा जम पश्चिमेस बसण्यापूर्वीं करणे अवश्य होते, त्यावेळीं पंताच्या हातून ती झाली नाही. आपण इतके उत्तरेस गेलों तर खालचे जमीदार आपली ठाणीं बळकावतील अशी त्यास भीती वाटत होती. आणि जमीदाराचा बंदोबस्त झाल्यावर जेव्हां पंतानें उत्तरेस जाण्याचे ठरविले तेव्हा अबदालीचा जम पश्चिमेस चांगला बसला होता. शिवाय भाऊसाहेब पंतास कोणती कामगिरी सांगत आहेत याची वाच्यता थोड्याच दिवसात झाली आणि पंताच्या हालचालीवर अबदालीची सक्त नजर राहून ही हालचाल होताच आठ दहा हजार फौज पाठवून पंतास चुरडून टाकण्यास त्याला मुळीच अडचण पडली नाही. बागपताजवळ अबदालीचें सैन्य यमुना उतरून पलीकडे गेले, तेव्हां नदीस पाणी भरपूर असल्यामुळें भाऊसाहेब समोर असतां गोविंदपंताच्या शासनार्थ मोडी

फौज ताबडतोब पुन्हा अलीकडे रवाना करणें अबदालीस कठीण पडलें असतें. पण पुढे पाणी उतरल्यावर असे सैन्य रवाना करण्यास अबदालीस कांहीच अड नव्हतें.

रा राजवाडे यांनी देखील बागपत यमुनेच्या पश्चिमेस आहे असें गृहीत धरल्याचा संशय घेण्यास जागा आहे. “ अबदाली यमुना उतरून बागपत, गणोरावरून, संभाळकियास आला, तेव्हां भाऊनें गोविंदपताला अबदालीची रसद मारण्यास पुन्हां हुकूम केला. ” ( खंड १ पृ. ३ प्रस्तावना ) या वाक्यांत यमुना उतरल्यानंतर बागपत व पुढे गणोर असा अर्थ निघतो; पण तें कसेहि असलें तरी गोविंदपंताकडे रसद मारण्याचेंच काम होतें, हे त्यांनीं स्पष्ट सांगितले आहे; यमुना उतरून पश्चिमेस गोविंदपतानें यावे असा भाऊसाहेबांच्या म्हणण्याचा अर्थ त्यांनी काढलेला नाही.

तथापि ‘ पुनः ’ या शब्दानें गोविंदपतास भाऊसाहेबांनी पूर्वी एकवेळ अशीच रसद मारण्याचा हुकूम केला होता असा ध्वनि निघतो. परंतु पूर्वीच्या कामगिरीचें स्वरूप माझ्या मते कांहींसे निराळे होतें. अबदाली यमुना उतरण्यापूर्वी, गोविंदपतानें गंगेच्या किनाऱ्यास जाऊन पलीकडे उतरण्याची आवई घालावी, म्हणजे गंगेच्या पलीकडेचे रोहिले जे अतर्वेदीत आले असतील ते आपल्या मुलखाच्या बचावासाठी परत जातील, जे पलीकडे असतील ते अतर्वेदीत येणार नाहीत, आणि ज्यांना मराठ्यांचा पक्ष धरावयाचा असेल त्यांना गोविंदपताकडे जाऊन मिळणे सोईचे पडेल, असें भाऊसाहेबाचे पहिलें सागणें होते पण गोविंदपंतांच्या मनांतून (अबदाली आपल्या अंगावर चालून येण्याचा संभव असल्यामुळे) यमुना ओलांडून पश्चिमेस यावें असे होते त्याचा निषेध करून, त्यानें तिकडेच राहावें असें भाऊसाहेबांनी लिहिले.

दिल्लीहून कुंजपुऱ्याकडे निघण्यापूर्वी भाऊसाहेबांनी २ सप्टेंबर १७६० च्या पत्रांत (ख. १ पृ. ३४३) हा मजकूर खुलासेवार लिहिला आहे. ते म्हणतात “ आम्ही सर्व घाटाचे बंदोबस्त केलेच आहेत. तूर्त त्याजकडील राजकारणाचा बनाव बसतो न बसतो हे पहात येथें बसल्यानें ठीक नाही, याकरिता कुंजपुऱ्याकडेहि जाणार आहो, येथील बंदोबस्त तर केलाच आहे व आम्ही तिकडे गेल्यानंतर ते हि इकडे राहात नाहीत. त्या रोखे सहजांत येतील. तेव्हां बिल्लीकडील शह चुकला. आपला मुलूख पाठीस पडोन लढाई पडली तरी तिकडेच पडेल असाहि प्रकार योजिला आहे. करू. तुम्ही याबयाचा मजकूर लिहिला तरी तूर्त इकडे व येणें. तुम्ही व राजश्री गोपाळराव गणेश ऐसे मिळोन दहा चारा हजार फौजेनिधी कनोजेजवळ पलीकडील दबावास जाऊन राहावे. म्हणजे सहजच पलिकडून रोहिले इकडील गेले आहेत ते व तिकडून येणार त्याजवरी



दबाव पडेल ते इकडे यावयाचे करणार नाहीत. सुज्यातदीले ममतेनें बोलतात. परंतु मोगली लोकांचा विश्वास नाही यास्तव तुम्ही तेथे जवळोन असल्यास याच्याही मुलुखात शह पडेल. याची वर्तणूक ठीक न जहालिया मुलुखाची जप्ती अगर जमींदाराकडून फिसाद करावयास येईल. सर्व गोष्टीने ठीक पडेल. बंगसाकडील व सादतखान अफरादी वगैरे यांजकडील राजकारणें आली आहेत जे “आम्ही येथून हरएक बहाणा करून तिकडे निघोन जाऊन गोविंद बल्लाळ याजवळ जमा होऊ” ऐसे आहे. यास्तव जो त्याचा सरदार तुम्हास सरकारचे पत्र घेऊन येईल त्याजला आपल्या जवळ जमा करून ठेवणें इकडे हुजूर येऊ म्हणतील तरी हुजूर पाठविणें याप्रमाणें येतील त्यांचा बंदोबस्त करणें, तुम्हांकडे यावयाविषयी राजश्री गोपाळराव गणेश यास लिहिले आहे; तेहि फौजसुद्धां येतील तुम्ही त्यांनी मिळोन गंगा किनारा धरून पलीकडे दबावास रहावें. म्हणजे पलीकडील येणाऱ्यास पायबंद बसून येऊ पावणार नाहीत.” इत्यादि

यावरून कुंजपुऱ्यास जाण्यापूर्वी गोविंदपंताकडे सोपवलेली कामगिरी रसद मारण्याची नसून गंगा किनाऱ्यास राहून अबदलीच्या सैन्यांत सुजा उद्बला व रोहिले यांना सामील होऊ न देण्यासाठी व प्रसंग पडल्यास गंगेपलीकडे जाऊन दंगा करण्याची तयारी ठेवण्यासंबंधीची होती.

गोविंदपताच्या कामगिरीचें स्वरूप लक्षांत घेतल्यानंतर कुंजपुऱ्याकडे जातांना भाऊसाहेबानी पुढील युद्धाचा कयास काय केला होता व बागपतावर अबदाली यमुन उतरला ही गोष्ट भाऊसाहेबाच्या अंदाजाप्रमाणें घडली की अंदाजाबाहेरची घडली याचा विचार करावयाचा आहे. ही गोष्ट भाऊसाहेबानी पेच घालून अबदालीस करावयास लावली असे रा. राजवाडे याचे म्हणणें आहे.

“सदाशिवरावानें मुद्दाम उत्तरेकडे कुंजपुऱ्यास जाऊन अबदालीला दिल्ली येथील सैन्याच्या व आपल्या पाणिपत येथील सैन्याच्या मध्ये धरलें होते” (ख. १ प्र पृ ८४) असें रा. राजवाडे यांचे शब्द आहेत. परंतु भाऊसाहेबांच्या पत्रातील मजकूर असा आहे:—

“आम्ही कुंजपुऱ्याकडे गेलों. इकडे अबदालीचे कुच होऊन आल्यावरी उत्तमच जाहले दिल्लीकडील मुलुख मार्गें मोकळा राहिला. इकडेच लढाई पडेल. कदाचित ते इकडे न येता तिकडे तुमचे रोखे जाहले तरी बरेच आहे. आम्ही पाठीवरी यमुना उतरून अतरवेदीतून येऊन पारिपत्य करू. कुंजपुरेवाला ठेहरत नाही. डावाडोल होऊन दमवायाच्या मुद्यावरी आहे. ठेहरला तरी मोर्चे लावून यथास्थितच पारपत्य करू. तुम्ही तिकडे सत्वर जाऊन पोहचणें. केवळ छोटया-मोठया कामास गुंतोन न राहणे \*तुम्ही पेशजी लिहिलेप्रमाणें गनीमी मेहनत

करून रोहिले सुज्यादोला यांचे प्रांतांत धामबूम होऊ असे करणें. किरकोळ गढियाचे कामास न गुंतणें. अबदली आम्हाकडेच येईल. तिकडे आला तरी पाणी आहे तो आहे. चार रोजांत कुंजपुरियाचे पारपत्य करून सांरगपुराकडे उतरून नजीबखानाचे विल्हे लाऊन पुढे अबदालीचे पाठीवर बेंऊ. रवाना छहरावल (खंड १ पृ. ३६२)

यावरून अबदाली यमुना उतरून पश्चिमेस येणार नाही; त्याला उत्तरेस तरी जावे लागेल किंवा दक्षिणेस तरी जाता येईल तिसरा मार्ग नाही, अशी भाऊसाहेबांची खात्री होती असें या पत्राघारें म्हणावें लागतें. तो बागपताजवळ यमुना उतरून पश्चिमेस आला ही गोष्ट भाऊसाहेबांच्या अदाजा बाहेरची झाली. दिल्लीमधील फौज व पाणिपतावरील फौज यांत अबदालीस भाऊसाहेबांनी आणिलें म्हणावें तर दिल्लीस फक्त दोन चार हजार फौज होती. ती इतकी थोडी होती की, तिनें शहराबाहेर निघणे शक्य नव्हतें आणि तिनें बाहेर यावें असें भाऊसाहेबांनी केव्हाही लिहिलें नाही. यमुनेस पाणी अपरंपार असल्यामुळें अबदाली पश्चिमेस येऊं शकणार नाही हा केवळ भाऊसाहेबांचा अंदाज होता असे नव्हे तर, काशीराजाच्या बखरीवरून व 'सैरमुताखरीन' वरून देखील अनेक लोक व घोडी बुडाली तरी कल्पनेवरची गोष्ट केली पाहिजे या निश्चयानें अबदालीने हे पाऊल टाकून दाखविले असे म्हणावें लागते. कुंजपुरा दोन दिवसांत घेऊन जसें अबदालीस भाऊसाहेबांनी चकविले त्यास तोडीस तोड म्हणून अबदालीने ही गोष्ट करून दाखविली, तिची बातमी समजताच भाऊसाहेब कुजपुऱ्याहून अबदालीची गांठ घेण्यासाठी दक्षिणेस आले. परंतु अबदालीने त्यांना रेटीत संभाळकिया, गणोर पर्यंत नेले. तेव्हां आपणास आणखी मागे हटावे लागू नये म्हणून भाऊसाहेब पाणिपताजवळ तळ देऊन खंदक खणून राहिले. माझ्या मते याचें कारण बागपताजवळ यमुनेस उतार नाही अशा कल्पनेवर मराठ्यांनी या उताराचा बंदोबस्त केला नव्हता हे आहे. यावरून असे म्हणता येईल की, यमुनेच्या उताराची माहिती मराठ्यांपेक्षां अबदालीकडच्या लोकांना अधिक बारकाईची होती. या लहानशा गैर माहितीचे फार मोठे परिणाम झाले ही गोष्ट खरी. पण तिची जबाबदारी भाऊसाहेबांवर प्रमाणाबाहेर लादतां येत नाही. या उताराची माहिती असून त्यांनी तिकडे दुर्लक्ष केले असे ठरलें तर गोष्ट निराळी; पण याची माहिती त्यांना नव्हती यामुळें त्याची व्यवस्था भाऊसाहेबांनीं केली नाही असें दिसत आहे तोपर्यंत भाऊसाहेबांच्या दोषाचें स्वरूप सौम्य भासतें.

याच वेळीं अबदालीशी युद्ध करण्याची तडफ भाऊसाहेबांनी दाखविली नाही याबद्दल पुष्कळांनीं दोष दिला आहे. परंतु उपलब्ध पत्रांतून व काशीराजाच्या बखरीवरून अबदालीशी लढण्याचा अनेक वेळां प्रयत्न झाला, पण अबदालीनें

मोठें युद्ध टाकून किरकोळ चकमकी केल्या व कालहरण केलें असें दिसतें. जशी दिवसगत करण्यात मराठ्यांचें नुकसान व अबदालीचा फायदा होता. हे भाऊ. साहेबाच्या लक्षांत आलें असलें तरी फठी फोडून जाण्याचा प्रयत्न करणें हें निर्वाणीचें शस्त्र, ते इतर सर्व उपाय हरल्यानंतर उपसावयाचें असतें. आणि शेवटीं त्यांनीं हा उपाय योजला तेव्हां देखील, आणखी चार दिवस थांबा, असें म्हणणारें बरेच बजनदार सरदार होते. यावरून फळी फोडून जाण्याचा प्रयत्न फार उशीरा झाला असे म्हणणें कठीण दिसतें.

यासंबंधी दुसरी एक गोष्ट लक्षांत घेण्याजोगी आहे ती ही कीं, मराठे व अफगाण यांच्यामध्ये तहाची बोलावली शेवटपर्यंत चालू होती. अबदालीचा वजीर शहाबलीखान व मुजाउद्दला यांचा कल तहाकडे होता आणि नबीबखान व अबदाली हे मात्र याच ठिकाणी सौम्यमोक्ष करून टाकावा या मताचे होते, असें काशीराजाच्या म्हणण्यावरून दिसतें. उलट भाऊसाहेबाच्या मनांत तह करावा असें असून त्यांनीं आपले हेंकूमत नानासाहेबाना कळवले होते; परन्तु तहास त्यांनीं मान्यता दिली नाही, असें भाऊसाहेबाच्या कैफियतकारांनीं लिहिलें आहे. या बाबतीत तीन पत्रे भाऊसाहेबांनीं पाठविली असें कैफियतकार म्हणतो आणि त्याच पैकी एक पत्र गेल्या वर्षी प्रसिद्ध झाले असल्यामुळें कैफियतकाराच्या लिहिण्यात तथ्य असावें असें म्हणणें भाग आहे.

अगदीं शेवटच्या दिवशी रात्री “भाडे काठोकाठ भरलें; आतां त्यांत एक थेंबही मावत नाही, जें काय करावयाचे असेल ते आता करा” वगैरे अर्थाची चिठी भाऊसाहेबांनीं पाठविली होती असें काशीराजांनीं म्हटलें आहे आणि लढाईसाठी संन्य उभे राहिल्यावर ‘आजचा दिवस थांबा,’ असें म्हणण्यास मोगलाकडून जासूद आला असें बखरकार म्हणतात. तात्पर्य, तहाच्या वाटाघाटी-मुळें हें प्रकरण निर्वाणीच्या युद्धावाचून मिटेल असे दोन्ही बाजूकडील पुष्कळ लोकांना वाटत होतें. शिवाय नानासाहेब संन्यासह येऊन पोहचतील असेंहि भाऊसाहेबांना वाटत असावे.

यानंतर शेवटच्या प्रसंगी संन्याची मांडणी कशी होती व या युद्धांत मराठ्यांचा रोख कोणत्या दिशेस होता याचा विचार करूं. संन्याच्या मांडणीचा काशीराजांनीं दिलेला नकाशा सर्वांनीं मान्य केला आहे. परंतु चमत्कार ह्या की, त्या नकाशाचा अर्थ लावताना काशीराजांचें म्हणणें इतिहासकारांनीं अमान्य केलें आहे. कवींनीं आपल्या काव्याचा अर्थ अमुक आहे अमें सांगायें आणि टीकाकारांनीं “छे तुझ्या काव्याचा अर्थ न सांगतोस तसा नसून आमच्या मतास जमेल असाच असला पाहिजे” असें म्हणायें, यासारखा येथें प्रकाश आहे. काशीराजांनीं आपल्या बखरीत पाणिपतची हकीकत लिहिली व ती स्पष्ट समजण्या-

साठीं नकाशा जोडला तेव्हां नकाशाचें स्पष्टीकरण बखरींतील मजकुरावरून समजून घेतलें पाहिजे. युद्धाच्या वेळी मराठ्याचे तोंड पूर्वेस व अफगाण सैन्याचे पश्चिमेस होते असें काशीराज स्पष्टपणें म्हणतो; अर्थात् नकाशाच्या दिशा या अनुरोधानें घेतल्या पाहिजेत. पण युरोपियनाना नकाशांत ' वरची उत्तर खालची दक्षिण ' हें सूत्र लहानपणापासून परिचयाचे असल्यामुळे त्याच सूत्रानुसार त्यांनीं काशीराजाच्या नकाशाच्या दिशा ठरविल्या. इतकेच नव्हे तर, काशीराज आपल्या वर्णनांत पूर्वे पश्चिम दिशा बोलतो ही त्याची चूक आहे असें म्हणण्यासहि त्यांनीं कमी केलें नाहीं ! तसेच हा इतिहासलेखकाचा आग्रह निराधार असावा असे मराठी बखरकारांच्या लिहिण्यावरून देखील दिसते.

भाऊसाहेबांची बखर व कैफियत असे दोन आधारभूत ग्रंथ आहेत या दोघांच्या लिहिण्यांत काहीशी तफावत आहे. आदले दिवशी केलेला बेत दुसरे दिवशीं भाऊसाहेबांनी आयत्या वेळी बदलला असा बखरकाराचा आशय आहे; पण कैफियतीत याबद्दल अवाक्षरहि नाही. नाना फडणिसाच्या आत्मचरित्रांत किंवा दुसऱ्या कोणत्याहि अस्सल पत्रात बखरकाराच्या आरोपास दुजोरा देणारे वाक्य आढळत नाही. तथापि आयत्या वेळी हा बेत बदलला किंवा नाही हा माझा मुद्दा नसून सैन्याची तोडे कोणत्या दिशेस होती या संबंधीचा आहे. आणि त्याचा निर्णय करण्यास उपयोगी पडणारा भाग बखरीत व कैफियतीत एकसारखा आहे. आदले दिवशीची वाटाघाट बखरीत पृ. १४१ वर व कैफियतीत पृ. २१।२२ वर दिली आहे.

दुसरे दिवशी सैन्याची मांडणी कशी होती हे सांगताना बखरकार म्हणतो, ' तोफखाना व इब्राहीम गाडदी (पुढे). उजवे बाजूस शिंदे होळकर होते, डावे बाजूस दमाजी गायकवाड व यशवंतराव पवार व अंताजी माणकेश्वर व विठ्ठलराव शिवदेव व समशेर बहादूर व आणखी लहान थोर डावे बाजूस होते. '

कैफियतीत असे शब्द आहेत " पुढें तोफखाना, इब्राहिमखान गारदी, डावे बाजूस, शिंदे होळकर, उजवे बाजूस; वरकड कित्येक पिछाडीस, बुणगे मध्ये याप्रमाणें रचना करून गोलचा गोल चालत सहा घटका दिवसानंतर निशाणें हत्तीवर देऊन नौबत चौघडा सुरू केला. रघुनाथ यादवाच्या मते तीन टोळ्या केल्या होत्या. पृ. २८९.

अशा रीतीने दीड कोस गेल्यानंतर लढाईस तोंड लागण्यापूर्वी भाऊसाहेबांनीं मसलत केली ती अशी: " आपण नीट चालून जावें, आम्हास गिलच्याने वाट देऊन एकीकडे बगल मारून जाहोला तरी यासी आपले लढाईचे प्रयोजन नाहीं आणि मार्ग मोकळा करीत नाहीं तरि मघीचे घोडे घालून मारामार करीत उघळून पार देत नीट निघोन जावे."

कैफियतीत जवळ जवळ हेच शब्द आहेत, “ आपण नीट चालून मार्गांनी जावे. गिलच्या वाट देऊन एकीकडे जाला तरी लढाईचे प्रयोजन नाही, मार्ग मोकळा करीत नाही, तरी मध्ये घोडी घालावी, मारामार करून उफळून मार देत जावे.”

यावरून गिलच्या वाट देईल तर लढाईचे प्रयोजन नाही, न देईल तर मारामारी करावी असा भाऊसाहेबाचा बेत होता; याचा अर्थ प्रथम मराठ्यांनी मार मारी सुरू करावयाची नाही असा दिसतो ‘अगाबा अवघा मार्ग टाकून, निशाणें सोडून फीजा पुढे चालल्या’ असे बखरकार म्हणतो त्याचे तात्पर्य हेंच दिसते.

रघुनाथ यादव याच्या मताने मल्हारराव होळकर याच्या सांगण्यावरून भाऊसाहेबांनी मराठा सैन्याच्या तीन टोळ्या केल्या पहिली विश्वासरावाची टोळी बावे बाजूस. त्यांत यशवतराव पवार, इब्राहिमखान गारदी वगैरे सत्तर हजार. मध्यभागी भाऊसाहेब पन्नास हजारासह होते. तिसरी उजबीकडील टोळी शिंदेहोळकर वगैरे साठसत्तर हजाराची. मल्हारराव दहा हजारासह कबिल्याच्या संरक्षणार्थ. इराणींनी देखील आपल्या सैन्याच्या तीन टोळ्या केल्या होत्या पैकी एक टोळी त्याचा मुलगा तेजूरशहा याच्या हाताखाली होती तिने पन्नास हजार फौजेनिशी “दिन्दिन्” म्हणून चालून घेतले.

यावरून युद्धास प्रारंभ इराण्यानी केला असे ठरते. तेव्हा कदाचित् इराणी वाट देईल तरी लढाईचें प्रयोजन नाही, हे भाऊसाहेबाचे सांगणे होते या म्हणण्यास दुजोरा मिळतो.

यानंतर युद्धातून जे लोक परत तळावर आले त्याची माहिती सांगताना बखरकार म्हणतो—‘भुजातून मातबर सरदार व लहान थोर कित्येक पळोन आले. ते पश्चिमेकडे जुन्या तळावर खदकांत येऊन दाखल झाले.’ यावरून लढाईतून परत येताना पश्चिमेकडे जावें लागले, त्या अर्थी तळ व रणाची जागा पूर्वपश्चिम होती असें म्हणावें लागते

यापेक्षां पुष्कळ मुद्दे उपस्थित करून मी या प्रसंगी आपला वेळ घेत नाही. पण मात्र म्हणणे काय हे चटकन ध्यानांत यावें व ज्या मुद्द्यावर मला जोर द्यावयाचा आहे ते दृष्टीआड होऊं नयेत, या साठी त्याचें परिगणन संक्षेपानें करतों.

(१) बागपत यमुनेच्या पूर्वेस आहे; पश्चिमेस नाही.

(२) दिल्लीहून कुंजपुन्यास निघण्यापूर्वी गोविंदपंतानें गगातीरीं दबावास रहावें, यमुनेच्या पश्चिमेस येऊं नये, हें भाऊसाहेबांचें म्हणणें होतें; त्यावेळी अवदालीची रसद बाण्याचा प्रश्न नव्हता.

(३) बागपतेवर अबदाली यमुना उतरल्यानंतर गोविंदपंतानें ताबडतोब तेथ-पर्यंत यावें या भाऊसाहेबाच्या हुकुमात अशक्यता नव्हती.

(४) दिल्लीहून कुजपुऱ्याकडे भाऊसाहेब निघाले तेव्हां त्यांच्या मतानें अबदाली उत्तर किंवा दक्षिण दिशेने हलचाल करील, तिसरा मार्ग त्याला मोडला नव्हता.

(५) अबदाली यमुनेच्या पश्चिमेस उतरून आला ही गोष्ट भाऊसाहेबांच्या अदाजाबाहेर घडली.

(६) पानिपत व दिल्ली येथील मराठी सैन्याच्या मध्ये अबदालीस आणून विरडण्याचा भाऊसाहेबाचा बेत नव्हता.

(७) तहाची वाटाघाट शेवटपर्यंत चालू होती. व नानासाहेब सैन्यासह येऊन पोचण्याची आशा वाटत होती, यामुळे अबदालीच्या अंगावरून जाण्याचा निर्वाणीचा उपाय योजण्याचा घाई भाऊसाहेबानी केली नाही.

(८) युद्धास सैन्य उभे राहिले तेव्हां त्याच्या सापेक्ष दिशा ठरवितांना काशी-राजाचा नकाशा आधारास घ्यावयाचा तर दिशाविषयक त्याचाच खुरसा मान्य केला पाहिजे.

(९) मराठे पूर्वाभिमुख व गिलचे पश्चिमाभिमुख हें काशीराजाचें म्हणणें मान्य केल्यास बखरीचे म्हणणें समजते; नाहीतर ते विसग्न भासतें.

(१०) 'दुर्दैवी रगू'त दिलेला नकाशा बदलला पाहिजे.

## १६

### मराठेशाहीतील उत्तरदक्षिण वाद\*

शाहूच्या दरबाराने झालेल्या उत्तरदक्षिण वादाचें स्वरूप बखरी व नच ठरवावयाचें असेल तर प्रतिनिधीने ज्याप्रमाणें शिवाजी महाराजाचें नाव आपल्यापक्षाच्या समर्थनार्थ घेतलं त्याप्रमाणे बाजीरावाने देखील उत्तर दिशेने ह्याच शिवाजी महाराजाचा हतु होता म्हणून तो पार पाडला पाहिजे असे प्रतिपादन केलें

\* इ. स. १९२७ साला भा. इ. पं. मंडळाने चावसाव्या संमेलनात या विषयावर व्याख्यान दिलें; त्यानंतर झालेल्या चर्चेन श्री. आपटे यांनी केलेल्या भाषणाचा सारांश.

व त्यालाहि महाराजांच्या राजकारणाची माहिनी होती असे म्हणावे लागेल. पण आतां बवरीतील मजकुरापेक्षा असल पत्राच्या आधारे या वादाचे स्वरूप मांडण्याची सोय झाली आहे ( पे. द. भा. १७ ले. ४७ ). त्यावरून असे दिसते की, उत्तरेकडील स्वान्यापेक्षा दक्षिणेकडील स्वान्या आर्थिक दृष्ट्या फायदेखीर होण्याचा संभव आहे ही ग.ष्ट बाजीरावास माहीत होती तरी बाजीरावास निघडे स्वान्या करण्याची संधि देण्यास शाहूच्या दरबारातील सल्लागार व बूल नव्हते आणि शाहू हा 'साहेबयेस्त्यारीने' म्हणजे आपला अधिकार गाजवून व त्या सल्लागारांना बाजूस सारून 'मा बाजीरावावडे दक्षिणेकडील स्वारी करण्याचे काम मोपवितो' असे सांगण्याचा संभव नव्हता. यामुळे हा अग्रह घेऊन आपसांतील चुरस वाढविण्या-ऐवजी दक्षिण जिकण्याचे काम प्रतिनिधी वगैरे मंडळीकडे सोपवून आपल्या पराक्रमास स्वतंत्र क्षेत्र निर्माण करणे बाजीरावाला अवश्य होते. शिवाय मराठेशाहीतील पक्षभेदास फुकर घालून तो वाढविण्यासाठी झटणाऱ्या निजामाला शाहू देण्यासाठी दिल्लीतील निजामाविरुद्ध पक्षास प्रोत्साहित करणे बाजीरावाला क्रमांतक होते. प्रतिनिधीला दक्षिणेकडील स्वान्यांचे महत्त्व पटले होते व तो ते काम करण्यास उत्सुक होता असेहि म्हणण्यास आधार नाही. या बाबतीत त्याने स्वतःच फत्तेसिंग भोसल्याजवळ असे उद्गार काढले की "प्रधानपंत आपल्या फौजाचे मनसबे करितात. त्यामुळे त्याचे नांव लौकिक आहे व फौजहि पदरी आहे. तुम्ही व आम्ही उगेच घरी बसलो; यामुळे फौज पदरची नुटली, सर्व विमी पगपणहि पदरास आले. तरी याउपर तुम्ही दुसरा विचार न करिता खामखा बाहेर निघणे तुम्ही व आम्ही येकर होऊन फौज जमा करून पुढे नबाबाचे अनुमत जाहाले तरी दक्षिण प्रांते जाऊन, न जाहाले तरी बराड देवगड गळे वगैरे मुलूक उदड आहे." ( पे. द. १४ ले. ३२ ). यावरून निजामाची संमति मिळाली तर प्रतिनिधी दक्षिणेच्या स्वारीवर निघणार होते. नाही तर तेही बराड देवगडाकडे जाण्यास तयार होते. तात्पर्य शाहूची मनीं राखून व दरबारातील पक्षभेद ओळखून आपल्या फौजेस जिवंत ठेवावयाचे तर बाजीरावाला निजामाशी लढणे व उत्तरेकडे स्वान्या करणे भाग होते. शिवाय शिवाजी व बाजीराव यांच्या अधिकारात व परिस्थितीत फार मोठे अंतर होते. स्वराज्याची स्थापना केल्यानंतर ते टिकवावे वसे हा विचार मुख्यतः शिवाजी महाराजांच्या वेळीं करावा लागला. सर्व हिंदुस्थानभर हिंदुपदपादगाही स्थापण्याचे ध्येय जाहीर करणे व उत्तर हिंदुस्थानात ढवळाढवळ करून औरंगजेबास मुद्दाम चिडविणे असे धोरण त्यांनी स्वीकारले होते असे म्हणण्यास आधार नाही दिल्लीच्या यवनी बादशाहीखेरीज देशात दुसरे कोणतेहि स्वतंत्र राज्य नसावे हे व औरंगजेबाचे ध्येय होते, त्याला विरोध करण्यासाठी दक्षिणेतील दोन मुसलमानी राज्ये व

मराठ्यांचे राज्य यांनी एकजूट करावी अशी महाराजांची खटपट राज्याभिषेकानंतर चालू होती. म्हणजे मराठ्यांचे या वेळचे राजकारण सरक्षक स्वरूपाचे होते, चढाईच्या स्वरूपाचे नव्हते. मात्र औरंगजेब हा मुसलमानी धर्माचा प्रसार राज्ययंत्राच्या आधारे करित असत्यामुळे त्यास प्रत्युतरादाखल दक्षिणेक एक हिंदी राज्य स्वतंत्रपणे नांदत आहे ही गोष्ट जाहीर करण्यासाठी राज्याभिषेकाचा समारंभ महाराजांनी केला औरंगजेब मेल्यानंतर मुसलमानी धर्माचा प्रसार करू पाहणारा बादशहा दिल्लीस राहिला नाही; यामुळे बाजीरावाच्या वेळी धार्मिक भावनेचा उच्चार पूर्वीसारखा करण्याचे कारण राहिले नाही. त्याचप्रमाणे शिवाजी महाराजांच्या मावळांतील व कोकणातील राज्यास समुद्रकिनारा लागत असत्यामुळे पोर्तुगीज, शिद्दी व इंग्रज हे शत्रु एकसारखे दृष्टीसमोर होते व त्यांच्याशी सामना करण्यासाठी आरमारतयार करणे त्यांना जरूरच होते पण बाजीरावाच्या वेळी पोर्तुगीजांचा बंदोबस्त करण्याइतकेच विबुधना त्याहून अधिक महत्त्व निजामादि शत्रूशी लढण्याच्या कामास प्राप्त झाले होते. तात्पर्य, शिवाजी महाराजांच्या वेळची परिस्थिति व धोरण ठरविण्याच्या कामी त्यांना असलेले सर्वाधिकारित्व आणि बाजीरावाच्या वेळची बदललेली परिस्थिती आणि शाहू हा मालक आहे हे लक्षात ठेवून राजकीय धोरण ठरविण्याची बाजीरावास भासणारी आवश्यकता ध्यानात ठेवल्यास शिवाजी व बाजीराव या दोघांनीही आपला काळ ओळखून योग्य ते धोरण स्वीकारले असे म्हणणे भाग आहे.

## १७

### सखारामबापू, माधवराव व राघोबा

[ सखारामबापू घरभेद्या होता काय ? पेशवाईतील गृहकलहाची जबाबदारी माधवरावावर कितपत पडते ? या दोन मुद्यांची चर्चा या लेखात केली आहे. सं.]

प्रस्तुत ग्रंथांतील\* वादविषयक मुख्य मुद्यासंबंधी माझे मत असे आहे की, पटवर्धनी दप्तरांतील पत्रातून सखारामबापूसंबंधी जी मते प्रसिद्ध झाली व ज्यांच्या आधारावर तो 'घरभेद्या कलिपुरुष होता, दुटप्पी होता' वगैरे मते रूढ झाली

\* श्री. स. अ. सहस्रबुद्धेकृत 'थोरले माधवराव पेशवे चरित्र'



आहेत ती, अलीकडे प्रसिद्ध झालेल्या पुराव्यावरून निश्चितपणे बदलण्याची वेळ आली आहे. पटवर्धनाच्या मनात दादासाहेब व सखारामबापू यांच्यासंबंधी विलक्षण आढी होती व बापूचे नाव घेतांना प्रत्येक पत्रांत निदाग्रजक विशेषण लावण्याचे केव्हाहि पटवर्धन विसरले नाहीत हे खरे आहे. पण ही त्याची आढी चुकीची आहे व ती त्यांनी सोडली पाहिजे असा नानासाहेब पेशवे यांनींच अभिप्राय दिलेला स्पष्ट शब्दात आढळतो (ऐ. ले. स. नं. २७). यानंतर नानासाहेब वारले व पुणे दरबारात सखारामबापूविरुद्ध जो पक्ष अस्तित्वात आला त्यांत पटवर्धन प्रमुख असल्यामुळे त्याच्या मनांतली बापूविरुद्धची आढी द्विगुणित झाली. या विरुद्ध पक्षाची चिकित्सा करताना “कोकणस्थ मुत्सद्दी व सरदार यांस सखारामबापू कारभारात नको होता. आणि दादासाहेबाच्या हुकमतीत सारें राज्य चालावे व आपला पुत्र माधवराव यानें गादीचा मालक असून निर्माल्यवत रहावें ही गोष्ट गोपिकाबाईस आवडण्यासारखी नव्हती हे उघडच आहे. तिने कोकणस्थ सरदार व मुत्सद्दी यांच्या नादी लागून दादासाहेब व सखारामबापू यांचें महत्त्व अगदी नाहीसे करण्याचा प्रयत्न आरंभिला,” असा मजकूर कै० खरेशास्त्री यांनी लिहिला आहे. त्यावरून कोकणस्थ मुत्सद्द्यांना व सरदाराना कारभारांत सखारामबापू नको होता व गोपिकाबाईला राधोबाचे महत्त्व नको होते, यामुळे पक्षभेद अस्तित्वांत आला हे शास्त्रीबाबांचे मत स्पष्ट दिसते. पण असे थोडे प्रसंग सोडले असता शास्त्रीबाबांच्या लिहिण्यात बापूसंबंधी विरुद्ध अभिप्राय अनेक ठिकाणी आला आहे यात शका नाही.

तथापि अलीकडे पुढे आलेला पुरावा लक्षांत घेतला असता या बाबतीत मत बदलण्याची आवश्यकता मला भासते. तिचे कारण असे सांगता येईल.

पटवर्धनी पत्रे सोडून इतर समकालीन लोकांचीं पत्रे वाचली असतां, सखारामबापू हा घरभेद्या अगर फूट पाडणारा अशी मुख्य तक्रार नसून, तो राधोबाचा पक्षपाती आहे असें म्हटलेले आढळते. पण राधोबाचा पक्षपाती असला तरी माधवराव व राधोबा यांनी मिळून कारभार करावा, त्याच्यातील वैमनस्य विकोपास जाऊं नये, आणि मतभेद उद्भवला तर समेट घडवून आणावा अशी बापूची इच्छा अनेक पत्रावरून आढळते. उदाहरणार्थ, घोडनवीच्या लढाईनंतर माधवराव राधोबाच्या स्वाधीन झाला तेव्हां तेथें बापू कारभारी होता. त्याच्यासंबंधी माधवराव स्वतः आपल्या आईकडे पाठविलेल्या पत्रांत लिहितो, “सखारामसंताचेहि लक्ष वरकड मडळीसारखें नाही. वडिलांचे ( राधोबाचे ) व आमचें नीट असावें हेंच लक्ष प्रस्तुत दिसतें” (ऐ. ले. सं. नं. ९८). यानंतर तीन वर्षे तो कारभारी होता. तेव्हा तर राधोबा व माधवराव यांचें सव्यय होतें. पुढें चुलत्यापुतण्याचा निकराचा वाद सुरू होऊन आनंदवल्ली येथे समेटासंबंधी पूर्ण

निराशा झाली होती. तेव्हा सखारामबापूने रात्रीचा बिवस करून दोघांची समजूत घातली आणि तडजोड घडवून आणली ( पे. द. भा. १९, ले. ५९ ). आणि पुढे घोडपच्या प्रसंगी माधवराव लढण्याच्याच तयारीने निघाले व समेटाची आशा दिसेना तेव्हा माधवरावाच्या बरोबर जाण्याचे त्याने नाकारलें. यानंतर माधवरावांनी राघोबास कंदेंत ठेवले व त्याच्या सर्व पक्षपात्यांना त्यांनी कडक शासने केली पण सखारामबापूंस यत्किचित् हात लावण्याचा विचार केला नाही. यावरून सखारामबापूंचा ओढा राघोबाकडे असला तरी त्याचा हेतु दोघांत वितुष्ट वाढविण्याचा नसून समेट घडवून आणण्याचा होता याची जाणीव माधवरावास होती हे दिसते.

तथापि बापू व माधवराव यांनी समरस होऊन वारंवार करणे शक्य नव्हते. सखारामबापू स्पष्टवक्ता किंबहुना बोलण्यात किचित् फटकळ होता असे म्हणता येईल. त्याने एका पत्रात स्वतःच म्हटल्याप्रमाणे श्रीमतानी एकादी चूक केली तरी इतर लोक त्यांच्याशी आर्जवाने बोलत; पण बापू मात्र तोडदेखले बोलण्यास तयार नव्हता. यामुळे तो 'गविष्ठ' आहे असे श्रीमताना वाटत असे ( पुरं. भा. ३, ले. २०४ ). त्याचप्रमाणे राक्षसभुवनच्या लढाईत माधवरावाने पराक्रम गाजविल्यामुळे मराठ्यांना यश आले असे सर्वजण ज्यावेळी अहमहमिकेने प्रतिपादन करीत होते त्याच वेळी सखारामबापू " ( निजामानें ) बेतरतुदीने लढाई केली म्हणून यश प्राप्त जाहले " अशी मीमांसा चार मडळीसमक्ष करीत होता. अर्थात बापूविषयी विरुद्ध मत फेलावू पाहणाऱ्यांना या मीमांसेचा विपरीत अर्थ करण्यास सहजच फावले ( ऐ. ले. स. पृ. ५८५ ). पण लोकाना आपल्याविषयी कांहींहि वाटो, आपला अभिप्राय निर्भीड शब्दात व्यक्त करणे हे तो आपले कर्तव्य समजत असे हे कर्तव्य करीत अपतांना लोकांचा गैरसमज होतो हे त्याला माहीत होते. पण त्याचें म्हणणे असे दिसते की ' एखाद्याने विशिष्ट प्रसंगी विरुद्ध मत प्रतिपादन करीत असताना, चार कमीअधिक कडू शब्द उच्चारले तर तेवढ्यावरून तो आपला शत्रू आहे असे समजणें मूखपणाचे आहे; किंबहुना तोंडावर असे बोलणारा मनुष्य अतःकरणागसून आपले हित घडवून आणण्यासाठी झटणारा असू शकतो.' या गोष्टीचा उलगडा सखारामबापूने एका पत्रात इतक्या मार्मिकपणे केला आहे की, त्यावरून त्याला मनुष्यस्वभावाची उत्तम पारख होती व पोक्त मनुष्याचें खरें कर्तव्य काय हे तो जाणून वागत होता, याविषयी शंका रहात नाही. ( पुरं. दप्त. भा. ३, ले. १९९ ).

खुद्द माधवरावांच्या पराक्रमाविषयी व कर्तृत्वाविषयी या पुस्तकात जो अभिप्राय व्यक्त करण्यांत आला आहे तो केव्हांहि मान्य होण्याजोगा आहे. पानिपतसारख्या घोर आपत्तीमुळे मराठी राज्याची पत ज्यावेळी अगदी रसातळास गेली होती:

त्यावेळी राज्याची सूत्रे हाती घेऊन दहाबारा वर्षात ज्याने मराठ्यांचा दरारा श्रीरंगपट्टणापासून दिल्लीपर्यंत उत्तम रीतीने प्रस्थापित करून दाखविला, त्याच्या कर्तबगाराची कितीही स्तुति केली तरी तिच्यात अतिशयोक्ती होईल असे समजण्याचे कारणच नाही. तथापि माधवरावाच्या वारकीदीत पूर्वपेशवाईतले एक उज्ज्वल असे वैशिष्ट्य नाहीसे झाले हे नमूद करणे इतिहासलेखकाचे काम आहे, याकरिता या विषयीचे थोडे स्पष्टीकरण करतो.

राज्याची मालकी एका विशिष्ट घराण्याकडे वशपरपरेने चालत येते ही समजूत या देशांत शेकडो वर्षांपासून चालत आली आहे. यामुळे राजाने आपल्या भावाशी अगर चुलतभावाशी कसे वागावे हा प्रश्न मोठा गुतागुतीचा होऊन बसतो. रामलक्ष्मणप्रमाणे एकोप्याने वागावे किंवा कोरवपाडवाप्रमाणे आपसात यादवी-युद्धे करावी असे दोन मार्ग पुराणानी वर्णिले आहेत. मुसलमानी अमदानीत तर बादशहाने आपल्या भावाना ठार मारावे किंवा त्याच्या डळ्यात सळई फिग्वून त्यांना आधळे करावे असा क्रूरपणाचा शिरता होता. खुद्द मराठी राज्यात देखील शिवाजी व व्यंकोजी, सभाजी व राजाराम, शाहू व ताराबाई यांचे संबध पाहिले असता अधिकारारूढ व्यक्तीने भावाशी लढावे अगर त्याला कैदेत टाकावे हाच प्रधान असल्याचे दिसून येते. याला आवाद काय तो पहिल्या दोनतीन पेशव्यांच्या कारकीर्दीचा सांगता येतो. बाजीराव व चिमाजी यांचे संबध रामलक्ष्मणप्रमाणे एकोप्याचे होते हे प्रसिद्ध आहे. नानासाहेबांच्या वेळी भाऊबंदीचे प्रश्न उपस्थित होण्याची वेळ आली असून देखील भाऊसाहेबाना कारभारी नेमून व दादाकडे उत्तरेकडील स्वाभ्यांचे काम सोपवून नानासाहेबानी त्याच्या कर्तबगारीस पूर्ण वाव दिला. यामुळे त्यावेळी भाऊबंदीने वर डोके काढले नाही. माधवरावाच्या वेळी परिस्थिति निराळी होती. राघोबाई जिवंत असल्यामुळे बाजीराव चिमाजी यांचा एकोपा राहणे फारसे कठिण गेले नाही; आणि नानासाहेबांचे नाते वडीलपणाचे असल्यामुळे त्यांना भवास व चुलतभावास आवरणे शक्य झाले. परंतु माधवरावांच्या वेळी या बाबतीत फारच अडचणीची स्थिति होती. गोपिकाबाईच्या मनांत राघोबा-विषयी तीव्र भाऊबंदीची भावना व राघोबाची बुद्धि अत्यंत क्षणभंगुर आणि पटवर्धनासारखे फीजबद सरदार राघोबाच्या सर्वस्वी विरुद्ध अशा कठिण परिस्थितीत फारच थोड्या अनुभवानंतर, भाऊबंदीची भावना राजकारणात आड येऊन न देण्यासाठी माधवरावांनी जी तोड काढली ती लक्षात ठेवण्याजोगी आहे. नानासाहेब ना वडीलपणाच्या नात्यामुळे राघोबास आवरता आले, तसे आपणाकडे लहानपणाचे नाते घेऊन आणि बडील या नात्याने राघोबाचा मान ठेवून माधवरावांनी दादास वागवून घेण्याचा मार्ग काढला. घोडनदीच्या लढाईनंतर भाऊबंदीचे युद्ध विकोपास गेल्यावेळी माधवरावांनी या मार्गाने जाऊन हा प्रश्न उत्तम रीतीने सोडवून

दाखविला. त्यांनी स्वतःच आपल्या आईस त्यावेळी लिहिल्याप्रमाणे राज्यास बाह्य शत्रु अनेक असले व सांपत्तिक अडचण भयंकर स्वरूपाची असली तरी “ दादासाहेब व आम्ही एक झालों हीच करोडाची गोष्ट जाहली ” व हिच्या जोरावर बाकीच्या सर्व अडचणी दूर करता येतील, असा त्याचा अंदाज होता आणि अनुभवाने तो खराही ठरला. बाह्य शत्रूंना जिकतांना पराक्रम गाजवून जशी माधवरावांनी आपल्या धर्माची साक्ष पटविली तशीच राघोबाशी वागताना जळतें घेण्याची प्रवृत्ति ठेवून त्याला त्यांनी आपलासा केला, हा माधवरावांच्या मनोनिग्रहाचा व खंबीर मनाचा पुरावा म्हणून सांगता येईल

“ माधवरावांच्या कर्तेपणाचा भरंवसा आम्हास आला, सांप्रत कारभार तेच करतात; आमचे मर्जीप्रमाणे वर्ततात; तिळमात्र वाकडे चालत नाहीत ’ (ऐ. ले. स. पृ. ५८७) असे राघोबास म्हणावयास लावणाऱ्या माधवरावांच्या बुद्धीची कोणीहि थोरवीच गाईल. ही स्थिती इ. स. १७६५ पर्यंत कायम होती “ चिरंजीव (माधवराव) बहुत शहाणे जाले आहेत कारभार आमचे मर्जीप्रमाणे करतात. श्रीकृपेने उभयता तीर्थरूपापेक्षा (भाऊसाहेब व नानासाहेब यांच्यापेक्षा) अधिक करीत आहेत ’ असे राघोबा गोपिकावाईस यावेळी लिहिले (ऐ. ले. सं. पृ. ९९४). यानंतर आठ महिन्याने देखील ‘ उभयता श्रीमत बहुत सतोषे एक विचारे आहेत. काही तिळमात्र दुजाभाव नाही ’ असे गोविंद गिबिराम लिहिले (पृ. १०२७) यानंतर मतभेदाचे प्रश्न उभेवले तरी इ. स. १७६७ च्या आवटोबरात आनंदवल्ली येथे राघोबाचे २५ लाख कर्ज फंडण्याची जाबाबदारी उचलून माधवरावांनी तडजोडीस मान्यता दिली. याबद्दल लिहिताना घरातील कलह टाळल्याबद्दल माधवरावास लोकांनी शहाणाच म्हटले आहे. पण यावेळी ही तडजोड मोठ्या कष्टाने झाली. (पे. भा. १९ ले. ५९). यानंतर राघोबाने दत्तक मुलगा घेतला व शिंदे होळकरांच्या सबंधी दोघात मतभेद वाढला, वगैरे सामान्य कारणांमुळे इ. स. १७६८ च्या जून मध्ये माधवरावांनी सैन्यानिशी चालून जाऊन राघोबास धोडप येथे ताब्यांत घेतले व त्यास कैदेत ठेवले. अर्थात् ‘ दोघातील मतभेदास तीव्रता येऊ न देतां सामोपचराने प्रकरणे मिटविणे व दादास वडीलपण देऊन त्याला आपलासा करणे हा मार्ग राजकारणाच्या दृष्टीने आवश्यक आहे ’ असे माधवरावांनीच पूर्वी ठरविले होते व त्याप्रमाणे आचरूनहि दाखविले होते, तो मार्ग यावेळीच माधवरावास अशक्य कां वाटला ? याची कारणे बारकाईने शोधली पाहिजेत. येथे सभव असा दिसतो की, स्वान्याशिकाऱ्या याच्या दगडगोने व मनास ताण देणाऱ्या विवंचनेने माधवरावांची शरीरप्रकृति या सुमारास स्पष्टपणे क्षीण होत चालली होती. (ऐ. ले. सं. पृ. १२३५ व पे. द. भा. २० ले. २०८). यामुळे पूर्वी जी गोष्ट आपण निभावून नेऊ असे त्यांना वाटत होते, त्याच गोष्टीने ते आतां चिडू लागले. गंगाधर

यशवंत चंद्रचूड यानें दंडाची रक्कम भरली नाही याबद्दल त्याला यावेळीं माधव-  
रावांनी आपल्या हाताने शेंकडों लोकांसमक्ष अशा छड्या मारल्या की, त्याच्या  
अगातून रक्ताच्या बिळकाड्या उडूं लागल्या व बाजी विठ्ठल याला तर तीनशें  
छड्या मारल्या तेव्हा तो रक्त ओकू लागला. इत्यादि वर्णनें अस्सल पत्रांतून  
वाचलीं म्हणजे ( पे द ख १९ ले ९१ ) माधवरावास यावेळीं आपला राग  
आवरता येत नव्हता, व ते प्रमाणाबाहेर चिडत यांत शंका रहात नाहीं माधव-  
रावाच्या खालावत चाललेल्या प्रकृतीचा हा परिणाम असावा असें मला वाटतें. कारण  
काहींहि असो. पण राघोबास माधवरावांनी कैदेत ठेवले तेव्हां पूर्व पेशवाईत  
चालत आलेले एक नांवाजण्याजोगे वैशिष्ट्य लुप्त झाले व मतभेद उत्पन्न झाला  
असता शिरजोर व्यक्तीने कमजोर व्यक्तीस कैद करण्याची 'मोगलाई' पद्धत पेशवा-  
ईतहि सुरू झाली व ती पेशवाई अखेर चालली. यात दोषाचा वाटा राघोबाकडे  
कितीहि दिला, तरी माधवराव यावेळी सन्निधिकारी होते त्या अर्थी कांही जबाबदारी  
याच्याकडे येणारच

१८

## पाटिलबावांचें दिल्ली येथील राजकारण

मराठ्यांच्या बादशाही घोरणास जे विशिष्ट रूप पेशवाईच्या उत्तरार्धात  
प्राप्त झाले, त्याची जबाबदारी मुख्यत्वेकरून शिंदे घराण्याकडे होती. नानासाहे-  
बांच्या कारकीर्दीत जयाप्पा, दत्ताजी व जनकोजी यांनी दिल्लीचा कारभार  
मराठ्यांच्या हाती आणण्यासाठी आपले प्राण खर्ची घातले आणि नंतर माधवरा-  
वाच्या व सवाई माधवरावांच्या कारकीर्दीत महादजी शिंदे ऊर्फ पाटिलबावा यांनी  
दिल्लीचा कारभार प्रत्यक्ष ताब्यांत घेऊन व बादशहाची बजीरी मिळवून आपल्या  
बाडवडिलांची इच्छा सफल केली.

सालबाईच्या तहानंतर पाटिलबावा दिल्लीकडे गेले आणि आठ वर्षेपर्यंत  
यांनी दिल्लीचा कारभार चालविला. या अवधीचे ठोकळ मानानें दोन खंड  
इतात. लष्कराच्या जोरावर अनेक सरदारांचा पाडाव करून त्यांनी पादशाही

सत्ता हाती घेतली, यामुळे मुसलमानी व रजपूत सरदार यांनीं एकदम उठाव करून लालसोटच्या लढाईत पाटिलबाबाचा पूर्ण पराभव केला आणि गुलाम-कादाराने दिल्ली हस्तगत केली, येथपर्यंतचा पहिला खंड पुढे त्यांनी पुनः सैन्याची जमवाजमव करून दिल्लीत मराठ्यांचे बस्तान बसविले आणि ते संतापाने व वैतागाने तेथील कारभार सोडून पुण्यास परत आले तेथपर्यंतचा दुसरा खंड. पैकीं पहिल्या खंडाची हकीकत पाच वर्षांपूर्वी वाचली होती; दुसऱ्या खंडाचा कांहीं भाग झाले १८४१ च्या समेलनात वाचला आणि आज त्याचीच अंशतः पूर्णता करणार आहे दिल्ली येथील कारभार मिळविल्यापासून तो चार वर्षांनी हातचा जाईपर्यंत पाटिलबाबांना पुण्याहून मदतहि झाली नाही व विरोधहि झाला नाही. त्यांचा कारभार पूर्णपणे एकतंत्री होता. नानांनी पाटिलबाबांच्या कारभारातल चुका त्यांच्या नजरेस आणण्याचा प्रयत्न दोन तीन वेळां केला, पण या सल्ल्याबरोबर पैशाचा किंवा लष्कराचा पुरवठा पुण्याहून दिल्लीकडे रवाना न झाल्यामुळे या सल्ल्याकडे पाटिलबाबांचे लक्ष वेधले नाही दिल्लीकडील कारभारात येणाऱ्या यशाची व अपयशाची जबाबदारी सर्वस्वी पाटिलबाबांनी पत्करली होती परंतु चार वर्षां-अखेर परिस्थितीत काहीसा फरक पडला. पहिल्या चार वर्षांत पाटिलबाबांचे पाऊल एकसारखे पुढे पडत होते, ते लालसोट येथील पराभवानंतर एकदम मागे आले. पुढे काय धोरण स्वीकारावे हे एकदम ठरविता येईना. तथापि अशा कठिण परिस्थितीतहि पाटिलबाबांनी निराश न होता, उत्तर हिंदुस्थानात पुन्हा सैन्याची उभारणी सुरू केली व सैन्याची रवानगी करण्याविषयी पुण्यासहि पत्रे पाठविली. ही पत्रे पोचताच नानांनी “अल्लीबहादर व तुकोजी होळकर यांनी दिल्लीकडील घडी बसविण्यास पाटिलबाबांना मदत पोंचवावी” असे ठरविले.

अल्लीबहादर उत्तरेस जाण्यासाठी निघाल्यापासून पुढील चार पाच वर्षांत त्यास नानांनी पाठविलेली पत्रे रा. सदाशिवराव दिवेकर याच्या खटपटीने उपलब्ध झाली आहेत. त्याच्या सहाय्याने या स्वारीसबधाने खुलासेवार माहिती येथे नमूद करित आहे.

अल्लीबहादर कर्नाटकच्या स्वारीतून परत आला व तेथून १७०९ च्या कार्तिक मासंशीघांत उत्तरेस जाण्यासाठी निघाला. त्याने ताबडतोब गंगातीरास म्हणजे गोदावरीच्या काठां टोक्यापर्यंत जावें असा नानांचा हुकूम होता. परंतु मार्गशीर्ष महिना संपत आला तरी बहादर भो.मातीरीच रेगाळत होता या सुस्तीबद्दल नाना रागावले आहेत असे हरीपत फडक्याचे पत्र आलेले पाहून तो घाईने पुढे निघाला. सैन्याच्या खर्चास लागणारा ऐबजै गंगानीरी तुम्हास मिळेल व आपण बांद काढली म्हणजे तसाम लोक येऊन मिळतील असेहि हरीपताने लिहिले होते. पौष वद्य ७ मीस बहादर गंगा उतरून जेऊर मुक्कामी पोचला, आणि पागा व पथके अद्याप आली नाहीत. खजीनाहि

गोचरा नाही, दिवाणाची नेमणूक झाली नाही; भोसले व निबाळकर यांच्या कही-कबाडाचा उपद्रव रयतेस होतो; वरचेवर ताकीद करतो, परंतु ते ऐकत नाहीत वगैरे तक्रारी बहादराने पत्रद्वारे केल्या. व त्यास योग्य ती उत्तरे देऊन नानांनी बहादरास वराणपुरापर्यंत जाण्याविषयी लिहिले. यावेळीं बहादराकडे खर्चासाठी जो ऐवज आला तो दोलताबादी होता व त्यास शेकडा १९ रुपये बट्टा पडत असे. यामुळे हे रुपये सैन्यास काय भावाने द्यावे असा त्याने प्रश्न विचारला होता. त्यास नानांनी कळविलें कीं “इतका बट्टा सोसण्यास लोकाना भाग पाडावे तर ते तक्रार करतील; तेव्हां ६ रुपये बट्टा लोकांवर घालून बाकीचा सरकारी खात्यात खर्च घालावा.”

यापेक्षा नाजूक असें एक प्रकरण यावेळी उपस्थित झाले होते ते अंतस्थ पैसा वेण्यासंबंधीचे. ज्या परगण्यांतून सैन्य जाई त्या परगण्यात पिकाची नास डी होण्याचा व इतर रीतीने लष्करी लोकांचा त्रास पोचण्याचा सभव होता. यामुळे हा त्रास चुकविण्यासाठी परगणेकरी बहादरास अतस्थ रक्कम देत असत तेव्हा तो ऐवज सरकारात जमा धरावा किंवा त्याची एक निराळी यादी ठेवून ती शेवटीं फडणीसाना समजावून द्यावी? असा बहादराचा प्रश्न होता त्यास नानांनी असे उत्तर लिहिले आहे की, ‘या रकमा अतस्थ आहेत व त्या सरकारास कळणार नाहीत असे तुम्हास वाटते तें बरोबर नाही, कारण काही परगणेकरी सरकारी भरण्यात ही रक्कम कमी करण्यासाठी अर्ज बेऊन आले आहेत.’ साराश, परगणेकऱ्याकडून मिळणारा रक्कम ‘अतस्थ असो, काही असो; आम्हाकडील फडणीस आहेत त्याशी प्रतारणा न करता ऐवज सरकारात जमा धरवीत जावा, त्यास कलमे जेव्हाचे तेव्हांच कळवीत जावी. निराळ्या यादीचे कारणच नाही’ असे नानांनीं कळविले आहे.

गोदावरी ओलांडल्यानंतर बऱ्हाणपुरावरून अलीबहादर चैत्र श. १२ स महेश्वरास पोचला. होळकराना मिळवून घेऊन बहादराने पाटीलबाबांकडे जावें असे नानांचे सांगणें होते. व त्याप्रमाणे लोकर निघण्याविषयी होळकराना आधी कळविलें होते. परंतु तुकोजीने आज निघतो उद्या निघतो असे सागत फारच सुस्ति केली. यामुळे बहादरास काय करावे ते समजेना. एकटेच निघावे तर सैन्य थाडे; आणि होळकरांना घेऊन जावे तर ते अनेक सबबी पुढे करूं लागले. इतक्यात पाटीलबाबांकडून पत्रे आली की ‘जोधपूरकर व जेपूरकर माळव्यांकडे चाल करणार असे दिसते; आणि आगऱ्यांकडे इस्माइल बेग व गुलामकादर यांनी दंगा मांडला आहे. त्यास या तोडावर आम्ही आहो; माळव्यांकडील बदोबस्तास फौज नाही; दोन तोडे आम्हास सभाळणार नाहीत याजकरिता तिबडील बदोबस्त जाला पाहिजे.’ या पत्राच्या जोरावर होळकरांनी असे बोलणें लावले की, आधी आपण रजपुताचा बदोबस्त करण्यास जावें आणि तो झाल्यानंतर आगऱ्यांकडे जावें. परंतु हें बोलणें शुद्ध भाषाचे नसून शिष्टांच्या जवळ गेल्यास आपणांस

त्यांच्या हाताखाली राहण्याचा प्रसंग येणार अशी त्याला भीति वाटत होती, यामुळे तो परस्पर राजपुतान्यांत राहून वेळ घालवू पहात होता. पाटिलबावांना देखील तुकोजी आपणाजवळ यावा असे वाटत होते किंवा नाही हे सांगणे कठीण होते. याकरिता नानांनी अल्लीबहादरास कळविले की 'तुम्हांस पाटिलबावांच्या मदतीसाठी रवाना केले आहे. तेव्हां त्यांना विचारून काय ते करावे. तथापि सध्या माळव्याकडील दगा शमला आहे याकरिता दोनही सैन्यांनी एकदम पाटीलबावाकडे जाऊन पोचावे हा उत्तम पक्ष. पण होळकरांनी राजपुताच्या बंदोबस्तासाठी रहावे असे पाटिलबावांचे पत्र आले असल्यास त्यांनी ते काम करावे; पण तुम्ही (म्हणजे अलीबहादरांनी) ताबडतोब पाटिलबावाकडे जावे विशेष दगा माळव्याकडे नसतां एवढ्या फौजेने उगाच कालहरण करीत माळव्यात बसावे ही गोष्ट मसलतीस उप योगी नाही. 'नानांच्या सांगण्याप्रमाणे ताबडतोब पाटिलबावाकडे जाऊन पोचावे हे फार चांगले' असे हरीपत फडक्यानेही बहादरास स्वतंत्रपणे कळविले, परंतु तुकोजीची भीड बहादरास मोडवेल. यामुळे तो शेवटी पाटिलबावाकडे जाण्याचे सोडून राजपुतान्यांत होळकराबरोबर गेला व ४-५ महिने तेथे अडकून पडला. यामुळे नाना बहादरावर फारच रागावले. त्याचा वकील पुण्यास लष्कराच्या खर्चाची मागणी करीत असे, त्यास नाना काहीच उत्तर देईनात शेवटी श्रावण शु. ६ स त्याने तिसरे प्रहरी नाना माडीवर बसले होते तेव्हा निरोप पाठविला की, 'कांही जरूर विनंति करावयाची आहे.' त्याप्रमाणे विठ्ठल खंडेरावास माडीवर येण्यास परवानगी मिळाली. तेव्हा तो म्हणाला 'एजमानाची पत्रे येतात की खर्चाची ओढ फार बसली आहे, लोक उठून जाणार स्थिति राहत नाही' नानानी उत्तर केले की 'खर्चाविषयी आम्हास हटकू नये. सरकार चाकरीवर पाठविले असता चाकरीस सामील न झाले. खर्च सरकारांत किती पडला त्याचे रूप कोणते केले? त्याचे सरकार चाकरीवर लक्ष नाही. मनास येईल तें करतात.' ही हकीकत लिहून विठ्ठल खंडेरावाने असे कळविले की "आपण राजश्री पाटिलबावांचे लष्करांत रात्रीचा दिवस करून पोहोचावे. येथे दरबारांत लोक बोलतात की त्यांची स्वारी नवी; केलेला पुरुष पाठविला असता तरी इतके दिवस मध्ये कशास घालता?" यानंतर १५।२० दिवसांनी विठ्ठल खंडेराव पुनः लिहितो "श्रीमंत राजश्री नाना व तात्या श्रीमतांचे वाड्यात दिवाण-खान्यात होते. तेव्हा आम्ही आपले कडील यादी नेल्या होत्या. ते समई मजला जवळ बोलावून फजित केले व आपणास बोलले, तें पत्री कोठवर लिहावे? लिहिता येत नाही. ते बोलिले. परंतु अमर्यादा होईल यास्तव मी लिहित नाही; 'या उपरी आम्हास पत्र लिहिणें नाही; व पत्राची उत्तरे हि देत नाहीं. आठ पंधरा दिवस पाहूं, नाही तरी तजबीज करणें प्राप्त. कारण सरकारची पत्रे पैदरपै लोकर दाखल



होण्याविशीं गेली असतां जाऊन दाखल जाहाले नाही. पाटिलबावांची पत्रे वारंवार येतात त्यास लीकरच येऊन दाखल होतील ऐसें याचे लिहिण्यावरून लिहित गेलों. या उपर तजवीज करणें प्राप्त ' असे नाना म्हणाले. "

नानांचा राग या थरावर गेलेला पाहून अलीबहादर उदेपुराहून निघून मथुरेस शिवाच्या लष्करात जाऊन पोचला. या कामी मदत करण्यासाठी शिवाचा सरदार अंबाजी इंगळे उदेपुरास आला होता. यामुळें बहादरास, तुकोजीच्या सांगण्याची पर्वा न करता, आपले सैन्य घेऊन मथुरेस जाण्याचे धर्य झालें. तथापि गेल्या पांच सहा महिन्यांत अलीबहादराकडून जी सुस्तपणाची हालचाल झाली त्याचे कारण नानानी त्यास ' होळकराच्या फौजेबरोबर तुम्ही जावें, एकडे जाऊ नये ' अशी ' शिक्षा ' म्हणजे हुकूम दिला असला पाहिजे असा ठपक; पाटिलबावांनी ठेवला ! आणि पुण्याहून सरकारी मदत आली नाही तरी आपण इस्माइलबेग व गुलामकादर याचें जूग फोडले व गुलामकादरास दिल्लीतून घालवून आपण पादशाही कारभार पुनः हस्तगत केला; असे लिहून पाटिलबावा नानाना बजावून लिहितात की " श्रीमताचे प्रतापेकरून पूर्वीपेक्षा बंदोबस्त जाला सरकारचा पक्ष राहिला. याउपर आमची फौज राहणार नाही यावरिता अलीबहादर यास पत्र लिहून सरकारांतून दिल्लीचा व पादशाही मुलकाचा बंदोबस्त व्हावा. आम्ही येऊन श्रीमंतांचे दर्शन घेऊ. नंतर जशी आज्ञा होईल तसे करू. फितुरी होते ते मोडले. पातशाहातीचा बंदोबस्त होळकर व अलीबहादर राहिले असता होईल आम्ही इतके दिवस राहिलो, इतःपर होळकरानी राहून चाकरी करावी " या पत्रांत अलीबहादराच्या दिरंगाईचे खापर नानांच्या डोक्यावर फोडण्याचा प्रयत्न केलेला असून पाटीलबावांनी दिल्लीचा कारभार टाकून देशी परत येण्याचा निश्चय स्पष्टपणें जाहीर केला आहे. याखेरीज जामगावातील बाठाजी जनार्दन व रामजी पाटील या दोघांनी पुण्यास पाटिलबावा तर्फें याच अर्थाचे बोलणे लाबले होते. त्यांना नानानी दिलेले उत्तर समर्पक आहे. ते शिवांना लिहितात " आपण याबयांचें चित्तात आणू नये. आपण आले असता इतके दिवस श्रम व मेहेनत करून स्थळे व मुलुख मिळविला तो जाऊन पादशाही संस्थानहि आपले हातीं राहात नाही. इतके करून केले धम ध्यर्थ होतात. मसलती पडत गेल्यामुळें पैश्याची ओढ पडली व फौजेस छावण्या पडल्या; यामुळें लोक राहणार नाहीत हें खरे, त्यास याची तोड हेच की जोधपूरकर व जैपूरकर या संस्थानिकासीं तूर्त बाकडे दाखवू नये. म्हणजे ते आपला मेढा सोडून येऊन मसलत करीत नाहीत. पादशाही मुलकाची छावणी करून नवी फौज देशीहून नेली त्यामुद्धां दहा बाराहजार ठेवावी. जुने फौजेस निरोप द्यावा म्हणजे दाब राहील व पादशाही संस्थान हातीं राहील." सारांश, पाटिलबावांनी दक्षिणे-

कडे निघून येऊं नये हे स्पष्टपणे नानांनी प्रथम लिहून अलीबहादराच्या दिरंगाईची मीमांसा करताना ते म्हणतात “ टिपूकडील मसतत भारी पडली, याकरता लोकाची देशी फार चढली. त्याम ऐवज नाही, तोड पडेना, याकरता अलीबहादर यास श्रावण मासी बाहेर डेरेंदाखल केले कीं, मार्गशीर्ष पावेतों तरी तोड पडून जातील. तथापि तोड पडेना, तेव्हा नवी इतलाख फौज पच हजार ठेवली व काही पागांची तोड पडली. त्या व काही सरंजामी फौज मिळोन रवानगं केली. जाते सनई अलीबहादर यास हेच सांगितले की तुम्ही पाटीलबावाकडे जावें. होळकर व तुम्ही एक होऊन गेले असता भारी जमावानसी जाणें होऊन येखादे सरकार काम चांगले होईल. तुम्ही तों जावेच; ते मागाहून येतील. त्याप्रमाणे अलीबहादर दर मजल गेले मागाहून होळकरास निरोप जाहाला. तेव्हां होळकर बोलले की अलीबहादरानी पुढे जाऊ नये. आम्ही ते एक होऊन जाऊं त्यास सांगितलें कीं बरें आहे, तुम्हा लौकर जावें. तो पावेतों अलीबहादर महेश्वरास असतील. तुम्ही लौकर जाऊन ते व तुम्ही मिळोन पाटिलबावांकडे जावे त्यानीं कबूल केले. अलीबहादरास लिहिले की होळकर लौकर येणार. आल्यावर तुम्ही व हे मिळान जावे. यास विलंब लागल्यास तुम्ही जावें. मागाहून होळकर महेश्वरास गेले. अलीबहादरानी जावयाची निकड केली. तेव्हां येतो म्हणून करार करून दिवसगत लावली. तेव्हां अलीबहादर कुच करून उजन पावतो गेले. तो मागाहून हळकरानी पाराजीपनास व अंबाजी इंगळे यास पाठविलें कीं आम्ही येता. तुम्ही आम्ही मिळोन मेवाडाकडून जाऊ. तथापि अलीबहादरानी ऐकिले नाही. तेव्हां अंबाजी इंगळे यांस आपण पाठविले. त्यानी अलीबहादरास आपले पत्र दिले. त्यांत इंगळे सांगतील त्याप्रमाणें येणे व्हावें असें होते. इंगळ्यानीहि सांगितले कीं मेवाडाकडून ज वें. तेव्हां होळकर व अलीबहादर येऊ होऊन मेवाडाकडे गेले. यांत अलीबहादर चुकले नाहीं ” यावरून अलीबहादर मेवाडाकडे गेला तो पाटिलबावांच्या तर्फे अंबाजी इंगळे बोलत होता त्याच्या सांगण्यावरून गेला; अर्थात् त्याची जबाबदारी नानाकडे येत नाही.

पाटीलबावांकडे हा खुलासा पाठवून नानांनी त्याची माहिती अलीबहादरासहि दिली त्यांनीं पुढें अमेहि म्हटले आहे की “ पाटीलबावांचे मदतीकरितां ओडीत ओड करून तुमची रवानगी केली शिक्षा किंवा पाटीलबावांची उपेक्षा असें मनांत असते तर रवानगाचें कारण काय होते ? पाटीलबावांची मदत व्हावी, सरकार काम चांगळ वडावें हें स्वच्छतेचें करणें आमचें. परंतु पाटीलबावांचे चित्त उगेच तर्क करून संदेह घेत अस वें. तुम्ही होळकरांचें येणें होत नाही असें पाहून पुढें जाऊन पाटीलबागास भेटण्याची पत्रे आली तेव्हा त्यांचे संदेह निवारण जालेच असतील. व तुम्ही खानरजमा केली असेल. पाटीलबावांची मसतत

थोडीशी विलग पडली. हें ऐकतांच ऐवज कर्ज घेऊन पाठविला तुमची रवानगी केली मध्ये होऊन येतात या आशेकडिता चार दिवस अघेक जावयास लागले. इतकाच प्रकार. यांत त्यानी सदेह घेऊ नयेत असा, घेतले तर गेले असतील. जातीक. अ मचे कर्णे त्यासी सरळ, त्यापक्षी चिंता नाहीं. पुढे तुम्हास मोठेपण देऊन तुमचे गळी बंदोबस्त घालावा असे करतील. तर हे ओझे त्यांजखेरीज दुसऱ्याच्याने होणार नाहीं. परिणाम लागणार नाहीं. त्यापक्षी तुम्ही बरे समजतां, हे कबूल करणार नाहीं व करू नये

तथापि हे पत्र पुण्याहून मार्गशीर्ष व ८ मीस निघावे तें अलीबहादराच्या हाती एक महिन्यानंतर पोष वद्य १२ पडले, तोपर्यंत पाटीलबाबांनी अलीबहादरावर बरीच छाप पाडली त्यानीं परस्परास भेजव्या दित्या आणि पाटीलबाबांनी बहादरास एकाती देऊन सांगितले “ आपण दिल्लीस जावें. तेथील बंदोबस्त करावा. सरकारी मुख्य आम्हाकडे चाळीस लक्षाचा आहे; व बादशाहाकडे चाळीस लक्षाचा; व बादशाही सरदार याजकडे जायदाद सासष्ट लक्षाचा आहे. आम्हाकडे मुख्य आहे त्याची वाटणी आम्हांस नको. आम्ही घेत नाहीं, सरकारांत लावतो अ मचे भाऊ सुभेदार त्यास वाटा सरकारांतून द्यावयाचा असल्यास द्यावा. आमचा आग्रह नाहीं पुण्यास लिहून आणवी फौज आणवावी व खर्चाची तजवीज करावी ” अलिबहादराने उत्तर केले की, “ सरकारांत ओढ कोणे नव्हेची ही आम्ही पाहिली आहे. आपणांसही माहित आहेच. तेव्हां तेथे खर्चाविशीचे काय त्याहावे ? आपण खर्चाची सोय करावी. आपण जिकडे पाठवितील निवडे जावयास सिद्ध आहो ” तेव्हां पाटीलबाबा म्हणाले “ तुम्ही सरकार. आमचे कुमकेस आला तुम्हाजवळ चौघडा व जरीपटका नाहीं. आम्ही देतो.” बहादर म्हणाला “आम्हांस सरकारची आज्ञा नाहीं. आम्ही घेत नाहीं. चाकरी सगल ती करू. तथापि पाटीलबाबांनीं फार आग्रह करून बहादराच्या डेन्यास जाऊन चौघडा व जरीपटका दिला.”

यानंतर बहादर मथुरेहून गुलामकादरच्या पारपत्यासाठी सवलगडावरून फरीदाबादेजवळ यमुना उतरून गेला. परंतु फार पुढे जाणे बरे नव्हे अशी नानाची सूचना गेल्यामुळे बहादर परत मथुरेस आला. तिकडे गुलामकादर सर्व सैन्य टाकून पळून गेला व एका खेड्यांत लपला होता, त्याचा शोध बहादराचा सरदार अ पाजीपत दामले याने लावला; व त्यावरून गुलामास पकडण्यांत आले. या क मगिरीवद्दल आपाजीपतास पालखी व यशवंतराव नाईक निवाळकर यांस एक लाख रुपये देण्यांत आले.

गुलामकादरचा बंदोबस्त होऊन रजपुतांशी सजोख्याचें बोलणें सुरू झालें, तेव्हां पाटीलबाबांनी बहादरकडे दिल्लीचा कारभार सोंपवून देशी जाण्याची

बाटाघाट सुरू केली. त्यावर नानाच्या सांगण्याप्रमाणे हा कारभार आमच्या हातून शेषणार नाही असे बहादरानी सांगितले. याच सुमारास हिंदुपंत बुंदेले मृत्यु पावला. व बुंदेलखंडात बेबदशाही माजली. तेव्हा तेथील बंदोबस्तासाठी पाटीलबावांची परवानगी घेऊन बहादरानें जावें अशी नानांची इच्छा. परंतु बुंदेलखंडातील बंदोबस्त किरकोळ सरदारानी करावा आणि बहादराने मथुरा, दिल्ली या प्रांतीं राहून आपणास मोकळे करावें, असा पाटीलबावांचा आग्रह होता. अलीबहादरांस असे वाटत होते की, पाटीलबावांनी फौज व फौजेच्या पैक्याचा बंदोबस्त करून दिल्यास, आपल्या हातून दिल्लीचा कारभार आटोपला जाईल. पण नानाच्या आग्रहामुळे पाटीलबावांचे म्हणणें बहादरास मान्य करवेना. तो म्हणाला मला सरकारचे पत्र आणवा, म्हणजे मी येथे राहतों तात्पर्य नानाच्या मनांतून आपणास देशी येऊ द्यावयाचे नाही अशी पाटीलबावांची खात्री झाली. तेव्हां ते सतापून बोलले “नानासी माझा इतका स्नेह आणि मी सरकारांत चोरी किंवा हरामखोरी केली नाही की मला घन्याचे पाय नजरे. न पडावें. यावेळी पाटीलबावाने बहादरास फौज, पैसा पुरविण्याचे अभिवचन दिले आणि राहिल्याबद्दल सरकारातून दोष आल्यास त्याची जबाबदारी स्वतः वर घेतली. तेव्हा बहादरने एक महिन्याची मुदत मागून घेतली व पुण्यास सर्व हकीकत कळविली. तेव्हा नानानी पाटीलबावांच्या बोलण्यावर विश्वास ठेवण्याची सोय नाही असें बहादरास लिहिले.

अशा प्रकारे बोलाचाली बाढून परस्पराची मने खट्टु होत असता पाटिलबावा एकदम आजारी पडले. औषध उपचाराने त्यांना गुण येईना तेव्हां हा रोग शारीरिक नव्हे, कोणी प्रयोगादिक केले आहे असा ज्योतिषानें निर्णय दिला. तेव्हां अनुष्ठानास ब्राह्मण घातले आणि त्यानंतर पाटिलबावांच्या शरीरास आराम वाटू लागला. यामुळे प्रयोग करणाऱ्याचा तपास लावणे आवश्यक वाटले. यापुढची हकीकत अलीबहादरच्या पत्रांत आहे. ती अशी:--

‘नागरीण बायको वृंदावनास प्रयोग करीत होती तिजला घेऊन आणिली. मारहाण करून चौकशी केली. बात पाडले. हातास पलीते बांधून बोटें जाळली तिने गुलजार खाजा दिा। हिंमत बहादर गोसावी याचे नाव घेतले. तेव्हा आम्हांकडील रा. सदाशिवपंत यास बोलावून सांगितले कीं या प्रो गोसावी याचे कर्म आहे. तुम्हांस समजावें. याचें उत्तर आम्ही सागून पाठविले की या प्रो त्याचे आंगी दोष असल्यास पारपत्य करावें. दोष नसल्यास उगेच दुखावू नये. नंतर त्यांनी चौघास बोलावून, पंचाईत करून त्याजवडे दोष ठरविला. आणि आम्हांस बलाविलें. सविस्तृत बर्तमान सांगितले. काय करावें म्हणोन बालले. आम्ही उत्तर केले की अग्या-याप्रमाणें पारपत्यहि करावे. त्याजवरून रा. रायाजी पाटील व लखना यास हिंमत-

बहादुर याजकडे बोलावयास म्हणून पाठविलें. याणी बोलण्याचा नाद करून त्यास धरावा असे ठरविलें. ही बातमी त्यास कळली. नंतर तो तयार होऊन गोटाबाहेर आला, तों हेहि जाऊन पोहोंचले. गोसावी यासी बोलले की, तुम्हासी कांहीं बोलावयाचें आहे. त्याणे उत्तर केलें की आम्हीच तेथें येतो. असे म्हणोन चालला. पुढे पाटीलबावाचे डेंऱ्याची वाट सोडून आमचे डेंऱ्याची वाट धरली. तेव्हां रायाजी पाटील आडवे जाले त्यांस धक्का देऊन घोड्यावरून कुदोन (उडी मारून) आमचे डेंऱ्यांत आला. बरोबर दोन अडीचशे लोक होते. त्यापैकी दहावीस लोक डेंऱ्यात आले. बाकीचे बाहेर राहिले. रायाजी पाटील व लखबाहि मागाहून जातीनिशी आले. आम्हास बातमी काहीच कळली नव्हती. गडबड जाल्यावर मग लोक जमा केले. रायाजी पाटील व लखबा यास पुसिले की यास आमचे डेंऱ्यास कां आणिले; आणिला तसा पाटीलबावाकडे घेऊन जावा. परंतु गोसावी जाईना. जरीपटक्याजवळ जें होंगें तें होईल. तुम्ही सरकार आहा, माझा इनसाफ करावा, मी दिव्य करीन. नाहक तुफान मजवर आहे. तुमचे पाठीं निघालों मी येथून जाणार नाही. हे बोलणे उभयतांसमक्ष बोलला. तेव्हां त्यानी पाटीलबावाकडे सांगून पाठविलें की 'याप्रमाणें बोलतो.' अशा भानगडीखाली सायकाळ जाला. आम्ही पाटीलबावाकडे सांगून पाठविलें की 'ही मलामत आमचे डेंऱ्यातून घेऊन जावी.' त्याणी सांगून पाठविलें की 'उदईक बेत करणें तो केला जाईल.' नंतर आम्ही फौज सुधा तयार राहिलो. व पाटीलबावाकडीलहि फौज आणून उभी करविली. दिवस उगवताच पाटीलबावाकडे सांगून पाठविले की राणेखान व जिवबा व कृष्णोबा व बाळोबा व रायाजी पाटील यांस पाठवून द्यावे. त्यावरून दीड प्रहर दिवसास कृष्णोबा चिटणीस व लखबा व सदाशिव मल्हार चौघेजण आले, त्यास आम्ही सांगितलें की 'काय करणे ते लौकर करावे.' ते बोलले की, तुम्ही त्यासी बोलावें की, 'तुजला मारीत नाही; व आबरुहि घेत नाही' असे आम्ही पहिलेंच बोललो आहों व आजहि आपण बोलून पहावे. अथवा आमचे डेंऱ्यातून तुम्ही आपले गोटास जावे. मग करणें ते केले जाईल. याप्रमाणे आम्ही गोसावी याजकडे सांगून पाठविले, त्यानें उत्तर केले की 'आम्हास पाटीलबावाचा विश्वास येत नाही. तुम्ही आपला जिमा करून घेतल्यास मग चिंता नाही.' हे बोलणे पाटीलबावाकडील कारभारी यास सांगितले. त्यानी उत्तर केले की, आपल्याजवळ असल्यास चिंता नाही; कैदेंत मात्र पक्का असावा त्यावरून गोसाव्यास सांगून पाठविले की, तुम्हास ज्ञासीस कैद करून चार महिने ठेऊ. निखालस राहिल्यास पाटीलबावाजवळ रदबदल करून तुजवर गौर बरदास्त करू. त्याने सांगितलें की येथेंच अटकेंत ठेवल्यास ही गोष्ट पुरवत नाही पुण्यास पाठवावें. तेव्हा सांगितले की पुण्यास लहून पाठवितों. आज्ञा येईल त्याप्रमाणे रवानगी करावयास येईल. नंतर पाटीलबावांची फौज आणविली. आम्ही आपली तयार केली. यास मारून टाकावा असा

बदोबस्त करून मग त्याजला आम्ही सांगून पाठविले की गोष्ट मान्य करावयाची असल्यास बरें, नाही तर पारिपर्य होतें. त्यानें उत्तर केले जें जें करणें तें माझें पुण्यास करावें. झासीस पाठविता तर पक्के आश्वासन द्यावें कीं चौहो महिन्यांत पुण्याहून जाबसाल आणून रवानगी करू, नाहीतर येथें बदोबस्त करून द्यावा, असें बोलणे घातलें. तेव्हां पाटिलबावांचे कारभारी बोलले की या गोष्टीस चिंता नाही. आपण त्यास कोल द्यावा, तेव्हां आम्ही विचारले की याचे फीजेची वाट काय ? त्याणी उत्तर केले की फीजेने येथें राहूं नये. आम्ही त्यास लुटीत नाही व गोसावीयासहि लुटीत नाही. खातरजमा असावी. तेव्हा गासात्री याजकडे फिरान सांगून पाठविलें. परंतु तो न ऐके. तेव्हां त्यास मारल्याखेरीज परिणाम नाही असा निश्चय जाला. परंतु हत्यार चालवावें, तर सायकाळ जाला फौज जमा होती व सोदें हि जमा जाले होते हत्यार चालविलें असतां लष्कर लुटलें जाईल गुल पडेल. यास्तव ये वेळेस महकुफ करावे. प्रातःकाळी उद्योग करावा. याप्रमाणें त्यांचे आमचे विचारे ठरून कारभारी गेटास गेले. नंतर गोसावी याचे बोलणे लागलें की आश्वासन देत होता ते द्यावे. म्हणजे कबूल. तेव्हां आम्ही आश्वासन दिले जे तुझे मुलामाणसास व चीजवस्तेस उपद्रव होणार नाही. लोक मात्र ठेऊं नयेत. आणि महाल खाली करून द्यावेत. तुम्हास झासीस पाठऊं हे बोलणें त्याणें मान्य केले. तेव्हां हे बोलणें व याप्रमाणें करार केला म्हणून पाटिलबावांकडे सांगून पाठविले त्याचे उत्तर केले की करार केले ते बरे व आणखीहि करार करावा. परंतु तीन चार जाबसाल त्याजकडून करून घ्यावे तोफा त्याजकडे आहेत त्या व बृंदावनी देवास आम्ही पडदे व विझयान वगैरे सरंजाम करून दिला होता, तो व दोन मूर्ती नेल्या आहेत व आमचे बसावगाचे घोडे याप्रमाणें आम्हांस द्यावे. याचे उत्तर आमच्या कारभार्यानी केलें की त्याजवळ असेल ते देईल चिंता नाही वचन द्यावें की काय ? त्याणीं उत्तर केले की वचन द्यावें. नंतर मागाहून चौहो घटकानी कृष्णोबा चिणीस आले. त्याजबरोबर एक कलम जाजती सांगून पाठविले की, त्याजकडील घोडी वगैरे सरकारात आणावी. याचे उत्तर आम्ही केले की, वरकड कलमास चिंता नाही. परंतु घोड्याचा करार आम्ही त्यामी केला आहे की तुम्ही तुजकडे राहनील. तेव्हा अमचा करार तुम्हास निभावला पाहिजे, नाहीतर तुम्ही सांगावें की तुमचा करार यमनेंत राहू द्यावा मग जे क. णें ते करावें. अमे कित्येक जाबसाल गरमनरम जाहाले, व उमरावगीर याचा बदोबस्त करून द्यावा म्हणून पाटिलबावांनी आम्हांकडे सांगून पाठविले असें कितेक तऱ्हेचे बोलणें पडले आहे. '

या प्रकरणसंबंधी सविस्तर माहिती मागील हप्त्यात दिली आहे. यामुळें याची दुरुवित येथ करित नाही. पाटिलबावांच्या सांगण्यावरून आपण अभय

दले; तेव्हा हिमतबहादराची घोडी व भाऊ ताब्यांत घेण्याची नवी कलमें मान्य करतां येणार नाहीत असे अलीबहादराचें म्हणणें. उलटपक्षी आमच्या माणसा-  
मक्ष वचन दिले असते तर ते आम्हास बंधनकारक झालें असतें असे पाटील-  
बावांचें म्हणणें होतें. नानांनी प्रथम बहादराचा पक्ष धरला; परंतु हिमतबहादर  
शती न आल्यास आपण सर्व कारभार टाकून पुण्यास येऊं असे पाटीलबावा  
म्हणू लागले. तेव्हां अलीबहादराने मिटते ध्यावें असे नाना सांगू लागले. कारण  
पाटीलबावाची दरबारात भीड फार मोठी होती. यासबंधी बहादराची आई  
यास लिहिते “तुम्ही प्रथम शपथ केली ते समई दूरदेशी नजर देऊन प्रसंग  
डला असता निघावयास मार्ग राखून कोणी एक गोष्ट करावी ते न करतां  
दुसऱ्याचे स्वायत्तासाठी आपण पेचांत पडावयाची गोष्ट घडली. त्यास तेथेंच हर-  
वून राजनीतीतील मार्गाची करून आपण निखालस व्हावें, तेंहि हा वेळ पावेतो  
केले नाही येथील भरवशावर राहिला तुम्हांवर ममता आहे ही खरी. परंतु  
या प्रसंगी त्यांची (पाटीलबावाची) भीड व इभ्रत पडेल ती तुमची पडणार  
नाहीं. तुम्ही शपथ केली ती दुसऱ्याचे सांगितल्यावरून केली. ती त्यांनी निभ-  
वावी ती न निभावली; व तुम्हीहि आपले वचनाकरितां पराकाष्ठा होती ती  
केली. त्यास हें राजकरण आहे एकच गोष्ट धरून बसावें ही मसलत नव्हे.  
जसा रंग पडेल तसा कारभार करावा लागतो. राजकारभाराचे शपतीच्या  
गोष्टी तुमचे ऐकण्यात बहुत आल्या असतील व काहीं पाहाण्यांतहि आल्या अस-  
तील.” दुसऱ्या एका पत्रात या बाईने राजकारणात शपतेची मातबरी नाहीं  
असें साधार दाखविले आहे ती लिहिते “राजकारणास शपथ कोठें धरून बस-  
तात ? रंग पाहून काम करतात. प्रस्तुत निजामअलीखा यांनी तुमचे देखत श्रीमत  
कैलासवासी दादासाहेब यास शपथ कुराण उचलून हातीं दिल्ले पुढें वर्तणुक  
जाहाली ती तुम्हांस माहितच आहे. व दमाजी गायकवाड यास शपथ देऊन  
लुटिले; व बाबूजी नाईक याजबरोबर मराठ्यास शपथ देऊन आणिला आणि  
डोकें मारिले अशा गोष्टी राजकारणाच्या आहेत राजश्री पाटीलबावांनीहि तुम्हां  
कडून शपथ देववून गोसावी हाताखाली घालण्याची काबू केली होती. परंतु तुम्ही  
त्याच्या दस्तऐवज पक्का न घेता शपथ देऊन चुकला” पाटीलबावांशी वागताना  
तोडी व्यवहारावर विश्वासून न राहतां “कोणाचें राजकारण करा म्हणाले  
अथवा पत्र ल्याहा म्हणाले तर तुम्ही त्या मजकुराची याद शिहून त्यावर त्याचे  
हातचें कांही करून घेऊन मग करणें ते करावें” असें बहादरास एक वर्षापूर्वी  
लिहिले होतें. या प्रकरणी बहादर नानांच्या पत्रात पाटीलबावांच्या उणेपणाच्या  
गोष्टी लिहीत असे त्याबद्दल नानांनी असा इशारा दिला आहे की “कदाचिन्  
पत्र हरबहाण्यानें धरावयास पाटीलबावा चुकणार नाहीत. याकरितां पत्रांत अशा  
गोष्टी लिहूं नयेत. इतबारी तसाच कोणी आला तर मुखजबानी सांगून पाठवावें”

हे प्रकणं पुष्कळच वाढलें. शेवटीं सवाई माधवरावांनीं स्वतः मध्ये पडून गोसा-  
व्यास झाडीस ठेवावें; लवाजमा आहे तसा असो द्यावा; महाल व ठाणी यांच्या  
सोडचिठ्या घेणें, असे ठरलें. याशिवाय शिंदे होळकर जैपूरच्या मसलतीस जातील  
तर अलीबहादरानें जावें; नाही तर त्यानें बुंदेलखंडांत जावे असेंहि पेशव्यांनीं लिहून  
कळविले. बुंदेलखंडांत बहादरास पाठविण्याचे कारण नानानी तुकोजी होळकरास  
असें लिहिलें आहे :-

“गोसावी प्रकर्णावरून पटिलबावाजवळ राहिल्याचा अलीबहादरास सतोष  
नाही, त्यापेक्षा राहिले असतां रोज उठोन पचाईती पडतील. बुंदेलखंडांत कोणी तरी  
सरकारांतून गेले पाहिजे, त्याअर्थी यांस तिकडे पाठविलें असता ठीक पडेल ”

परतु पाटिलबावाचें म्हणणे असे की, बुंदेलखंडाचाच बदोबस्त परस्पर  
सरकारांतून कां व्हावा ? आम्ही सर्व उत्तर हिदुस्थानाचा कारभार करतो तो  
सरकारी नव्हे की काय ? त्यावर बहादर म्हणाला ‘बुंदेलखंडांत सरदार आजवर  
कोणी गेले नाहीत, आमचे तीर्थरूप समशेरबहादूर गेले होते.’ यावर पाटिलबावा  
रागावून म्हणाले ‘कीं, समशेरबहादराची रवानगी शिंद्यानीच केली. याविसीची पत्रें  
चांभारगोंद्यास असतील ती आणवितो.’ यावरून शिंद्याचे दप्तर चांभारगोंद्यास  
होतें असें दिसते.

अशी पुष्कळच बोलाचाली झाली. गोसावी झाडीस ठेवावा असे पेशव्यांचे  
सांगणें. परतु गोसावी काही केल्या हालत नाही असे बहादराचे म्हणणे पडले.  
शेवटीं पाटिलबावांनी पड घेऊन कांही दिवस गोसाव्याची मुक्तता करावी असे  
कबूल केले. कारण या भाडणाचा फायदा घेऊन रजपूत व मुसलमान डोके वर  
काढू लागले होते. प्रथम जयपूरकरावर सर्वांनी मिळून स्वारी करण्याचे ठरले  
अलीबहादरास पाटीलबावांनी लाख रुपये खर्चास दिले. तरीहि त्याने कुचराई केली,  
इतकेच नव्हे तर जैपूरकराचे वकीलाशी आपण व हिमतबहादूर यांची उघड  
खलबतें सुरू झाली. पुढे पुढे तर तो परत पुण्यास निघून जाणार व जाताना  
शिंद्याचा माळव्यांतील मुलुख लुटणार असेंहि पाटिलबावाना समजले तेव्हा  
बहादराच्या या दाडगाईच्या मुळाशी नाना असले पाहिजेत अशी त्याची खात्री  
झाली. त्यांनी पुण्यांतील आपल्या वकिलास लिहिले की ‘अलीबहादर असे करू  
लागल्यास आम्हास इकडील मसलत सोडून माळव्याचे सरक्षणार्थ जाणे प्राप्त आहे.  
लिहिल्याप्रमाणे तुम्ही सविस्तर नानांस सांगावे. पहिले याचे चालीचे लिहिले होते  
ध्यानात आले नाही; हाली लिहिलें आहे. त्याचे ध्यानात येणारच नाही. तथापि  
आपले तर्फेने श्रुतं हरति पापानि याकरितां अगोदरच सांगोन ठेवावे. याणी येथे  
असा विचार केल्यास आम्हास करणें प्राप्त या उपरि आम्हांकडे शब्द नाही. सर-  
कारचे पत्रावरून इकडील मसलतीसंबंधें करोडो रुपयेचे पेचांत येऊन मलख सोड-



विला; दोनी संवस्थानियाचे पारिपत्य करून सरकारचा नस राहिला. जरब बसली. या दाबांत दाब देऊन चार रुपये घ्यावे असा प्रसंग असता सरकारांतून कुमकेस सरदार पाठविले त्याणी फंदफितूर राजे रजवाडे यासी केला व करबितात. त्याचे बारीक मोठे कोठवर त्याहाबे ? त्याची वर्तणूक असी. असो. चिंता नाही. श्रीमंताचे पायासी आमची निष्ठा आहे. तीच तारक आहे. ”

हे पत्र रामजी पाटलानी नानास दाखिलें. तेव्हा नानांनी बहादरास परत येण्याविषयी लिहिले. रजपुतासी लढाई चालू असतां भांडून निघाले असा लोकांत गवगवा होऊ नये, याकरिता पाटिलबाबानी जाहीर रीतीनें बहादरास संतोषानें निरोप द्यावा असे सुचविलें होतें.

त्याप्रमाणें निरोप घेण्यासाठी बहादर पाटीलबाबाकडे जात होता, तेव्हां त्याला आपल्यावर दगा होईल असा सशय आल्यावरून तो परतला. उलटपक्षी बहादराच्या मनांत आपणावर दगा करावयाचा विचार होता अशी तक्रार पाटीलबाबानी केली. तेव्हा ‘ दग्यापावेतो गोष्टी परस्परे वादून चित्तांत आल्या तेव्हा पुढें स्वच्छतेचें वागणे कठीन ’ असे नानानी ठरविले. परंतु रामजी पाटलाच्या मध्यस्तीनें अशीतोड निघाली की बहादराने गोसाव्यास स्वाधीन करावें आणि पाटीलबाबांनी बहादरास बीस लक्षाची जहागीर द्यावी. तथापि समेट घडला नाही. यामुळें बहादर मयुरेहून निघाला; आणि जाता जाता पाटिलबाबाच्या स्नेहांतील कृष्णगडवाला याचे गांव जाळले व लुटले; आणि नजफकुली वगैरे शत्रुपक्षांतील मुसलमानांशी गुप्तपणें बोलणें लाविलें. यामुळे पाटिलबाबानी समेट करून पाहणाऱ्यास श्रीमंताच्या पायाची शपथ घेऊन स्वच्छ असें सांगितले की, ‘ एक गोसाव्याचा लढा आहे असें नाही. अनेक कारणांमुळें समेटाचे बनणार नाही ’ शबटी अलीबहादर डंघई प्रांतात जाऊन गोसाव्यास स्नेही या नात्याने वागवू लागला; आणि या दोघांनी मिळून नाना म्हादजी या दोघांच्याही सांगण्याकडे लक्ष न देतां विरुद्धपणें वागण्यास सुरुवात केली.

शिंद्याच्या मदतीसाठी नानांनी अलीबहादर व तुकोजी होळकर यांची रवानगी केली होती, पैकी बहादराच्या हालचालीची हकीकत आज वर्णन केली. याबरोबर होळकराच्या हालचालीचें वर्णन द्यावयास पाहिजे. परंतु तेहि प्रकर्ण असेंच मोठें आहे; व चंद्रचूड दप्तरातील या विषयीचे कागदहि पुष्कळ आहेत. याकरितां त्यांचा समाचार घेण्यास आणखी एक वर्षाची हप्तेबंदी करणें भाग आहे.

ही पत्रे दाचीत असताना शिंदे परत देशीं येण्यास उत्सुक झालेले होते व नावा त्यांना हरतऱ्हेनें अडवू पहात होते अशी मनाची खात्री होते. शिंदे परत आले तर उत्तरेकडचा बंदीबस्त राहणार नाही असें नाना म्हणत; आणि आपण श्रीमंताचें दर्शन घेण्यासाठीं देशी येणार असा शिंदे यांचा आग्रह होता. एवढें मोठें राज्य मिळाले-

लेलें असून शिद्यांना परत देशी जावेसं वाटत होते, याचे इंगित काय असा साहजिक प्रश्न उपस्थित होतो. अलीबहादर मदतीस म्हणून आले व शिद्यांना शत्रुवत् झाले. यामुळे शिदे उत्तरेकडे राहण्यास कंटाळले असे म्हणता येत नाही. कारण बहादर मथुरेस पोचताच किंवा त्यापूर्वीच शिद्यांनी देशी जाण्याचा निर्णय केला होता. देशी जाण्याची ही उत्सुकता बहुतेक सरदारांच्या ठिकाणीं दिसून येते. सामान्य प्रवासी ज्याप्रमाणे कांही दिवस परठिकाणी राहिल्यानंतर परत आपल्या घरी येण्यास आतुर होतो त्याप्रमाणे मराठ्यांना केवढेहि ऐश्वर्य मिळाले तरी परत स्वदेशी यावे असे वाटत असे. परदेशी राहण्यांत आपण आपली बुद्धि व शक्ति गमावीत आहो आणि ती परत कमावण्यास स्वदेशी जाणे हेच खरें औषध आहे असे त्यांना वाटे. नाना व महादजी हे दोघे त्यावेळचे कर्ते पुरुष. दोघेहि कर्ते व विचारी असल्यामुळे त्यांची मते कधी जुळत तर कधी तीव्र मतभेद होई आणि दहा वर्षेपर्यंत यांच्या भेटीचा योग आला नसल्यामुळे एकमेकांच्या हेतूविषयी बराच गैरसमज उत्पन्न झाला होता. किंबहुना हे दोन स्वतंत्र पक्ष निर्माण झाले होते असे म्हणण्यास हरकत नाही. तथापि पक्षभेदाच्या जाणिवेबरोबर परस्पराविषयीची आदरबुद्धि मात्र अजिबात नाहीशी झाली नव्हती. “ नानाचा आमचा भाऊपणा असून त्यांनी आमच्या विरुद्ध अलीबहादराकडून असा फद उभारावा हें आश्चर्य आहे. बाचा जाबसाल आम्ही देशी गेल्यावर त्यांना विचारू ” असे पाटिलबाबांचे उद्गार निघत आणि ‘ आमचे करणे सरळ असून पाटिलबाबा उगाच तर्क वाढवितात; तथापि सर्व संदेह जातील ’ असे नानानी वारवार लिहिले आहे. सारांश, दोघांचाहि हेतु स्वराज्याची वाढ करावी हाच असल्यामुळे, गैरसमज नाहीसे होऊन खरा मार्ग सुचण्यास एकमेकाची भेट होणे हाच राजमार्ग मोळळा आहे याची जाणीव दोघांनाहि होती. आणि शेवटी दोघेहि पुण्यास भेटले तेव्हा प्रथम वष दीड वर्ष भाडण्यात गेले खरे, पण शेवटी त्यांचो दिलसफाई झाली. यावरून त्यांची भेट बारंबार होत गेली असती तर सफाई होण्यास अतका अवधि लागला नसता. एकाच हेतूने प्रेरित झालेल्या दोन पक्षांच्या पुढाऱ्यांनी अघून मघून खासगी रीतीने घोरणाचा खल करणेच श्रेयस्कर असतें असे यावरून दिसतें.

## होळकरांच्या इतिहासावरून सुचणारे कांहीं विचार

पेशवाईत मराठ्यांचे राज्य वाढून त्यास साम्राज्याचे स्वरूप प्राप्त होण्यास ज्या कर्त्या घराण्याचे परिश्रम उपयोगी पडले त्यात होळकर घराण्याची गणना प्रामुख्याने केली पाहिजे. ही साम्राज्याची कल्पना घारत्या बाजीरावापासून खडर्ग्याच्या लढाईपर्यंत स्पष्टपणे अस्तित्वात होती व तेवढ्या अवधीत मल्हारराव व देवी अहिन्याबाई यांच्या हातून इतिहासात नमूद होण्याजोगी कामगिरी झाली आहे मराठ्यांच्या पराक्रमास उत्तरेकडे चागला वाव मिळण्याजोगा असून तेथे पराक्रम गाजविण्यांत मराठ्यांचा दरारा सर्वत्र वाढणारा आहे ही गोष्ट थोरल्या बाजीरावाच्या लक्षांत प्रथम आली. 'या उत्तरेकडल्या मोहिमात पैसा मिळणार नाही व कर्जबाजारीपणा पत्करावा लागेल' वगैरे विचार पुरंदरे मडळींनी स्पष्टपणे त्यांना बजाऊन सांगितले. परंतु पैशाच्या विचारापेक्षा यशाचा विचार बाजीरावांच्या मनाला आवडता असल्यामुळे त्यांनी उत्तरेचाच मार्ग धरला, आणि या त्यांच्या कार्यक्रमात बाड्याची नोकरी सोडून मल्हारराव सामील झाले. 'गुणी गुणं वेत्ति' या न्यायाने बाजीरावाच्या धोरणाचे मर्म मल्हाररावास पटलें होते. यामुळे या दोनहि पुरुषांचे सहकार्य घडून आले. शाब्दिक संबधच पाहूं गेल्यास या दोघात धनी व नोकर असे नाते होतें; पण मल्हाररावाची कर्तबगारी व महत्वाकांक्षा, त्याची दूरदृष्टी व धाडस आणि त्यांची स्वतंत्र विचारसरणी व मनुष्यस्वभावाची ओळख इत्यादि गुणांमुळे हा इतर नोकरासारखा सागकाम्या नव्हे, हे लोकरच बाजीरावाच्या देखील ध्यानांत आले. यामुळे सेव्यसेवक नात्यावरून क्रमाने सहकार्याचे स्वरूप प्राप्त होऊ लागले. उत्तरेकडे मराठ्यांचे वर्चस्व प्रस्थापित करण्यासाठी रजपूतांशी वागतांना काय धोरण ठेवावें हा प्रश्न सोडविणें फार कठीण होते. हिंदु म्हणून उराशी धरावे तर त्यांची आपसात एकी नाही आणि त्यांना जमेल न धरावे तर त्यांची वीरवृत्ति मराठ्यांना साक्षात् विरोधक होण्याचा संभव होता. शिवाय प्रारंभी बाजीरावाना शाहू महाराजाची मर्जी संभाळून राजकारण करावें लागे. यामुळे उत्तरेकडील स्वान्यांत त्यांना सर्व वेळ घालवितां येईना; दक्षिणेतील कामगिरी देखील त्यांना आघून मघून संभाळावी लागे यासाठी त्यांनी आपल्या सरदारांकडे उत्तरेकडील राजकारणाचा धागा अखंड ठेवण्याचें काम सोंपविले होतें. त्यांत मल्हारराव रजपूतांच्या राजकारणांत अधिक लक्ष घालीत; व प्रसंगानुसार कोणाशीं स्नेहाची तर

कोणाशीं विरोधाची भाषा ते बोलत. अशा रीतीनें तेथील प्रश्न गुंतागुंतीचा होत चालला तरी तो सोडविण्यांत व रजपूत व दिल्लीकर यांच्याशी मराठ्यांचे संबंध ठरविण्यांत बाजीरावांना मल्हाररावांचें चांगले सहाय्य झाले. त्यानंतर पुढच्या कारकीर्दीत म्हणजे नानासाहेबांच्या वेळी हा विषय अधिकच गुंतागुंतीचा झाला. यामुळे मल्हाररावांच्या वागणुकीविषयी पुणें दरबारात गैरसमज झाला. तो घालविण्यासाठी ( नानासाहेबांच्या पत्रातील एका मुद्यास उत्तर देतांना ) मल्हाररावांनीं जें उत्तर दिलें आहे ते फार मामिकपणाचें आहे. नानासाहेबांच्या लिहिण्यांत असें आले होतें की, “ राठोड बेडमान, याची माया किमपि न धरतां साफ उत्तर लिहिणें.” त्यावरून मल्हारराव उत्तरादाखल असे कळवितात की, “स्वामीचे नांव आमचे पदरी याजमुळेच या रजपुतांसी स्नेह अगर कोणासी विरुद्ध, त्यास हे रजपूत ज्यापासून निर्माण झाले अथवा साक्षात् बंधु ते परस्परांचे एकाचे एक नव्हेत, तेथे ते आमचे कोठून होणार? आम्ही याचा भ्रंवसा कोठून धरणार! अर्भेसिगानें आपणावरी कधी कधी कृतोपकारहि केला नाही, अथवा लालचेचा प्रसंगहि आहे नाही, मग कोणे गोष्टीनिमित्त स्वामिसेवेस चुकावे? त्यास कायावाचामनकरून येकनिष्ठा, स्वामीचे पायी आहे. येविमी लिहावे ऐसे नाही.” (पेशवे दफ्तर २७, अनुक्रमांक २)

यावरून मल्हाररावांच्या स्वमिनिष्ठेविषयी नानासाहेबांच्या मनांत या सुमारास ( इ. स. १७४२ ) शका उत्पन्न झाली होती, हे उघड आहे. त्यास उत्तर देतांना मल्हाररावांनीं दोन महत्त्वाच्या गोष्टी सांगितल्या आहेत. रजपूत लोकांत एकी होऊ शकत नाही; ते बापास बाप म्हणत नाहीत किंवा भावास ओळखीत नाहीत; तर केवळ वैयक्तिक उत्कर्षासाठी घडपडणारे आहेत. त्याअर्थी त्यांच्या शब्दावर विश्वासून स्नेह अगर विरोध करणें शहाणपणाचे ठरणार नाही त्याचप्रमाणें उत्तरेकडे वावरणाऱ्या सरदाराना जे महत्त्व होते व त्यांचा जो दरातकडे लोकाना वाटत होता तो त्यांच्या वैयक्तिक पराक्रमावर उभारलेला असला तरी त्या सर्वांना ‘ मराठ्यांच्या राज्यातले सरदार ’ हे जे उपपद होते तेहि फार सहाय्यकारक होते. आपण मराठो राज्यातलें अथवा साम्राज्यातले अंशधारी आहों हे लक्षात ठेऊन वागण्यात आपले हित आहे याची जाणीव बहुतेक मराठे सरदारांना होती. मराठे सरदाराना वैयक्तिक महत्त्वाकांक्षा होती यांत शका नाही त्याचप्रमाणें त्यांना स्वतः विचार करण्याची सवय असल्यामुळे मतभेद पडेल तेव्हा स्वतःच्या अगावर काम घेऊन यश मिळवून दाखविण्याची हीसहि त्यांना होती हेहि खरें आहे. पण एवढ्या बाबतीत रजपूत व मराठे यांच्या वागणुकीत साम्य असलें तरी सर्व मराठे सरदार कांहीं महत्त्वाच्या प्रसंगी मतभेद विसरून एकीप्यानें वागलेले जसे दिसत, तसें रजपुतांचें नव्हतें. भोपाळ, उदगीर, पाणिपत, राक्षसभुवन, तळेगांव, आणि खडें येथील युद्धांची हकीकत लक्षांत घेतली असतां त्या वेळच्या मराठे

सरदारांना समानशत्रुत्वाच्या प्रसंगी जुटीने वागण्याची बुद्धी सुचत होती हें निःसंशय आहे, आणि यांसारखे प्रसंग रजपुतांच्या इतिहासात आढळत नाहीत. यामुळे बाजीरावांच्या उपक्रमाने मराठ्यांच्या राज्याचें साम्राज्य होऊं शकले; पण सर्वाई जयसिंगासारख्या पराक्रमी व बुद्धिमान राजाला रजपूतांचे साम्राज्य अस्तित्वांत आणतां आले नाही.

हे खरे आहे की, युरोपात 'राष्ट्र' ही जी कल्पना उत्क्रांत झाली व देशभक्तीची भावना फैलावली ती पेशवाईत बावरणान्या सरदारांना माहीत नव्हती. यामुळे देशभक्तीने अथवा राष्ट्रबुद्धीने प्राप्त होणारें ऐक्य मराठी राज्यास आलेलें नव्हते. किंवा शिवाजीमहाराजांच्या सारख्या असामान्य पुढाऱ्याच्या नेतृत्वामुळे उत्पन्न होणारा अगर औरंगजेबासारख्या कडव्या धर्मभावनेनें आघात करूं पाहणाऱ्या बादशहाच्या सैन्याशी प्रत्याघात न्यायाने तोड देण्याच्या प्रसंगी 'धर्म-संरक्षणासाठीं मारीन किंवा मरेन' या विचाराने भरणारा आवेश मराठ्यांच्या ठिकाणी दिसून येण्यास पेशवाईत अवसर नव्हता. धर्माच्या नावाखाली मराठी राज्यावर चढाई करण्याचें धोरण, औरंगजेबाच्या मृत्यूबरोबर लयास गेलें. त्यानंतर पेशवाईच्या काळांत जो प्रश्न निरनिराळ्या राजकर्त्यांना सोडवावयाचा होता तो धार्मिक स्वरूपाचा नसून राजकीय महत्त्वाकांक्षेचा होता. वसईचा वेढा आणि छत्रसालास मबत या दोन प्रसंगी धर्माच्या नावानें मारलेल्या हाकेस मराठ्यांनी ओ दिली. परंतु हे दोन प्रसंग अपवादादाखल होते इतर सर्व वेळी त्याच्या हालचाली प्राधान्याने राजकीय स्वरूपाच्या होत्या.

हे राजकीय स्वरूप, मागे सांगितल्याप्रमाणे, राष्ट्रीय कल्पनेमुळे प्राप्त झाले नसून, राज्यविस्ताराच्या कल्पनेनें आले होते. मराठी भाषा बोलणाऱ्या लोकांनी एकमेकाशी आपलेपणाच्या भावनेनें वागावे आणि मराठी राज्याची मर्यादा मराठी भाषा बोलणाऱ्या प्रांतांना व्यापणारी अशी असावी ही आजची राष्ट्रीय कल्पना पेशवाईतल्या लोकाना स्पष्टपणें सुचलेली नव्हती. त्यांना राज्याची कल्पना समजत होती व राज्याचे साम्राज्य बनविणे आणि साम्राज्याची सूत्रे हातांत घेऊन आपले बळ वाढविणें या दृष्टीने मराठ्यांची छटपट सुरू होती. ज्या राज्याला लष्करी बळ अधिक असेल ते राज्य या चढाओढीत चक्रवर्ती बनणार हें त्या वेळच्या महत्त्वाकांक्षेचें पर्यवसान विचारी माणसांना दिसू लागलें होतें. चढावाचें धोरण ठेवण्यानेंच खरा बचाव होतो हे त्यावेळच्या राजनीतीचें सूत्र मराठ्यांच्या पूर्णपणें लक्षांत आपले होतें. रजपुतांचा हें चढावाचें अथवा साम्राज्याचें धोरण माहीत नव्हते. आपल्या संस्थानाचा बचाव करावा, एवढीच त्यांची संकुचित दृष्टि होती. यामुळे ते या वेळच्या इतिहासांत गाजले नाहीत. निजामाचें राज्य पेशवाईच्या जन्मापासून अस्तित्वांत होतें व तो मराठा राज्य

खाऊन फस्त करील किंवा काय अशी भोति सुरवातीस वाटण्याजोगी परिस्थिति होती, परंतु निजामुल्मुल्काच्या अंगी घडाडी कमी; यामुळे त्याच्या हातून राज्य-विस्ताराचे धोरण स्वीकारलें जाण्याऐवजी शुद्ध बचावाचे धोरण स्वीकारलें गेले.

उत्तरेस दिल्लीच्या नामधारी बादशहाची वजीरी कोणाच्या हाती असावी या प्रश्नाचा निर्णय करण्यासाठी अनेक पक्ष अस्तित्वात आले होते. पण त्यापैकी कोणताहि पक्ष स्वसामर्थ्यावर जगण्याची हिंमत धरीत नसून अबदाली किंवा मराठे यांच्या आश्रयाने ते अधिकाररूढ होऊं पहात होते. म्हणजे त्यांचीहि दृष्टि फार संकुचित स्वरूपाची व परावलंबी अशी होती

अशा प्रकारे रजपूत राजे, दिल्लीचे सरदार व निजाम यांच्यापेक्षां मराठ्यांची महत्त्वाकांक्षा व्यापक स्वरूपाची असल्यामुळे तिचा राजकीय व्याप कोणत्याही एका व्यक्तीच्या लक्षात येण्याजोगा नव्हता किंवा त्यांत उत्पन्न होणाऱ्या अनेक अडचणीचें निगकारण करण्यास एका व्यक्तीची मुत्सद्देगिरी किंवा एकाचे लष्करी कौशल्य पुरे पडण्याजोगें नव्हते पंजाबपासून श्रीरंगपट्टणापर्यंत व बसई-पासून मल्लमुदाबादेपर्यंत जेव्हा मराठ्यांचा संचार होऊ लागला तेव्हा मध्यवर्ति सत्ता व स्थानिक सरदार यांच्या मधील सेव्यसेवकभावाचे नाते कमी पडले व स्वयंनिर्णयाच्या तत्त्वास महत्त्व येऊ लागले आणि ज्यात प्रामाणिक मतभेदास भरपूर जागा राहाते असे कठीण प्रश्न वारवार उपस्थित होऊ लागले.

ही परिस्थिति लक्षात घेतली असता महाररावांच्या वर्तनाचा उलगडा होऊं शकतो. दिल्लीच्या राजकारणात नजीबाला हाताशीं धरावा किंवा त्याला विरुद्ध पक्षांत सामील होऊ द्यावा याविषयी एकमत होणे अशक्य होते. नजीब कतूत्ववान् व महत्त्वाकांक्षी आहे ही गोष्ट सर्वमान्य होती तेव्हां त्याच्याशी आपण गोडीगुलाबी ठेवल्यास तो अबदालीस, आपल्या साहाय्यासाठी बोलवणार नाही असा महाररावाचा अंदाज होता. परंतु त्याच्याशी गोडीनें वागण्याची कल्पना इतरांना पसंत नसल्यामुळे 'नजीब हा महाररावाचा मानसपुत्र' असा गैरसमज पक्षभेदाच्या आरडाओरडीत अस्तित्वात आला. पण तो समज वस्तु-स्थितिनिदर्शक नव्हता मागे सांगितल्याप्रमाणे, 'रजपूतांच्या शब्दावर विश्वास न ठेवतां मराठ्यांचें पाऊल पुढे पाडण्यासाठी ज्याप्रमाणे एक रजपूत राजाशी स्नेह तर दुसऱ्याशी विरोध पत्करणें' महाररावाना इष्ट वाटत होते, त्याप्रमाणें 'दिल्लीच्या कारभारांत आपले पाय प्रमाणाबाहेर गुतू न देता मराठ्यांचा फायदा होण्यास नजीब यास हाताशी धरणें बरें' असा महाररावांचा अभि-प्राय दिसतो. मनुष्यस्वभावाची यथार्थ पारख करण्यास लागणारे चातुर्य त्यांच्या ठिकाणीं असल्यामुळे त्यांचा हा अभिप्राय बनला होता, आणि त्यात बरेच तथ्य होते ही गोष्ट, पाणिपत येथें घडलेला प्रकार व माधवरावांच्या कारकीर्दीअखेर

शिंदे व बिनीवाले यांना नजीबाशी वागतांना पत्करावे लागलेलें घोरण यावरून सहज दिसून येण्याजोगी आहे. तात्पर्य वादाच्या भरांत 'नजीब हा मल्हार-रावाचा मानसपुत्र' असे जरी प्रतिपक्षांतील लोक टोचून बोलत होते तरी मल्हाररावाच्या मनांत नजीबाविषयी कळवळा असणें अशक्य होतें; त्याचा उपयोग हस्तक या नात्याने आपण करून घेतला पाहिजे, इतकाच त्यांच्या मताचा इत्यर्थ होता

अशा रीतीने मराठे सरदारात मतभेद व अहमहमिका यांचे प्राधान्य होतें तरी स्वतः बलिष्ठ बनावे अशी जी त्यांची खटपट चालली होती तिचे पर्यवसान एकंदरीत मराठ्यांचा दरारा सर्वत्र वाढविण्यांत होत असे. दिल्लीकडील उमराव व वजीर आपसांत भांडण्याच्या कामीं मराठ्यांची मदत मागत व ती देतां देतां मराठे प्रबल झाले व मुसलमान सरदार निर्बल झाले असे तात्पर्य त्या वेळच्या घडामोडीवरून निघते.

देवी अहिल्याबाई यांच्या तोडचे शब्द म्हणून देवराव महादेव हिंगणे यांनी इ. स. १७९४ नोव्हेंबर २ तारखेस लिहिलेल्या एका पत्रांत उद्धृत केले आहेत. (होळकर दरबारातील हिंगण्यांची वकीली पृ. १) त्यात ही गोष्ट स्पष्टपणें आली आहे. शिंदे होळकरांतील मतभेदाचें पर्यवसान त्याच्यांत प्रत्यक्ष खडा-जगीची युद्धे जूण्यांत होऊ लागले तेव्हा नाना व पाटीलबावा यांना ही यादवी घातुक होईल हे दिसून आले. तेव्हा त्यांच्यात तडजोड घडवून आणण्यासाठी वकिली करण्याचे काम हिंगण्याकडे देण्यात आले होते. त्याप्रमाणे ते गेले असता त्यांच्याजवळ अहिल्याबाईंनी प्रसंगानुरोधानें मराठ्यांची सत्ता कशी वाढली याचें विवेचन केले. त्यात त्यांनी असें सांगितले की, हिंदुस्थान प्रांतात पादशाही सरदार आपसांत लढू लागले तेव्हा दक्षिणच्या फौजा तथे गेल्या; व तिकडील सरदारांनी 'एकमेकांची घरें दाखवून, एकमेकास जरब द्यावी' असें घोरण पत्करले यामुळे "पैका, प्रांत आम्हास (मराठ्यांस) मिळाला, व कांही दिवसांत (शिल्लक) राहिला. (असेल त्या सरदाराचा) हुलकेपणा पाहून आमचे फौजांनी त्याचाहि निर्वाह करावा (= निकाल लावावा), असें होत होत आम्हास मोठेपणें मिळाली. पराक्रम जाले. पादशाही घरात येऊन श्रीमतांचे राज्याची व आमचे सरदाराची वृद्धीच आजपर्यंत जाली आणि मराठे ज्याचा पक्ष करतील तोच सबळ ठरेल असें होऊन दक्षिणी फौजास आब चढला. सरकारात कोट्यावधीचा प्रांत व द्रव्य व सरकार वाटणीचे कमावीसदार गोविंद बल्लाळ आदिकरून बसून कोडो रुपये रसदा बैलावर गोण्या भरून रुपये जात होते.' इत्यादि.

यावरून मराठ्यात मतभेद व भांडणें होती व ते स्वतःचे बळ वाढविण्यासाठी शक्त तरी, तुलनात्मकदृष्टीने पाहूं गेल्यास रजपूत व मुसलमान यांच्यापेक्षां मरा-

ठघांच्या वागणुकीत ऐक्याची भावना बलवत्तर होती; यामुळे इ. स. १७९५ पर्यंत त्यांचा दरारा हिंदुस्थानभर कायम होता. त्यानंतर तो कां कमी झाला, याचे विवेचन करण्याचें हें स्थळ नव्हे. परंतु होळकरांचें नांव काढतांच त्यांनीं मराठ्यांचे साम्राज्य वाढविण्याच्या कामात कुचराई केली व त्यांनीं दुही माजविली असा जो समज बऱ्याच लेखकांनी पसरला आहे तो चुकीचा असून मराठ्यांचे राज्य वाढावे ही गोष्ट होळकरांना पूर्णपणें मान्य होती. मात्र ते कसें वाढावे याविषयीच्या उपायाबद्दल मतभेद झाल्यास तो होळकर स्पष्टपणें बोलून दाखवीत, इतकेच. आपले निराळे मत असल्यास ते होळकर स्पष्टपणें बोलून दाखवीत, यामुळें त्यावेळच्या लोकांत कधी कधी गैरसमज पसरत होता. परंतु शेवटी हा गैरसमज दूर होऊन होळकरांच्या मतात बराच सत्यांश असल्याचें अनेक वेळां निदर्शनास येत असे.

## २०

### मराठी रियासत, उत्तरविभाग भाग, १ व २: पुस्तकपरीक्षण

[ कै. आपटे यांनी या विषयावर ज्ञानप्रकाशांत एकंदर सहा लेख लिहिले. त्यापैकी पहिल्या तीन लेखांकांतील मुद्दे प्रसंगवशात् इतर लेखांतून येऊन गेले असल्याने येथें पुनर्मुद्रित केले नाहीत. सं. ]

#### लेखांक ४ था

रियासतकारांनी आपल्या नव्या ग्रंथांत राजवाडे यांच्या 'झोड मुठविण्याच्या' पद्धतीचें अवलंबन केलें आहे, हें मागच्या लेखांकांत सांगितलें. आता या पद्धतींतले गुण दोष कोणते व ती स्वीकारणें केव्हां योग्य असते हे ठरविण्याच्या दृष्टीने प्रस्तुत ग्रंथाचें परीक्षण करूं. इतिहासकारांनी ज्या विषयावर ग्रंथ लिहावयाचे ठरविले असेल, त्या विषयाचें साहित्य व अंतर लेखकांचें लिखाण बारकांनीं वाचून आखून घेतलेल्या मर्यादेपुरतें कां होवीना, पण आपलें मत बनवून नंतर ग्रंथ-लेखन केलें पाहिजे. अशाच पत्र वाचलें किंवा अशाद्या ग्रंथकाराचें मत वाचलें



तर त्यावेळेपुरतें आपणास त्याचें म्हणणें खरें वाटतें; पण पुढे दुसऱ्या पक्षाचें म्हणणें आपणास वाचावयास मिळाल्याने आपणास पूर्वीचें मत बदलणे भाग पडते. आपला पूर्वीचा ग्रह अकतर्फी होता किंवा चुकीचा होता किंवा सर्वस्वी खोटा होता, अित्यादि निर्णय आपण आपल्या मनाशीं करूं शकतो आणि असा निर्णय केल्यानंतर आपण तें प्रकरण लिहिण्यास हाती घेतलें म्हणजे आपल्या पुढे शेवटचा निर्णय पक्का असल्यामुळें मध्यंतरीं अितर, विरुद्ध पक्षाच्या मजकुराचा अुल्लेख करावा लागला तरी, त्याविषयी ग्रंथकाराच्या मनात जी निश्चितता असते ती सर्व प्रकारणांत सगति कायम ठेवते. म्हणजे अितिहासकाराने प्रथम विद्यार्थी बनावें; आणि या नात्यानें प्रकरणांचा अभ्यास करीत असता पुरावा पुढें येतील त्याप्रमाणे मत बदलण्यास तयार असावें; पण असें मत बदलीत मनाचा निर्णय झाला म्हणजे तो निर्णय ग्रंथित करण्यासाठी ग्रंथकार बनावें. विद्यार्थीदशेत पूर्वग्रह सोडण्यास व नवे घेण्यास तयार असणें हा गुण आहे. त्याच्या जोरावर सर्व सामुग्रीचे मनन केल्यावर जी मते बनतात ती मांडतांना भूमितीच्या सिद्धांताप्रमाणे सुसगत पद्धतीनें माडणे हे ग्रंथकाराचें मुख्य लक्षण आहे. हे मनन होण्यापूर्वी लिहिण्याची घाभी केल्यास वाचकांचा गोंधळ होतो व लेखकाच्या हातून विसंगत विधानें होतात. पुरें न शिजलेलें अन्न वाढण्यांत स्वयंपाक्याची घाभी प्रत्ययास येऊन जेवणाराचे नुकसान ज्या कारणामुळें होते त्याच कारणामुळें विषयाचे मनन पुरे करण्यापूर्वी ग्रंथलेखन करण्यानें वाचकांचें होते. लेखकाचे मन पूर्वग्रह दूषित नसावे व त्याचे लिहिणें सुसंगत असावे या अैतिहासिक नियमाचा येषवर सांगितलेला अर्थ लक्षांत ठेवला असता ज्या झोड अुठविण्याच्या पद्धतीचे राजवाडे व सरदेसाभी यानी अवलंबन केले आहे तिचा अैकाच्या हातून सदुपयोग कसा झाला व दुसऱ्याच्या हातीं तिचा दुरुपयोग बसा झाला तें लक्षात येण्याजोगे आहे

अुदाहरणार्थ, राजवाड्यांनी पहिल्या खडाच्या प्रस्तावनेत गोविंदपंत बुंदेल्यास दोषी ठरविले त्यासंबंधीची हकीकत पहा. डफ व बखरकार यांचे लिहिणें राजवाडे यानी वाचले तेव्हा पानिपतच्या पराभवाची कारणें त्या ग्रंथकारानीं कोणती दिली आहेत याचे बारकाभीचे टिपण त्यांनी तयार केलें व ते वाचकांपुढे ठेवले आणि अत्सल पत्र वाचल्यानंतर भाअूसहेबानी गोविंदपतास दिलेला दोष त्यांच्याच शब्दांत वाचकाना सादर केला. पुढे त्या परिस्थितीत भाअूसहेबाचें मत आपणास ग्राह्य मानलें पाहिजे, असें स्वतःचे मत सांगितले. मराठ्यांच्या सैन्याची त्यावेळीं जास्तीत जास्त माहिती जर कोणास असेल तर ती सेनापति भाअूसहेब यांना असली पाहिजे असे गृहित धरून राजवाडे यानी निर्णय दिला. यामुळें त्यांचें विवेचन बाकीत असतां डफ व बखरी यांचें मत आपण कोठे बाकीत आहों, भाअूसहेबांच्या पत्राचा अुतारा काय नवीन माहिती सांगतो आणि त्यापैकीं राजवाडे

कोणाचे मत ग्राह्य धरतात व कां धरतात हे समजण्यास वाचकाना अडचण पडत नाही; अेवढेंच नव्हे तर राजवाडे यांचें मत आम्हांस मान्य नाही; कारण भाऊ-साहेबांनाच त्यावेळी चुकीची माहिती मिळाली असेल असेहि वाचकाच्या मनांत यावयास अडचण पडणार नाही. तात्पर्य राजवाडे यांच्या लिहिण्यांत गोविंदपंता-विषयी अथपासून अतिपर्यंत कांहीतरी संगतवार रीतीने आढळून येते. याचें कारण लेखणी हातीं घेण्यापूर्वी त्यांनी त्यांच्याविषयी मत बनविले होते. त्यांत त्यांना सदेह राहिला नव्हता.

आता रियासतकाराच्या लिहिण्याचा प्रकार पहा आपण गिबनसारखे अधिकारी अतिहासकार नव्हे हें सांगताना ते स्वतःसंबंधी म्हणतात “ हा माझा प्रयत्न पहिला कच्चा खर्डा म्हणून उपयोगी पडावा अेवढीच अपेक्षा मी बाळगतो. यास्तव पुष्कळ वेंचे व मिळाले तितके भरपूर तपशील थोडासा विस्तार सोसूनहि मी मुद्दाम दिले आहेत. ” (पृ. ८) यापैकी निवडक वेचे त्यांनी दिले ही वाचकांची सोय झाली यात शंका नाही; कारण साधनांची अनेक पुस्तकें संग्रहीत करणे सामान्य वाचकाना बहुधा कठिण असते; मग त्यातला विशिष्ट प्रकरणांतला विषय जेथें जेथे आला असेल तेथून तो नेमका निवडून काढणें तर अशक्यच म्हणण्यास हरकत नाही. तेव्हा प्रकरणवारीने या ग्रंथांत ऐतिहासिक पत्रांतील अुतारे रियासतकारानी अेकत्र आणले, यासाठी ग्रंथ संग्रहीत करण्याची शिफारस करण्याजोगी आहे. पण त्यांनी अुताऱ्याबरोबर स्वतःचा जो मजकूर लिहिला आहे तो त्यांच्याच शब्दात सागावयाचा म्हणजे ‘ पहिला कच्चा खर्डा ’ या स्वरूपाचा आहे असें म्हणणें भाग आहे. ग्रंथ व कच्चा खर्डा यात अंतर का पडते, तें वर सक्षेपाने सांगितले व राजवाडे याचे लिहिणें ग्रंथनिविष्ट होण्याच्या योग्यतेचे का तेंहि सांगितले. आता रियासतकाराचे लिहिणें कच्चा खड्याच्या स्वरूपाचे कां झाले आहे ते पाहू. अेक प्रकरण म्हणजे भूमितीच्या अेका सिद्धांताच्या माडणी-प्रमाणें संगतवार असलें म्हणजे तें पूर्ण मननाचे निदर्शक समजतां येते. त्याप्रमाणें अुपमा देऊन विषय स्पष्ट करावयाचा असल्यास असे म्हणता येतील; अितिहासाचा कच्चा खर्डा हा अकगणितातील अेखाद्या प्रकरणात असलेल्या अुदाहरण-संग्रहासारखा असतो. या संग्रहांत ज्याप्रमाणें ‘ अ ’ ला अेक काम करण्यास पहिल्या अुदाहरणांत ४० दिवस लागले म्हणून दुसऱ्या अुदाहरणात ४च दिवस लागण्यास काहीच हरकत पडत नाही; किंबहुना ‘ अ ’ हा अेकदां ४० दिवसांत काम करणारा ४च दिवसांत काम कसे करील अशी शंका कांणी अुपस्थित करील, तर शका घेणाऱ्याचा अरसिकपणा दिसून येतील, त्याप्रमाणे अितिहासाच्या कच्चा खड्यांत मजकुराच्या बाबतीत म्हणता येते त्यांत विसंगति आहे अें कोणी म्हणूं लागल्यास कच्चा ह्या शब्दाकडे बोट दाखवून लेखकाला जबाबदारींतून मोकळे होतां येतें.

पण सामान्य वाचकाच्या मनाची सुटका मात्र अवघड्याने होणार नाही. कारण ' पुष्कळ लोक माझ्या रियासतीवर अवलंबून निर्वास्त राहतात, यांमुळे मला आपली जबाबदारी विशेष जड वाटते आणि विवेचनाच्या भरांत निदान माझ्या कृतीने भावी अभ्यासकाची दिशाभूल होऊ नये अशी धास्ती मात्र सदैव मला मनांत बाळगावी लागत आहे.' असे रियासतकारांनी सांगितले आहे. म्हणजे आपल्या विवेचनाच्या भरांत भावी अभ्यासकाची दिशाभूल होऊ नये हे तत्त्व त्यांना मान्य आहे. आणि अशी दिशाभूल झाली असेल तर तो दोष पदरांत घेण्यास ते तयार आहेत.

दिशाभूल, विवेचनाच्या भरात अंगाच्या गुण अगर दोष अतिशयोक्तीने वर्णन करावयाचे असतील तेव्हा होऊ शकते किंवा वर सांगितल्याप्रमाणे पूर्ण मनन होण्यापूर्वी ठिकठिकाणी सुचेल ते मन नमूद करीत गेल्याने होणाऱ्या विसंगतीने तरी वाचकाचा घोटाळा उडतो. पैकी महादजीचे गुण व नानाचे दोष अतिशयोक्तीने वर्णन करण्याच्या भरीस पडल्यामुळे लेखकाच्या हातून कशी दिशाभूल घडते, याचा नमुना पृ ४३३ वर पाहता येण्याजोगा आहे. तेथे महादजीचे वर्णन करतांना ते चित्र अुठावदार करण्यासाठी लेखकाने नाना फडणीस, पटवर्धन, तुकोजी, वगैरेचे नुसते अवगुण सांगण्याची अंगी गर्दी अुडवून दिली आहे की हा अतिहास नव्हे, ही नुसती तरफदारी आहे हे सहज लक्षात येते. कारण ' शिवाजी महाराजांनंतर ' महाराज ' नावास शोभणारा अखिल मराठेशाहीत हा अेकच पुरुष झाला यांत सशय नाही' हे सदर रकान्यांतले शेवटले वाक्य वाचोत असनां त्याच्या सिद्धीसाठी ज्या गोष्टी लिहिल्या आहेत त्यातील पक्षपातीपणा लक्षांत येण्यास फारशी अडचण पडत नाही. अेका कादंबरीकाराने ललितागोरीचें पात्र रगवून नाना फडणिनाची नालस्ती केेली, पण तेवढ्या आधारावर नानानें गहर्घ मार्ग स्वीकारला असें ठरविण्यास रियासतकाराना हरकत दिसत नाही; पण 'तुळजापुरास भोण्याच्या मुलीवर नजर गेली' याबद्दल महादजीला दोषी न ठरविता 'त्याने तिला योग्य मार्गाने जवळ केले' म्हणून त्याचे ते बंधक समर्थन करतात. गुह करणें अगर न करणें ही माणसाच्या योग्यायोग्यतेची कसोटी असण्याचे वस्तुतः कारण दिसत नाही. पण महादजीने गुह वला अा पाहनाच त्याचे करणे रियासतकाराना अत्यावश्यक दिसतें. पण त्याबरोबर जरूर त्या प्रमाणात ब्राह्मणानाहि दोष देण्यास त्यांना सकोच वाटला नाही कारण ते म्हणतात, 'मनसूरशहा किंवा दत्तनाथ यांच्या योग्यतेचे साधु पुरुष तत्कालीन ब्राह्मण मुत्स यांचे सुदां गुह नव्हते.' अेरून तत्कालीन ब्राह्मण मुत्सद्यांना गुह केला नव्हता म्हणावा तर त्याचा अुणेपणा अुबडव ठरला , आणि केला होता म्हणावें तरी तो मनसूरशहा सारखा मुसलमान होता हें सिद्ध झाले नाही तोपर्यंत त्याला जोडोदार म्हणून अुभे करण्याची

पंचाशतीतच पडणार आहे. अकूण नानाचा कमीपणा दाखविण्यासाठी जी जी कसोटी रियासतकारांनी मांडली आहे ती अतकी विचित्र व अप्रस्तुत आहे की केवळ 'नावडतीचें मीठ आळणी' हा न्याय पत्करून त्यांनी ही अतिशयोक्तिपूर्ण तुलना केली आहे, असे म्हणणे भाग आहे. अहिल्याबायीच्याहि वाटचाला असाच प्रसाद आला आहे. 'महादजी प्रेमळ भगवद्भक्त होता, आपला पुष्कळ वेळ तो अश्वर-भजनांत घालवी. स्वतः भक्तिपर पदे रचून तो ती म्हणत असे' हे वर्णन रियासतकारांनी कौतुकपूर्ण शब्दात केले आहे व साधूंच्या आशिर्वादाने आपणास यश मिळत अशी त्याची दृढ समजूत होती व साधु आणि ज्योतिषी यांच्या भेटीस तो जाही हे सांगतांना त्यांनी आक्षेपाचा शब्द काढला नाही. पण अहिल्याबायीसंबंधी लिहितांना हेच त्यांना अवगुण भासले " ऐहिक कर्तव्यापेक्षा पारमाथिक पुण्या-जनाकडेच तिने सर्व लक्ष दिले. देशभर पसरलेले घाट, मंदिरें आणि अन्नछत्रे मराठशाही तारण्यास समर्थ झाली नाहीत; भुलट अद्याप पावेतो त्याच्या चालवणीचा बोजा दरिद्री राष्ट्रास साभाळावा लागत आहे " असा कोरडा ओढून 'तटलेल्या राष्ट्रकाजास' अथवा 'अधुन' अशा शब्दांनी मारून कोट्यावधि पैसा केवळ स्वतःच्या लहरी खातर ब्राह्मणभोजनासारख्या लौकिक कृत्यांत सारखा तीस वर्षे पावेतो अडविण्याचा तिला काय हक्क होता !' असा प्रश्न रियासतकारांनी विचारला आहे. आणि राष्ट्रकार्याची आजची कल्पना मनापुढे ठेवली म्हणजे अहिल्याबायीने बांधलेले घाट, व तिने घातलेली ब्राह्मण भोजने ही अथळपट्टी झाली असे म्हणण्यास हरकत नाही हे खरे. पण शंका अेवढीच की, आजची राष्ट्रकार्याची कल्पना अहिल्याबायीच्या डोक्यांत नसताना तिने आपल्या वेळच्या कल्पनेप्रमाणे पुण्यकर्म म्हणून जे आचरण केले, त्याबद्दल इतिहासकाराला तिला दोषी ठरविण्याचा हक्क पोंचतो किंवा काय ? इतिहासकाराने आजच्या कल्पनेने मागल्या लोकाना दोषी ठरवावयाचे झाल्यास त्यातून कोणीच सुटणार नाही; आणि खुद्द महादजीला देखील 'ही कसोटी मला लावू नका व रियासतकारांच्या तरफदारीपासून मला बांचवा असे म्हणावे लागेल ! सारांश, अतिशयोक्तीचा आश्रय करून नानावर झोड अडविण्याच्या अिच्छेने रियासतकाराना या ठिकाणी दगा दिला आहे. आतां विसगत विषयाचा विचार पुढील लेखांकांत करूं



### लेखांक ५ वा

मेकालेच्या पद्धतीचें अनुकरण करून अतिशयोक्तीच्या आश्रयानें भडक चित्र रंगविण्याचा प्रयत्न रियासतकारांनी कसा केला, ते भागील लेखांकांत सांगितले. आतां नाना व महादजी यांची तुलना करून इंग्रजांशी त्यांनीं ठेवलेल्या वर्तनाच्या कसोटीवरून त्यांची योग्यता अजमावण्याचा अेक मार्ग रियासतका-

रांनी पत्करला आहे त्याचें परिक्षण करूं. वस्तुतः अग्रजांचे राज्य महाराष्ट्रावर झालें तें नाना व महादजी हे दोघेहि मरण पावल्यानंतर झाले. तेव्हां या नंतरच्या अग्रजांच्या सरशीबद्दल मागल्या मुत्सद्यांना दूषण अगर भूषण बहाल करणे अतिहास पद्धतीस धरून होणार नाही. अहिल्याबाजीने केलेल्या दानधर्माचे पैसे आमच्या स्कॉलशिपा किंवा अतिहासाची चळवळ यांना लागू शकत नाहीत, याबद्दल अहिल्याबाजीच्या नावाने तडफडण्यांत ज्याप्रमाणें अर्थ नाही, त्याप्रमाणें अग्रजांना मराठ्यांचें राज्य घेता आले याचा दोष नाना व महादजी यांच्या माथी मारतां येत नाही. या राज्यक्रांतीचें प्रत्यक्ष अवलोकन करणारे लोक देखील 'खूप शर्तीनें राज्य राखिलें यशवंत फडणीस नाना' असे गत होते; व बाजीरावाला अग्रजानी चीत केले असा त्यांनीं सरळ अभिप्राय दिला आहे. तो बदलून श्रीरंगपट्टणाच्या मोहिमेत नानाने अग्रजाची बाजू अचलली, त्यामुळे अग्रजांचा मार्ग सुकर झाला, असे रियासतकराच्या लिहिण्यात ठिकठिकाणीं ध्वनित केले आहे. त्याचप्रमाणें अग्रजांचा खरा डाव महादजीने ओळखला होता, तो नानाला मात्र ओळखता आला नाही असेंहि त्यांनी सुचविले आहे. अर्थात महादजी शहाणा किंवा नाना शहाणा असा प्रश्न उपस्थित करून महादजीच्या बाजूस हे पारडे झुकते असे दाखविण्याचा प्रयत्न रियासतकारांनीं केला आहे. प्रस्तुत लेखकाच्या मते ही तुलना चुकीची आहे दोघांच्या कर्तबगारीची क्षेत्रें अितकी भिन्न होती व अेकाच्या साहाय्यावाचून दुसरा अितका लगडा होता की त्या दोघांच्या संयुक्त कामगिरीमुळे सवाजी माधवरावांच्या कारकीर्दीत मराठ्यांचें नांव हिदुस्थानात गाजत राहिले. बालक अस्तित्वात येण्यास व त्याचे योग्य सगोपन होण्यास ज्याप्रमाणे आजी अुपयोगी की बाप अधिक अुपयोगी असा प्रश्न अुपस्थित करणे असमजसपणाचे होतील व कोणी अुपस्थित केल्यास त्याचे अुत्तर देतां येणार नाही, त्या मागे नानाची मुत्सद्देगिरी व षाटील-बावांची तरवार या दोहीचाहि अुपयोग मराठ्यांच्या राज्याला झाला असें म्हणण्याअवर्जीं त्याची तुलना करण्याचा खटाटोप अतिहासकाराला भलत्या दिशेनें विचार करावयास लावतो, असे रियासतकारांच्या लेखावरून म्हणावे लागतें. शिंदेशाहीची तरफदारी करण्याचा मोह त्यांना अनावर झालेला दिसतो. खरे ज्याप्रमाणें पटवर्धनाे दप्तराशीं समरस झाल्यामुळें नानाचे पक्षपाती बनले त्याप्रमाणें कोटा येथील दप्तराने रा. सरदेसायी याना महादजीचा वकील बनविल्याचा भास होअू लागला आहे. पण ही वकीली अतिहासकाराला दूषणास्पद आहे व तिच्यापासून अलिप्त राहण्याचा प्रयत्न रियासतकारांनीं केला पाहिजे असा स्पष्ट अिशारा देणें भाग आहे. महादजीला युद्ध शास्त्रांतली दृष्टि होती हें खुद्द नानानें देखील 'दीक्षीत' या शब्दानें गौरव करून मान्य केलें आहे.

त्याचप्रमाणे नानाची श्रेष्ठ मुत्सद्देगिरी देखील महादजीला मान्य होती हेहि स्पष्ट आहे. अशा स्थितीत रियासतकारांनी पत्करलेला मार्ग ग्राह्य धरतां येत नाही. सालबाजीच्या तहापर्यंत नानाने फार शहाणपणाने कारभार केला; पण पुढे तो अग्रजांना भाळला; महाबजी मात्र शेवटपर्यंत त्यांना ओळखून होता असे रियासतकार म्हणतात पण अशी वस्तुस्थिती नसून परेंच राजकारणाची माहिती नानाला होती ती महादजीला नव्हती हे रियासतकारांनी लक्षांत घेतले नाही. डिबाजिनला नोकरीस ठेवल्याबद्दल ते महादजीला प्रमाणाबाहेर शहाणा ठरवीत आहेत; पण फरान्समधील राजकीय घडामोडी लक्षांत घेऊन आपणांस वागलें पाहिजे ही गोष्ट नानाने ओळखली, ती महादजीला समजली नाही याबद्दल ते अवाक्षर उच्चारित नाहीत सरदार आबासाहेब मुजुमदार यांनी भा. अ. सं. मडळाच्या मालेतल्या २८ व्या ग्रंथात जो 'फारशी पत्रव्यवहार' छापला आहे तो जर रियासतकारांनी वाचला असता व "राखीव रानातला" मजकूर म्हणून त्यावर बहिष्कार घालण्याचा भलता आग्रह त्यांनी धरला नसता, तर नानाचा वर्तनातील कित्येक गोष्टींचा अलगडा त्यांना सहज झाला असता. अग्रजांच्या अुच्चाटनासाठी हँदर, निजाम, भोसले व मराठे यांची जूट घडवून आणणारा नाना पांच सात वर्षांनंतर अग्रजांशी जोराचा विरोध करण्याची भाषा बोलत नाही, याचें कारण अग्रजांशी जोराचा डाव खेळण्यास राजकारणी परेच हाताशी पाहिजेत तसे ते पूर्वी होते व नंतर परेच राज्यक्रांतीमुळे त्याचा हिदुस्थानाशी संबंध तुटला ही गोष्ट रियासतकार लक्षांत घेत नाहीत. एका ठिकाणी ही गोष्ट त्यांनी ओक्षरती अुल्लेखिली आहे, पण मुजुमदाराचे पुस्तक न वाचल्यामुळे त्यांना हा धागा शेवटपर्यंत पोचविता आला नाही.

सालबाजीच्या तहाच्या सुमाराची माहिती सांगताना रियासतकारांनीच या बाबतीत असे म्हटलें आहे की बुसीचें पत्र नानास ( ३०-३-१७८३ रोजी ) आलें की 'तुमचें उत्तर बघून बहुत खुशाल झालों. आम्हांस आमचे खावदांनीं बहुत फौज व मजबूत सरंजाम देऊन या प्रांती पाठविले. अग्रजास तंबी करून मारून काढावा; हिदुस्थानातील सरदारांचे मुलुख त्यांनी घेतले व सलील ते ज्यांचे त्यास द्यावे असा आमचे खावदाचा आम्हांस हुकूम आहे. मोसम येतांच आम्ही मजबूतीनें तिकडे येतो. तुम्ही आम्ही मिळोन अग्रजास खस्त करून टाक. तुम्हांगसी मुसामुनीन आहे ते पादशाहाचे अित्तबारी- तसेच वजीराचे व आमचेहि इतबारी आहेत. ते तुम्हांस सर्व सांगतील' हे पत्र आल्यावर अग्रजांचा स्नेह फायद्याचा की परेंचाचा फायद्याचा याविषयी नानाने महादजीचा पत्रद्वारे अभिप्राय विचारला. परंतु 'महादजीस हेतित्गजनं पूर्णगणें मारून अ पल्या बाजस वळविलें होतें; आणि त्यास परेंचच्या हालचाली माहीत नव्हत्या. यामुळे मराठे

शाहीत अंक प्रकारची फूटच उत्पन्न झाली (भाग १ पृ ४०७). पुढे 'महादजीच्या सालबाजीच्या तहाने असा हा चहूंकडे घोटाळा उत्पन्न झाला' असेहि अदुगार रियासतकारांनी काढले आहेत पण या गोष्टीचा त्यांना विसर पडून दुसरीकडे त्यांनी नानाला डावपेच कळत नव्हते असें म्हटले आहे. वास्तविक प्रकार असा होता की, दिल्लीच्या राजकारणांत यश मिळवून दाखविण्याची अिर्षा शिंदेशाहीत वशपरंपरा होती. ती पुरी होण्यास हेस्तिगजनें वाव करून देतांच महादजीनें दिल्ली-कडे धाब घेतली; व नानानेहि त्याला अडविलें नाही; कारण तें महादजीने अंकलें नसते. पाणिपतात जी गोष्ट बिघडली ती आपण करून दाखवावी ही अुमेद महादजीच्या मनांत अुत्पन्न झाल्यावेळी त्याला अिग्रजांचें संकट देखील त्या मानानें अुपेक्षणीय वाटले व तो अुत्तरेम गेला. यामुळे अिग्रजाविरुद्ध सर्वांनी जी जूट केली होती ती ढासळली दिल्ली या शब्दात अितका अितिहाम भरला होता की, हेस्तिगजने महादजीला या ब.बतीत वाव देण्याचे अभिवचन दिल्यावर त्याने ते अंकदम मान्य करावें व नानानेहि जास्त वाटाघाट न करता ही गोष्ट कबूल करावी हे ओघाने घडून आले. यामुळे महादजीने ओलीस आलेले अिग्रज कां सोडले याची अुपपत्ती लावण्यास खोल पाण्यांत शिरण्याचे प्रयोजन नाही. असें असता रियासतकार म्हणतात, 'महादजी गोंडंडला मिळाला, दोघे मिळून नानांना कारभारातून काढणार अशी बातमी गुजराथेतून नानाच्या हस्तकाकडून त्यास पुण्यास गेली, परंतु ती खरी की खोटी याची स्पष्टता मुद्दामच कांहीं दिवस नानाने केली नाही' अर्थात् खरा प्रकार नानाच्या लक्षात आला होता असा ध्वनि रियासतकाराच्या लिहिण्यात आहे. पण महादजीने ओलीस असलेले इग्रज मुद्दाम सोडून गोंडंडकडे परत पाठविले आणि नानाचे व आपले वाकडे आहे असा वकिलामार्फत देखावा केला. तेव्हा रियासतकाराच्या मते 'नानाला खरेच वाटले की महादजी अिग्रजाकडे फितूर झाला. महादजी मात्र मनाचे मनात हसत असेल. नाना हें राजकारण आहे, असेहि बनावट पुकारे मुद्दाम करावे लागतात. त्यामुळें तुम्ही आपल्या अंतःकरणाची चलबिचल कां करता ? तुम्ही आम्ही शपथने भाजू झालो अहो त्यास वाव नाही. असें महादजीने नानास सांगितले.'

'अिग्रजाचे वकील जवळ ठेवून पोसण्याचा खर्च करण्यांत कांही हाशील नव्हतें. ओलीस आलेले असिम मारून टाकण्याची ताकद असेल तर त्याचा अुप-योग. तशी ताकद मराठ्याची नव्हती, म्हणून ते सोडले; महादजीचा हा शहाण-पणाच म्हटला पाहिजे' (पृ. २५४). हे विवेचन अप्रस्तुत आहे.

महादजी शिपाजी गडी होता व नाना त्याला कामापुरता बेनानें वागवून घेत असे. म्हणजे वयाने महादजी वडील असला तरी व्यवहारात वडीलपणाचें

नाते नानाकडे होते व महादजीलाहि तें माहीत होते, अित्यादि विवेचन रियासत-कारांनीच कांही ठिकाणी केले आहे. नानाच्या पोक्तपणाची कबुली देताना ते म्हणतात

“नानाशी महादजीची स्पर्धा नेहमीच चालू होती, आणि कधी म्हणजे खुल्या दिलानें नानाने सांगितलेली कामगिरी त्याने अचलली असे झाले नाही. तथापि नानाचें शहाणपण तो पूर्णपणें ओळखून होता आणि त्याच्याशी विरोध करितांना अकंदर राज्याचे ज्यांत नुकसान होऊील असे वर्तन महादजीने कधी केले नाही. नाना महादजीस चुचकारून वागवीत असे. चुका निदर्शनास आल्याने महादजी जेव्हां चिडे तेव्हां पुनः तिखट गोंड शब्दांनी नाना त्याची समजूत पाडी.” (पृ.४०३)

महादजी दिल्लीस गेल्यानंतर नानाने अग्रजाशी सलोखा ठेवला ही त्याची चूक झाली असे रियासतकार सुचवितात. पण हो चूक दाखविण्यासाठी त्यांनी जो पुरावा मांडला आहे तो पटण्याजोगा नाही. दक्षिणेतील परिस्थिती नानाला जशी बारीक माहिती होती तशी महादजीला नव्हती असे असून रियासतकार म्हणतात:—

‘ टिपूवर युद्ध पुकारण्यास अकट्या नानाशिवाय बहुतेक सर्व मराठे मंडळ विरुद्ध होते. शिंदे, होळकर, हरिपंत, परशरामभाऊ बगरे सर्व या मोहिमेच्या विरुद्ध होते, अकटा नाना मात्र अग्रजास भाळून गेला होता, अर्थात अग्रजांचे हृदयगत त्याला अुमगलें नाही. परशरामभाऊचे व त्याचे या पूर्वीपासूनच फाटत चाललें होतें. महादजीच्या स्पर्धेने नाना किती गागरला ते यावेळी व पुढे हरअक बाबतीत स्पष्ट होऊ लागतें. ’ (पृ. २९७) यानंतर पुढच्याच वाक्यांत रियासत-कार म्हणतात “ खुद्द महादजीला पुणेकराच्या बेताची माहिती होतीशी दिसत नाही ” पण महादजी या युद्धांत अग्रजांस मदत करण्यास सर्वथा नाखूष होता असेंहि तेच म्हणतात (पृ. २९४). त्याचप्रमाणें हरिपंत, परशरामभाऊ बगरे या मोहिमेविरुद्ध होते हें रियासतकाराचे म्हणणे खरे नाही. बदामीच्या स्वारीत टिपूचे शासन न झाल्यामुळे त्याचा पक्ष मराठ्यांना घेता येत नव्हता. यामुळे तो नरम होऊपर्यंत वाट पाहून नंतर हरिपंताने निजामास गुप्तपणे भेटून त्याच्याशी करार केला होता की, अग्रज जर टिपूस साफ बुडवू पाहतील तर आपण दोघांनी त्यास विरोध करून टिपूचा बचाव करावा. असाच प्रकार शेवटी घडून आला. ’ हे सांगून देखील ‘ कार्नावालीसर्नेच नानावर मात केली ’ असा रियासत-कार निर्णय देतात (पृ. २९५). सारांश युरोपांतील बातमीवर लक्ष ठेवून अग्रज हिंदुस्थानांत पाऊल पुढे टाकीत होते व परेंचाच्या आश्रयावर जोर घरणारा टिपू कमजोर पडत चालला हे नानाने ओळखलें. यामुळे अग्रज टिपूला गिळणार हे दिसत असल्यामुळे त्याला अर्धा तरी कसा बाचवावा याचा विचार नानाने ठर-



बिला व शेवटी तो यशस्वी करून दाखविला टिपूवर हात टाकू देत नाहीं असें म्हणण्याचा जोर यावेळीं मराठ्यात नव्हता.

नानाला परेंच राज्यक्रांतीची बातमी होती. त्याचा मासला येथें देऊं. "अलीकडे तीन चार वर्षे झाली असतील तेव्हांपासून फ्रान्स देशांतील हलक्या प्रतीच्या रहिवाशांनी आपला जुलमी हात बादशहाच्या मदतगार मंडळाच्या मदरा पावेतों घातला व त्यांचा अपमान केला. अखेर त्यांनी आपल्या जुलमाचे निशाण येथपावेतो अुभारले की त्या दुर्दैवी जमावानें निर्भयपणें तरवारीच्या धावाने सदर बादशहास ठार केले. त्यांनी कायदेकानूचें बधन तोडलें आहे; व बुद्धिमान, चतुर मंत्री आणि अधिकारी यांसहि त्यांनीं नाहीसे केलें. आपल्या स्वतःच्या देशात भयंकर अविचारी वर्तन त्यांनी ज्याअर्थीं अमलात आणलें आहे त्याअर्थीं दुसऱ्या जातीच्या बाबतीत ते तसेच करतील यांत नवल तें काय ? ... या कृत्याचे निराकरणार्थ व्यवस्था लावणें जरूर जाणून विलायतेंत व हिंदुस्थानात तजवीज केलेली आहे. विलायतच्या वर्तमान पत्रांवरून ही खबर समजून घेवून जगाल्यांतील परेंचांच्या ताब्यांत असलेलीं बंदरे वखारी आपल्या ताब्यांत घेतल्या आहेत." (पृ. ६५-६६ 'फारशी पत्रव्यवहार'). ही बातमी पुरवून परेंचांची ठाणी कॉर्नबालीस हस्तगत करूं लागला तेव्हा नानाला त्याच्या आड जातां येण्याजोगे नव्हते नाना व महादजी दक्षिणेंत एकत्र होवून दिलसफाबी झाल्यानंतर कॉर्नबालीसला अतिकी धिटावी करता आली नसती; पण त्यापूर्वीं ती करण्यास त्याला हरकत नव्हती माराश, यावेळी टिपूच्या मोहिमेंत नानानें अंग्रजांना हात दिला असा अर्थ नसून, अपरिहार्य होती ती गोष्ट त्याने केली अितकेंच. याचा विशेष खुलासा पुढील अंकी करू.

\* \* \* \*

### लेखांक ६ वा

परेंच राज्यक्रांतीची बातमी नानाला जशी बारकाळीची होती तशी महादजीला नव्हती; यामुळे सालबाजीच्या तहाच्या वेळीं अंग्रजावर चढाजीचें घोरण स्वीकारावे असें आग्रहाने सांगणारा नाना पुढे अंग्रजांशीं खटका टाळण्याचें घोरण स्वीकारू लागला व ते महादजीस प्रारंभी पटलें नाही. यामुळें दोघांतील मतभेद विकोपास गेला अित्यादि विषयाचें दिग्दर्शन मागील लेखांकांत केलें. आतां नाना व गोविंदराव काळे यांना निजामाचा कावा ओळखतां आला नाहीं यामुळें खड्यांच्या लढाजीतला जय व्यर्थ गेला असें जे रियासतकारांनीं प्रतिपादक केलें आहे त्याचा विचार करूं. निजामुलमुल्काच्या वेळी पेशव्यांच्यापेक्षां निजाम सर्वतोपरी बलिष्ठ होता त्याचा मुलुख सुपीक, त्याला दिल्लीपर्यंतची राजकारणें

बाराकाशीने माहीत, आणि त्याचा अनुभवहि ५०।६० वर्षांचा, यामुळे मराठ्यांनी त्याच्यापुढे टिकाव धरला हीच त्याच्या पराक्रमाची सीमा. पुढे अुदगरीरच्या युद्धापर्यंत भाअूसारहेबांनी व रघुनाथरावानी त्याला बराच हलका केला होता ; परंतु त्यावेळेपासून त्याने आपला कमजोरपणा ओळखून परेचाच्या आश्रयाने टिकाव धरण्याचें धोरण पत्करले होते. पुढे परेच मागे पडल्यावर तो अिग्रजाना जवळ करूं लागला. यामुळे मराठ्यांना निजामाचा प्रश्न फार नाजूकपणाने सोडवावा लागे. त्याच्याशी विरोध वाढवावा तर तो अिग्रजाचा निकट मित्र बनतो; आणि विरोध न करावा तर तो मराठ्यांना मोजीत नाही असें दुहेरी संकट पुण्याच्या मुत्सद्दांवर आले होतें. याकरिता त्यांनी खडर्गच्या युद्धात निजामाचा चांगला पराभव तर करून दाखविलाच; पण त्याहिपेक्षा महत्त्वाची गोष्ट ही की या आणि बाणीच्या प्रसंगी त्याला अिग्रजांनी मदत केली नाहीं, अेवढेच नव्हेतर निजामाच्या खचनि ठेवलेली अिग्रज फलटणे देखील युद्धाच्या अपयोगी पडली नाहींत. यामुळे मराठ्यांशी भांडण अुपस्थित झाल्यावेळी अिग्रज आपणास मदत देत नाहीत हे निजामाच्या लक्षांत आणून दिल्यानंतर भांडण विकोपास नेण्यांत मतलब नव्हता निजामाच्या मुलुखापेक्षा व खंडणीपेक्षा निजामाच्या मनात बदल घडवून आणणे अधिक महत्त्वाचे होते. तो बदल या युद्धाने घडून आला व त्याने अिग्रजाची फलटणे घालवून देण्याचे कबूल केलें. साराश, पेशवांशी व निजामाशी यांनी अेकदिलाने वागावें व दोघांनी मिळून अिग्रजाशी प्रसंग पडल्यास सामना देण्यास जुटीनें तयार व्हावें तर ही दोनहि राज्यें टिकतील असा गोविंदरावाच्या धोरणाचा ध्वनि आहे. तो रियासतकारांनी लक्षांत घेतला नाही, यामुळे गोविंदरावाला निजामाने फसविलें असें ते प्रतिपादन करतात.

याखेरीज मराठ्यांचे राज्य हे राष्ट्र होते किंवा साम्राज्य होते याची कल्पना स्पष्ट न करतां त्यांनी बरेच विवेचन केले आहे वस्तुतः सवाशी माघवरावाचे वेळी मराठ्यांचे साम्राज्य म्हणजे अनेक राज्यांचा सघ होता. शिंदे, होळकर, गायकवाड व षटवर्धन वगैरे सरदार नावाने पुण्याची गादी मानीत असले, तरी व्यवहारातः स्वतंत्र होते. त्यांची स्वतंत्र अशी राज्येच होती; व त्यात ते मालक बनले होते. अशा वेळीं रजपूत, अिग्रज, निजाम, टिपू या बाह्य सत्तांच्याशी मराठ्यांचें संबंध कसे असावे या प्रश्नाला मराठ्यांनी जितके महत्त्व दिलें त्यापेक्षा आपसांतले संबंध व नातें कोणत्या प्रकारचें असावें या विषयींचा विचार त्यांनी अधिक करावयास पाहिजे होता पण तसें प्रारंभी घडलें नाही, फार अुशीरा घडले असें म्हणण्यास हरकत नाही. महाराष्ट्रातील लोकांच्या स्वभावातील हा विशेष परेचांच्या स्वभावातील विशेषासारखा आहे, तो हा की, त्यांनी बाहेरच्या लोकांवर चढाओढ केली किंवा त्यांच्याकडून वाहवा मिळविली

म्हणजे त्यात त्यांना विशेष आनंद वाटतो. परेच व अग्रज याची तुलना करताना अका माझिक ग्रंथकाराने म्हटले आहे की अग्रजानी अतर्गत संबधास अधिक महत्त्व दिले व राजा व पार्लमेट किंवा पार्लमेट आणि मतदार यामधील नाते ठरवून घेण्यासाठी बाटेल तो स्वार्थत्याग केला, जरूर ती मारामारी केली आणि लागेल तितका वेळ घालविला; पण राजाचे हक्क या सीमेपर्यंत, प्रधानमंडळ अशा प्रकारें बनवावें आणि मतदार अमुक प्रकारचे असावे अित्यादि प्रश्नाचा निकाल त्यांनी लावून घेतला; असे अंतर्गत संबधाचे प्रश्न सोडविताना अमेरिकेच्या वसाहती त्यांच्या राज्यांतून गेल्या तरी त्यांनी त्याचे वैषम्य मानले नाही. हे आपसांतले संबंध कसे असावे हे वेळोवेळी ठरवून नंतर साम्राज्य वाढविण्याच्या बुद्धीगोष्टीस ते हात घालीत. यामुळे बाह्य सक्टाचे वेळी अंगलडचे राज्य खिळ-खिळें अगर फुटीने कमजोर झालेलें आहे अशी ओरड करण्याचा प्रसंग केव्हाही आला नाही अलट परेचाची तऱ्हा पाहिल्यास असे दिसते की, त्यांनी आपल्या राज्ययंत्राच्या घटनेचा बारकाईने विचारच केला नव्हता. लुअिच्यावेळी ते अंकतत्री राज्यव्यवस्थेखाली नादण्यास मनापामून तयार होते; पुढे अमेरिकेंत लोकसत्ताक राज्याची स्थापना होतांच आपल्याहि देशात तसेच असावे या अनु-करणाच्या भावनेने त्यांनी राजास मारून लोकसत्ताक म्हणून राज्यत्र अुभारले. पण त्या यंत्रावर नेपोलियन आरूढ होअून प्रत्यक्ष बादशाहा बनला तरी आपण काय करण्यास निघालो होतो व करीत आहो काय याचा आढावा घेण्याची बुद्धि त्यांना सुचली नाही; आणि नेपोलियनला काढून पुन. जुन्या वशांतला बादशाहा त्यांच्यावर लादण्यात आला तोहि त्यांनी काही दिवस मान्य केला. सारांश, राज्य-यंत्राचें चालकत्व ज्याच्या हाती द्यावयाचे ती व्यक्ति अमुक अमुक गुणानी युक्त असावी व त्या अधिपतीने अमूक निर्बंध मानावे अित्यादि गोष्टीत परेचांनी लक्ष घातले नव्हतें. यामुळे नेपोलियन विजयावर विजय मिळवू लागला तेव्हां त्याचा जयजयकार करण्यांत ते गढून गेले, आणि त्याचा पराभव होताच सर्व राज्ययत्र ढासळून पडले. हाच प्रकार जर्मनाचाहि झाला. लोकशाही आणि संपत्ती अशा दोन गोष्टी प्राप्त करून घेण्यासाठी ६०।७० वर्षांमागे जर्मनीने प्रारंभ केला होता. पैकी बिस्मार्कने त्यांना संपत्ती किंवा वैभव प्राप्त करून दिले, पण लोकशाही प्राप्त करून घेण्याची जर्मन लोकांची अिच्छा कमजोर करीत त्याने अंकतत्री राजसत्तेस लोकमताचा पाठिंबा मिळविला. यामुळे गेल्या महायुद्धाच्या वेळी जुनी खरूज बाहेर पडली व आम्हाला अंकसत्ताक राजा नको, लोकशाही पाहिजे या मुद्यावर राज्ययंत्र उलथून पडू शकलें. पण बाह्य जय अगर अपजय यांनी अग्रजाचे राज्ययत्र मात्र गेल्या कित्येक शतकात आमूलाग्र डळमळून गेले असे घडलें नाही; याचे कारण अंतर्गत राजकीय संबंधाची निश्चिति ही इतर बाह्य संबधांपेक्षा अधिक महत्त्वाची व तिची उपेक्षा करता

उपयोगी नाही, हे अग्रजांनी उत्तम प्रकारे ओळखलें आहे. वरील भेद लक्षात घेतला असतां सर्वाई माधवरावाच्या कारकिर्दीतील एका महत्त्वाच्या मुद्याचा खुलासा होतो. शिंदे, होळकर, भोसले, गायकवाड, हे पुणें येथील पेशव्यांना तात्त्विक दृष्ट्या तरी आपले मालक मानीत होते, तेव्हा त्याचा अधिकार कोठवर चालावा आणि मरदारांना स्वतःच्या तंत्रानें चालण्याचा हक्क कोणत्या बाबतीत असावा याचा निर्णय जर वेळोवेळी झाला असता तर अनेक भानगडी सहज मिटल्या असत्या. पण दिल्ली हस्तगत करणे अगर राजपुतावर विजय मिळविणें म्हणजे एक अद्भूत गोष्ट अशी भावना रूढ असल्यामुळे ते करणाऱ्याच्या पराक्रमाचे कीतुक प्रमाणाबाहेर झाले पण हा साम्राज्यविस्तार म्हणजे वाळवेवरचे मारवण होते. त्यांच्याविषयी रजपुताच्या अंतःकरणातहि आपलेपणाची भावना नव्हती आणि मुसलमानाच्या तर नव्हतीच नव्हती केवळ फलटणीच्या जोरावर ही दिल्लीची चढाई उभारली होती आणि फलटणीतील भरती मराठ्यांची नसून परप्रातस्थ रांगडे वर्गरे भाडोत्री लोकांची होती आणि फलटणीचें सेनापतित्व तर डिभाईसारख्या परदेशी माणसाच्या हाती होतें सारांश, ही चढाई केवळ जबरदस्तीच्या स्वरूपाची असल्यामुळे महादजीला दिल्ली येथील आठ वर्षांच्या अवधीत केव्हाही स्वस्थता अशी मिळालीच नाही. रोज बडे, युद्धे आणि बवेडे याच्याशी झगडावे लागले; यामुळे तो तेथील परिस्थितीला कंटाळून गेला. अल्लीबहादरावर सर्व जबाबदारी टाकून मी दक्षिणेत येतो असे जे पाटीलबावानी उद्गार काढले आहेत, त्याला अितर कारणे आहेत पण दिल्लीकडे आपला जम बसत नाही व पुणें येथील मुत्सद्यांशी असलेले आपले संबंध निश्चित करून घेण्याची आवश्यकता आहे या महत्त्वाच्या गोष्टी पाटीलबावाच्या लक्षांत आल्या यात शका नाही. पुण्यास आल्यावर देखील दीड दोन वर्षे वादविवाद झाल्यानंतर नाना व महादजी यामधील भांडण मिटलें होते आणि होळकर व शिंदे यांमधील तटघाची प्रकरणे नानांनी निकालांत काढावी व त्याचा निकाल आपण मान्य करावा अशी पाटीलबावानी मान्यता दिली होती, अित्यादि गोष्टी रियासतकारांनी लक्षात घेतल्या असत्या तर बरें झाले असतें. मराठ्यांच्या राज्याची घटना कशी असावी, त्यांचे राज्य वाढले कोणत्या पद्धतीने व अग्रजांशी तोंड देण्यास कोणत्या पद्धतीने गेले पाहिजे अित्यादि तात्त्विक प्रश्नाचा विचार महादजी, नाना व अहिल्याबाई यांच्यामध्ये सुरू झाला होता हें 'होळकर दरबारांतील हिगण्याची वकीली,' या अितिहास संग्रहांत प्रसिद्ध झालेल्या पत्र संग्रहांत कोणासहि दिसून येणार आहे व नाना महादजी यांनी आपसांतील मतभेदाचा निकाल लावून देवराव महादेव हिगणे यांस अहिल्याबाईकडे पुढील धोरण ठरविण्यासाठी पाठविलें होतें तेव्हा त्या अनुभविक व मार्मिक स्त्रीने एकंदर मरा-

ठग्यांच्या राज्याच्या गुणदोषांची मीमांसा फार उत्तम प्रकारची केली आहे. उत्तरेकडील मुसलमान व रजपूत सरदार आपसात झगडू लागल्यामुळे मराठ्यांना त्यापैकी काहीनी निमंत्रण केलें; यामुळे सैन्य उभारून उत्तरेकडील भांडल्या सरदारांकडून सैन्याचा खर्च घेता आल्यामुळे मराठ्यांचें राज्य दिवसेंदिवस प्रबळ होत चाललें. आणि 'असे होत होत आम्हांस (मराठ्यांस) मोठेपणें मिळालीं पादशाई घरात येऊन श्रीमताचे राज्याची व आमचे सरदाराची वृद्धीच आज पर्यंत झाली आणि मराठे ज्याचा पक्ष करतील तोच पक्ष सबळ असेहि कांही दिवस होऊन दक्षिणी फौजास आब चढला; हेहि दिवस पाहिले.' पण ते दिवस जाऊन 'अग्रजी सामान बरोबर बाळगील त्यालाच विजय प्राप्त होतो असा अनुभव येऊ लागल्यामुळे अग्रजी फौजा 'पुस्तपन्ह्यास' ठिकठिकाणचे सरदार घेऊ लागले आहेत' अित्यादि वर्णन करून शिंदे होळकर याच्यामधील संबंध कसे असावे याचा निकाल लावणे व नंतर अग्रजाजी तोंड देण्यासाठी सर्वांनी मिळून काय करावें हे पाहणें महत्त्वाचे आहे अित्यादि मुद्यांची चर्चा अहिल्या बाईने देवराव हिंण्यांशी केल्याची माहिती उपलब्ध आहे. तात्पर्य नाना, महादजी व अहिल्याबाई यांच्या मधील विरोधाचे वर्णन खुलाशानें देऊन त्या संबंधीचे तुलनात्मक प्रश्न रियासतकारांनी विचारांत घेतले आहेत तसे ह्यांच्यातील भाडणें मिळून महादजीच्या मृत्यूपूर्वी नानाजी त्याची दिलसफाई झाली होती व एकदर मराठ्यांच्या सत्तेचा व्यापक दृष्टीने विचार करण्यास त्यांनी प्रारंभ केला होता ही गोष्ट रियासतकारांनी लक्षांत घेतली नाही. किंबहुना मराठ्यांतील दोषाची चर्चा या ग्रंथात आहे त्या मानानें गुणाचा उल्लेख फार थोडा आहे असे म्हणण्यास हरकत नाही. आता रियासतकारांचा संकल्प पुरा होण्यास शेवटच्या बाजीरावाची कारकीर्दच काय ती लिहावयाची राहिली आहे. तेव्हां त्यांत मराठ्यांचे दोष, पुणेकरांचा भांडखोरपणा व ब्राह्मणातील फूट त्यांना सहजच वर्णन करावी लागणार आहे. त्याकरिता एवढी सूचना देऊन ठेवणें आवश्यक दिसते की, अतिहासकाराने गुणदोषाचे प्रमाण ठरविताना समतोलपणा राखला पाहिजे. मराठ्यांचे राज्य रावबाजीच्या कारकीर्दीत नष्ट झाले त्याअर्थी मराठ्यांच्या अंगात काही दोष असले पाहिजेत व तुलनात्मक दृष्टीने अग्रज काही बाबतीत श्रेष्ठ होते हे खरे. पण मराठ्यांनी दोनशे वर्षे राज्य टिकविलें व सैन्या हिंदुस्थानभर त्याचे नाव गाजले त्याअर्थी त्यांच्या अंगी कांहीं चांगले गुण असले पाहिजेत हेहि निर्विवाद आहे. ते गुण कोणते व ते गुण अमूनहि ते मातीमोल ठरून अग्रजांची सरशी कशी झाली याचे विवेचन रियासतकार पुढील भागांत करतील अशी आम्हांस आशा आहे. शेवटी रियासतकारांनी आपला ग्रंथ लेखनाचा संकल्प दोन अडीच तपें अव्याहत चालविल्यामुळे मराठी वाचकांना

रियासतीसारखे माहितीने भरलेले ग्रंथ मिळत आहेत याबद्दल त्यांचे मनःपूर्वक आभार मानून व महाराष्ट्रातील संशोधक व संशोधन मंडळ याविषयी केलेली सूचना ते लक्षांत घेतील अशी खात्री बाळगून हा परीक्षणात्मक लेख पुरा करतो.\*

## भाग ४ था

### समाजशास्त्र व राजकारण

[ कै. आपटे यांचा निकट परिचय असणारांस हें ठाऊक आहे कीं, ते राजकीय जीवनांतून इतिहासाच्या अभ्यासाकडे वळले. मराठ्यांचे स्वातंत्र्य कां गेलें याची मीमांसा करणाऱ्या आपट्यांचें अंतर्मन गेलेलें स्वातंत्र्य भारतास पुनः कैसें लाभेल या चिंतनांत गुंतलेलें असे; व या दृष्टीनें ते चालू राजकीय घटनांसंबंधीं अनेक वेळां खाजगी वाटाघाट करित. कै. आपटे यांच्या स्वभावाची ही बाजू या भागांत वाचकांस पहावयास सांपडेल. समाजशास्त्र विषयक अभ्यासांतून भावी पुनर्घटनेची दिशा दाखविणारीं अनुमानें त्यांच्या 'परांजपे घराण्या' वरील लेखांत सांपडतील. या भागांत पुनर्मुद्रित केलेल्या लेखांखेरीज कै. आपटे यांनी 'केसरी प्रबोध' ग्रंथांत लिहिलेला 'राजकीय विचारांची उत्क्रांति' (पृ. ११२-१२६) हा लेख व केळकर ग्रंथांत 'केळकर व इतिहास' हा लेख, हे वाचनीय आहेत. पहिल्या लेखांत 'केसरी' त गेल्या ५० वर्षांत आलेल्या राजकीय लेखांचें मंथन करून दोन पिढ्यांच्या अंतरानें राजकीय विचारांत पडलेलें स्थित्यंतर दाखविलें आहे व दुसऱ्या लेखांत चालू राजकारणांत आघाडीवर असणारास इतिहासाचा कसा उपयोग होतो तें दाखविलें आहे.

सं.]

\* ज्ञानप्रकाशांत 'एका सन्माननीय मित्राकडून' या नांवाखाली प्रसिद्ध झालेली लेखमाला.

## परांजपे घराण्याच्या अभ्यासावरून सुचणारे महाराष्ट्रीय समाजासंबंधी स्फुट विचार \*

परांजपे घराण्यासंबंधी (१) ऐतिहासिक पत्रे, (२) वशावळी व (३) अवा-  
तर माहिती याचे संकलन येथवर केले. आता या सकलनावरून काय निष्कर्ष  
निघतो याचे विवेचन या प्रकरणात करावयाचे आहे. सकलनासाठी घेतलेली माहिती  
यद्यपि विशिष्ट आडनांवाच्या लोकासंबंधी असली तरी ती एकदर सामाजिक  
विचारसरणीची काही अंशी निदर्शक असल्यामुळे अशा विशिष्ट प्रकारच्या माहि-  
तीच्या अभ्यासावरून व्यापक सिद्धांताचे प्रस्थापन किंवा दृढीकरण होऊं शकते;  
तेव्हा याच दृष्टीने आपणांस या माहितीकडे पहावयाचे आहे.

वंशावळीतील पिढ्यांची सख्या आणि कागदपत्रांतील स्पष्ट उल्लेख लक्षांत  
घेतले असता पराजपे आडनावाचे ब्राह्मण तीन चारशे वर्षांपूर्वीपासून आजतागायत  
रत्नागिरी जिल्ह्यातील अडिवरे, गोवळ, पावस, नेबरे वगैरे गावातून रहात आले  
आहेत हे निश्चित आहे. त्याचप्रमाणे येथील माहितीच्या आधारें पराजपे हे  
आडनाव 'पारायणजपे' या शब्दावरून व्युत्पादिता येईल पण चित्पावन ब्राह्म-  
णाची वस्ती चिपळूणच्या बासपास प्रथम अडीच हजार वर्षांपूर्वी झाली किंवा काय,  
याविषयी काहीहि निश्चितपणे सांगण्यास उपयोगी पडणारा पुरावा प्रस्तुत पुस्तकात  
समाविष्ट झाला नसल्यामुळे त्याची चर्चा येथे करण्याचे कारण नाही. 'वंशावळी'  
या प्रकरणांत कांही नांवे जाड्या ठशांत छापली असून त्याच्यापुढे शकांचे आकडे  
व गांवांची नांवे दिली असून नांवे व शक ही व्यवस्थेवरच्या उपाध्यायांच्या बह्यांवरून  
उतरून घेतली आहेत त्यांची माडणी कालानुक्रमाने केली असता असे दिसून येईल  
कीं, परांजपे याची वस्ती कित्येक शतके फक्त कोकणांत होती; तिची वाढ  
नानासाहेब पेशव्याच्या अमदानीत पुणे प्रांताकडे होऊं लागली, नंतर तेथून वाई,  
सातारा मार्गाने पटवर्धनाच्या जहागिरीतून ती कर्नाटकात पोचली. पेशवाई संपून  
इंग्रजी अमदानी सुरू झाल्यावर देखील शहापूर, तासगाव, रामदुर्ग, मागली, मेल-

\* 'पराजपे घराण्याचा इतिहास' या श्री. वि. वि. पराजपेकृत पुस्त-  
कात कै. आपटे यांनी लिहिलेले प्रकरण चौथे, 'विवेचन'.

कोटें वगैरे सस्थानी मुलुखाच्या आश्रयानें परांजपे घराण्याचे लोक मुख्यत्वेकरून दक्षिणेकडे वावरत होते; त्या मानाने त्यांचा प्रसार इतर दिशांस झाला नाही. पूर्वेस धुळ्यापर्यंत आणि शेवटचे बाजीरावसाहेब यांच्याबरोबर उत्तरेस चित्रकूट-पर्यंत, तसेच पुढे ग्वाल्हेर-उज्जनीपर्यंत एखादें घराणें गेल्याचें आढळते; पण मुंबई इलाख्यातील बहुतेक जिल्हे आक्रमून बऱ्हाड नागपूरपर्यंत अगर मुलतान-पेशावर-पर्यंत यांनी जो पल्ला गाठला, तो इ. स. १८७०।८० नंतरचा आहे. युनिव्हर्सि-टीच्याची स्थापना व प्रवासाच्या साधनाची वाढ, यांमुळे ही गोष्ट घडून आली. सध्या तर पूर्व आफ्रिकेंत देखील एकदर ब्राह्मण कुटुंबांत कोकणस्थांची ६१ कुटुंबे (म्हणजे २३५ व्यक्ति) असून त्यांत ४१५ पराजप्यांचीहि आहेत. त्याप्रमाणें इराण, फ्रान्स, जर्मनी, इंग्लंड, अमेरिका व जपान या देशांत कित्येक वर्षे राहून किंवा प्रवास करून आलेल्या परांजपे घराण्यांतील पुरुषांची व स्त्रियांची माहिती या पुस्त-कांत ग्रथित झालेली वाचकांस आढळेल.

पेशवाईच्या मध्यापर्यंत कोंकणांत व नंतर ५० वर्षे पुण्यापासून बेळगाव-पर्यंतच्या टापूत, इंग्रजी आमदानीत पहिल्या ५०।६० वर्षांत मुंबई इलाख्याबाहेर किबहुना युरोप, अमेरिका, आफ्रिका वगैरे निरनिराळ्या खंडांत पराजपे पोचले असे जे विधान येथें केलें, ते विशिष्ट घराण्याच्या नांवानें केलें असले तरी ही स्थला-तर-प्रवृत्ति, कोंकणस्थाच्या किबहुना महाराष्ट्रांतील इतरही ब्राह्मण समाजाच्या दृष्टीत येत चाललेल्या व्यापकपणाची सूचक आहे. ही घराणी कोकणस्थ समाजांतील असून हा समाज धमनि, प्रचंड अशा, हिंदु समाजाशीं निगडित झालेला आहे. यांमुळें 'स्थालीपुलाकन्यायानें' एकदर ब्राह्मण अगर हिंदु समाजातील बदलणारी विचारसरणी व आकांक्षा या ओळखण्यास या घराण्यांतील लोकांच्या हालचाली उपयोगी पडतील.

तथापि विचारसरणी व आकांक्षा याची ओळख, वस्तीच्या भौगोलिक वर्ण-नापेक्षां, घद्यांच्या विविधतेवरून व स्वरूपावरून अधिक चांगल्या रीतीने करतां येते. वंदा व जात याची सांगड असावी, म्हणजे विशिष्ट वंदा विशिष्ट जातीनेच करावा, असें आमच्या धर्मशास्त्राचें सांगणें आहे. पण गेल्या हजार दीड हजार वर्षांचा इतिहास पाहिला असतां ही सांगड कमी अधिक मानानें विस्कळित झाल्या-चेंच दिसून येते. उदाहरणार्थ, मुसलमानी अमदानीपूर्वीं देखील ब्राह्मणानी राजपद व अमात्यपद स्वीकरल्याचे कांही दाखले उपलब्ध आहेत. पुढें मुसलमानी अमदानींत चादशाही व वजीरी मुसलमानांकडे असली, तरी सरदारी मराठ्यांकडे व कारकुनी ब्राह्मणांकडे असल्याचे आणि त्याच्यामुळें मराठी भाषेचा प्रचार झाल्याचे दिसून येतें. त्याचप्रमाणें शहाजीच्या सरदारीच्या आश्रयावर कित्येक देशस्थ ब्राह्मणांनी नंजावरापर्यंत वसाहत केली व अनेक राजकारणांत भाग घेतला, हे इतिहासप्रसिद्ध



आहे. शिवाजी महाराजांच्या वेळी तर मराठे सरदारांच्या बरोबरीने देशस्थ सर-  
दारानी राजकीय कामें केली आणि चंपूकार बेकटाध्वरी याने म्हटल्याप्रमाणे  
ब्राह्मणी आचार पाळण्यापेक्षा व वेदाध्ययनापेक्षा लेखणीचें व तरवारीचें शिक्षण  
वेण्याकडेच त्यांची अधिक प्रवृत्ति दिसून येत होती. तसेच शिवाजी महाराजांचा  
अमल चालू झाल्यानंतर देशस्थ ब्राह्मण अधिकारी या नात्याने तर कोकणांत गेलेच  
पण याखेरीज इतरहि काही देशस्थ घराणी कोकणांत जमिनी घेऊन व वसाहत करून  
राहिल्याचे आढळते. चिपळूणचे कुलकर्ण व कुलाबा जिल्ह्यांतील जोसकीच्या वृत्त्य,  
देशस्थ ब्राह्मणांच्या ताब्यांत शिवशाहीपूर्वीच गेल्या होत्या. यावरून कोकणस्थांनी  
पेशवाईत देशावर वसाहत केली व राजाश्रयाच्या जोरावर त्यांना इतर प्रांतांत  
आश्रय मिळू शकला, ही गोष्ट ब्राह्मण समाजात रूढ झालेल्या प्रवृत्तीस अनुसरूनच  
होती असें म्हणण्यास हरकत नाही. किंबहुना शहाजीच्या आश्रयाने तंजावराकडे  
किंवा होळकरांचे दिवाण जे चंद्रचूड त्यांच्या आश्रयाने होळकरांच्या राज्यांत देशस्थ  
व गोविंदपतांच्या आश्रयाने बुंदेलखंडात कऱ्हाडे ब्राह्मण, वसाहतीसाठी जितके दूरवर  
गेले, तितके दूरवर कोकणस्थ पेशवाईत गेले नाहीत. पण याचे कारण देखील  
पेशव्याची राजधानी पुण्यास जवळ होती आणि शहाजी, होळकरांचे दिवाण चंद्रचूड  
व गोविंदपत यांच्या ताब्यातील मुख्य महाराष्ट्राबाहेर होता हे आहे. देशांतर  
करण्याने आपली स्थिति सुधारण्याजोगी आहे असे दिसल्यावर त्या संधीचा फायदा  
घेण्याची अवकल व तयारी देशस्थात अगर कऱ्हाड्यात अधिक आहे आणि  
कोकणस्थात ती कमी आहे असे म्हणण्यास इतिहासाचा आधार नाही. निरनिराळ्या  
काळी ही प्रवृत्ति निरनिराळ्या ज्ञातीत कमीजास्त प्रमाणात दिसून येते हें खरे;  
पण याचे कारण सभोवारची राजकीय परिस्थिति कधी एका ज्ञातीस अनुकूल तर  
दुसऱ्या ज्ञातीस प्रतिकूल अशी होती एवढेच आहे. तसेच निरनिराळ्या प्रांतांत  
राहणाऱ्या एकाच ज्ञातीतल्या गटात स्थानांतर प्रवृत्तीच्या बाबतीत विषमता आढ-  
ळते, याचा उलगडा देखील स्थानिक परिस्थितीनेच करता येतो.

देशस्थ, कोकणस्थ व कऱ्हाडे ब्राह्मण पूर्वी विशिष्ट प्रांतांतच रहात होते, पण ते  
आता पृथ्वीच्या पाठीवरील कोणत्याही देशात गेले आहेत व जाण्यास तयार आहेत,  
हा केवळ बदलत्या राजकीय परिस्थितीचा परिणाम असेल व त्याचे श्रेय धार्मिक  
आचारास यत्किंचितहि देतां येणार नाही, अशी शंका या ठिकाणी येण्याचा संभव  
आहे. तिच्या निरसनार्थ, येथे हे नमूद केले पाहिजे की, वसाहतीची पद्धति व प्रवासाचे  
महत्त्व या गोष्टी आमच्या धर्मशास्त्रकारानी बीजरूपाने सांगून ठेवल्या आहेत. यात्रेच्या  
रूपाने पेशवाईच्या पूर्वी काहीं परांजपे घराणीं नाशिक त्रिबेकेस्वरास गेली आणि कांही  
घराणी त्याहिपूर्वी प्रत्यक्ष काशीक्षेत्रात कायमची राहिलीं. यावरून धार्मिक भावनेंत  
प्रवासजन्य व्यापक दृष्टि प्राप्त करून देणारे बीज अस्तित्वांत होते असें कबूल केले

पाहिजे. देशस्थ, कोकणस्थ व कऱ्हाडे हे भेद स्थानिक असून ब्राह्मण्याच्या दृष्टीने हे सर्व एकसारखे आहेत याची जाणीव दर बारा वर्षीनीं, सिंहस्थाच्या वेळी नाशिक व त्रिंबकेश्वर येथे जमणाऱ्या लोकांत, एकसारखी वाढत असली पाहिजे. तसेंच देशावरोल राजकीय परिस्थिति कोकणांतल्या ब्राह्मणांना व कोकणांतील परिस्थिति देशस्थ ब्राह्मणांना कळण्याचेहि हे एक साधनच होतें.

वसाहतीच्या बाबतीत तर धर्मशास्त्रानें फारच बारीक विचार केला आहे. राजाने ब्राह्मणांना अग्रहाररूपानें भूमिदान करावे व या दानाचा उपभोग पिढ्यानु-पिढ्या त्याच्या भावी संततीने घ्यावा ही प्रथा कौरवपांडवाच्या काळापासून शेकडों वर्षे चालत आली होती. आणि त्याच्या मुलाबाळाची लग्ने होण्यास अडचण पडूनये यासाठी निरनिराळ्या गोत्राचेच ब्राह्मण निवडण्याची खबरदारी हे भूमिदान करणारे घेत असत असें म्हणण्यास आधार आहे. तेव्हां अशा रीतीने राजापासून रकापर्यंत सर्वांनीच आपला एकदर आयुष्यक्रम कशा रीतीने ठेवावा याचे नियम ठरविण्याचा प्रयत्न प्राचीन शास्त्रकारांनी केला आणि त्याच्या वचनाचें प्रामाण्य राजाज्ञेपेक्षाहि अधिक मानले गेले. पण कितीही बारीक विचार करून शास्त्रकारांनी आचाराचे नियम बाधून दिले, तरी प्रत्यक्ष व्यवहारात अकल्पित परिस्थिति निर्माण होते आणि त्यातून मार्ग काढताना लोकांना शास्त्रापेक्षां प्रसंगावर अधिक भिस्त ठेव बी लागते. यामुळे धर्मशास्त्राचें प्रामाण्य ज्यात मानावयाचे त्या बाबीचा पसारा आकुचित होऊन 'व्यवहारापुरते आचार स्वातंत्र्य घेण्यास शास्त्राने आड येऊ नये' या मताचा पगडा लोकांच्या मनावर वाढत गेला. साध्य मान्य करून साधनांची निवड करण्याचे स्वातंत्र्य व्यक्तीकडे संपविण्याची आवश्यकता व्यवहारज्ञ माणसाना आजच्याप्रम णें पूर्वींहि भासत गेली. यामुळे 'धर्मशास्त्राचें प्रामाण्य विशिष्ट मर्याद-पर्यंत मानावे आणि इतरत्र आपद्धमं म्हणून सांगितलेल्या सवलतीचा आश्रय करावा' हा नियम लोकांच्या आचरणांत वाढत्या प्रमाणात उतरूं शकला. कारण राज्यक्रांति झाली किंवा दरपिढीस संततीचे मान वाढू लागलें, म्हणजे त्या सर्वांच्या पोषणास मर्यादित स्वरूपाचा अग्रहार अपुराच ठरतो. अशा स्थितीत अग्रहाराची व्यवस्था टिकावी कशी? तात्पर्य, धर्माची आज्ञा म्हणून किंवा शास्त्राने सांगितलेला विहित धर्म म्हणून नव्हे, तर केवळ ऐहिक उत्कर्ष साधण्यासाठी स्थलांतर करणें किंवा नवीन धंदे पत्करणें प्राप्त असते. ही गोष्ट ब्राह्मण लोकांच्या ध्यानांत कित्येक शतकांपासून थोड्याबहुत प्रमाणांत आली होती व अलीकडे ती अधिकच स्पष्टपणें प्रत्ययास येऊं लागली आहे.

क्षत्रियांच्या म्हणजे मराठ्यांच्या ध्यानांतहि ही गोष्ट कोणत्या क्रमानें आली तें पहाण्या योग्य आहे. मुसलमानांनी यादवाचा पराभव करून दक्षिणेंत आपलें राज्य कायम केल्यानंतर अनेक मराठे लोक त्यांचे सरदार बनून राहिले व कालांतरानें

त्यांनी पुनः डोके वर काढले. यावरून 'प्रसंग ओळखून वागावे' या तत्वाचाच अंगीकार मराठ्यांनी राजकारणात केला हे स्पष्ट दिसते. राजकीय व्यवहार करताना व चरित र्थाची सोय लावताना परिस्थितीवर तोड करण्याचे ध्येय प्राधान्याने दृष्टीपुढे ठेवले पाहिजे व यश मिळाल्यानंतर देवाचे व धर्माचे स्मरण करण्यास विसरू नये, असा समन्वय महाराष्ट्रातील लोकांच्या विचारांत दिसून येतो. या समन्वयाचा अर्थ त्याच्या अतःकरणात शास्त्राज्ञेविषयी आदरभाव कमी होता असा करावयाचा नसून, शास्त्राज्ञा पाळणारे लोक जिवंत व सुस्थितीत असतील त्या मानाने शास्त्राज्ञापालनाचे क्षेत्र वाढू शकेल याची त्यांना जाणीव होती असा केला पाहिजे. धर्मशास्त्राचे परिपालन हे ध्येय मान्य असून देखील धर्माचाराचा संकोच किंवा विस्तार करण्याचा अधिकार मराठ्यांच्या अमदानीत व्यक्तीकडेच सोंपविल्यासारखा झाला होता.

समाजाच्या धार्मिक समजूतीत हे स्थित्यंतर होण्यास कित्येक शतके लागली. 'धर्मपरिपालन हेच समाजाचे व राजाचे एकमेवाद्वितीय असे ध्येय असले पाहिजे,' या समजूतीत वाढलेला हिंदुसमाज व 'तरवारीच्या जोरावर धर्माचा प्रसार करावा' असे चढावाचे तत्त्वज्ञान स्वीकारणारा मुसलमान समाज यांची गांठ पडली तेव्हा प्रथम त्याचा झगडा होणे स्वाभाविक होते. पण काहीं वर्षे झगडा चालल्यानंतर मुसलमानांची घडाडी ओसरली आणि हिंदूंना आपले राज्य उभारणे महाराष्ट्रात शक्य झाले या राज्याचा उच्छेद करण्याचा जोराचा प्रयत्न औरंगजेबाने करून पाहिला, पण त्यात त्याला यश आले नाही एवढेच नव्हे, तर दिल्लीची बादशाही सभाळण्याची ऐपत देखील औरंगजेबाच्या वंशजात राहिली नव्हती. अशा स्थितीत हिंदुमुसलमानांनी राजकारणातील अप्रेसरत्वाच्या प्राप्तीसाठी आरंभिलेल्या डावाचा शेवट कांही अशी अनपेक्षित असा झाला. हिंदुस्थानातील हिंदु व मुसलमान सत्तावाच्यानीं परदेशस्थाचे हल्ले थांबविण्यासाठी एकजूतीने वागले पाहिजे या घोरणाची आवश्यकता हिंदु व मुसलमान मुत्सद्यांना एकसारखी भासू लागली. थोरले बाजीराव, भाऊसाहेब, नाना फडणीस, हैदर व पाटीलबाबा यांच्या पत्रांत नादिरशहा व अबदाली यांच्या स्वाऱ्या आणि इंग्रजांचे आक्रमण यांच्यासंबंधाने जे विचार आढळतात, त्यावरून हिंदी मुत्सद्यांना व्यापक दृष्टि येऊ लागली होती याविषयी संशय रहात नाही. जात व गोत किंवा हिंदु व मुसलमान या धर्मभावनास प्राधान्य न देतां या देशांतले कोण आणि परदेशांतले कोण या दृष्टीने राजकारणांत आपपरभाव ओळखावा या विचाराचा तुरळक कां असेना, पण स्पष्ट शब्दांत उच्चार होऊ लागला होता. तथापि राजकारणाचे केंद्र त्या वेळी हिंदुस्थानात राहिले नसून अंशतः युरोपात गेले आहे, हे त्या वेळच्या हिंदी मुत्सद्यांच्या लक्षांत आले नाही. इंग्रजी सत्तेचे एक पाऊल हिंदुस्थानांत असले

तरी दुसरे युरोपांत होते, त्या अर्थी हिंदुस्थान व युरोप या दोनहि ठिकाणच्या घडामोडी लक्षांत घेऊन इंग्रजांशी विरोधाची अगर सलोख्याची भाषा वापरावयास पाहिजे होती. पण परदेशांतल घडामोडीपर्यंत नजर पोचण्यापूर्वी इंग्रज व मराठे यांचा सामना जुपून मराठी राज्याचा अंत झाला.

इंग्रजी अमदानीत राजकीय सूत्रे इंग्रजांच्या हाती गेल्यामुळे हिंदी लोकांच्या दृष्टीला व्यापकपणा येण्याचा एक मार्ग खुंटला. पण युरोपियन वाङ्मयाच्या मननाने व परदेशांत प्रत्यक्ष जाऊन आल्याने प्राप्त होणारा व्यापकपणा मात्र काही अंशी वाढत आहे.

महाराष्ट्रांत पूर्वी एकधर्मी राज्ये नादत होती, नंतर मुसलमानी अमदानी झाली आणि पुढे मराठेशाही झाली; यामुळे लोकांच्या दिचारसरणीत वसकशी काति होत गेली याचें दिग्दर्शन येथवर केले. आता मराठेशाही संपून इंग्रजी राज्य सुरू झाल्यामुळे लोकांच्या विचारसरणीत काय बदल होत आहे याचा विचार केला पाहिजे. या विचारक्रांतीची दिशा लक्षात घ्यावयाची म्हणजेच इंग्रजांचे ध्येय समजून घ्यावयाचे. 'राजा कालस्य कारणम्' हा सिद्धान्त हजारो वर्षांपासून आजपर्यंत येथील कालमान निश्चित करण्यास उपयोगी पडला आहे 'तरवारीचा उपयोग मुसलमानी धर्माच्या प्रसारास होऊ शकतो' हे जसे मुसलमान राजानी दाखवून दिले, त्याप्रमाणे 'तरवारीच्या जोरावर हिंदू राजे या धर्मप्रसारास अडवून हिंदू धर्माचे परिपालन करू शकतात' ही गोष्ट महाराष्ट्रातील स्वराज्याच्या चालकांनी सिद्ध केली. पण धर्मप्रसार असो किंवा धर्मसंरक्षण असो तरवारीचा उपयोग धर्माच्या कामी करण्यास राज्यकर्त्यांनी तयार असले पाहिजे, ही विचारसरणी बहुतेकांच्या मनात पूर्वी रूढ झाली होती. पण इंग्रजांची तरवार धर्माच्या प्रसारासाठी किंवा धर्माच्या रक्षणासाठी पुढे येत नसून धार्मिक बाबतीत उदासीन वृत्ति धारण करण्यास तो तयार आहे. तिचा मुख्य रोख इंग्रजांचे व्यापारी हितसंबंध राखणें व वाढविणे यावर आहे तथापि आपले व्यापारी हित कशाने साधेल याविषयी इंग्रजी मुत्सद्यातच एकवाक्यता नाही. खुत्या व्यापाराची पद्धति आपणास फायदेशीर पडेल असे मानणारा उदारमतवाद्याचा पक्ष बरीच वर्षे इंग्लंडांत सूत्रचालक होता. पण महायुद्धापासून ती विचारसरणी चुकीची ठरून साम्राज्यवादी पक्ष अधिकारारूढ झाला. यामुळे इंग्रजी राजकारणात त्या धोरणाने अनेक बाबतीत स्पष्ट असा बदल होत आहे. त्यापैकी हिंदुस्थानच्या दृष्टीने महत्त्वाचा ठरणारा बदल राष्ट्रीयत्वासंबंधीचा आहे. राष्ट्रीयत्वाच्या कल्पनेचें जनकत्व व हिंदुस्थानांत त्या कल्पनेची प्रतिष्ठापना करण्याचे श्रेय इंग्रजांकडे देण्याचें कारण नाही हे खरें; पण उदारमतवादी मुत्सद्यांनी या कल्पनेच्या वाढीस आपल्या अमदानीत घारेवर घरले नाही हें विसरतां येणार नाही. राष्ट्रीयत्वाच्या कल्पनेची वाढ हें

गेल्या शतकांतील जागतिक राजकारणाचे सामान्य लक्षण होतें. यामुळें इटली, जर्मनी व जपान या देशांत राष्ट्रीयत्वाच्या कल्पनेची वाढ झपाट्याने झाली व या वाढीस विरोध न करण्याचें घोरण जसें इंग्लंडांतील उदारमतवादी पक्षानें पत्करलें, तसेंच त्यानें हिंदुस्थानांतील राष्ट्रीयत्वाच्या बाबतींतही पत्करलें. राष्ट्रीयत्वाची वाढ—मग ती जपानांत असो किंवा हिंदुस्थानांत असो—इंग्रजी साम्राज्याच्या राजकीय वर्चस्वास व व्यापारी हितसंबंधास बाधक ठरणार नाही असें जोपर्यंत इंग्रजी मुत्सद्यांना वाटत होते, तोपर्यंत त्यांनीं हिंदुस्थानांत वाढत चाललेल्या राष्ट्रीयत्वाच्या कल्पनेस उघड विरोध केला नाही. पण उदात्तपक्षाचीं मते हितकारक ठरत नाहींत, असे दिसून आलें, तेव्हांपासून इंग्रजी जनतेचा दृष्टिकोन बदलला. हिंदुस्थानांत राष्ट्रीय कल्पनेची वाढ होऊं देणें म्हणजे जर इंग्रजांच्या व्यापाराची पिछेहाट आणि ब्रिटिश साम्राज्यातून फुटून निघण्याच्या हक्काचें प्रतिपादन असाच अर्थ मुख्यत्वेकरून असेल, तर या कल्पनेच्या प्रसारास शक्य त्या मार्गांनीं उघडपणें प्रतिबंध करणें प्राप्त आहे, असे महायुद्धानंतर अधिकारारूढ झालेल्या इंग्रजी मुत्सद्यांच्या घोरणाचे तात्पर्य दिसतें. मुसलमानांच्या आगमनापासून हिंदी राजकारणाचे स्वरूप जसें धार्मिक विरोधाच्या भावनेनें व्याप्त झाले होतें, त्याप्रमाणें महायुद्धोत्तरच्या अमदानींत व्यापार व राजकीय वर्चस्व यांच्या विरोधानें राज्ययंत्र अंतर्बाह्य लिप्त होत चालले आहे.

या गडबडींत 'कोणाचे किती प्रतिनिधि कौन्सिलांत असावे' या मुद्द्यास प्राधान्य येईल असें मध्यतरी वाटू लागले होतें; पण तो मुद्दा गीण ठरून 'हिंदुस्थानचे अधिक व राजकीय घोरण येथील लोकमतास अनुसरणारें असेंच पाहिजे' या पालुपदावर वादाचा भर पुनः येऊ लागलेला दिसतो. आणि या विचाराचे पर्यवसान जर इंग्रजी व्यापारास धक्का व स्वातंत्र्यप्रवृत्तीची वाढ यांत व्हावयाचे असेल, तर हा विचार दडपून टाकण्यासाठी इंग्लंडातील साम्राज्यवादी पक्ष प्रयत्नाची पराकाष्ठा करील याविषयी यत्किंचित् शक्य वाटण्याचें कारण नाही.

परांजपे घराण्यांतील शिवरामपंत व बाबासाहेब या व्यक्तींनी ज्या राष्ट्रीयत्वाच्या जोपासनेसाठी खंडतर तपश्चर्या केली व राजकारणाचें गाढे वर सांगितलेल्या बराबर आपून ठेवण्याच्या कामी कायावाचामनेकरून अहूनिश खटपट केली, त्याचें सार संश्लेषणें आतांपर्यंत नमूद केलें, यापुढे अपवादात्मक व्यक्तींचा विचार सोडून, परांजपे घराण्यांतील सर्वसामान्य व्यक्ति काय करीत आहेत यासंबंधीचा हिशेब पाहूं.

या पुस्तकांतील पाचव्या प्रकरणांत परांजपे उपनांवाच्या विद्यमान व्यक्तीची नोंद अक्षरानुक्रमानें केली आहे. या नोंदीत यच्चयावत् सर्व विद्यमान परांजपे समाविष्ट झाले आहेत असें जरी म्हणतां येणार नाही, तरी हजार

दीड हजार व्यक्तींच्या माहितीवरून तयार केलेले आकडे सामान्य विवेचनांत स्थूल मानाने प्रमाणभूत धरण्यास हरकत नाही यापुढील भागांत आपणांस विशिष्ट व्यक्तींच्या योग्यायोग्यतेचा विचार करावयाचा नाही, तर महाराष्ट्रातील ब्राह्मणसमाजाचा सामान्याने विचार करण्यासाठी ठोकळ मानाने एका घराण्यांतील व्यक्तीचा समाचार घ्यावयाचा आहे. एकदर प्रकृतिमान अजमावण्यासाठी नाडीपरीक्षा करण्याची जी वेद्याची पद्धत असते, त्यांतलाच हाहि एक प्रकार आहे. एवढी पूर्वसूचना देऊन पराजपे घराण्यातील विद्यमान व्यक्तीचे आंकडे काय सुचवितात ते पाहू. त्यांच्या घंद्याची आकडेवारी येणेप्रमाणे आहे:-

२३२ विद्यार्थी

११९ सरकारी नोकर

५६ खाजगी नोकर

४६ पेन्शनर

३६ वकील

३३ व्यापारी

२८ शेतकरी

२७ मराठी शिक्षक

२५ रेल्वेत नोकर

२५ एंजिनिअर

२५ डॉक्टर

२१ स्वतंत्र घडेवाले

२० दुकानदार

१६ इंग्रजी मास्तर

१५ भिक्षुक

१५ सरकारी अधिकारी

१३ हॉटेलांचे मालक

१० वैदिक

९ कीर्तनकार, पुराणिक

९ बैद्य

८ दलाल

८ सुखवस्तु

५ शास्त्रज्ञ

५ नट

४ संपादक व ग्रंथकार

४ प्रोफेसर

४ सावकार

३ कारखानदार

३ गवई

३ खोत

२ परमार्थी

२ इनामदार

१ चित्रकार

८३२ एकूण

पांचव्या प्रकरणात दिलेल्या १५९२ विद्यमान व्यक्तींपैकी फक्त ८३२ लोकांसंबंधी माहिती मिळू शकली; तिची घंद्याच्या दृष्टीने वागवारी करून संख्यानुक्रमाने वरील यादी दिली आहे. तीनशे वर्षांपूर्वी धर्मकर्म व शेती या दोन सदरांखाली पडणारेच घडे पराजपे मंडळी मुख्यत्वेकरून कोकणांत करीत होती, परंतु देशावर आल्यापासून गेल्या दोनशे वर्षांत नोकरी व व्यापार या गोष्टी त्यांना पतकराव्या लागल्या. या दृष्टीने वरील यादीची चार सदरात मांडणी करता येते, ती अशी:-

\* ३२६ नोकरी

२०७ व्यापारधदा

३१ शेतकरी

३६ वैदिक

मिळून ६००

या चार आंकड्याचा हिशेब आणेवारीने मांडल्यास असें म्हणतां येईल की, पराजपे उपनावाच्या घरधन्यापैकी १ आणा ब्रह्मकर्म करणारे व १ आणा शेती करणारे एवढे लोक सोडल्यास बाकी चौदा आणे लोक व्यापार व नोकरी या 'उपरी' स्वरूपाचे धंदे करून पोट भरीत आहेत. त्यांतल्या त्यात + 'उत्तम शेती, मध्यम व्यापारधदा, काणि कनिष्ठ नोकरी' ही व्यवहारज्ञ लोकांची कसोटी मान्य केल्यास चौदा आण्यांपैकी आठ आण्यापेक्षा अधिक लोक कनिष्ठ प्रकारचा जो नोकरीचा धदा त्यात गुंतले आहेत आणि सहा आण्यापेक्षा कमी लोक व्यापार अगर स्वतंत्र धंदे करून पोट भरीत आहेत.

आता वरील आकडे कमी सदरात समाविष्ट करून मुंबई इलाख्यातील जिल्हे, दक्षिणी सस्थाने, वऱ्हाड, मध्यप्रांत, आणि इतर प्रात अशा स्थलवारीने त्यांची मांडणी करू (पृ १९६ पहा) या मांडणीत पेन्शनरांची गणना स्वतंत्रपणे करून पुनः एकदा सरकारी नोकरात त्यांना घरले आहे. बगैरे कारणामुळे मागल्या यादीतल्या आंकड्यात व या कोष्टकातील बेरजेच्या आंकड्यात किंचित अंतर पडले आहे. 'इतरत्र' याचा अर्थ मुम्बई इलाखा व मध्यप्रांत यांखेरीज हिंदुस्थानातील सर्व इलाखे आणि ब्रह्मदेश, इराण व आफ्रिका असा समजावा आणि 'गु इग्रजी धंदे' याचा अर्थ 'वकील, डॉक्टर व इंजिनियर यासारखे सुशिक्षिताचे इग्रजी धंदे' असा करावयाचा आहे.

\* सविस्तर यादीतील ८३२ या सस्येतून विद्यार्थ्यांचा आकडा २३२ हा वजा करून बाकी राहिलेल्या ६०० ची हो विल्हेवारी दिली आहे.

+ गोखले-रास्ते घराण्याच्या इतिहासात शेवटी १७३१ व्यक्तींची यादी दिली असून, सरकारी नोकर ३४३, खाजगी नोकर ८६, व्यापार ३३०, शेती २८१ आणि विद्यार्थी ७२३ असे खानेवारीचे आकडे दिले आहेत. त्यावरून विद्यार्थी सोडून धंद्याचे तीन भाग केल्यास आठ आणे नोकरी, चार आणे व्यापार आणि चार आणे शेती असे प्रमाण पडेल. यावरून या आडनावाच्या लोकांना पराजपे मडळीपेक्षा शेतीचा आसरा अधिक प्रमाणात मिळाला असावा असे दिसते.

# स्थलवारीने धंदेवारी

धंदे	दिनांक	ठाणे	पुणे	सातारा	सावित्रीपु
(११०) सरकारी	४	५	११	२	३
(१७) निमसरकारी	...	१	११	४	१
(३३) येनशनर	२	३	६	१	...
(४९) शिक्षक	५	१२	६	३	...
(२८) रेलवे	...	२	३	...	१
(५६) खासगी	...	३	५	...	२
(१८) किरकोळ नोकरी	१	३	८	२	...
(३११) नोकरी	१२	२९	३५	१२	७
(६५) सु. इंग्रजी घंदे	१	१	१७	३	४
(५५) स्वतंत्र घंदे	३	१	१५	...	...
(५) लेखक	...	२	...	...	...
(४५) व्यापारी	८	४	८	...	४
(२६) शेती	१०	...	२	...	१
(३०) धार्मिक	८	३	१	२	...
(९६) इतर	२९	११	१०	२	...

६३३ =

७१ ५१ ५० १८ ११ १६

# स्थलवारीने धंदेवारी

नगर	कानोडा	सातारा	पुणे	सावित्रीपु	ठाणे	पुणे	सातारा	सावित्रीपु	धंदे
...	४	७	३	३	३	२०	२९	८	(११०) सरकारी
...	१	२	३	३	३	१	२	१	(१७) निमसरकारी
...	...	२	४	४	४	३	५	३	(३३) येनशनर
...	...	...	५	५	५	५	८	१	(४९) शिक्षक
...	१	१	१	१	१	४	११	४	(२८) रेलवे
...	...	१	२	२	२	७	१५	१३	(५६) खासगी
...	...	...	...	...	...	...	...	९	(१८) किरकोळ नोकरी
...	६	१३	२२	३	३	४०	७०	३९	(३११) नोकरी
...	...	...	४	४	४	२०	५	७	(६५) सु. इंग्रजी घंदे
...	२	७	४	४	४	११	७	२	(५५) स्वतंत्र घंदे
...	...	...	१	१	१	१	१	...	(५) लेखक
...	...	...	१	१	१	४	७	२	(४५) व्यापारी
...	१	२	...	...	...	३	...	३	(२६) शेती
...	...	...	५	...	...	३	...	७	(३०) धार्मिक
२	३	७	५	५	५	१०	८	४	(९६) इतर

६४ = ६३३

२ १२ २९ ४१ ९२ ९८



या वृत्तान्तावरून पराजपे घराण्यांतील लोक कोंकणापासून दूरवर पुष्कळ प्रांतांत पसरले आहेत, व ते अनेक प्रकारचे धंदे करीत आहेत, एवढें सामान्य वर्णन करतां येतें; आणि घदा व वसतिस्थान याविषयींचे निर्बंध त्यांनीं पार झुगारून दिले, असा सकृद्दर्शनीं तरी भास होतो. यांची गणना 'कोंकणस्थ-ब्राह्मण' या सामाजिक शब्दांच्या सदरात झालेली पाहून 'कोंकणस्थ' व 'ब्राह्मण' या शब्दाचा कांहीं विशिष्ट अर्थ आहे किंवा नाही, याविषयी कित्येकांचें मन साशंक होईल. पण शब्दांचे धात्वर्थच तेवढे लक्षांत घेणाऱ्यास बरील शब्द संशयाच्या गटांगळ्या देतील. इतरांना ही संशयाची बाधा होणार नाही हा विरोध वास्तविक नसून आभासरूपी आहे हे व्यवहारज्ञ माणसाच्या सहज लक्षांत येण्याजोगे आहे. 'परांजपे' हे उपनांव सुरू झाले तेव्हा 'पारायण' व 'जप' या शब्दसमुच्चयाच्या अर्थाशी विशिष्ट व्यक्तीचा सबंध जोडता येण्याजोगा होता, तरी त्या व्यक्तीच्या वंशजांना या उपनांवाने पिढ्यानुपिढ्या ओळखण्यात एक प्रकारची व्यावहारिक सोय असते तीच सोय त्यांना कोंकणस्थ व ब्राह्मण या शब्दांनीं संबोधण्यांत साधत असते. शिवाय सोयीबरोबर व्यक्तीच्या सामाजिक व अनुष्ठानिक प्रवृत्तीचाहि निर्देश या शब्दानीं होऊ शकतो त्याअर्थी 'आडनांव, जात व देश' या तिहेरी सक्तेने ओळखला जाणारा हा व्यक्तिसमूह मूळ प्रांतांत न राहतां इतस्ततः हिंदुस्थानभर कां वावरू लागला, या प्रश्नाचें उत्तर आधी शोधलें पाहिजे.

हा शोध करण्यासाठी फारमे खोल पाण्यांत शिरण्याची आवश्यकता नाही. कारण चरितार्थाची सोय कोठे लागेल व कोणत्या धंद्यात लागेल याचा शोध प्रत्येक व्यक्तीला स्वतंत्रपणें करावा लागत असल्यामुळें या लोकांना निरनिराळ्या प्रांतांत जावें लागले व त्यांना जमेल तो घदा पतकरावा लागला, हे उत्तर कोणासहि सुचण्याजोगें आहे. पण 'पूर्वीच्या मानाने ही स्थलांतरप्रवृत्ति वाढत आहे की कमी होत आहे' या प्रश्नाचे उत्तर देणें काहीसे कठिण आहे. राहता गांव न सोडतां, बापाचाच घदा करण्याने मुलाच्या चरितार्थाची सोय लागत असेल तर स्थलांतर करण्याची प्रवृत्ति वाढणार नाही; आणि अशी सोय लागत नसेल तर ही प्रवृत्ति वाढेल; या नियमानुरोधाने, मुंबई इलाख्यांतील कोंकणस्थांच्या चालू पिढीत ही प्रवृत्ति कमी होत चालली आहे व पुढील पिढींत ती याहीपेक्षां कमी होईल असें दिसतें. 'माहिती' या प्रकरणांत आलेली निरनिराळ्या घराण्यांची हकीकत वाचून पाहिली असतां बरील म्हणण्याची मत्तता कोणासहि पटण्याजोगी आहे. एकाच घराण्यातल्या चौघांनी चार दिशास जाऊन इंग्रजी शिक्षणाच्या जोरावर तेथे मोठ्या हुद्याची जागा मिळविणें गेल्या पिढीत शक्य झाले (प.घ.इ.पृ. २८६). पण त्या चौघांचे मुलगे आज पदवीधर असले तरी ते सर्वंच्या सर्व बापाच्या हुद्यावर नेमले जाणार नाहीत हें निश्चित दिसतें. यामुळें चालू पिढीतील बऱ्याच लोकाना मागल्या पिढीचा धंदा

चालवितां येणें अशक्य आहे. अर्थात् त्यांना सरकारी नोकरीवांचून अन्य मार्गच शोधणें भाग पडेल. हा अन्य मार्ग शोधीत असतां ' आपले पाय कोठें टेकतील ' या विवंचनेनें व्यग्र झालेले हे लोक जेव्हां सभोवार पाहूं लागतात, तेव्हां त्यांचें मन गोंधळून जातें. शहरोशहरीं हायस्कुलें व ठिकठिकाणीं कॉलेजें सुरू झाल्यामुळें आंग्ल-शिक्षित पदवीधरांची संख्या सर्व प्रांतांत भरपूर झाली; त्या अर्थी एका इलाख्यांतील पदवीधरांना इतर प्रांतांतून सरकारी नोकऱ्या मिळण्याचा संभव मुळीच राहिला नाही. ही गोष्ट चालू पिढीच्या ध्यानांत आल्यानें त्यांची अडचण कमी होण्याऐवजीं अधिकच वाढते. सरकारी नोकरीचा नाद सोडून वकीली व डॉक्टरी या धंद्यांची परिस्थिति पाहिली तरी देखील हा प्रश्न सुटत नाही. त्याहि धंद्यांत स्थानिक पदवीधरांना आधीं स्थान मिळू शकतें व परस्थांचा समवेश होण्यास कोठेहि अवसर रहात नाही. अशा परिस्थितीमुळें गेल्या पिढीत आढळणारी स्थलांतर-प्रवृत्ति या पिढीत झपाट्यानें कमी होत आहे. एवढेंच नव्हे, तर इतर प्रांतांत केवळ सरकारी नोकरीसाठीं गेलेले कांहीं कोंकणस्थ, पेनशनीत निघाल्यावर, पुण्याकडे घरें बांधूं लागले आहेत. आपल्या मुलांबाळांचें शिक्षण करण्यास व त्यानंतर त्यांनीं कोणता आयुष्यक्रम पत्करावा हा प्रश्न सोडविण्यास पुण्यांतील रहाणें जितकें सोईचें पडेल, तितकें इतरत्र पडणार नाही, असे विचार जन्मभर परप्रांतांत सरकारी नोकरी केलेल्या कांहीं अनुभविक लोकांच्या तोंडून बाहेर पडतात.

ही प्रवृत्ति एका उपनांवाच्या गटांतली नसून एकंदर कोंकणस्थ ज्ञातीची आहे, किंबहुना त्याहीपेक्षां व्यापक आहे. गेल्या पन्नास वर्षांतले खानेसुमारीचे आंकडे तपासण्यानें ही गोष्ट सहज ध्यानांत येईल. या कामासाठीं संबंध मुंबई इलाख्याचे आंकडे फारसे उपयोगी पडणार नाहीत. या इलाख्यांत सिध, गुजराथ महाराष्ट्र व कर्नाटक या चार गटांतील लोकांचा कसा तरी समावेश केलेला आहे. त्यांतील प्रत्येक गटाचा अभ्यास स्वतंत्रपणेंच करणें अवश्य. येथें त्यांतील फक्त मराठी जिल्ह्याचे ब्राह्मण ज्ञातीचे आंकडे सांगण्यानें काम भागेल. पैकीं उदाहरणादाखल, प्रथम कोंकणस्थांच्या लोकसंख्येंत कोंकणांतील व देशावरील तीन तीन जिल्ह्यांतून, कालानुक्रमानें काय चढउतार होत आहे तें पाहूं.

## कोंकणस्थांची लोकसंख्या (आकडे हजाराचे)

सन	१८९१	१९०१	१९११	१९२१	१९३१
रत्नागिरी	३१	३१	३०	२८	२८
कुलाबा	१४	१३	११	१२	१३
ठाणे	८	६	५	८	९
कोंकण	५३	५०	४६	४८	५०

### देश

पुणे	१४	१४	१५	१६	२१
सातारा	९	८	७	६	६
नाशिक	४	३	४	४	४
देश	२७	२५	२६	२६	३१

कोंकणस्थांची मुख्य वस्ती कोंकण व पुणे-सातारा या भागात आहे. त्यातल्या त्यांत रत्नागिरी व पुणे या जिल्ह्यात ती विशेष आहे. शिवाय बहुतेक जिल्ह्यातील कोंकणस्थांची संख्या गेल्या चाळीस वर्षांत वाढलेली नसून फक्त पुणे जिल्ह्यांत मात्र ती एकसारखी वाढत आहे याच्या उलट रत्नागिरीकडे त्याची संख्या स्पष्टपणे घटत आहे. याखेरीज अधिक बारकाईने पाहणी केल्यास रत्नागिरीकडे स्त्रियांची संख्या अधिक व पुण्याकडे पुरुषांची अधिक आहे. पराजपे (प.घ इ.पृ. ३९६). यावरून रत्नागिरीकडे कोंकणस्थ पुरुष शिक्षणासाठी व नोकरी-साठी परप्रातात जातात आणि इतर जिल्ह्यातले पुरुष याच दोन कामासाठी पुण्याकडे येतात असे म्हणता येईल. यापेक्षा बारकाव्यात जाऊन रत्नागिरीकडे किती कोंकणस्थ पुण्यात आले व इतर जिल्ह्यातले किती आले याचे मोजमाप करण्याचे साधन खानेसुमारीच्या ग्रंथात उपलब्ध नाही. आणि आपणास येथे जो सर्वसामान्य दृष्टीने विचार करावयाचा आहे, त्या विचाराचे वाम या बारकाव्याच्या माहितीवाचून तादृश अडण्याजोगे नाही. कोंकणस्थांची वस्ति पुण्याकडे वाढत आहे व इतरत्र राहाणाऱ्या कोंकणस्थांची नवी पिढी पुण्याकडे येत असल्यामुळे ही वाढ विशेष रीतीने दिसत आहे, एवढे गृहीत धरण्याम हरकत नाही.

पराजप्यांची काही घराणी वऱ्हाड-नागपूराकडे स्थाईक झाली असून त्यांचाहि विचार करणे जरूर आहे परंतु मध्यप्राताच्या खानेसुमारीत अलीकडे 'कोंकणस्थ' हे सदर अजिबात काढून टाकले आहे. त्या भागात इतर जातींच्या मानाने कोंकणस्थांची संख्या उपेक्षणीय असल्यामुळे असा प्रकार झाला असावा.

तथापि एकंदर कोंकणस्थ जातीचे मध्यप्रांतांतील आंकडे उपलब्ध नसले तरी प्रस्तुत ग्रंथातील पांचव्या प्रकरणांत समाविष्ट झालेल्या विद्यमान व्यक्तींच्या विल्हेवारीवरून परांजपे उपनांवाचे ९२ लोक तेथे आहेत, हे पृ. १९६ मधील तपशिलावरून ठरतं. त्याचे धंदे व मुंबई इलाख्यांतील परांजपे मंडळीचे धंदे यांची तुलना करण्याजोगी आहे.

बऱ्हाड मध्यप्रांतातील परांजपे मुख्यत्वेकरून सरकारी नोकरी, वकिली, डॉक्टरी यांसारख्या आंग्लशिक्षितांच्या धंद्यांत आहेत. पण यावरून त्यांच्या मुलांना हेच धंदे करण्यास यांच्या इतकी अनुकूलता सांपडेल किंवा परांजप्यांप्रमाणे इतर उपनांवाचे कोंकणस्थ देखील याच प्रमाणांत तेथे हे धंदे करीत असतील असे समजतां येणार नाही. वाई क्षेत्रात जशी कांही ब्राह्मणाची घराणीं अग्रहार पद्धतीनें वसविली गेलीं किंवा आपल्या जातीच्या राजाश्रयास म्हणून पेशवाईत पुण्यास कोंकणस्थ घराणी येऊन राहिली, तसा प्रकार बऱ्हाड-मध्यप्रांतात गेलेल्या कोंकणस्थ घराण्यांचा नव्हे. 'ब्राह्मण' किंवा 'कोंकणस्थ' यापैकी कोणत्याहि नात्याने ते तेथे गेले नाहीत; केवळ सुशिक्षित म्हणून ते तिकडे गेले. कारण, ब्राह्मण जातीची म्हणून वसाहत करण्याचा मनु जाऊन कित्येक शतके झाली आणि कोंकणस्थ जातीचा म्हणून राजाश्रय मिळण्याचा काळ संपूनहि शे-सवाशे वर्षे लोटली. आंग्लविद्याविभूषित म्हणून पुण्याकडून बऱ्हाडमध्यप्रांतात जाण्यास अनुकूल परिस्थिति पंचवीस वर्षांपूर्वीपर्यंत दहावीस वर्षे होती; पण तिकडेहि सुशिक्षिताची सख्या वाढल्यामुळे यापुढे अधिक कोंकणस्थाना तेथे प्रवेश मिळण्याचा संभव राहिला नाही.

येथे एका प्रश्नाचा उलगडा अनायासे होण्याजोगा असल्यामुळे तो सागून ठेवला पाहिजे. इंग्रजी शिकलेल्या कांहीं लोकांना पुण्याकडून उठून बऱ्हाडमध्यप्रांतांत जाण्यास अनुकूल असा काही वर्षांचा काल होता व तेवढ्यांत जी कोंकणस्थ घराणी तेथे घरदार करून स्थाईक झाली, तेवढ्याच उपनांवाचे लोक तेथे कांही पिढ्यानंतर प्राधान्याने आढळवयाचे व ज्यांना हा स्थाईकपणा लाभला नाही, ती घराणी गांवोगाव विस्कळित व अल्पसंख्याक अशीं बनावयाची. पण एवढ्यावरून अल्पसंख्याक गांवातील वस्ती मागाहूनची आणि बहुसंख्य लोकांची वस्ती आधीची, असे निश्चयाने म्हणवत नाही. मुले कमीअधिक होणे आणि स्थाईकपणा लाभणे या दोनही गोष्टींचा योग जुळून येईलच असे नाही. शिवाय स्थाईकपणा व खाण्यापिण्याची अनुकूलता असून देखील मुलें कमी होतील आणि उलट स्थितीत देखील प्रजेची सख्या वाढेल, हे लक्षांत ठेवले असता अमुक आडनांवाच्या लोकांचे कोंकणांतील मूळ गाव अमुक असा जो कांही लोकांचा समज झालेला दिसतो तो अंशतः चुकीचा आहे असे म्हणावें लागेल. उदाहरणार्थ, परांजपे हे अडिबऱ्याचे, लिमये कल्याचे, गोखले घालवलीचे, आपटे

व साठे देवाच्या गोठव्याचे, बापट पुढ्याचे, बरवे गावखडीचे, अभ्यंकर व केळकर आंबेच्याचे आणि पटवर्धन हे गुळें, जानशी किंवा कोतवडें येथचे असा जो समज चालू आहे तो ठोक्ताळघापुरता ठीक आहे. पण अमुक राण्याचा कालदृष्ट्या अमुक गाव प्राचीन बसाहतीचा असे विधान करणें शास्त्रशुद्ध ठरणार नाही.

वऱ्हाड-मध्यप्रात व रत्नागिरी येथील कोंकणस्थ घराण्यांच्या लोकसंख्येचें वैशिष्ट्य सांगितल्यानंतर, पुण्यामुंबईकडील कोंकणस्थांचें वैशिष्ट्य सांगितलें पाहिजे. पेशव्यांचें भट घराणें, फडणीसांचें भानू घराणें किंवा रास्ते, बरवे बगैरे सावकार घराणी आणि जोशी, पटवर्धन वगैरे तुरळक व्यक्त यांचें कोंकणांतून देशावर आगमन पेशव्याचा जम बसण्यापूर्वी झाले. नंतर नानासाहेबांच्या कारकीर्दीत पंचवीस तीस आडनांवाचे तरी कोंकणस्थ आले असावे. पुढे पाणिपतच्या युद्धांत देशावरील अनेक घराण्यांचा सहार झाला, पण त्याचा धक्का रास्ते व पटवर्धन या सरदाराना बसला नाही. यामुळे पुण्यापासून मिरजेपर्यंतच्या भागांत आणखी काही घराणी कोंकणातून येऊन राहिली पुढे माधवराव व राघोबा यांच्या भाऊबदकीत माधवराव व नाना फडणीस याचा पक्ष यशस्वी झाल्यामुळें पुण्यात फडणीशी कचेरीत इ. स. १७७५ मध्ये ६६ आडनांवांचे १४५ कोंकणस्थ कारकून दिसूं लागले. आणि इ. स. १७९३ मध्ये पुणें मुक्कामी राहणाऱ्यागृहस्थांच्या यादीत कोंकणस्थांची सुमारे शंभर उपनावे येऊं शकली. अशा प्रकारच्या याद्यांवरून कोणत्या आडनांवाचे लोक पुण्याकडे आधीं आले व कोणत्या आडनांवाचे नंतर आले याचा निर्णय करतां येतो. पण तेवढ्यावरून जी घराणी आधीं आली त्याची संख्या अधिक असली पाहिजे व मागाहून आलेल्या घराण्यांची संख्या कमी असली पाहिजे असे अनुमान करणे बरोबर होणार नाही. उदाहरणार्थ, भट घराणे प्रथम आले व या घराण्याशी त्यांच्याबरोबर आलेल्या सावकार घराण्यांचा शरीरसंबंध झाला हें खरे. पण पेशवाई व सावकारी हे धंदे वशवृद्धीच्या ऐवजी वंशक्षयास अनुकूल होते असे म्हणावें लागतें. कारण पेशव्याचा साक्षात् वंश खुटला हे इतिहास प्रसिद्ध आहे आणि जुन्या सावकार घराण्याची आजची खानेसुमारी देखील इतरांच्या मानाने कमी भरेल असें वाटते.

मुंबई युनिव्हर्सिटीतील पदवीधरांच्या संख्येवरून एखाद्या उपनांवाच्या बहुसंख्यत्वाबद्दल निर्णय देताना देखील अशाच प्रकारची अडचण भासते. युनिव्हर्सिटी सुरू होतांच ज्या आडनांवाचे लोक पहिल्या पाच वर्षांत पदवीधर झाले त्यांत कोंकणस्थांपैकीं रानडे, मोडक, बापट, कुटे, गाडगोळ, काणे, परांजपे हीं आडनांवे आढळतात. पण या आडनांवांचे लोक युनिव्हर्सिटीत आधीं शिरले असून आज त्यांपैकीं कित्येकांची संख्या, पन्नास वर्षांच्या एकुणांतीत अधिक

भरत नाही. पुण्यास फर्ग्युसन कॉलेज व न्यू पूना कॉलेज सुरू झाल्यापासून मधुकरी मागून कित्येक लोक पदवीधर झाले. यामुळे पूर्वी पदवीधरात श्रीमतांचे प्रमाण बरेंच होते ते कमी होऊन पुण्याकडील गरीब घराण्यांतले लोक पदवीधर होऊ लागले. कोल्हापूर, सांगली, बेळगांव, धारवाड वगैरे गावातून कॉलेजे सुरू झाल्यापासून पुण्यांतील पदवीधरांचे प्रमाण कमी होत आहे व कर्नाटकांतल्याचे वाढत आहे. यावरून अमुक आडनावाच्या लोकांना पदवीधर होण्यास लागणारी बुद्धि अधिक आहे आणि इतरात ती कमी आहे; किंवा पुण्याकडेच लोक ह्वाण आहेत आणि कर्नाटकाकडेच मट्ट आहेत असे म्हणण्यास काडी इतकाहि आधार दिसत नाही. इच्छा असेल त्याला पदवीधर होता येईल; फार तर दोन वर्षे कमी किंवा अधिक लागतील इतकेच. अशी वस्तुस्थिति असल्यामुळे हायस्कूल-कॉलेजाची स्थापना ठिकठिकाणी होणार आणि तेथे तेथे सुशिक्षितांची संख्या वाढणार असे दिसते. पिठाच्या गिरण्या जशा लहानसहान गावातूनहि गेल्या आणि त्यातून दळून घेणाऱ्यांची संख्या वाढली, त्याचप्रमाणे आजकाल इंग्रजी शिक्षणसंस्थांची संख्या झपाटाने वाढून त्यातून हजारो सुशिक्षित बाहेर पडणार! वेदाध्ययनाचा अधिकार पूर्वी फक्त द्विजाना अथवा त्रैवर्णिकांनाच होता, तसा पक्षपात इंग्रजी विद्यादानांत बिलकुल नाही मनुष्य कोणत्याहि जातीचा असो किंवा धर्माचा असो, तो कुलीन असो किंवा नसो, त्याच्या गावाच्या जवळपास इंग्रजी शाळा झाली की, त्याला तेथे जाऊन सुशिक्षित झालेच पाहिजे. आणि अशा रीतीने बहुतेक जाती सुशिक्षित झाल्या म्हणजे बेकारांची संख्या वाढण्यावाचून गर्त्यंतर नाही.

सुशिक्षिताच्या बेकारीचे स्वरूप हे अशा प्रकारचे आहे. या शर्यतीत कोकणस्थ आधी शिरले, यामुळे हा चक्रव्यूह कोठे संपतो हे त्यांना आधी समजले. पण देशस्थ व कऱ्हाडे यानाहि हाच अनुभव येणार आहे. आणि ब्राह्मणांप्रमाणेच मराठे व हरिजन यांच्याहि वांटघाला हे ठेवलेलेच आहे 'जात्यांतले रडतात सुपांतले हासतात' या न्यायाने कोठे चिंता तर कोठे हास्य असा प्रकार यद्यपि आज दिसत आहे, तरी थोड्याच काळात हा भेदभाव नाहीसा होऊन समतेचे राज्य नांदणार हे निश्चित आहे.

ही भाषी आपत्ति टाळण्यास किंवा तिचा प्रखरपणा कमी करण्यास काय करता येईल असा प्रश्न यापुढे साहजिकच उद्भवतो त्याचे उत्तर देणे कठिण आहे. पण हें उत्तर सांपडण्यासाठी कोणत्या दिशेने खटाटोप करणे चुकीचे होईल व कोणत्या दिशेने प्रयत्न करणे फलप्रद होईल, एवढे सुचवितां येण्याजोगे आहे. वेदान्तांत 'नेति नेति' पद्धतीने प्रथम समजूत पडल्यानंतर आत्मानुभवाचा विचार सुचणे सुकर होते; तोच न्याय येथे लागू करावा.

इंग्रजी शिक्षणाने पोटाचा उद्योग मिळू शकतो असा पूर्वी अनुभव आला व आजही थोडासा येत आहे. पण सरकारी नोकरी व वकील, डॉक्टर, एजिनि-  
यर यांसारखे इंग्रजी पदवीधराचे घडे यात किती लोकांचें पोट भरू शकेल  
याचा आकडा लक्षात घेतल्यास त्या मानाने दरसाल तयार होणाऱ्या पदवीधराचा  
आकडा बेसुमार मोठा भरतो. यामुळे सर्व घोटाला झाला आहे. हा हिशेब  
समजण्यास कठिण नाही. असें असताहि सुशिक्षित होऊन बेकार बनविण्याची  
प्रवृत्ति कां कमी होत नाही? याचे उत्तर असे दिसते की 'माबाप सरकारच्या'  
ठिकाणी काही अद्भुत सामर्थ्य साठविलेले असते. त्यांनीच लोकांच्या पोटापाण्याची  
तजवीज केली तर होईल एरव्ही ती होणार नाही,' असा चुकीचा समज  
लोकांच्या हाडीमाशी खिळलेला आहे; तो कमी होत नाही. इंग्रजी शिक्षण  
संपादण्यास जात-गोत आड येत नाही हे खरे, पण माजी अमदानीत राज्य-  
कर्त्यांच्या व्यवहारांत जसे विशिष्ट धर्माच्या लोकांना सहज प्रोत्साहन मिळत  
होते, तसे अंग्रजी अमदानीत विशिष्ट देशाच्या लोकांना सवलती मिळणें स्वाभा-  
विक आहे. "हिंदुस्थान देश हा ब्रिटिश साम्राज्याचा एक अविभाज्य भाग  
(Integral part) आहे" असें जे अंग्रजी मुत्सद्दी बजावून सांगतात, त्याचा  
अर्थ देखील हाच असतो. मुसलमानी अमदानीत मुसलमानी धर्माच्या लोकांना  
महत्त्वाच्या जागा मिळून त्याखालच्या जागा मुसलमानी अधिकाऱ्यांच्या तंत्राने  
वागणाऱ्या सरदाराना मिळूं शकत, आणि मराठेशाहीत राज्यतंत्र हिंदूच्या वर्च-  
स्वाकडे झुकते होते. तोच प्रकार अंग्रजी राज्यात आहे. राज्यकर्ते व अधिकारी  
वर्ग हे मनुष्यकोटीतले असल्यामुळे आत्मीयत्वाची भावना पूर्णपणे विसरून त्यांनी  
राज्यशकट हाकावा अशी अपेक्षा करता येत नाही. राज्ययंत्राचे हे वास्तविक  
स्वरूप लक्षात घेतले असतां लोकांनी आपला प्रश्न आपणच सोडविण्यासाठी  
कबर बांधणें हे शास्त्रशुद्ध होणार आहे. आपले प्रश्न सरकारी अधिकाऱ्यांनी  
सोडवावे असे ज्या मानाने लोक धोकीत बसतील, त्या मानाने त्याची दिशाभूल  
अधिकच होईल. हरएक बाबतीत सरकारच्या तोंडाकडे पाहण्याची प्रवृत्ति  
आमच्या समाजात आढळते, याचे कारण जुन्यापुराण्या राजनैतिक समजुतीचा  
अवशेष आमच्या डोवयात अद्याप बराच शिल्लक आहे हे दिसते. 'राजा हा  
परमेश्वरी अंश असतो व अडचणीच्या वेळी तो मनुष्य रूपानें अवतरतो' ही  
भोळेपणाची समजूत कांही प्रसंगी आम्हास थोडीशी फायद्याची वाटली; पण ती  
मुळांतच चुकीची असल्यामुळें एकंदरीत तिने नुकसानच झाले आहे. कारण अस-  
वतारी राजा किंवा निदान लोकोत्तर पुरुष दृष्टीपुढे नसला की, सामान्य लोक  
आकाशाकडे डोळे लावून बसतात. लोकोत्तर पुरुष दिसले म्हणजे त्यांचें सांगणें  
शिरमावंच मानणें हे कर्तव्य; कारण, नाही-होय म्हणून चर्चा केल्यास बुद्धिभेद

होतो व कार्यनाश होतो. यासाठी अशा पुरुषांच्या हयातीत सामान्य लोकांना विचार करण्याचें कारण नाही. आणि अशा पुरुषांच्या अभावी 'आमच्यासारख्यांनी करून कितीसं निभणार आहे?' असा प्रश्न करून स्वस्थ रहावे; किंवा सरकारावर जबाबदारी लोटावी! पण सरकार ही सत्ता मानवी असल्यामुळे तिच्या हातून किती कामे होऊ शकतील याला मर्यादा असते. 'मनुष्याची कोणतीही इच्छा तत्काळ पुरविण्याचें सामर्थ्य कल्पवृक्षांत आहे' हे खरे असो वा खोटें असो; पण असें सामर्थ्य कोणत्याही राज्यसंस्थेत असू शकत नाही तेव्हा परकीयांचे हल्ले परतविण्याचें व देशांतील बडे मोडण्याचें एवढे दुहेरी काम राजकीय सत्ताधऱ्यांच्या ताब्यांत ठेवून बाकीच्या कामांची जबाबदारी लोक जितकी अधिक उचलतील तितकी त्यांच्या उन्नतीची इमारत भक्कम पायावर उभारली जाणार आहे. हरणास मारण्याची कामगिरी दुसऱ्याकडे सोंपविल्यामुळे जसें लगामाचें बंधन पतकरणे व स्वाराच्या तंत्राने वागणें घोड्याच्या वाटघास आले, तसें आपला प्रश्न सोडविण्याची जबाबदारी दुसऱ्याकडे सोंपविण्याच्या प्रवृत्तीने सामान्य लोकांच्या अडचणी वाढविल्या आहेत. आपले प्रश्न सोडविण्यासाठी सरकारी कमिशन नेमले जाण्याची किंवा अलौकिक पुढारी जन्मास येण्याची वाट पहाणे एकसारखेंच चुकीचें आहे, कारण कमिशन व पुढारी यांचे आगमन प्रासंगिक स्वरूपाचें असणार आणि परिस्थितीत बदल रोजच्यारोज होणार. तेव्हा मार्ग शोधण्याचे काम लोकांनीच अखंड रीतीने चालविल्यावांचून ते समाधानकारक रीतीने होणें शक्य नाही.

याच्या उलट 'सर्वच जबाबदारी सरकारावर सोंपवून आपण फक्त कांही तास कामकरी बनण्यास राजी असलों म्हणजे लोकांचा प्रश्न सुटेल' असें एक मत ऐकू येते. पण तें आम्हांस तारक होईल असे वाटत नाही. या मताच्या प्रसाराने झालें तर आमचे नुकसानच होईल विचाराच्या बाबतीत दुसऱ्यावर अवलंबून राहण्याची आमची घातुक प्रवृत्ति या विचारसरणीने आणखी एवढी वाढेल. त्या एवजी सरकार या संस्थेच्या अधिकाराचे क्षेत्र शक्य तितके कमी करून लोकांना आपला व्यवहार कसा चालवितां येईल व समाजव्यवस्थेची नवी मांडणी कशी होऊ शकेल, हे पाहणें श्रेयस्कर दिसते असो.

इंग्रजी शिक्षण हें पोटाची सोय लावून देणारें मोठे साधन आहे, हा समज रूढ झाल्यामुळे आमच्या समाजाचे आणखी एका प्रकाराने मोठे नुकसान होत आहे, ते नुकसान असें की, या समजामुळे आमच्यात ज्ञातिमत्सराची तीव्रता वाढली. शिवाय ज्ञातीतल्या ज्ञातीत स्थानिकपणाच्या मुद्यावर भेदभावना अस्तित्वांत येऊं लागली. मुसलमानी व मराठी अमदानीत घडलेल्या प्रकारांची ही पुनरावृत्ति इंग्रजी प्रेमदानीत निराळ्या स्वरूपांत होत आहे. निजाम, मराठे व टिपू अशीं परस्परांशीं



चढाओढ करणारी राज्ये अस्तित्वांत असल्यामुळे आणि तीनही राज्यांत मुसलमान, मराठे व ब्राह्मण सरदार असल्यामुळे स्वामिनिष्ठेच्या काळांत धर्म व जात यांच्या विचारास गौणत्व द्यावे लागले. एवढेच नव्हे, तर भावाभावांत किंबहुना बाप-लेकांत परस्परांशी युद्ध करण्याचे प्रसंग ओढवले. राजकीय विचारांचा पगडा मनावर बसल्यामुळे अन्नपूर्णाबाई नवऱ्याशी घटस्फोट करण्याच्या गोष्टी बोलू लागली होती, ही हकीकत प्रस्तुत पुस्तकांत नमूद झालेलीच आहे. ( प. घ. इ. पृ. २४३ ) तसा प्रकार आतां इलाखाभेदांमुळे घडू लागला आहे. उदाहरणार्थ, परांजल्यापैकी कित्येक लोक वऱ्हाडांत घरदार करून स्थाईक झाले, हे मागे दिलेल्या कोष्ट-कांवरून लक्षांत येण्याजोगें आहे. पण या लोकांना आपल्या आडनांवाचा व जातीचा विचार बाजूस ठेवून, इतर प्रांतांतले पदवीधर वऱ्हाडमध्यप्रांतांत वकीलीस यापुढे येऊं नयेत या तत्वास समंति देणें भाग पडेल. यावरून मुंबई इलाख्यातील कोंकणस्थ व वऱ्हाडांतील कोंकणस्थ यांची एकमेकांस मदत होण्याच्या कामी इलाखाभेदाची विचारसरणी मोठाच प्रतिबध निर्माण करीत आहे असे म्हणावें लागते. देशावर स्थाईक झालेले कोंकणस्थ जसे कोंकणची आठवण आत विसरून गेले, तसे वऱ्हाडातील कोंकणस्थ मुंबई इलाख्यातील कोंकणस्थांशी असलेले नातें लोकरच विसरतील यांत शंका नाही. कोकणातील कऱ्हाडे व सागरकडील कऱ्हाडे जसे अनेक कारणांमुळे एकमेकांस पारखे झाले, तद्वत् कोंकणस्थांतला ह्या प्रकार आपल्यासमोर घडत आहे.

जातीच्या दृष्टीने सामाजिक हालचालीचे निरीक्षण केल्यास सर्वत्र वाताहत होत आहे हे येथवरच्या विचारसरणीने कोणाच्याहि लक्षांत येण्याजोगें आहे. राजकारण व शिक्षण यांना रोजच्या रोज इतका जोर चढत आहे की, त्यांच्या मा-यापुढे जातीच्या व धर्माच्या कल्पनांना पाऊल मागे घेण्याबाबून गत्यंतर राहिले नाही. या कल्पनांना राजकीय कामात महत्त्व आणू पहाणाऱ्याचे प्रयत्न तर निष्फळ होतातच; पण उलट असा प्रयत्न करणारा मनुष्य लोकांच्या दृष्टीने मागसलेला ठरतो व त्याची लोकांना कीव येते. यावरून ज्ञाति व धर्म यांच्या विचारास प्राधान्य देण्याचे व त्या दृष्टीने सामाजिक एकीकरण करण्याचे दिवस मागे पडले, याबद्दल सशय वाटण्याचे कारण नाही. तेव्हां धर्मदृष्ट्या समाजाची जुनी मांडणी मोडून टाकणाऱ्या या नव्या विचारसरणीने केवळ विध्वंसक कामगिरी केली आहे की कांही विधायकही केली आहे हें पाहिलें पाहिजे. जुनी इमारत पाडून नव्या इमारतीचा भक्कम पाया रचला जात आहे असें दिसल्यास जुनी इमारत गेल्याबद्दल वाईट वाटण्याचें कारण नाही. पण तमें होत नसल्यास जुनें गेल्याबद्दल हळहळ वाटणें योग्य ठरेल.

अशा मौकळ्या मनाने या प्रश्नाचा विचार केल्यास केवळ हळहळत बसण्याची वेळ आहे असे विचारांती कोणासहि म्हणतां येणार नाही. आजकालच्या

शिक्षणानें व राजकीय चळवळीने धार्मिक व ज्ञातिविषयक कल्पनांचें क्षेत्र संकुचित केलें व मागल्या पिढींत सुशिक्षित लोकांना मिळणारा पगार या पिढींत मिळण्याची शक्यता नाहीशी केली, या गोष्टी सर्वतोपरी खऱ्या आहेत, पण त्याबरोबर शिक्षणाच्या प्रसाराने सार्वजनिक कामाची आस्था उत्पन्न केली आणि दृष्टीला व्यापकपणा आणला. हे कोणास नाकारता येईल ? आणि या व्यापकपणामुळे लोकांच्या अर्गों एक प्रकारची निर्भय वृत्ति आली नाही असें कोण म्हणेल ? पगार कमी मिळू लागला यामुळे झालेले नुकसान वैयक्तिक किंवा कौटुंबिक स्वरूपाचे व तात्पुरते आहे. आणि शिक्षणाच्या व राष्ट्रीय विचाराच्या फैलावाने आलेली व्यापक व निर्भय वृत्ति हजारां लोकांच्या अंतःकरणांत टिकाऊ असें चैतन्य भरित आहे. जुन्या राजकीय कल्पना मागे पडून नव्या राष्ट्रीय कल्पना लोकांच्या मनांत बिंबू लागल्यामुळें देखील आमची दृष्टि निवळण्यास अत्यंत मदत झाली आहे. ' राजकीय घटनेंत धर्म किंवा ज्ञात यांच्या विचारास यत्किंचित् थारा मिळता कामा नये व असा थारा देऊं पहाणाऱ्या योजनेस आम्ही मान्यता देणार नाही ' या म्हणण्यास आज जो मोठ्या प्रमाणावर पाठिंबा मिळत आहे तो, शेकडो लोकांना राजकीय घटनेचे तात्त्विक स्वरूप ओळखतां येऊं लागले, याचेंच चिन्ह आहे. त्याचप्रमाणें इंग्रजी साम्राज्यवाद्यांच्या कोटिक्रमात कोठें चूक आहे हें आता लोकांना चांगलें समजू लागले. हिंदी राज्यघटनेत विशिष्ट धर्माच्या लोकांना सबलनी देण्याचा विचार जसा चुकीचा, तसा इंग्लंडांत जन्मलेला शिपाई किंवा तेथे होणाऱ्या परीक्षात पास झालेला पदवीधर राज्ययंत्र चालाविण्यास अधिक योग्य आणि हिंदी मनुष्य कितीही शूर व बुद्धिमान असला तरी त्याला त्याची बरोबरी करता येणार नाही, इत्यादि तत्वे चुकीच्या व मागसलेल्या राजनैतिक विचारसरणीचीं चिन्हे आहेत हें लोकांना ओळखतां येऊन या विचारसरणीचे समूळ उच्चाटन करण्याचा त्यांचा निश्चय बळावत आहे.

भावी काळांत कोणती विचारसरणी बळावणार आणि कोणती कमजोर होणार हें सांगितल्यावर चांगल्या प्रवृत्तीस अधिक जोर चढण्यास आणि वाईट प्रवृत्तीना अधिक पायबंद बसण्यास काय केलें पाहिजे याचाहि विचार करणें ओघानेच प्रसप्त होतें.

राष्ट्रीय कल्पनेचा व शिक्षणाचा प्रसार करण्याने समाजाच्या भावी इमा रतीचा पाया भक्कम रीतीने रचला जातो हे मान्य केल्यानंतर धर्म व ज्ञात यांची व्यवस्था कशी लावावी हें पाहिलें पाहिजे. गेल्या पन्नास वर्षांत या दिशेनें झालेले प्रयत्न लक्षांत घेतले असतां लोकांची धर्मभावना दुखविणारे प्रश्न हातीं घेणाऱ्यांकडून फायद्यापेक्षां नुकसानच अधिक झालें आहे असे म्हणावें लागेल. राष्ट्रीय विचाराचा मुख्य विषय म्हणजे राजकारण; व यांत लोकांचे अधिक लक्ष कसें लागेल

हे पाहिले पाहिजे. ज्ञात व जात यांचा विचार फक्त रोटीबेटीव्यवहार आणि पार-  
लौकिक कल्पना यांच्यापुरता व्हावा आणि इतर सर्व सार्वजनिक व्यवहारांत यासंब-  
धीच्या विचाराना अवसर मिळू नये ही गोष्ट आपोआप चडत आहे; त्यासाठी  
मुद्दाम प्रयत्न करण्याचें कारणच नाही.

आतां हे शिक्षण देण्याचे काम शिक्षणसंस्थांकडून होत आहे त्यापेक्षा, मोठ्या  
प्रमाणांत वर्तमानपत्रादिकांकडून होत आहे. लोकांना व्यापक दृष्टि प्राप्त होण्यास  
जगांतील घडामोडीचे वर्तमान रोजच्यारोज लोकांच्यापुढें येण्यानें मदत होत आहे.  
पण व्यापकपणाबरोबर दृष्टीला मार्मिकपणा आला पाहिजे. तो नुसत्या तारांची  
भाषांतरें छापण्यानें येणें कठिण दिसतें. तथापि वर्तमानपत्राची संख्या वाढली म्हणजे  
त्यांत निवड करण्याचा अधिकार वाचकाकडेच येतो. यामुळे लोकस्थितीचा बार-  
काईनें विचार करून सार्वजनिक हितास मदत करणारे वर्तमानपत्र कोणतें आणि  
केवळ तारा आणि मनोरंजन यांवर जगू पहाणारें वर्तमानपत्र कोणतें याचा विवेक  
वाचकात उत्पन्न होईलच.

शिक्षणप्रसाराची व राष्ट्रीकरणाची ही जबाबदारी अर्थातच मुख्यत्वेकरून  
सुशिक्षितांवर पडणार आहे यात जातीच्या व धर्माच्या विचारांस प्राधान्य देता  
येणार नाही; पण जात व धर्म याचे उच्चाटनहि होऊं शकणार नाही व तसे  
उच्चाटन करण्याचा प्रयत्न करणेंहि श्रेयस्कर नाही हे मागे सांगितलें याकरितां  
ज्या जातीच्या लोकांत शिक्षणाचा प्रसार अधिक झाला आहे त्या जातीने म्हणजे  
ब्राह्मणवर्गी हे काम केले पाहिजे.

राजाश्रय व लोकाश्रय या दोनच व्यापक कल्पना सध्यां दृष्टीपुढे असल्या-  
मुळे राजभाषा व लोकभाषा या दोहींचा आश्रय करून सद्यःस्थितीचे आकलन  
करण्याचे सामर्थ्य लोकांच्या ठिकाणी आणण्यासाठी ब्राह्मणवर्गीला आपलें बुद्धि-  
सर्वस्व बेंच बेंच लागेल. हे काम मनाजोगे करता येण्यास राजकीय विभाग लोक-  
भाषेच्या अनुरोधानें पाडता आले तर सोईचें होईल. त्या योगाने 'मराठी बोलणाऱ्या  
लोकांचा महाष्ट्रदेग' ही व्याख्या अनुरूप ठरेल. पण आज तरी ही गोष्ट प्रत्यक्ष  
सृष्टीत आढळत नसल्यामुळे आपल्या कल्पनेतला महाराष्ट्र सध्यां तिभगलेला आहे  
हे ध्यानांत ठेवून, या तीन पोटभागांचा विचार स्वतंत्रपणें करावा लागेल. त्यांचा  
पूर्वेतिहासहि एकसारखा नसल्यामुळे त्यांच्या विचारसरणीत बरेंच अंतर पडतें.  
मोंगलाईतला मराठवाडा गेली सहाशे वर्षे एकसारखा मुसलमानी राजांच्या  
अमलाखाली आहे व मराठेशाही व इंग्रजी अमदानी याचा प्रत्यक्ष अनुभव  
तेथील लोकांना नाही. वऱ्हाडातील मराठवाड्याला स्वराज्याचा थोडा-  
बहुत अनुभव होता; पण त्यापेक्षा महत्त्वाची गोष्ट अशी की, तेथील लोकांना

इंग्रजी रियासतीचें ज्ञान अनुभवजन्य आहे व जनतेला लोकशाहीची कल्पना सम-  
जावून देण्यासाठी तेथील पुढाऱ्यांनीं अलीकड कसून खटपट केली आहे. मुंबई  
इलाख्यांतील मराठवाड्याला स्वराज्याचा अनुभव अथपासून इतिपर्यंत होता  
आणि इंग्रजी अमदानीत देखील प्रतिभासंपन्न पुढारी या भागांत निपजले व  
त्यांचे लेख लोकांना वाचण्यास मिळाले पण पुढारी व गावोगांवचे लोक यांच्या  
मेटीगाठी वारंवार होण्याने विचारसरणीत जी एकवाक्यता होत जाते, ती येथील  
जनतेंत झालेली नाही. शहरांतील लोकांना वर्तमानपत्रद्वारा सद्यःस्थितीची  
कल्पना आलेली आहे पण खेड्यांपाड्यांतील लोकांनी पुढारी पाहिलेहि नाहीत  
आणि वर्तमानपत्रें काय म्हणतात याचीहि कल्पना त्यांना नाही. तात्पर्य, लोक-  
शाहीच्या दृष्टीनें महाराष्ट्राचे तीनहि पोटविभाग अथवा मराठवाडे निरनिराळ्या  
पातळीवर उभे आहेत. त्यांपैकी मुंबई इलाख्यांतील मराठवाड्याची जनता व  
त्यांतील ब्राह्मणवर्ग याची आंकडेवारीनें मांडणी पुढे दिल्याप्रमाणें करतां येईल.

### मुंबई इलाख्यांतील मराठवाडा

जिल्हे	क्षेत्रफळ	गावें	घरे	लोकसंख्या
रत्नागिरी	३९८९	१३११	२५८८०८	१३०२५२७
कुलाबा	२१६६	१४७६	१३२३२५	६२८७२१
ठाणे	३५७६	१६४७	२०९२९०	१०१६१४९
कोंकण	९७३१	४४३४	६००४२३	२९४७३९७

### देश

पुणे	५३३२	११४४	२४५९३८	११६९७९८
सातारा	५०५३	१३४१	२५८८६२	११७९७१२
खानदेश	१०९५२	२९८३	३७८२६६	१९७७८२९
नाशिक	५८२२	१६४६	१९५८३२	१००००४८
नगर	६६११	१३५७	२०११९५	९८८२०६
सोलापूर	४५६९	७१७	१७२२३९	८७७५२०
देश	३८३९९	९१८८	१४५२७३२	७१९३११३
एकूण	४८१३०	१३६२२	२०५३१५५	१०१४०५१०

धर्माश्रय व राजाश्रय यांचा अनुभव घेतल्यानंतर ब्राह्मणवर्ग आतां लोक-  
शिक्षणाची व लोकसत्तेची महती ओळखू लागला आहे. त्याचप्रमाणें इतर वर्ग-  
देखील आम्ही अमुक ज्ञातीचें किंवा धर्माचे म्हणून आम्हांस विशेष सवलती किंवा  
विशेष राजाश्रय मिळावा असें प्रतिपादीत आहेत, पण या आश्रयाच्या मर्यादित

स्वरूपाचा अनुभव घेतल्यानंतर त्यांनाही लोकशाहीचें महत्त्व पटल्यावांचून राहाणार नाही. तोंपर्यंत राजकीय घटनेत किंवा राजकीय व्यवस्थेत धर्म किंवा ज्ञात यांना सबलती देण्याच्या कल्पनेस थारा असू नये; आणि प्रतिनिधीची निवड केवळ योग्यता व सार्वजनिक कार्याची आस्था यांकडेच लक्ष पुरवून झाली पाहिजे, इत्यादि तत्त्वांची शिकवण मुंबई इलाख्यांतील मराठवाड्यांतल्या लोकांना देत राहणें जरूर आहे.

तथापि या प्रश्नाचा विचार केवळ राष्ट्रीय व ऐतिहासिक दृष्टीनें कितीहि केला तरी सामान्य लोकांना तो आज तितका मार्गदर्शक ठरणार नाही. " फार पूर्वी आपल्या देशांत अनेक राज्ये नादत असलों तरी त्या वेळचे राजे एका धर्माचे होते, त्यामुळे समाजाची मांडणी घर्मतत्त्वावर करण्यास अडचण वाटली नाही. पण परदेशी व परधर्मी लोकांच्या हाती या देशचे राज्य्यंत्र गेल्यामुळे समाजाची धार्मिक घडी बिघडली व राजकर्त्यांशी धर्म अगर देश यांचें नातें लागू पडनेासे झाले " येथपर्यंतचा इतिहास सर्वांना मान्य आहे त्याचप्रमाणें येथील अधिकारीवर्गाची निवड देश व धर्म याविषयीच्या पक्षपाती भावनेनें न होतां केवळ पात्रतेच्या कसोटीने करण्यात यावी हे ध्येयहि सर्वसंमत होण्याजोगे आहे. पण इतिहास व ध्येय यांच्या निश्चितीने आजचा सामान्य लोकांचा प्रश्न सुटत नाही; त्याचा विचार स्वतंत्रपणेंच केला पाहिजे. त्यात धर्म व राज्य याची जी बंधने प्रत्यक्ष व्यवहारांत आज शिल्लक आहेत ती जमेल करून हा प्रश्न सोडविला पाहिजे. पैकी आपल्या समाजात जात किंवा ज्ञात याविषयीचे निर्बंध पाळले जातात त्या-अर्थी जात हा गट करून लौकिक व्यवहार कोणीकडे झुकेल हे पाहण्यास हरकत नाही. हे मान्य केल्यास सामान्य लोकांचा आयुष्यक्रम अजमावण्यास या पुस्तकांतली पराजपे घराण्यांतील मंडळी उदाहरणादाखल उपयोगी पडतील

पृ. १९६ वर दिलेलें धंदेवारीचे कोष्टक लक्षांत घेतलें असता गेती व ब्रह्मकर्म करणारे स्थाईक लोक सोडले असता बाकीचे १४ आणे म्हणजे ७/८ पदांजपे उपरी स्वरूपाच्या धंद्यात पोट भरतात; आणि हे धंदे शिक्षणाच्या आधारावर शहरांत राहून ते चालवितात पैकी उच्च शिक्षणाने करतां येणारें धंदे-सरकारी नोकऱ्या, वकिली, डॉक्टरी, इंजिनियरी वगैरे-इतर ज्ञातीच्या हातीं जाऊ लागल्यामुळे हे शिक्षण संपादन करण्याची धडपड ब्राह्मणवर्गांत दिवसेंदिवस कमी होईल. उच्च शिक्षण फार खर्चाचें होत चाललें हेंहि कारण या प्रवृत्तीस मदतच करणारे आहे. यामुळे पृ. १९६ वरील सुशिक्षितांचें इंग्रजी धंदे सरकारी व निमसरकारी नोकऱ्या आणि रेल्वे या सदरांतले आंकडे कांहीं वर्षांनीं कमी होणार आणि खाजगी नोकरी, स्वतंत्र धंदे व व्यापार यांतील

प्रमाण वाढणार असें म्हणण्यास हरकत नाही. कोंकणस्थांची देशावरली बहुतेक वस्ती शहरांत आहे. यामुळे प्रथम शहरांत करतां येणारे धंदे यांना पत्करणें पुरवत आहे. खाजगी शिक्षण वर्तमानपत्रें, भुमार माल, स्टेशनरी व कापड यांची दुकानदारी, शिपीकाम, खानावळ, हाटेल चालविणें किंवा तेथें कपडशा धुणें, मोटारी व टागे हाकणें, छापखान्यात खिळे जुळविणें वगैरे शहराऊ घड्यांत ते शिरलेले दिसत आहेत. पण लौकरच मोठमोठ्या शहरातील या धंद्यांत पोट भरण्याचा चाव संपून जिल्ह्यांच्या व तालुक्यांच्या गांवांत यांना जाणे भाग पडेल. हे स्थलांतर करताना त्यांना आपले नातें कोठे लागू शकेल हा विचार करावाच लागेल. आणि या विचारांत राजभाषा किंवा जातिसंबंध यांच्यापेक्षां लोकभाषेचेंच नातें अधिक उपयोगी पडेल. खासगी शिक्षण, दुकान, खानावळ वगैरेसारखा कोणताहि उपरी धंदा करताना तेथील लोकांची व तेथें नव्यानेच धंदा मांडणाऱ्या धंदेबाड्यांची भाषा एकसारखी असणें सोईचें असतें. तात्पर्य, लोकाश्रयावर चालणारे व्यवहार लोकभाषेच्या नात्यावर एकमेकांशी संबद्ध असणें स्वाभाविक आहे. सामाजिक व्यवहाराची अधिक बाबतीतली वाढती गुतागुंत लक्षांत घेतली असतां देखील भाषावारीनें हिंदुस्थानचे विभाग ध्यानांत ठेवणेच श्रेयस्कर ठरेल. तात्पर्य, शिक्षणांत पुढारलेल्या ब्राह्मणवर्गाला सरकारी नोकरी व शहराऊ धंदे यांत ज्या-अर्थी पोट भरण्यास कमी अवसर राहणार आहे, त्याअर्थी त्यांनीं “मराठी भाषा बोलणारा समाज हा आपला, व या समाजाशीं समरस होऊन त्याच्या उन्नतीवर आपली उन्नति व त्याच्या अवनतीवर आपली अवनति अवलंबून आहे” हे तत्त्व ओळखणें अवश्य आहे. यापूर्वीं ब्राह्मणवर्गानें राजभाषेची आराधना करण्यांत जें बुद्धिसर्वस्व खर्चले ते यापुढे ‘महाराष्ट्र’ ही कल्पना दृश्यसृष्टींत आणण्यासाठी खर्चविं लागेल.

परांजपे घराण्यातील सुशिक्षित लोकांची व त्यांतील पुढाऱ्यांची जी माहिती या पुस्तकांत समाविष्ट झाली आहे, तिच्या अनुरोधानें सुचणारे विचार येथवर सांगितले. आतां आणखी एकदोन मुद्दे उल्लेखून लेखणी खाली ठेवू.

‘कोंकणस्थ’ हा शब्द सध्यां विशेष रूढ असल्यामुळें, तो येथें योजला आहे. पण या शब्दाचा प्रचार पेशवाईपूर्वीं फारसा नव्हता, व चित्पावन हा शब्द त्या वेळी कोंकणांत रूढ असावा असें वाटते. कऱ्हाडे ब्राह्मणांचा उल्लेख मुसलमानी अमदानीपूर्वीपासून सांपडतो. आणि ‘देशस्थ’ शब्द शिवशाहीतल्या एका ज्योतिष्यानें इ.स. १५७५ च्या सुमारास योजलेला आढळतो. पण ‘चित्पावन’ हा शब्द कधीपासून प्रचारांत आहे व त्याची व्युत्पत्ति काय तें समजत नाहीं. सह्याद्रिखंडांत यं ज्ञातीचे उल्लेख आहेत. पण सह्याद्रिखंडांत व भविष्योत्तर पुराणांत वेळोवेळीं

इतकी भर पडली आहे की, त्यांतला जुना पाठ कोणता आणि नवा कोणता हे ठरविणे कठिण आहे. पहिल्या बाजीराबाच्या वेळीं 'कोंकणस्थ' व 'चिपळूणे' हे दोनहि शब्द आढळतात. आणि कोंकणस्थ हे मूळचे चिपळूणच्या आसपास समुद्रापर्यंतच्या पट्टीत राहणारे ब्राह्मण या अर्थाने 'चिपळूणे' व 'चित्पावन' हे शब्द प्रचारांत असावे असें दिसते.

परांजपे मंडळीच्या नांवांत कालमानानें कसा फरक पडत गेला आहे हें पाहण्याचें साधन या पुस्तकांत आहे. प. घ. इ. पृ. २०५-७ वर दिलेल्या यादीवरून शंभर वर्षांचे वर्षापूर्वी अडिवऱ्यांत राहणाऱ्या मंडळींत अंतो, नारो, विष्णु, बाबदेव आणि रामचंद्र या नांवाचा प्रचार जास्त असून गणेश, भादो, विसो आणि बाळ हीं नावे संस्थेच्या मानानें त्यांच्या खाली होती. परंतु विद्यमान व्यक्तीच्या सूचीतली १५९२ व्यक्तींची यादी पाहिल्यास त्यात १४१ नावे आढळतात. त्यापैकी बहुसंख्य अशा पहिल्या १० नांवाची मांडणी अशी करतां येईल—

दत्तात्रेय	७४	महादेव	४१
रामचंद्र	६२	कृष्ण	४०
विष्णु	६०	शंकर	४०
नारायण	४८	वामन	३७
विनायक	४५	वासुदेव	३७
गोविंद	४२	एकूण	५०६

कोंकण सोडून परांजपे मंडळी देशावर आल्यापासून त्यांच्या जुन्या देवतांत नव्या देवताच्या नांवाची भर पडली हे अन्यत्र सांगितलेंच आहे (प. घ. इ. पृ. ३०५); तोच प्रकार व्यक्तीच्या नावाच्या बाबतींत झाला. देशावर आल्यापासून सभोंवारचें वातावरण व स्थानिक देवता यांची छाप मनावर बसल्यामुळे व्यक्तींची जुनीं नावे मागे पडून नवीं प्रचारांत आली

कोंकणस्थांत बहुसंख्य आडनावे कोणती याचाहि विचार करतां येण्याजोगा आहे. कोंकणस्थाची चोदा गोत्रे व त्यांचे सात गट आहेत. कोंकणस्थांतील विवाह-विषयक निबंधामुळे एका गटांतील मुलाचें लग्न त्याच गटांतील मुलीशीं न होतां निराळ्या गटांतील मुलीशींच झालें पाहिजे ही अट पाळली जाते. यामुळे कोणत्याहि घराण्याचे शरीरसंबंध इतर कोणकोणत्या गटांशीं झाले हे सहज शोधतां येतें. पितृतर्पणांतील नावे व युनिव्हर्सिटील पदवीधरांच्या याद्या या दृष्टीनें उपयुक्त ठरतात. रा. मुकुंद नारायण परांजपे (जबलपूर) यांनीं परिश्रमपूर्वक दिलेल्या माहितीवरून असें दिसून आलें की, त्यांच्या घराण्याचा शरीरसंबंध इतर पांच गटांतील गोत्रांशीं झालेला आहे. वत्स व जामदग्न्य गोत्रांच्या गटांशीं मात्र त्यांचा संबंध

झालेला दिसत नाही. सवाशे वर्षांपूर्वी रास्त्यांनी वाई येथे अग्रहारदानासाठी निवडलेल्या कोकणस्थ ब्राह्मणांत देखील इतर सहा गटांतले ब्राह्मण असून याच गटांतलीं गोत्रे त्यांत नाहीत. ( श्रीक्षेत्र बाई वर्णन, पृ. ५० पहा. ) इंग्रजी पदवी-पत्रांच्या यादींत देखील याच गोत्रांचीं आडनांवे अल्पसंख्य आहेत. यावरून तेव्हां-पासून या गोत्रांतील लोकांची संख्याच कमी असली पाहिजे असें म्हणतां येतें. त्याचप्रमाणें वासिष्ठ, कौशिक, शांडिल्य, व काश्यप गोत्राचे लोक पुष्कळ आहेत असें दिसतें. तेव्हां लोकसंख्येची वाढ कमी अधिक होण्यास कोणती परिस्थिति कारणीभूत होत व देशांतराचे परिणाम काय होतात, इत्यादि बाबतीतले नियम शोधून काढण्यास या दिशेनें अवसर आहे.

## २२

### स्वराज्याची अखंड आकांक्षा

महाराष्ट्राचे पाभूल पुढें पडत आहे कीं त्याची पिछेहाट होत आहे, हा प्रश्न अनेक वेळां चर्चेस निघतो; तेव्हां चर्चेचा रोख स्वराज्याच्या काळांत मराठ्यांच्या हातून झालेल्या पराक्रमांच्या मानाने ' आजच्या घडामोडीत महाराष्ट्रातील जनता आपली जबाबदारी ओळखून वागत आहे किंवा नाही ? ' या प्रश्नाचें अुत्तर शोधून काढण्यावर असतो

वस्तुतः ही तुलना करण्याच्या कामी अनेक अडचणी आहेत. अडीचशें वर्षांपूर्वी स्वराज्यांत असलेला लोकसमाज ज्या प्रदेशांत होता त्याची व्याप्ति व आज मराठी भाषा बोलणारा महाराष्ट्रीय समाज ज्या प्रदेशांत राहतो त्याची भौगोलिक व्याप्ति निरनिराळी आहे. त्याचप्रमाणें त्या वेळच्या मराठ्यांच्या आकांक्षा व आजच्या आकांक्षा यांच्या स्वरूपांत मोठें अंतर पडलें असून परिस्थितीहि निराळी आहे. तथापि कालमानामुळें कितीहि फरक पडला तरी आंब्याच्या झाडास जसे केव्हांही आंबेच येतात व दहा वर्षांपूर्वीचे आंबे व आजचे आंबे यांची तुलना करणें शक्य असतें, त्याप्रमाणें ' महाराष्ट्रीय समाज '



जर अंकजिनसी असेल व त्याचें सातत्य गेल्या दोन-तीन शतकांत कायम असेल, तर स्वराज्यकालीन महाराष्ट्र व आजचा महाराष्ट्र यांची तुलना करण्यास अडचण पडण्याचे कारण नाही. मात्र ही तुलना विशिष्ट मुद्दा दृष्टीपुढें ठेवून तेवढ्यापुरती करावी व अप्रस्तुत मुद्दे मध्य येऊं देऊं नयेत; तरच ती उपयुक्त होईल. नाहीतर मराठ्यांचे पराक्रम लक्षांत घेतांना त्याचे दोषहि सांगितलेच पाहिजेत आणि त्यांनीं स्वराज्य चालविलें हें सांगतांना त्यांनी तें कोणत्या अवगुणामुळे घालविले याचेहि सविस्तर विवेचन केलें पाहिजे; तरच ते खरें ऐतिहासिक विवेचन अशी जी आज कित्येकांची समजूत दिसते, ती मान्य केल्यास कांहीच निष्पन्न होणार नाही. मराठ्यांच्या स्वभावांत कांहीं गुण आहेत तर कांही दोष आहेत अेवढेंच ज्या विवेचनांतून तात्पर्य निघतें ती विवेचन पद्धतीच निष्फळ म्हटली पाहिजे. त्यापेक्षां जी स्वराज्याची आकांक्षा महाराष्ट्रीय समाजात कमी अधिक मानाने गेल्या अडीचशें वर्षांत अखंड राहिली आहे त्या आकांक्षेच्या पूर्ततेसाठी या समाजातील पुढाऱ्यांनी व जनतेनें पूर्वी काय प्रयत्न केले ते पाहणें व आज काय करीत आहेत यांचे दिग्दर्शन करणें अधिक उपयुक्त होण्याजोगे आहे.

### शिवाजी महाराजांची अलौकिक कल्पना

या ठिकाणी महाराष्ट्रातील जनता व पुढारी असा जो भेद केला, त्याची फोड करणे अवश्य दिसते. जनतेची म्हणजे समाजातील बहुतेक लोक समूहाची सर्वसाधारण योग्यता अेकाअेकी कमी अधिक होणे शक्य नसते. स्वराज्यांत ही जनता अनेक पराक्रम गाजविताना आढळेल तर स्वराज्य जातांच ती कांहीं काळ पराक्रमशून्य झालेली दिसेल. याचा अर्थ या जनतेची योग्यता स्वराज्याच्या वेळी मोठी होती व ती मागाहून अेकाअेकी कमी झाली असा करावयाचा नाही. संकट फार मोठे व त्यातून वाट काढू शकणाऱ्या पुढाऱ्यांचा अभाव असा योग जुळून आला म्हणजे समाजाची बुद्धि कांही काळ कुंठित होते. पण समाजाच्या बद्धमूल आकांक्षा कायमच्या नष्ट होऊं शकत नाहींत. तात्पर्य जनता, पुढारी व परिस्थिति या त्रयीच्या योगावर जनतेची विशिष्ट वेळची कर्तबगारी अवलंबून असते, हें नेहमी लक्षांत ठेवले पाहिजे.

या दृष्टीने महाराष्ट्रातील जनतेच्या राजकीय आकांक्षेंत व वृत्तींत स्वराज्याच्या काळात कोणता फरक पडला याचा विचार करण्याजोगा आहे. स्वराज्य स्थापले जाण्यापूर्वी मुसलमानी अमदानींत कित्येक मराठे सरदारांनी पराक्रम गाजविले हें खरे पण त्यात त्याचा हेतु स्वतःच्या कुटुंबास कांही वतन मिळावाचें व आपलें महत्त्व वाढवाचें या पलीकडे कांहीं अुच्च प्रकारचा होता असें म्हणतां येत नाहीं. स्वराज्याच्या स्थापनेमुळें, मराठ्यांनी ज्यासाठीं आपलेपणानें झटावें,

असें नवें केंद्र निर्माण झालें. अतिरत्र यवनी राज्य आहे पण शिवाजी महाराजांनी स्थापलेलें हें 'महाष्ट राज्य आहे' त्याअर्थी 'वतनाची किंवा अतिर कोणतीहि स्वार्थी आशा न धरता देखील या राज्यासाठी प्राणार्पण करण्यास आपण तयार असलें पाहिजे' असे जे अुच्च विचार जेथे बगैरे मडळीना सुचले त्याचें श्रेय, स्वतंत्र राज्य स्थापण्याचें जे ध्येय शिवाजी महाराजांनी दृष्टीपुढें ठेवले त्यास दिलें पाहिजें. हें ध्येय त्यांनी निश्चित केले यांतच त्यांचे अलौकिकत्व होतें. शहाजी देखील पराक्रमी होता व मानी स्वभावाचा होता. पण स्वतंत्र स्वराज्य स्थापण्याचा प्रयत्न आपण करावा असें त्यास वाटले नाही. आदिलशाहीत अगर मोगलांशीं त्यावेळी अनेक फौजबंद सरदार होते, पण त्यापैकी कोणालाहि ही स्वतंत्र राज्य स्थापण्याची कल्पना सुचली नाही. अेवढेच नव्हे तर अशा राज्याची स्थापना झाल्यावर देखील आपण शिवशाहीत जाऊन मिळावें अगर आपणहि असा निराळा प्रयत्न करावा असा धीर त्यांना वाटला नाही. यावरून स्वतंत्र राज्य स्थापण्याची शिवाजी महाराजांची कल्पना किती असामान्य होती हे सहज दिसून येणार आहे. तात्पर्य, 'महाराष्ट्रीय समाज स्वराज्यासाठी आतुर झाला होता व तें प्रस्थापित होतांच सर्व मराठे त्याच्या झेंड्याभोवती जमा झाले' असें म्हणण्यास मुळीच आधार नाही. पण स्वराज्य निर्माण झाल्यानंतर त्यात काम करण्यास ज्यांना अवसर सापडला त्यांना स्वराज्य टिकविण्याचीहि कामगिरी करतां आली. आणि कुतुबशाही अगर आदिलशाही सरदारांना मात्र ती करता आली नाही. शिवाजी महाराजांच्या मृत्यूनंतर औरंगजेबासारखा जबरदस्त शत्रु दक्षिणेंतील राज्यें बुडविण्यासाठी चालून आला; तेव्हां आदिलशाही व कुतुबशाही त्याला बुडवितां आली, पण मराठ्यांचें राज्य त्याला नष्ट करतां आलें नाही; याचें कारण मराठी राज्यात वावरणाऱ्या सरदारांच्या अंतःकरणांत आपलेपणाच्या भावनेमुळें जे आवेशाचे वारे सळसळत होते ते आदिलशाही व कुतुबशाही यांमधील सरदारांत नव्हते शिवाय औरंगजेब हा कडवा मुसलमान असल्यामुळें त्याचा जय होऊं दण्यांत आपणावर धार्मिक सकट-ओढवणार आहे, असें मराठी राज्यांत त्या सरदारांना वाटत होते, तसें दक्षिणेंतील यावनी राज्यातल्या मुसलमान सरदारांना वाटण्याचें कारण नव्हतें. याचा अर्थ असा होता की, राजकीय दृष्ट्या दक्षिणेंतील मुसलमानी राज्यांना औरंगजेब हा शत्रु वाटत होता, तरी धार्मिक दृष्ट्या त्यांना तो तसा वाटत नव्हता. यामुळें धार्मिक कर्तव्य व राजकीय कर्तव्य यांत विरोध निर्माण होऊन मुसलमानी सरकार किर्तव्यता मूढ झाले. पण स्वराज्यातल्या मराठ्यांना औरंगजेबाशी लढतांना धार्मिक व राजकीय कर्तव्यांचा मेळ घालता येण्याजोगा असल्यामुळे निर्धारानें शत्रूशीं झगडून त्याला जेरीस आणण्याची कामगिरी यशस्वी रीतीने पार पाडतां आली.

## धर्मरक्षणाचें सूत्र

स्वतंत्र राज्य स्थापण्याच्या कल्पनेचें श्रेय सर्वस्वी शिवाजी महाराजांस होतें व त्याच्या हयातीत त्यांच्या आज्ञेनुसार वागण्याच्या 'स्वामिनिष्ठ' अधिकाऱ्यांच्या हातून स्वराज्य स्थापनेच्या कामास मदत होऊं शकली. त्याचप्रमाणे काशीचें देवालय पाडून मशीद बांधण्यांत आली, तेव्हां 'मोंगल बादशहा विरुद्ध लढणे म्हणजेच धर्म रक्षणार्थ लढणें' हें जें सूत्र शिवाजी महाराजांनी आपल्या कारकिर्दीच्या शेवटी सांगून ठेवले ते पुढे औरंगजेब मरेपर्यंत मराठ्यांना उपयोगी पडलें. कारण संभाजीच्या वधानंतर मराठी राज्याचा मालक राजाराम हा जिवंत होता, तरी त्याच्याशी स्वामिनिष्ठ राहाण्याने म्हणजे त्याने सोडलेले हुकूम पाळण्यानें स्वराज्य टिकले नसते. राजाराम जिजीस जाऊन वेढ्यांत सापडला व औरंगजेब स्वराज्यांतला प्रदेश हस्तगत करूं लागला, तेव्हा 'राजनिष्ठे' अंबजी 'राज्यनिष्ठा' ही नवी भावना मराठ्यांच्या अतःकरणांत अुदीत झाली.

## स्वराज्य रक्षणासाठी साम्राज्य

शिवाजी महाराजांनी स्वराज्य स्थापले, तेव्हा राजकीय स्वातंत्र्याचा हेतु त्याच्यापुढे प्रामुख्याने होता. परंतु औरंगजेबाची साम्राज्य तृष्णा व त्याचा कडबा धर्माभिमान याची झळ दक्षिणेंत पोचू लागली, तेव्हां स्वराज्य टिकवावयाचे तर त्यास साम्राज्याचे स्वरूप देणें अवश्य आहे हे स्वराज्यांतील पुढाऱ्यांच्या लक्षात आलें. दक्षिणेंतील मुसलमानी राज्ये साफ बुडवून, अेक प्रबळ मुसलमानी साम्राज्य अखिल हिंदुस्थानावर प्रस्थापित करण्याचा, दिल्लीपति या न्यात्यानें, औरंगजेबाने जो प्रयत्न केला त्यानें हिंदुस्थानच्या राजकीय कल्पनांत फार मोठें स्थित्यंतर घडवून आणले. 'दक्षिणेंत अेक मराठ्यांचा राजा व दोन मुसलमानी राजे होते व या तीन राजांनी मिळून औरंगजेबाच्या साम्राज्य सत्तेशी झगडावें' अशी राजकीय कल्पना शिवाजी महाराजांच्या अंतकाली रूढ होती. व पुढें विजापूर व गोवळ-कोंडा येथील राज्यें औरंगजेबाने बुडविली व त्याच्या पुनरुद्दाराकरितां कोणीच पुढें येईना. तेव्हा दक्षिणेंतील मुसलमानी राजे किंवा तेथील प्रमुख मुत्सद्दी यांनी निरुपाय म्हणून किंवा सधर्मीय म्हणून, उत्तरेकडील मुसलमानांचे आधिपत्य मान्य केलें व त्याच्यांत ते मिसळून गेले शेवटी मुसलमान अेक होऊन 'मुसलमान विरुद्ध हिंदु' असे झगड्यास स्वरूप आले; अेवढेच नव्हे तर हिंदूंचें स्वतंत्र असें दुसरें राज्य अस्तित्वांत नसत्यामुळें औरंगजेबाशी लढण्याचे काम केवळ मराठ्यांच्या अंगावर पडले. तेव्हां आपल्या कार्याचा व्याप स्वराज्याच्या सीमेपुरता किंवा दक्षिणेंपुरता न ठेवतां औरंगजेबास पायबंद देण्यासाठी माळव्या पर्यंतच्या स्वाऱ्या करण्याची अवश्यकता मराठ्यांना भासली. तात्पर्य, औरंगजेबाशी झगड-

तांना मराठ्यांना आपलें राज्य जिवंत ठेवण्यास अत्यंत कष्ट पडले हें खरे असलें, तरी यावेळी वर सांगितलेले महत्त्वाचें राजकीय तत्त्व मराठ्यांच्या लक्षांत आलें. कडवा मुसलमान सम्राट दिल्लीचा अधिपती असल्यानें हिंदुस्थानवर राजकीय व धार्मिक दृष्टीने जी आपत्ति ओढवते असें अनुभवाने ठरलें, ती न ओढवण्यासाठी हिंदु धर्माभिमानाची अशा प्रबळ सत्ताधिकाऱ्यांच्या हातांत दिल्लीची सूत्रे असणें अवश्य आहे ही कल्पना राजारामाच्या कारकीर्दीत दिलेल्या सनदांतून 'दिल्ली-पर्यंत आक्रमण करील त्यास अनुकूल सरंजाम देण्यांत येतील' वगैरे शब्दांत प्रथम सूत्ररूपानें ग्रथित झालेली आढळते. तथापि त्यावेळी ही कल्पना व्यवहार्य ठरली नाही; आणि औरंगजेबाच्या मृत्यूनंतर दिल्लीच्या तत्त्वासाठी भांडणें सुरू झालीं व मराठी राज्यांतहि यादवी माजली यामुळे व्यापक राजकीय तत्त्वाकडे दृष्टि देण्यास कांही काळपर्यंत कोणासच फावले नाही.

### निजामानें उपस्थित केलेला प्रश्न

निजामुल्मुकाच्या दक्षिणेंतील आगमनानें व्यापक राजकारणाचा तात्त्विक प्रश्न पुनः उपस्थित झाला हा निजाम दिल्लीपतीचा सुभेदार म्हणजे अकित म्हणवीत होता, तरी त्याची महत्त्वाकांक्षा मोठी होती. औरंगजेबाच्या कारकीर्दीत त्याने दक्षिणेंतील परिस्थिति बारकांनीं पाहिली होती, आणि मराठ्यांचें राज्य बुडविण्याचें जे कार्य औरंगजेबास पार पाडता आले नाही, तें आपण पार पाडावें अशी त्याची मनापासून अिच्छा होती. दक्षिणेंत राहून दिल्लीची सूत्रे आपल्या हातांत ठेवावी असाहि त्याचा डाव होता. तात्पर्य, दिल्लीपतीचें नामधारी अकितत्व मान्य करून आपण हिंदुस्थानातील अत्यंत प्रबल असा सत्ताधारी बनावें असें निजामुल्मुकाचे ध्येय होते. थोरल्या बाजीरावाची तात्त्विक भूमिका देखील जवळ जवळ हीच होती. औरंगजेबाच्या मृत्यूनंतर दिल्लीचा बादशहा म्हणजे अेक बाहुलें होतें. पण दिल्लीची बादशाही कित्येक शतकें टिकल्यामुळे त्या बादशाहीच्या नांवाचा उपयोग करीत आपलें महत्त्व वाढविणें व्यावहारिक दृष्ट्या फायद्याचें दिसत होतें. या परिस्थितीचा फायदा घेण्यासाठी निजामुल्मुक व बाजीराव हे दोघेहि पुढे सरसावले. त्यावेळीं दिल्लीदरबारात जसे पक्षोपक्ष होते तसेच मराठ्यांच्या दरबारातहि होते. यामुळे औरंगजेबाच्या हयातीत राजकीय महत्त्वाकांक्षेस धार्मिक विचारांचा पाठिंबा दोनहि पक्षास जितक्या प्रमाणांत मिळविण्याजोगा होता तितक्या प्रमाणांत निजामुल्मुक व बाजीराव यांच्या झगड्यांत मिळण्याचा संभव नव्हता. पण याचा अर्थ या झगड्यांत धार्मिक भावना मुळीच नव्हती असें म्हणणें मात्र चुकीचे आहे.

औरंगजेबासारखा कर्ता पुरुष बादशाहीवर नसल्यामुळे दिल्ली दरबारांतील मुसलमानांत यादवी माजली तेव्हां त्या गडबडींत आपले महत्त्व वाढविण्याची

कल्पना कित्येक रजपुतांना सुचली, अर्थात् त्यांना मराठ्यांचे लष्करी सहाय्य आपल्या बाजूस असावे असे वाटू लागले. यामुळे रजपूत व मराठे यांनी अेक विचाराने वागून म्हणजे हिंदूंनी हिंदूशी अेक होऊन मुसलमानांशी झगडण्याची तयारी होऊ लागली, तेव्हा या युद्धाच्या मुळाशी धार्मिक हेतु आहे असे ठरणे क्रमप्राप्त झाले. सवाजी जयसिंग व बुंदेलखंडाचा छत्रसाल यांच्याशी बाजीरावाचा झालेला पत्र-व्यवहार वाचला, म्हणजे त्या वेळच्या राजकारणात हिंदु विरुद्ध मुसलमान ही भावना कांही प्रमाणात दिसत होती- याविषयी शंका राहात नाही तथापि दिल्ली दरबारातील कित्येक मुसलमान सरदार निजामास हाणून पाडण्याच्या खटपटीत होते व सवाजी जयसिंगाचे महत्त्व वाढलेले कित्येक रजपुतांना खपत नव्हते, यामुळे या वेळच्या राजकारणास ' हिंदुविरुद्ध मुसलमान,' हें सूत्र स्पष्टपणे लागू पडण्याजोगें नव्हतें.

### बाजीरावाचा नवा मंत्र

अशा प्रकारे राजकारणांत गोष्टळ माजला असतां बाजीरावाने अेक नवा मंत्र सागून विजिगीषु मराठ्यांच्या पराक्रमाला वाट दाखवून दिली. स्वतंत्र राज्य स्थापण्याच्या शिवाजी महाराजांच्या ध्येयाने मराठ्यांच्या पराक्रमाला जसे आपले-पणाचे केंद्र निर्माण केले, त्याप्रमाणे ' मराठ्यांचे घोडे दिल्लीपर्यंत फिरूं लागल्या-वांचून व दिल्लीचे राज्य मराठ्यांच्या वर्चस्वाखाली आणल्या वांचून मराठी राज्याची अति कर्तव्यता पुरी होणार नाही ' हें ध्येय बाजीरावाने मनांत निश्चित केल्यापासून मराठी राज्यास साम्राज्याचे स्वरूप येत चालले. ' बाजीरावाची ही कल्पना अफाट आहे, ती सिद्धीस जाणें कठिण, त्यांत बाजीरावास कर्जबाजारी मात्र व्हावे लागेल ' वगैरे युक्तिवाद जवळच्या आस्थेवाजीक मुत्सद्यांनीं बाजीरावास सांगितला. पण राजकारणात कित्येक वेळां आर्थिक विचारापेक्षां आक्रमणाच्या कार्यक्रमास प्राधान्य देणें अिष्ट असते असें बाजीरावास वाटत असल्यामुळ, त्यानें दिल्लीपर्यंत पहिली स्वारी स्वतः नेऊन दाखविली आणि मराठ्यांच्या स्वाभ्याना अडविण्याचा विडा उचलून आलेल्या निजामुल्मुल्काचा भोपाळच्या युद्धांत पुरा पराभव करून पुढील दिल्लीकडील स्वाभ्यांची वाट मोकळी करून ठेवली.

### मुसलमानांनीं घेतलेली परकीयांची मदत

अशा रीतीनें दक्षिणेंतील अगर अुत्तरेकडील मुसलमान सरदारांच्या अंगी मराठ्यांना अडविण्याचे सामर्थ्य नाही असें दिसून येताच परदेशांतून फौजबंद ' शहांना ' दिल्लीस आणण्याची कल्पना कित्येक मुसलमानांनीं काढली. त्याप्रमाणें प्रथम नादिरशहा आणि नंतर अहमदशहा अबदाली यांना दिल्लीस पाचारण करण्यांत आले. अर्थात् या परक्याच्या स्वाभ्यांपासून दिल्लीची बादशाही राख-

ण्याची जबाबदारी मराठ्यांना पत्करावी लागली. ती पार पाडताना मराठे कर्जांनी बेजार झाले, व पानिपत येथे त्यांचा मोठा पराभव झाला; तरी त्यांनी पुनः डोकें वर काढून माघरावांच्या करकीर्दीच्या अखेर दिल्लीच्या तक्तावर आपल्या तर्फेचा बादशाहा बसविला. आणि मध्यंतरी अनेक अडचणी आल्या तरी शेवटी महादजी शिंदे यांनी दिल्ली येथील सर्वसत्ता मराठ्यांच्या हाती आणण्याचे काम पुरे केले. अशा प्रकारे मराठ्यांचे राज्य नामशेष करू पाहणारे औरंगजेब व निजामुल्मुल्क यांच्याशी लढतांना शत्रूस पायबंद देण्यासाठी मराठ्यांना प्रथम अत्तरेकडे हल्ले करण्याची योजना सुचली आणि तिचेच पर्यवसान दिल्लीची राज्यसूत्रे मराठ्यांनी आपल्या हाती घेण्यांत झाले.

### पाश्चात्यांना पाचारण

तथापि हिंदुस्थानांतील मुसलमानानी अकगणिस्थान व अिराण येथील आपल्या स्वधर्मिय शहांना हिंदुस्थानात बोलावून आपली बाजू सावरण्याचा जो प्रयत्न केला तो यशस्वी झाला नाही, तरी ते अवघ्यावर थांबले नाहीत. त्यांनी पाश्चात्यांच्या आश्रयाने जगण्याचा व मराठ्यांचा पाडाव करण्याचा प्रयोग केला. अत्तरेकडे अबदालीला बोलवण्याचा प्रयोग नजीबाने केला व त्याच्या साहाय्याने मराठ्यांचा यद्यपि अेक मोठा पराभव होऊ शकला, तरी शेवटी मराठ्यांनी दिल्ली आपल्या ताब्यांत आणली हे सांगितलेच आहे, अर्थात् तेथे मुसलमानांचे राजकारण यशस्वी झाले नाही. पण दक्षिणेत प्रथम परेचाचे आणि नंतर अिग्रजांचे साहाय्य घेण्याचा प्रयोग निजामाने करून पाहिला. यामुळे निजाम व अिग्रज अशा दोन शत्रूंनी अेकाच वेळी झगडण्याचा प्रसंग मराठ्यांच्यावर आला. त्यांत निजामाशी बिघाड न करता किबहुना त्यांच्याशी व हदराशी मंत्री ठेवून अिग्रजी राज्याचे हिंदुस्थानांतून अुच्चाटण करण्याचा प्रयत्न नाना व महादजी यांनी अि. स. १७८१ मध्ये केला. पण अिग्रजांचा पाडाव झाल्यास मराठे फार प्रबल होतील हे भय निजामास असल्यामुळे तो अिग्रजाविरुद्ध लढण्यास मनापासून तयार नव्हता आणि अिग्रजांनी प्रसंग ओळखून तहाचे बोलणे लावले. यामुळे अिग्रज-मराठे युद्ध त्यावेळी तात्पुरते थांबले. त्यानंतर अिग्रजांनी निजामाशी तह केला, अर्थात् निजामाच्या मनात या तहाचा अुपयोग अिग्रजांच्या मदतीने मराठ्यांचा पराभव करण्यासाठी करावा असे होते. परंतु खड्यांच्या लढावीत आयल्या वेळी मराठ्यांच्या विरुद्ध निजामाच्या मदतीस जाण्याचे अिग्रजांनी नाकारले व मराठ्यांच्या हातून निजामाचा पुनः अेकवार पराभव झाला.

तथापि या सुमारास महादजी शिंदे, नाना, अहल्याबायी, हरीपंत फडके वगैरे मराठी राज्यातले अनेक कर्ते पुरुष पाच सात वर्षांच्या अवधीत अेका मागून

अेक मरण पावले व मराठी राज्याचें चालकत्व रावबाजीच्या हाती आलें. आणि वेलस्ली, अेल्लिन्स्टन यांच्यासारख्या असामान्य अिग्रज लढवय्यांशीं झगडण्याचा प्रसंग बाजीरावावर आला. तेव्हां त्या प्रसंगांतून पार पडण्यास लागणारें कर्तृत्व बाजीरावाच्या अंगात नव्हते. आणि योग्य पुढाऱ्याच्या अभावी थोड्याबहुत झगड्यानंतर मराठे सरदारांनी पराभव कबूल केला

## पराभव झाला !

पण पराभव झाला म्हणून मराठ्यांच्या अतःकरणांत बढमूल झालेली स्वराज्याची आकांक्षा कायमची नष्ट झाली असें म्हणणे योग्य नाही. पराभवानंतर योग्य पुढाऱ्यांची जोड मिळाली असता मराठे आपले ध्येय गांठण्यासाठी निकराचा प्रयत्न करतात हें राजारामापासून महादजीपर्यंतच्या काळात अनेक प्रसंगी दिसून आले. तथापि अितर समाजाप्रमाणे स्वराज्यातला मराठा समाज व पुढारी यांच्यात परस्परावलंबित्व होतें. लोहचुंबकाच्या सांनिध्यांत लोखंडाचे कण हालचाल करूं शकतात; पण त्या चुंबकाच्या अभावी त्यांची गति स्तम्भित होते. तसा प्रकार मराठ्यांचा होता. नेपोलियनसारख्या प्रख्यात वीरास पराभूत केल्यामुळे ज्या वेळी अिग्रजी समाजाच्या अतःकरणात आत्मविश्वास औतप्रत भरला होता त्या वेळी त्यांच्याशी युद्ध करण्याची पाळी मराठी राज्यावर आली; आणि तीहि रावबाजी मराठ्यांच्या गादीवर असताना. यामुळे मराठा समाज त्यावेळी किकर्तव्यतामूढ बनला व त्याने पराभव कबूल केला यात आश्चर्य वाटण्याचें कारण नाही.

महायुद्धाच्या वेळी जर्मनीवर देखीलहीच पाळी आली. ज्या जर्मनांनी अनेक लढायात विजयामागून विजय मिळविले तेच जर्मन 'आतां शत्रु आटपण्याजोगा नाही' असे दिसून येतांच कुंठित झाले व त्याचा बादशाहा देश सोडून पळून गेला. पण या पराभवाचा अर्थ साम्राज्य कमावण्याची महत्त्वाकांक्षा त्याच्या अतःकरणातून कायमची नाहीशी झाली असा नव्हे. तर त्यांची दबलेली महत्त्वाकांक्षा अनुकूल संधि मिळतांच प्रकट झाली व हिटलर सारखा पुढारी मिळताच जर्मन समाजानें आपली महत्त्वाकांक्षा पुरी करण्याची खटपट दुप्पट जोरानें चालविली आहे. तोच न्याय मराठ्यांना लावतां येण्याजोगा आहे. अटकेपासून रामेश्वरापर्यंतचे साम्राज्य मराठ्यांच्या हस्तगत होण्याचा डाव रंगास आला असतां अिग्रजांनी तो अेकदम अधुळून टाकला व मराठ्यांना पराभव कबूल करावा लागला!

## पण संधि मिळतांच

अतःकरणांतली महत्त्वाकांक्षा पुरी करून घेण्याची खटपट योग्य पुढाऱ्यांच्या नेतृत्वाखाली मराठा समाज केल्यावांचून राहणार नाही, याचें प्रत्यंतर 'स्वराज्य'

हा माझा जन्मसिद्ध हक्क आहे व तें मी मिळविणारच ' या लोकमान्याच्या मंत्रानें महाराष्ट्रांत जें चैतन्य दिसलें त्यावरून कोणासहि ध्यानांत येण्याजोगे आहे. त्याचप्रमाणें कोरा चेक देऊनहि राष्ट्रीय झगड्यांत मुसलमान समाज सामील होत नाहीं हें अनुभवांती ठरले तरी हिंदू मुसलमानांच्या अेकी वांचून राष्ट्रीय प्रगति होऊं शकणार नाही म्हणून पुढारी कुंठित मति झाले असतां, " हिंदू संघटित व प्रबळ होण्यानेंच हिंदुस्थान हे राष्ट्र प्रभावी ठरेल ' असें असंदिग्ध शब्दांत सांगणाऱ्या तात्याराव सावरकरांच्या शब्दानें आजहि महाराष्ट्रांतील जनसेंत नवशक्ति दिसू लागली आहे.

तात्पर्य, स्वराज्याच्या व साम्राज्याच्या राजकारणांत आपली जबाबदारी अचलण्यास महाराष्ट्रीतील समाज पूर्वीप्रमाणें आजहि योग्य पुढाऱ्यांच्या नेतृत्वाखालीं अुत्साहानें झटत आहे; तेव्हां त्याच्या राजकीय आकांक्षेचा धागा अखंड आहे व महाराष्ट्र प्रगति पथावर आहे, हें निश्चित विधान करण्यास हरकत नाही.

## २३

### पाश्चात्यांची यादवी व आमच्या पुढचा प्रश्न

[ दिनांक २० ऑगस्ट १९४० रोजी महाराष्ट्र ज्ञानवर्धक मंडळातर्फे केसरी कार्यालयाच्या सभागृहांत श्री. द. वि. आपटे यांचें ' पाश्चात्यांची यादवी व आमच्या पुढचा प्रश्न ' याविषयावर व्याख्यान झालें. त्याचा सारांश असा— ]

#### गतेतिहासाच्या रहस्यासाठीं चालू घटना लक्षांत घ्या

आजकाल युरोपांत व तदनुषंगाने हिंदुस्थानांतहि युद्धमूलक ज्या महत्त्वाच्या घडामोडी होत आहेत व ज्यांचा निश्चितपणें अितिहासांत समावेश होणार आहे त्याच्या मननाने गतकालीन अितिहासांतील कांहीं प्रश्नांचा अलगडा सहज होतो; अुदाहरणार्थ, परान्तसारख्या शूर राष्ट्रांला शत्रूच्या अफाट व अभेद्य सैन्यापुढे आपला निभाव लागत नाहीं असे दिसतांच खिन्न अंतःकरणाने शस्त्र खालीं ठेवावें लागलें. हें वाचल्यानंतर शिंदे-होळकर-गायकवाड-भोसले यांनीं विज्रजांशी लढून



आपला टिकाव लागत नाहीं हें स्पष्ट दिसल्यामुळें पशभव मान्य केला या गोष्टीचें आश्चर्य वाटत नाही. तेव्हां गतेतिहासाचें रहस्य समजून घेणाऱ्याला आजच्या महत्त्वाच्या घटना लक्षांत घेणें आवश्यक असते. या दृष्टीने युरोपांतील युद्धा-संबंधी अँग्लंड, जर्मनी, फ्रान्स, अमेरिका येथील विद्वानांनी आपआपली तात्त्विक भूमिका काय आहे, याचें जे दिग्दर्शन ग्रंथांतून केले आहे तें आपण लक्षांत घेऊं.

### युद्धकारणाविषयी जर्मन ग्रंथकाराचें मत

जर्मन ग्रंथकार स्पेगलर याच्या मताचा परिचय श्री. तात्यासाहेब केळकर यानी मराठी वाचकांना करून दिलाच आहे. “ पाश्चात्य संस्कृति ही अतृष्णाचा अतृष्ण बिंदू ओलांडून आतां अवनतीला लागली आहे; याचें कारण ( अँग्लंडातील लोकशाही व तेथे बोकाळलेला अुदारमतवाद व याच अुदार-मताचा परिपाक बोल्शेव्हिझम् या सारख्या ) समाजविध्वंसक मताचा फैलाव हें आहे. या मतानी अँग्लंड, फ्रान्स वगैरे देशांना निःसत्त्व व क्षीण केले आहे. अशा वेळी आर्यवंशी, क्षात्र वृत्तीच्या व ताज्या रक्ताच्या जर्मनांना अग्रपूजेचा मान मिळणें व अितरांनी त्याच्या वर्चस्वाखाली राहणें यांत सर्वांचें कल्याण असून व्हर्सायच्या तहाने अगदी याच्या अुलट माडणी करून ठेवली आहे; यासाठी ती पुनः सुलट करून जर्मनीला आपले मानाचें स्थान प्राप्त करून घेण्यासाठी युद्ध करणें भाग झाले आहे; ही जर्मनाची भूमिका आहे

### जर्मन हे विज्ञानांत शोधक, राजकारणांत अल्लड

अमेरिकन ग्रंथकार ह्यू मिलर याला यातले कांहीच मान्य नाही. लोकशाही ही राज्यपद्धति खरोखरच मानव्याच्या दृष्टीने श्रेयस्कर आहे व ती शुद्ध स्वरूपांत फक्त अमेरिकेंत मात्र विद्यमान आहे अितर देशांत लोकशाही असली तरी तिच्यांत हिणकस भाग फार आहे. लोकशाही पेलण्यास समाज राजकीय विचारात अमेरिकेप्रमाणें प्रौढावस्थेस पोचलेला पाहिजे. जर्मन हे रसायनादि विज्ञानाच्या बाबतीत कितीहि जबर शोधक असले तरी राजकारणांत अजून ते अल्लड आहेत. यामुळे त्याच्या अंगावर बळेंच घातलेला लोकशाहीचा अंगरखा त्यांनी फेकून दिला व अेकशाहीचें टोपलें डोक्यांवर घेऊन ते नाचत आहेत. पण अनुभवानंतर म्हणजे मोठेपणी त्यांनाहि लोकशाही घ्यावी असेच वाटेल. तोंपर्यंत त्यांना टोपी घालूं देण्यास हरकत नाही” असें मिलर म्हणतो.

### राष्ट्राभिमानाची संकुचित भावना

अँग्लंडांतला टॉर्निनबी हा या इनाकडे संस्कृतीच्या दृष्टीने पहातो. पाश्चात्य संस्कृतीचें अेकाग्र मनानें चिंतन केलें असतां जी व्यापक दृष्टि घेते व

परस्परांतील बंधुभाव ठसतो ती दृष्टि व तो भाव टाकून देऊन राष्ट्राभिमानाची संकुचित भावना अुराशी बाळगू लागल्यामुळे या यादवी युद्धांत पाश्चात्य समाज सर्वस्वी नष्ट होविल कीं काय, अशी भीति वाटू लागली आहे. दोन अडी-वशें वर्षांपूर्वी धर्मविषयक पंथभेदाच्या भुतांनीं लोकांच्या अंतःकरणांत धिगाणा घालून यादवी माजविली होती. सहिष्णुतेचा सद्बिचार सुचल्यामुळे ती त्यावेळीं शांबली. पण माणसाच्या अंतःकरणाला अुच्च भावनेची अनावर तहान व भूक अस- त्यामुळे धर्मभावनेच्या जागीं पाश्चात्यांनीं राष्ट्रीय भावनेला थारा दिला आहे. ण हेहि भूत आहे, देवता नव्हे. या भूतानें पछाडलेले पाश्चात्य समाज देशा- भ्रमानाच्या नांवाखाली सम सस्कृतीच्या आपल्या बांधवांचा संहार करित आहेत । शुद्ध पाण्यानें तहान भागविण्याचें सोडून यादवी युद्धाच्या रक्ताने लाल झालेल्या रोंड्याचें गळूळ पाणी पिण्यासाठीं ते अहमहमिकेने पुढें सरसावले आहेत. अंतर स्कृतींचा नाश बिनसुधारलेल्या रानटी लोकांनीं केला; पण पाश्चात्य सस्कृतीनें गृह्य जगांतल्या रानटी जाती नाहीशा केल्या असल्या, तरी तिने आपल्याच ोटांत जर्मन व अिटालियन या रानवटांना जन्मास घातले आहे तेव्हां पुनः सहिष्णुतेचा सुबिचार पूर्वीसारखा न सुचल्यास ही पाश्चात्य संस्कृति या रानवटा- ष्या यादवींत झुळीस मिळेल असा संभव दिसतो” या अंग्रजी विचारसरणीत शाभिमानपेक्षां संस्कृतीची कल्पना श्रेष्ठ प्रकारची असून ती अंग्लडखेरीज अंतर देशांतील पाश्चात्य राष्ट्रे मान्य करित नाहीत, हे त्यांचे चुकत आहे हें गंगण्यावर मूख्य कटाक्ष आहे.

## सिद्ध हेंच निसर्गास धरून आहे

पण परेंच तत्त्वज्ञ वर्गसम याची दृष्टि सर्वस्वी निराळी आहे. “कुटुंबांतील वळींत ज्याप्रमाणे परस्परांविषयी प्रेमभाव असतो व आभीला मुलासाठी पाह्या टुणें हें जसें निसर्ग सिद्ध आहे, त्याप्रमाणें अेका समाजांत किंवा राज्यांत अस- ान्या लोकांनी बंधुभावानें वागावें हे म्हणणेंहि निसर्ग सिद्ध दिसते. पण याच्या ढें जावून ही बंधुत्वाची भावना सम सस्कृतीच्या समाजापर्यंत किंवा अखिल मानव जातीपर्यंत विस्तृत होअू शकेल, असें मानणें कल्पनेच्या राज्यांत शक्य आहे. पण तें मत प्रत्यक्ष सृष्टीत उतरणें शक्य दिसत नाही. उलट, एक समाज दुसरा समाज ह्यांच्यांत राजकीय दृष्ट्या युद्धें व मारामान्या होणें हेंच निस- सि धरून आहे. जगांत राज्यरूपी अनेक भांडी आहेत; पण ती भांडी अधून धून एकमेकांवर आपटून त्यांनीं एकमेकांची शकलें उडवावी, असाच अतिहासाचा म दिसतो. रानांत ज्याप्रमाणें एका कळपांतील हरणें शक्तिवान काळविटाला डारपण देऊन हीसें त्याच्या आज्ञेंत राहतात व दुसरा कळप दिसला कीं राज्याशीं शत्रुत्वाची भावना ठेवूनच सावधपणें राहतात, किंवा प्रत्यक्ष त्याच्याशीं

लढतात, त्याच नैसर्गिक प्रवृत्तीने प्रत्येक राष्ट्र एका पुढाऱ्याच्या हुकमतीखाली वागून सभोववारच्या राष्ट्रांशी शत्रुत्वाच्या भावनेने वागण्यास शिकते. बायकांना बाळंतपणांत अत्यंत यातना सोसाव्या लागत असल्या, तरी त्या यातनांतील तीव्रपणा तत्कालीन गुणीच्या रूपाने फारसा भासू न देता पुढेहि तो फारसा लक्षांत राहू नये, अशी नैसर्गिक रचना बायकांच्या मेदूत केलेली असल्यामुळे त्या अनेक मुलांना जन्म देऊन जगाची रहाटी चालवितात; त्याचप्रमाणे युद्धाच्या वेळच्या हालअपेष्टांनी समाजाला प्रसूतिवैराग्य येत असताहि त्याचा विसर पडून राष्ट्रांतील लोक दहावीस वर्षांनी एखादे युद्ध करण्यास प्रवृत्त होतात; याचे कारण वीरश्रीचा उन्माद चढणे हा समाजाचा नैसर्गिक धर्म दिसतो. आपलेपण विशिष्ट मर्यादेतील लोकांपुरते ठेवून त्याबाहेरच्या लोकांशी 'लढावेच लढावे' या युयुत्सतेस उपयोगी पडणाऱ्या अशा भावना सृष्टीने समाजास दिल्या आहेत; त्याऐवजी मानवांच्या व्यापक कल्पना समाजावर लादल्या तर त्यांनी समाज मरून जाईल. समुद्राच्या तळाशी राहणाऱ्या माशाची शरीररचना, पाण्याचा मोठा दाब सोसूनच, त्या विशिष्ट स्थितीत जिवंत राहण्यास योग्य अशी केलेली असते व त्या माशास पाण्याच्या पृष्ठभागावर आणले तर तो मोकळ्या हवेत न जगतां मरून जाईल. तसाच विशेष रीतीचा प्रकार राष्ट्रांच्या अगर समाजांच्या जीवनाचा सृष्टीने बनविलेला आहे." इत्यादि मते या परेच तत्त्वज्ञाने मांडली आहेत.

### समाजांतील जिवंतपणाचे लक्षण

या परस्पर विरोधी मतांवरून युरोपांत चाललेले चालू युद्ध हे यादवी स्वरूपाचे म्हणजे शोचनीय आहे असें अग्रजांस वाटते; पण जर्मनांस ते अत्यावश्यक व हितावह वाटत असून परेच विद्वान हे युद्ध म्हणजे निसर्गातील एक नेहमीची घडामोड आहे असें म्हणेल. याच म्हणजे परेच तत्त्वज्ञानाच्या न्यायाने हिंदुस्थानच्या दीडशे वर्षांपूर्वीच्या अतिहासाकडे पाहिल्यास त्या वेळी 'मराठे, टिपू, अग्रज व निजाम हे यादवी युद्धे करण्याच्या भलत्या खेळांत गुंतले होते,' असें जे अतिहासकारांनी लिहिले आहे ते चुकीचे असून त्यावेळी हिंदुस्थानात अनेक राज्ये होती व ती एकमेकांशी वारंवार लढत होती यांत अस्वाभाविक असें कांहींच नव्हते, असें म्हणणे योग्य दिसते. आतां शेवटी त्यांत अग्रजांचा जय झाला व त्यांचे अकच्छत्री राज्य झाले म्हणून दीडशे वर्षांपूर्वीची हिंदुस्थानांतली युद्धे यादवीच्या स्वरूपाचीं होती असें ठरत नाही. हा प्रकार त्या वेळच्या समाजांत जिवंतपणा होता याचेच लक्षण म्हणतां येईल.

### रणावीण स्वातंत्र्य कोणा मिळाले ?

तात्पर्य, राजकीय क्षेत्रांत अखंड शांतता व तीहि जगभर शांतता हे जे अग्रजी मुत्सद्द्यांच्या व तत्त्वज्ञांच्या डोक्यांत असल्याचे आढळते, ते अशक्य

कोटीतलें, अव्यवहार्य व सृष्टिक्रमास सोडून आहे. हे लक्षात घेतले असतां 'आमच्या पुढचा प्रश्न काय,' हे सांगणें फारसें कठीण नाही. हा प्रश्न म्हणजे 'स्वराज्य कसें मिळेल हा आहे व तें स्वराज्य अग्रजच 'देतो' म्हणतात; तेव्हां आम्ही एकमतानें खर्डा लिहून त्यांच्यापुढे टाकला की, ते त्यांच्यावर स्वाक्षरी करणार हे प्रसिद्ध झाले आहे. त्या अर्थी आम्ही बेकी केली की काम झालें' असा समज रूढ झालेला दिसतो. पण ही विचारसरणी महाराष्ट्रीयाना तरी अतिहासशुद्ध वाटणार नाही. रणावीण स्वातंत्र्य कोणास मिळत नाही, यासारख्या सामान्य सिद्धान्ताला अपवाद असतात व अडचणीच्या वेळी मोगलांनीं शाहूची स्वराज्याचा हक्क मान्य केला हें आठवून रणावांचूनहि स्वराज्य मिळू शकतें व राजकारणांत प्रत्यक्ष शत्रूशीहि मनापासून वचनबद्ध राहणें शक्य व अिष्ट असतें हे महाराष्ट्रीय जाणतात. कारण शिवाजी महाराजांनी स्वराज्य स्थापलें व नंतर जन्मभर ज्याच्याशी शत्रुत्व केले त्या विजापूरकरावर अडचणीचा प्रसंग येतांच त्यांच्या मदतीसाठीं मोगलाशी लढून त्या दगदगीने त्यांना मरण आलें. त्याचप्रमाणें शाहूनें अनेक अटी मान्य करून व बादशहास प्रसंगीं मदत देण्याचे कबूल करून स्वराज्य हाती घेतलें. आणि बाळाजीने, बाजीरावाने, नानासाहेबाने व महादजीने बादशहाच्या मदतीस जाण्याचें वचन पाळण्यात केव्हांही कुचराळी केली नाही.

### आधीं शस्त्र मग स्वराज्य, नंतर एकी

लो. टिळकांनी देखील अनेक वर्षे कैदेत ठेवणाऱ्या अग्रजावर युद्धाचा प्रसंग येतांच 'आम्ही त्यांना मदत केली पाहिजे' असे असदिग्ध भाषेत सांगितले. तेव्हां शत्रुत्व विसरून देखील स्वराज्यासाठीं जमतील त्या अटीवर युद्धांत सहकार्य करावे हें पटण्यास अडचण पडणार नाही. पण टिळकांनी देखील सहकार्य मान्य केलें त्याच वेळी 'आमच्या लोकांनी खंड्यावर बंदूक घेतली पाहिजे' असें सांगितले. म्हणजे शिवाजी, बाजीराव व टिळक यांच्या विचारसरणीत स्वराज्य व सशस्त्रस्थिति याचे साहचर्य असले पाहिजे असें गृहीत धरलेलें आढळतें. किंबहुना, 'निःशस्त्र स्थितीत स्वराज्य' ही कल्पना जगावेगळी व सृष्टिक्रमाविरुद्ध आहे असे महाराष्ट्रीयाना भासते. आतां 'एकी झाल्याने स्वराज्य मिळेल', हाही समज असाच चुकीचा दिसतो, कारण स्वराज्यानंतर एकी होऊं शकते, आधीं होऊं शकत नाही. बिस्मार्कच्या पूर्वी जर्मनीत अनेक संस्थानें स्वराज्याचा उपभोग घेत असून त्यांच्यांत बेकी होती. पण तरवारीच्या बळावर परराज्यांशी युद्ध करून प्रशियानें जय मिळवितांच अितर संस्थानांनीं जर्मनीचें ऐक्य घडवून आणण्यास आपण होऊन संमति दिली. अमेरिकेंत देखील स्वातंत्र्य मिळाल्या-

नंतर कित्येक वर्षे राज्याच्या घटकांत बेकी होती आणि गुलामगिरीच्या प्रश्नावर दक्षिणेतील संस्थाने फुटून निघत होती. पण लिकनने पुढाकार घेऊन व घनघोर युद्ध करून दक्षिणेतील संस्थानांना पराभूत केलें आणि मग त्यांना एकत्र नांदणें भाग पाडलें. यावरून आधी शस्त्र, नंतर स्वराज्य आणि नंतर एकी असा जगाच्या अतिहासातला क्रम असल्यामुळे प्रथम आधी एकीची अपेक्षा करणें म्हणजे 'आधीं कळस बांधा मग पाया घालू' म्हणण्यासारखे आहे. तेव्हां आजचा प्रश्न 'आम्ही सशस्त्र कसे बनू' हा आहे. प्रश्न कोणता हे सांगणें अतिशयच आजच्या व्याख्यानाची योजना होती. तो प्रश्न कसा सोडवावा हे सांगण्यासाठी निराळे व्याख्यान देणे योग्य होईल.

## २४

### लोकमान्यांचें स्मरण

लोकमान्यांचे निकट साहचर्य मला नव्हते. पण प्रसंगोपात त्यांना एवढे गाठून वाटेल ती शंका विचारण्याअतिका त्यांचा माझा परिचय होता; व असे करतां यावें या हेतूने मी १९१५ सालापासून पुण्यास काही वर्षे रहाण्याचे ठरविलें. त्याप्रमाणें १९१५ व १९१६ या दोन वर्षांत त्यांच्याशी सात आठ वेळां माझें बोलणें झालें, व त्यात कित्येक नाजूक प्रश्न विचारले तरी त्यांनी सविस्तर उत्तरे दिली. पण पुढे पुढे माझे मलाच असें दिसून आलें की, एका महाकवीने म्हटल्याप्रमाणें "ब्रुवते हि फलेन साधवो न तु कंठेन निजोपयोगितां" या न्यायानें लोकमान्यांच्या थोरवीची कल्पना त्यांच्याच तोंडून निघणाऱ्या खाजगी संभाषणांतील शब्दावरून करण्यापेक्षा त्यांच्या जगप्रसिद्ध चरित्रावरून व सार्वजनिक भाषणावरून करणेंच सोयीचे आहे. त्यांच्या राजकारण विषयक मतांसंबंधी तरी खाजगी रीतीनें खुलासा करून घेण्याचें कांही कारण नव्हतें. तीं त्यांनी अनेक प्रसंगी भाषणांतून व लेखांतून खुलासेवार मांडली होती. तेव्हां एकदोन वर्षांनंतर त्यांना व्यक्तिविषयक प्रश्न विचारण्याचें सोडून मला माझ्या विषयांत ज्या शंका उपस्थित झाल्या अस्तील त्याच विचारण्यासाठीं मी त्यांच्याकडे जाऊं लागलों. पण शेवटल्या तीन वर्षांत राजकारणाची वर्षा,

सभा, परिषद, दारे व चिरोल केस यांच्या गडबडीमुळे ते अतिव्यागदीत असत की, चार लोकांबरोबर जाऊन त्यांचे बोलणे अकण्यापलिकडे मला बहुधा कांही साधले नाही. तथापि अनुकूलता पाहून इतिहास व संशोधन या विषयासंबंधी त्यांची मते सभजून घेण्याचा मी प्रयत्न केला पण महाराष्ट्राच्या इतिहासासंबंधी सध्या काय संशोधन चाललं आहे याचे सामान्य स्वरूप त्यांनी दोन तीन वेळां विचारून घेतलं; आणि 'मराठ्यांचे राज्य कशामुळे गेले' या माझ्या प्रश्नास उत्तर देण्याऐवजी, 'या बाबतीत कोणाचा काय अभिप्राय आहे ते मला आधी समजू द्या' असे म्हणून ते बोलण्याचा ओघ बदलीत. पण संशोधनाच्या आवश्यकतेसंबंधी सामान्य प्रश्न विचारला म्हणजे ते बराच वेळ मनापासून आपलं मत समजावून सांगण्याचा प्रयत्न करीत. सारांश पहिल्या दोन वर्षांनील माझे प्रश्न कोणत्याही विषयासंबंधी असत. पण शेवटच्या तीन वर्षांत संशोधनाखेरीज दुसरा विषय मी त्यांच्याकडे सहसा काढीत नसे. अशा प्रकारच्या सभाषणानंतर मला चार आठ दिवस तरी त्यांची आठवण पक्की असे नंतर ती सहजच अधुका होती. तथापि तीन चार प्रसंग तरी माझ्या मनावर फारच स्पष्टपणे बिबलेले असल्यामुळे त्यांचे स्मरण मी या प्रसंगी करीत आहे यांतील शब्द अगदी जशास तसे मी येथे दिले आहेत असे म्हणणे घाडसाचं होईल; पण लोकांमन्याच्या म्हणण्याचा भावार्थ हुबेहूब वाचकांच्यापुढे ठेवण्याच्या बुद्धीने मी या आठवणी येथे लिहीत आहे एवढे निश्चयपूर्वक म्हणू शकतो

जि स. १९१६ किंवा १७ साली 'फुरसुतीच्या वेळी तुम्ही काय करीत असता' असा त्यांनी मला सहज प्रश्न केला त्याचे उत्तर देता देता आमच्या देशांतील बुद्धिमान लोकांनी कोणता घंदा स्वीकारावा असे मी विचारलं, तेव्हा लोकमान्य म्हणाले "हा प्रश्न ज्याचा त्याने सोडविला पाहिजे. आपली बुद्धि सरकारास विकू नये अंबडें मात्र निश्चयपूर्वक म्हणता येईल. पण आमच्यांतील उत्तम बुद्धिवान वर्ग अद्याप सरकारी नोकरीच्या जाळ्यांत गुरफटलेला आहे, पहिल्या नंबरच्या विद्वान माणसांना मी चांगला पगार देण्यास तयार आहे पण त्यांचा ओढा सरकारी किंवा निमसरकारी संस्थांकडे दिसतो ही स्थिति पालटण्याला अद्याप दहा पंधरा वर्षे गेली पाहिजेत." हे मला पटलं नाही. मी उलट प्रश्न केला की "पुस्तकी बुद्धीला तुम्ही अतर्क महत्त्व देता व दहा पंधरा वर्षांत विद्वानांची बुद्धि देशकार्याकडे ग्राह्य लागेल असे म्हणता याचा अर्थ मला कळत नाही. उत्तम विद्यांपादन केली तरी स्वार्थत्यागाची प्रवृत्ति व मनाचा खंबीरपणा याचा अंकुर अतिबंत असावा लागतो. नाही तर बुद्धीला वाटेल तेवढे पटलं तरी, ऐन प्रसंगी

बहुतेकाचे हातपाय लटपटतात व अनेक सबबींवर सार्वजनिक कामांतून लक्ष काढून सरकारी नोकरीचा आश्रय करण्याची इच्छा होते. सध्यां आमच्या देशांत सार्वजनिक कामात पडणे बरेंच धोक्याचे आहे. व कदाचित जन्माचें मातेहें होण्याचा सभव आहे; ही भावी स्थिति पुस्तकी विद्वानांच्या लवकर ध्यानांत येते. यामुळें ते या फदांत पडत नाहीत अितर लोकांना बहुधा अितकें दूरचे दिसत नाहीं म्हणून म्हणा, किंवा दिसले तरी आम्ही देशहितासाठीं अंबडा स्वार्थत्याग करणार अशी मन पूर्वक त्याची अिच्छा असते म्हणून म्हणा, पण ते या कामांत पडतात. तथापि त्यापासून फलप्राप्ति बेताचीच होते. तेव्हां उत्तम विद्या, स्वार्थ-त्यागाची कल्पना व न डगमगणारें धैर्य यांचा सगम फार क्वचित व्हावयाचा व यालाच ईश्वरी देणगी असें म्हणतां येणार नाही कां ? माझ्या बोलण्याचा रोख कोणास अनुलक्षून आहे हे लोकमान्यांनी ओळखून स्वतःची थोडीशी हकीकत सांगितली ती विसरणे अशक्य आहे. ते म्हणाले “जन्मतः माणसांत थोडाबहुत भेद असतो हे मान्य करतां येईल. पण धैर्यशाली माणसें म्हणजे जन्मापासूनच खबोर मनाची असतात, प्रत्येक प्रसंगी ती खांबासारखीं निश्चलच राहतात असें तुम्हास वाटत असेल तर तें चुकीचे आहे. थोडाबहुत संशय व विचार अडचणीच्या वेळी प्रत्येकास पडावयाचाच. पण त्यातून कोण कोणत्या वाटेनें बाहेर पडतो हे पाहून लोक त्याच्या स्वभावाची परीक्षा करितात. अुदाहरणार्थ, पहिल्या एकदोन प्रसंगी भोवतालच्या मंडळीचा आग्रह पाहून मला कांही वेळ विचारच पडला. पण विवेक व विचार यांच्या जोरावर ‘आपल्या जाग्यावरून हलणे योग्य नाही’ असे माझे मत झालें. याप्रमाणे एकदोन वेळ वागल्यानंतर मला अशा प्रसंगाचा बाऊ वाटेनासा झाला. बुद्धिवानावर अशा रीतीने धैर्य दाखविण्याची विशेष जबाबदारी असते. यावरून ईश्वरदत्त देणगी म्हणण्यापेक्षां धैर्य हे विचाराचे फळ आहे हे तुम्ही लक्षांत ठेवा.”

या उत्तरानें माझे समाधान झालें नाहीं. आणीबाणीच्या वेळी मनाची बादल उडणें किंवा निश्चल राहणे हे जन्मसिद्ध स्वभावावरच बहुतांशी अवलंबून आहे अशी माझी शंका कायमच होती. पण त्याच्या तोंडून माझ्या अपेक्षे-पलीकडे मला माहिती मिळाली होती. तेव्हां त्यातच समाधान मानून मी बोलणे वाढविणे नाहीं. तथापि त्याचा अभिप्राय वर दिला आहे त्यास अनुसरून त्यांचे वागणें होतें, असे त्याच्या समकालीन व निकट परिचयाच्या माणसांच्या तोंडून ऐकलेल्या हकीकतीवरून दिसतें. कै. विष्णुशास्त्री चिपळूणकर यांनीं न्यू इंग्लिश स्कूल काढण्याचें ठरविले, तेव्हां ज्या तीन चार मंडळींनीं त्यांना येऊन मिळण्याचें आश्वासन दिले होतें, त्यांत लोकमान्य व आगरकर हे दोघेही होते. नंतर शाळेची जाहिरात देण्याच्या वेळी शास्त्रीबोवानीं ‘तुमचीं नांवें

जाहिरातीत घालावयाचीं किंवा नाही' असे विचारण्यासाठी सर्वांकडे मनुष्य पाठविला. तेव्हां कोणीही सही दिली नाही. लोकमान्यांनी देखील 'घरच्या मंडळींना विचारून सांगतो' असे उत्तर दिले. त्यावेळी पुण्यात ज्याच्या त्याच्या तोंडीं नवीन शाळा हाच विषय झाला होता; व अितर' पोक्त मंडळीप्रमाणे लोकमान्यांना घरची वडील मंडळी या नव्या फंदात न पडतां सरकारी नोकरी घरण्याचा आग्रह करीत होती. त्यांच्या आग्रहामुळे त्यांनी शास्त्रीबोवांना वर सांगितल्याप्रमाणे उत्तर दिले. तेव्हां शास्त्रीबोवांनी जवळच्या मंडळीस बोलूनही दाखविले कीं "मी कोणाच्याही आश्वासनावर अवलंबून न राहता स्वतःच्याच जोरावर शाळेची भुभारणी करण्याचें ठरविले म्हणून ठीक झाले." काहीं दिवसांनी लोकमान्य वडील मंडळीच्या म्हणण्यास न जुमानतां शाळेंत शिकविण्यास येऊ लागले. व प्रथम अेकच वर्ष राहीन असें सांगून आले, पण नंतर कायम राहिले.

यावरून अेखादी नवीन कल्पना निघाली म्हणजे तिने दुरळून जावून ते संकटांत अुडी घेत नसत; तर साधक बाधक गोष्टीचा पूर्ण विचार करून नव्या मार्गानें जाण्यांत पुष्कळ संकटे असलीं तरी देशहितार्थ ती पत्करणें प्राप्त आहे असा बुद्धीचा निश्चय करून ते कामास हात घालीत आणि यामुळेच त्यांना संकटास भिडून माघार घेण्याची बुद्धी केव्हांही झाली नाही

याचा अर्थ लोकमान्यांचें अंतःकरण भावनाप्रधान नव्हते असा मात्र नव्हे. त्यांचें सार्वजनिक व खाजगी चरित्र बारकाीने अवलोकन वरून जर कोणती गोष्ट आपणास ढळढळीतपणें स्पष्ट दिसत असेल तर ही की, त्याचे अंतःकरण स्वाभिमानाने व देशहितार्थ आकाशपाताळ अेक करण्याच्या जबर महत्वाकाक्षेने ओतप्रोत भरलेलें होते. त्यांचें शिक्षण, त्यांचे व्यासंग, त्यांचे वाचन व त्यांचे अनुभव कितीही जबर असले तरी त्यांनी लोकमान्यांच्या ( स्वाभिमान व देशहितमाधनेच्छा ) या दोन भावना कमजोर होण्याऐवजी प्रज्वलित मात्र झाल्या आणि त्यांनी ज्या चळवळी केल्या, लेख लिहिले, भाषणे केली, संकटे सोसली आणि कर्मयोगाची मज्जती प्रतिपादन केली ती या दोन भावनानी प्रेरित होवून केली यांत शंका नाही.

अशा रीतीने त्यांच्या चरित्राचे रहस्य या दोन भावनांत आढळत असलें तरी काम पार पाडतांना ते प्रयत्नास व विवेकास प्राधान्य देत असत. अमूक काम करावयाचें असें ठरलें म्हणजे त्यांच्या सिद्धयर्थ किती खटपट करावी आणि किती लगवणीने त्या कामास लागावे याचा लोकमान्यांच्या जवळ कांही सुमार नव्हता. ते रात्रीच्या रात्री जागून, वाटेला त्यांच्या भेटी घेवून व वाटेला तसा पैसा खर्च करून हाती घेतलेलें काम शेवटास नेत. अितर लोकांनी देखील काम पत्करलें म्हणजे आपल्या कामी असेच तद्रूप व्हावें अशी त्यांची अपेक्षा असे. यामुळे;



त्यांच्याजवळ अखाद्यानें 'मी अमूक काम करतो' असें कबूल केले म्हणजे 'निषा नर कामाला' असे म्हणून ते त्याला अुठावयास लावीत; अितर्केच नव्हे तर तो लोकमान्याच्या माडीवरून जिना अुतरून दरवाजांत पोचेंपर्यंत ते दोन तीन वेळां न्हरून डोकाअून पहात. न. जाणो, तो वाटेंत बोलत अुभा राहावयाचा आणि त्यामुळे गाडी चुकून काम बिनसावयाचें तात्पर्य कामास हात घातल्यावर तें केव्हां अंकदां नीट रीतीनें शेवटास जातील अशी तळमळ लागली पाहिजे असें त्यांना वाटत असे.

\* \* \* \*

आतां लोकमान्याच्या अितिहाससंशोधनविषयक अंका प्रश्नोत्तराचे वर्णन देतो.

'अितिहास संशोधन म्हणजे नुसता काथ्याकूट आहे, त्यापासून म्हणण्या-जोगी फलप्राप्ति काही नसून अुगाच डोके पिकवावे लागतें, तेव्हा हा छंद मी सोडावा' असें माझे स्नेही मला सागत व त्यास सयुक्तिक अुत्तर मला सुचत नसे हा प्रश्न लोकमान्यांना विचारला तेव्हां त्यांनी असें अुत्तर दिले.

'तुमच्या स्नेह्यांना तुम्ही काही अंक अुत्तर देअून नये; नुसते त्यांचें अंकून ध्यावें आणि तुम्हास करावयाचे आहे ते तुम्ही अधिक नेटाने करावें म्हणजे झाले. या गोष्टी वादानें पटवून देणे कठीण असते. आमच्या येथे चाललेल्या अितिहासाच्या संशोधनापासून साक्षात् फायदा काय आहे हे दाखविता येतील हा भाग निराळा; पण अंकदरीत संशोधन हा विषय असा की, त्याची ज्याला अभिरुची असेल त्याने ती पुरवून घेतल्यावाचून राहू नये. सर्वच गोष्टी फायद्याकडे, तात्कालिक फायद्याकडे, नजर देअून करावयाच्या नसतात. मनुष्यस्वभावच असा आहे की, त्याला काही गोष्टी अुदरभरणासाठीं किंवा उपयोगाकडे लक्ष देऊन कराव्या लागतात. आणि काही शुद्ध ज्ञान प्राप्तीसाठी करण्याचा अुमाळा येतो. प्रत्येक मनुष्यात या दोनही वृत्ति कमी जास्त प्रमाणानें असतातच; पण प्रसंगानुसार कोणाच्या पहिल्या वृत्तीची वाढ होते, तर कोणाच्या दुसऱ्या वृत्तीची वाढ होते. प्राचीन काळी आमचे ऋषी अरण्यात बसून 'हे जग म्हणजे काय, ते कसें अुत्पन्न झालें, पुढें याचें काय होणार' याचा अर्हनिंग विचार करण्यांत तपेच्या तपें घालवीत. त्यांना जर कोणा अुपयुक्ततावाद्यानें विचारले असते की, 'अुगाच आपले शरीर का कष्टवितां?' तर त्यांनी असे सांगितले असते की, 'बाबा, जें मी करतो त्याचे सुखदुःख तुला कळण्याजोगे नाही. तू तुझ्या वाटेने जा, मी माझ्या वाटेने जातो. मला तत्त्व-विचार करण्यांत आनंद वाटतो म्हणून मी करतो' संशोधनांत जाणाऱ्या काळांत संशोधकाला जो आनंद वाटतो त्याची कल्पना व महत्त्व हीं संशोधकाची अभिरुची नसलेल्या लोकांना पटवून देतां येणार नाहीत. 'युरोपात रसायनशास्त्र व अुग्रशास्त्र यात रोजच्या रोज नवे शोध होत आहेत व संशोधकांच्या प्रयत्नामुळे

त्या त्या देशाचा प्रत्यक्ष फायदा होतो ' असे कोणी म्हणतील. पण असे म्हणणाऱ्यांना तिकडील संशोधनाची फार थोडी माहिती आहे असे म्हणावे लागते. रसायनशास्त्र व यंत्रशास्त्र यांतील शोधाचा साक्षात् फायदा त्या देशांना होत असला तरी तत्त्वज्ञान, समाजशास्त्र, नीतिशास्त्र, भाषाशास्त्र वगैरे शेकडों विषयांत तेथील विद्वान् गढलेले असून त्यांच्या शोधांचा साक्षात् फायदा कांही अंक दाखवितां येणार नाही. ' केवळ जगाच्या ज्ञानांत भर पडली यांत आपल्या श्रमांचें सार्थक झाले ' असें हे संशोधक मानतात व तेच खरे आहे. संशोधकाने केव्हाहि नफ्यातोड्याकडे पाहूं नये. त्याच्या बुद्धीस ज्या विषयात स्फुरण होत असेल त्या विषयाचे त्याने परिशीलन करावें. जात, गोत किंवा राष्ट्र वगैरे सर्व विचार बाजूस ठेवून सत्यसंशोधनासाठी आपल्या बुद्धीचा ओढा असेल तिकडे तिला वाहू देऊन डोक्यांत प्रकाश पडल्यास आपले भाग्य समजावे या बाबतीत शोधकाने आपल्या मनावर सक्ती करूं नये. अमुकच विषयांत तू संशोधन कर असा एकाने दुसऱ्यास आग्रह करणे व्यर्थ आहे. आपापल्या अतःकरणाची प्रवृत्ति ओळखून तिला शक्य तितका स्वैरसंचार करण्यास आपल्या बुद्धीस पूर्ण वाव द्यावा. या कामी अडथळे फार पोटभरूपणा, अनुकरणेच्छा, स्नेह्याची भीड, व पूर्वग्रह वगैरे अनेक प्रतिबंध आपल्या बुद्धींत सत्याचा प्रकाश पडू नये म्हणून टपून बसलेले असतात. पण ते बाजूस सारून आपल्यास संशोधनाने सत्याचा अखादा किरण लाभला तरी जो आनंद होतो त्यापुढे सर्व गोष्टी तुच्छ भासतात. चित्ताची अितकी अेकग्रता होण्यास पुष्कळ गोष्टी अनुकूल असल्या लागतात; पण संशोधनाची सवय ही त्यांतली अत्यंत महत्त्वाची असल्यामुळे ती वाढविण्याचा तुम्ही प्रयत्न करा. ही एकाग्रता बाह्य गडबडीने बिघडता कामा नये. पाणिनी अष्टाध्यायीचीं सूत्रें करीत असतांना तो ज्या खोपटींत बसला होता त्या आबारांत त्याच वेळीं दोन सैन्यांची गांठ पडून खडाजंगी युद्ध झालें व शेकडों लोक मृत्युमुखी पडले पण सायंकाळी ही स्वारी खोपटीबाहेर पडली, तेव्हा मुडदे पडलेले पाहून पाणिनीस मोठें आश्चर्य वाटले, कारण तेथे युद्ध झालें या गोष्टीची त्याला वार्ता देखील नव्हती. सारांश, संशोधनाच्या वेळी चालू व्यवहारांतून मन निघून अेकाच विषयाशी तादात्म्य पावले पाहिजे '

\*

\*

\*

\*

लोकमान्य चहा पीत असत हे पाहून मला मनापासून वाईट वाटे. त्यांना याबद्दल कांही खुलासा विचारावा असें बरेच वेळा माझ्या मनात येई. या हेतूनें मी तीन चार वेळां त्यांच्याकडे गेलो होतो. पण हा ' लहान तोंडीं मोठा घांस होईल ' असें वाटून आयत्या वेळीं मला दुसराच विषय काढून वेळ मारून नेणें शिष्ट वाटे. पण अेक वेळ मला आपोआप सधि मिळाली ती अशी. चिरोल ' खटल्यांतील कांही कागदांच्या नकला करावयाच्या होत्या. त्यासाठी अगदीं सकाळीं

मला बोलावणें आले. तेव्हां नुकताच भुठलों होतो; तसाच वाडयात गेलों. मजकडे पाहतांच त्यांनी माझ्यासाठीं चहा आणावयास सांगितला. तेव्हा 'मी चहा घेत नसतो,' असें सांगून मला 'आणखी एक प्रश्न विचारावयाचा आहे' असें म्हटलें. व त्यांनी 'बोला' म्हणताच "चहा विरद्ध अवढी चळवळ होऊन या वाडयांत चहा होतो याबद्दल पुष्कळ लोकांना वाढीट वाटते." असे मी निखून सांगितले. तेव्हा त्यांनी मजकडे निरखून पाहिलें व 'तुम्ही म्हणतां ही गोष्ट खरी आहे, पण सध्यां तो विषय राहूं द्या' असे म्हणून त्यांनी दूध आणण्यास सांगितले. त्यानंतर दोनतीन वेळां सकाळच्या वेळी मो वाडयांत त्याच्याकडे गेलों होतो, तेव्हा ते स्मरणपूर्वक दूधच आणण्यास सागत व सागताना मजकडे अेक वेळ निरखून पाहात. यामुळे माझ्या प्रश्नाचें अुत्तरही मिळाले नाही आणि वर अुद्धटपणाचा आरोप स्वीकारावा लागला याबद्दल मला हळहळ वाटत असे.

२५

## एक खाजगी पत्र\*

श्री

पुणे, आनंदाश्रम

ता २८-३-४३

सा. न. वि. वि. तुमचें सविस्तर पत्र पोचले. ते रा. वामनराव जोशी यांनी पाहूनच मजकडे पाठविले. यामुळे त्यांना पाहण्यासाठीं पुनः त्यांच्याकडे पाठविण्याचें कारण नाही. वामनरावांचा सत्कारसमारंभ झाला. योग्य माणसांचा सत्कार झाला असें मला वाटतें. मला अलीकडे अेकू बरेच कमी येतें. यामुळें

\* सदरहु पत्र प्रो. पोतदार यांनी श्री. ××× याचे कडून मिळविले.

१. पोतदार यांस हे पत्र पाठविताना लिहिलेल्या ता. ७-७-४५च्या आपल्या पत्रांत ते म्हणतात 'जीवनसिध्दा पार दिसूं लागल्यामुळे आपल्या बरोबरीच्या लोकांचे जीवनविषयक विचार कळून घ्यावे म्हणून मी वामन मल्हार जोशी, दत्तोपंत आपटे इत्यादिकांना पत्र लिहिली होती. दुर्दैवाने हे दो हि लोकरच अस्तंगत झाले. मी तरी काय, अस्ताचलावरच आहे. Longing lingering look टाकतों ती फक्त भारतभूमीच्या स्वातंत्र्याकडे. एरव्ही तरी आपण काय घेऊन येतों? व काय घेऊन जाणार?

कोणत्याहि सभेस जावून उपयोग नसतो. म्हणून मी सभेस जात नाही. त्याप्रमाणें याही सभेस गेलों नव्हतों.

तपस्वी बाबासाहेब परांजपे यांच्या सत्कारसमारंभावरून तुम्हास माझी आठवण झाली व असे होणें साहजिक आहे. तुमच्याप्रमाणें मलाहि सार्वजनिक आयुष्यक्रमाची गोडी लावण्यास बाबासाहेबच कारणीभूत झाले यांत शंका नाही तथापि गुरुशिष्यांत अंतर रहावयाचें ते राहिलेच आहे. सार्वजनिक आयुष्यक्रमांत लक्ष घालणाऱ्या मनुष्याने क्रमाक्रमाने आपले लक्ष अधिकाधिक सार्वजनिक विषयांत घालण्याचा अभ्यास कायम ठेवून ससारातून मन आधिकाधिक काढले पाहिजे; हें व्रत बाबासाहेबांनी पाळले तसे मी पाळले नाही. बायका-मुलांच्या सुखदुःखाकडे पाहण्यात वेळ मोडला तरी तो मोडावयाचा; आणि त्यांतून जो वेळ काढता येतील तो मात्र समाजाच्या प्रगतीच्या कामासाठी घालवावयाचा असा तडजोडीचा मार्ग सुमारे १५।२० वर्षा पूर्वीपासून पत्करला. बाबासाहेबांनी मात्र तसे केले नाही. ते आपल्या घरात मुलांबाळात बसले असले तरी देशाच्या विचारालाच प्राधान्य देतील व सार्वजनिक विषयाची चर्चा करीत राहतील ही माझी खात्री आहे. तात्पर्य, सार्वजनिक हिताचा विचार शक्य तितका जास्त वेळ डोक्यात घोळवावा हे जे व्रत खडतर रीतीने त्यांनी पाळलें तसे माझ्या हातून होऊ शकले नाही.

हे मान्य केल्यानंतर देशस्थितीसंबंधाने तुम्ही आपली मते मला लिहून कळविली; व माझी काय आहेत ते लिहिण्याची अिच्छा दर्शविली. त्या अिच्छेच्या पूर्णतेसाठी मी माझी मते थोडक्यात येथे लिहितों.

राजकारणांत आमच्या समाजातील विचारी माणसानी लक्ष घालावे ही मागणी काँग्रेसच्या स्थापनेपासून म्हणजे गेल्या ६० वर्षे सारखी चालू आहे; व आमच्या समाजातील पुढारी लोक अखिल भारतीय राजकारणाचा खल करीत असतात पण राजकारणात हस्तक्षेप करण्याची हीस महाराष्ट्रात अग्रजी अमदानीतच सुरू झाली असे नसून ती पेशवांशीतहि होतीच अटकेवर झेड लावण्यात मोठा पुरुषार्थ आहे व दिल्लीची सूत्रे हाती घेणाऱ्या महादजी शिंद्याचें कौतुक स्वराज्यातील लोकांना अधिक वाटत होते यांत शंका नाही. गहाजीचे कौतुक करणाऱ्या राधामाधवविलास-चंपूच्या कर्त्याने देखील अत्तरस शहाजहान आहे, त्याच्या तोडीचा दक्षिणेंत शहाजी आहे असे म्हटले आहे. यावरून शहाजीच्या वेळी देखील दिल्लीचे पद म्हणजे फार मोठें व त्याच्या बरोबरीचा शहाजी असे म्हणण्यात त्याला आपण शक्य तितका मोठा मान देतो अशी कवीची कल्पना दिसते. पुढें शिवाजीच्या वेळी देखील 'दिल्लीद्रपदलिप्सु' म्हणजे दिल्लीच्या बादशहाचें पद आपण घ्यावें अशी शिवाजीची अिच्छा होती अशी कल्पना त्या वेळच्या एका कवीने केली आहे.

राजारामाच्या वेळी देखील अेका अस्सल सनदेत दिल्ली जिकून घेणाऱ्यास अमुक मनसब देऊ असे राजारामाने वचन दिले आहे. पुढे शाहू हा मोंगलांच्या कडेतून सुटण्यासाठी दिल्लीकरांचे अंकितत्व मान्य करून आला व ते पर्यायाने त्याने पेशव्यांच्यावर बंधनकारक ठेवले. यामुळे यद्यपि दिल्लीपतीच्या मदतीस जाण्याची भाषा रूढ झाली, तरी तेथला सर्व कारभार आपल्या हातीं असला पाहिजे हा आग्रह बर सांगितल्याप्रमाणे बाळाजी विश्वनाथापासून महादजी शिष्टापर्यंत कायम राहिला.

पुढे शेवटच्या बाजीरावाच्या वेळेपासून मराठ्यांच्या राजकीय हालचालीला काही वेळ खंड पडला. पण पुढे अंग्रजी शिकण्यापासून जी देशाची कल्पना आली तिला धरून 'हिंदुस्थान' हे अेक अमे समजून त्याच्या राजकारणाचा विचार राष्ट्रसभेत मुरू झाला व आजपर्यंत आमच्या पुढाऱ्यांच्या मनांत सर्व देशाची अेकी कशी घडवून आणतां येईल हा अेकच विचार घोळत आहे. पण अनुभव मात्र अेकीच्या बरोबर अुलट येत आहे. म्हणजे पुढाऱ्यांच्या मनांत अनेक प्रकारचे भेद स्पष्ट दिसतात यामुळे अेकी घडवून आणावी म्हणून जिवाचे रान करणाऱ्या पुढाऱ्यांच्या वाटचाला अेकी दूर चाललेली पाहून हळहळत बसण्याचा प्रसंग येत आहे.

तथापि अखिल भारतीय राजकारणात हात घालून त्यात यश मिळविण्याचे ध्येय अितर्के आकर्षक आहे की ते महाराष्ट्रात दोन अडीचशें वर्षे व अितर प्रांतात निदान पन्नास वर्षे अेकसारखे चालल्यामुळे ते यापुढेहि चालेल याबद्दल मला शंका नाही. मोठे ध्येय साधण्याची खटपट करतांना पराभव झाला तरी हरकत नाही, पण त्या ध्येयावरून दृष्टी ढळून द्यावयाची नाही, असेच आमच्या राजकीय पुढाऱ्यांच्या कृतीचे सूत्र दिसते व पुढेहि ते तसेच राहील,

वरील विचारसरणीत मी थोडा तटस्थ रीतीने लिहितो, हे तुमच्या लक्षांत घेण्याजोगे आहे व मी कांही अंशी तसा आहेहि. तो प्रकार असा.

प्रथम अखिल भारतीय राजकारण किंवा सर्व हिंदी पुढाऱ्यांची अेकी करण्याचा प्रयत्न होत आहे तो अवेळी आहे असे मला वाटते. आधी प्रांताप्रांतांची अेकी करूं, त्यांचे संघटन करूं. त्यानंतर अेका प्रांताचे दुसऱ्या प्रांताशी सहकार्य घडवून आणण्यास काय करावे हे ठरविण्याची वेळ येईल. याकरिता अखिल भारतीय चळवळ थांबवावी असे मी म्हणत नाही पण ती ज्या प्रांतिक संघटनेच्या पायावर अुभारली जावी तो पाया चांगला रचण्यात अधिक लक्ष घालणे जरूर आहे हे विचारी माणसांनी ओळखले पाहिजे.

हे प्रांतिक संघटनेचे काम महत्त्वाचे आहे असे ठरल्यास त्यांत अनेक लोक आग वेडे शकतील. भारतीय विचारास अंग्रजी भाषेचे प्राविण्य पाहिजे व प्रवा-

सास पैसा पाहिजे; यामुळे संघास वर्गणी देणे व पुढाऱ्याच्या भाषणाचे अहवाल वर्तमानपत्रांतून वाचणे हे अवढेच काम अितराच्या वांट्यास येते. पण प्रांतिक संघटनेचें ध्येय धरल्यास या अडचणी राहात नाहीत. त्याला मराठी भाषा चालते व आपण असूं तेथें दुसऱ्याला आपला विचार सांगणें हें कर्तव्य करण्यास अवसर उत्पन्न होतो. हिंदुस्थान अभंग कसा राहिल ही चिंता अखिल भारतीय पुढारी वाहत आहेत ती वाहोत. त्याप्रमाणे महाराष्ट्रीय विचारी लोकांना तिभंगलेला महाराष्ट्र विचाराने एकमेकांच्या जबळ कसा येतील व त्यांच्यांत सहकार्याची भूमिका कशी उत्पन्न होतील ही चिंता वाहण्याजोगी आहे. ऐकंदरीत प्रत्यक्ष अखिल भारतीय राजकारणांत ज्यांना भाग घेतां येण्याजोगा नाही व समजा-संबंधी आस्था ज्यांच्या अतःकरणात कायम आहे त्यांनी 'महाराष्ट्र' हे ध्येय मानणें मला अिष्ट दिसते. तेव्हां या महाराष्ट्रात ऐक्याची भूमिका कशी होतील, त्यांत विद्येची जोपासना कशी होतील, महाराष्ट्रांतील लोकांनी अिग्रजी शिकण्याच्या मार्गे कितपत लागावें अित्यादि विचार करणें हे काम अवश्य वाटू लागते. पण माझी ही भूमिका स्पष्ट करण्यासाठी मी हे लिहिले. त्याचा विस्तार करण्याचे कारण नाही. ही माझी भूमिका तुम्हास पटेल किंवा नाही हे मला माहीत नाही यामुळें येथे पत्र संपविण्यास हरकत नाही.

— द. वि. आपटे.

-----

## भाग ५ वा

### गाणेत व ज्योतिष

कै. आपटे यांनी आपल्या आयुष्याच्या उत्तर कालांत गणित व ज्योतिष विषयाचा ध्यास घेतला होता. इतिहास संशोधनांत आलेल्या कालगणनाविषयक प्रश्नांनी त्यांचे इकडे लक्ष वेधले असल्यास न कळे. या विषयांत त्यांनी केलेल्या लेखनाखेरीज आनंदाश्रम संस्थेमार्फत भास्कराचार्यांच्या 'सिद्धांत शिरोमणी' या ग्रंथाचे प्राचीन टीकाकारांच्या टीकासह केलेले संपादन व प्रकाशन विशेष महत्त्वाचे आहे. 'चित्रमयजगत्' इ. स. १९२२ पु. २३२ वर 'इंग्लंडातील शास्त्रज्ञांची पुराणप्रियता' हा याच भागांत येण्याजोगा लेख येथे पुनर्मुद्रित केलेला नाही. सं. ]

## २६

### ज्योतिर्वित् कै. शंकर बाळकृष्ण दीक्षित

शंकर बाळकृष्ण दीक्षित याचा जन्म दापोली तालुक्यातील मुरुड गावी शके १७७५ आषाढ शु. १४ ( २४।७।१८५३ ) या तिथीस झाला. दीक्षितांचे मूळचे उपनांव वैशंपायन असे असून या घराण्याकडे मुरुड गांवचा उपाध्येपणा आणि धर्माधिकारीपणा आहे. लहानपणी इ. स. १८६८ पर्यंत शंकरराव यांचे मराठी शिक्षण मुरुड येथील शाळेत झाले; याच वेळी थोडासा संस्कृताचा अभ्यास व कामापुरते वेदाध्ययनहि तेथे झाले. पुढे दोन वर्षे दापोली कोर्टांत उमेदवारी करण्यांत व इंग्रजी शिक्षण्यांत गेली. इ. स. १८७० पासून तीन वर्षे ते पुणे ट्रेनिंग कॉलेजांत होते व तिसऱ्या वर्षाचे पहिल्या प्रतीचे सर्टिफिकेट

त्यांनी मिळविले. ट्रेनिक कॉलेजांत असतां सुमारे दोन वर्षे सकाळीं एक तास ते इंग्रजी शाळेत जात, व तेवढ्या आधारावर त्यांनीं १८७४ साली मॅट्रिक्युलेशनची परीक्षा दिली. त्यानंतर रेवडंडा, ठाणे, बार्शी, घुळें येथें शाळेंत व ट्रेनिंगमध्ये १८९४ पर्यंत ते शिक्षक होते. पुढे त्याची नेमणूक पुणें ट्रेनिंग कॉलेजांत झाली. व ते यापुढें चार वर्षे म्हणजे शेवटपर्यंत तेथेंच होते.

त्यांनी ८१९ ग्रंथ लिहिले. त्यापैकी ज्योतिर्विलास, हिंदु-पंचांग आणि भारतीय ज्योतिःशास्त्र हे ज्योतिषविषयक असून विशेष महत्त्वाचे असे आहेत. शंकररावांना गणित विषयाची आवड पहिल्यापासून होती; परंतु ज्योतिषाचा नाद लागण्यास वर्तमानपत्रातील लेखांचे वाचन कारणीभूत झाले ते रेवडंड्यास असताना कै विसाजीपंत लेले यांचे 'स्फुट वक्ता अभियोगी' या सहीनें सायन वादावर वर्तनमान पत्रात लेख येत असत; ते वाचून शंकररावाचें लक्ष प्रथमतः ज्योतिषाकडे लागले. पुढे ठाण्यास जनार्दन आबाजी मोडक यांचा स्नेह जमून आल्यापासून शंकररावांचा ज्योतिषाचा अभ्यास फार वाढला. तो पाहून मोडक म्हणत की "शंकरराव यांना ज्योतिषाची गोडी लागण्यास माझा स्नेह कारण झाला; पण आतां ते त्या विषयात माझे गुरू आहेत."

मोडक व दीक्षित या अभयताचा आणि लेले यांचा वाद होऊन शेवटी या दोघांनाहि सायन पक्ष मान्य झाला, व पुढें तिघांनी मिळून सायन मताचा प्रसार करण्यासाठी सायन पंचांग प्रसिद्ध करण्याचा उपक्रम केला, तो शंकरराव दीक्षितांनी सुमारे १०।१२ वर्षे चालविला. दीक्षितांच्या मागे सायन पंचागाचे काम बंद पडले.

कै. दीक्षित यांच्या चरित्राची सामान्य रूपरेषा येथवर सांगितली आता ज्या त्यांच्या गुणामुळे त्यांचे नाव महाराष्ट्राच्या आधुनिक इतिहासात कायम झाले त्याचे दिग्दर्शन करू. पोटाचा अद्योग सभाळून विद्याव्यासंगाचे काम खऱ्या आवडीने प्रौढपर्णी चालू ठेवणारा मनुष्य भरीव कामगिरी करू शकतो हें कै. दीक्षितांच्या आयुष्यक्रमावरून दिसून येते. पोटाचा अद्योग व ससारचा गाडा सर्वांच्या मागे लागलेलाच असतो. परंतु त्यातून वेळ काढून गणितासारख्या विषयात प्रावीण्य मिळविणे आणि त्यात अधिकाराने बोलण्याची योग्यता संपादन करणें या गोष्टी विद्येची खरी अभिरुची किंवा विद्येचे व्यसन असल्यावांचून कोणाच्याहि हातून होणार नाहीत लहानपणी धाकामुळे किंवा चढाओढीमुळे अभ्यास होतो; त्यानंतर अद्योगधंदा मिळविण्याचे साधन म्हणून परीक्षेसाठी कसून अभ्यास करणारे लोक पुष्कळ आढळतात; परंतु पोटापाण्याची व्यवस्था लागल्यानंतर अभ्यासाची दगदग करणारा व पैशाची हाव न धरता विद्यार्जनाची वृत्ति कायम ठेवणारा मध्य सांपडणें कठीण. शिवाय अशी अक्ल असणाऱ्याला कशाप्र कशी बळीची देणगी.



आणि मनाला पटेल ते निर्भीडपणे लोकापुढे मांडण्यास लागणारे धैर्य, यांची जोड असावी लागते. तरच त्या माणसाच्या हातून टिकावू स्वरूपाची कामगिरी होऊ शकते. कै. दीक्षितांच्या ठिकाणी अशा रीतीने विद्येचे व्यसन, बुद्धीची तरतरी आणि निर्भीड व निर्भय अशी अंतःकरण वृत्ति याचा सगम झालेला होता. यामुळे भारतीय ज्योतिषाच्या बाबत त त्यांना महत्त्वाचे ग्रंथ लिहितां आले. अंबडेच नव्हे तर अनेक वादग्रस्त विषयांवर युरोपियन विद्वानाची मते खोडून किंवा त्यांची खात्री पटेल अशी प्रमाणे देऊन हिंदी विद्वानांना योग्य तो मान देण्याची आवश्यकता युरोपियन विद्वानांना त्यांनी पटवून दिली. अुदाहरणार्थ डॉ. फ्लीट यांनी आपल्या ' गुप्तांचे शक ' या ग्रंथात " मि दीक्षित यांची मदत नसती तर मला गुप्तांचा शककाल निश्चित करतां आलाच नसता, " अशी स्पष्ट शब्दात कबुली दिली आहे. त्याचप्रमाणे ' अडियन कॅलेंडर ' या ग्रंथाची योजना ठरवून त्याचे गणित देखील पुरे करण्यापर्यंत सुअेलनें मजल गांठली होती; त्यानंतर कै. दीक्षितांची व त्याची गाठ पडली. त्याबरोबर मेष संक्रांतीचे व अितर काही आंकडे देऊन सदर ग्रंथाची अपयुक्तता पुष्कळच वाढविण्याची युक्ति दीक्षितांनी दाखविली व ती सुअेललाहि अितकी महत्त्वाची वाटली कीं 'तो भाग दीक्षितानी तयार करावा व ग्रंथ दोघांच्याहि नांवाने जोड संपादकत्वाखाली प्रकाशित व्हावा' असें ठरले. तथापि या ग्रंथाच्या प्रास्ताविक भागांत बहुतेक टीपा (S. B. D.) दीक्षितांच्या सहीच्या आहेत. आणि ' त्यातील कांही माहिती युरोपियनांना नवी वाटणारी किंवा न पटणारी असली तरी त्याची जबाबदारी माझ्यावर आहे ' (I am responsible for all information given in this work which is either new to European scholars or which differs from that generally received by them.) असे नमूद करून त्यांनी ती ग्रंथात घातली आहे. अर्थात युरोपियन विद्वानांना हे वादास आव्हानच होणे. असे असून त्यांच्या ह्यातीत किंवा त्यांच्या मागून दीक्षितांनी केलेल्या विधानातील चूक दाखविणारा कोणी निघाला नाही हे लक्षात ठेवण्याजोगे आहे.

बरोबरीच्या नात्याने वागणाऱ्या सुअेलसारख्या अगर फ्लीटसारख्या युरोपियन विद्वानांशी सहकार्य करण्यास कै दीक्षित तयार असत हे वर सांगितले. त्याचप्रमाणे संशोधनाच्या बाबतीत कोणाची चूक आढळल्यास तो सशोधक युरोपियन असला तरी त्याची चूक स्पष्ट शब्दात, भीडभाड न धरतां लोकापुढे मांडण्याचा दीक्षितांचा स्वभाव विशेषच कौतुकास्पद होता. ते शेवटपर्यंत सरकारी नोकरीत होते व साहेब लोकांच्या अनुकूल अभिप्रायानें त्यांना बढती करून घेण्याचा मार्ग मोकळा होता. परंतु असा विचार त्यांच्या मनास शिवलाच नाही असे दिसते. अुदाहरणार्थ ' भारतीय ज्योतिःशास्त्र ' या ग्रंथाच्या प्रस्तावनेत हे

लिहितात, “ येथे माझें मत सांगितल्यावांचून रहावत नाही की, आमच्यांतील कांही कांही मोठ्या विद्वानास देखील युरोपियनाचें वाक्य म्हटलें कीं ते कसेंहि असलें तरी वेदवाक्य वाटतें. ही गोष्ट स्वतःचे योग्यतेचा भरंबसा व विद्वत्तेची खात्री नाही, असे दाखविणारी आहे.”

युरोपियनांवरील टीकाविषयक वादग्रस्त भाग या ग्रंथातून काढावा व त्याची चर्चा अग्रजी मामिकांतून करावी अशी सूचना अेका विद्वानाने त्याना केली होती. तिचा अल्लेख करून दीक्षित भारतीय ज्योतिःशास्त्राच्या प्रस्तावनेत लिहितात, “ सूचनेप्रमाणे अग्रजी पुस्तकांतून कांही गोष्टीची चर्चा मी केली आहे. तरी या पुस्तकातून तो भाग काढून टाकावा हे मला ठीक दिसले नाही. सर्व वाचकाना तो उपयोगी न वाटला तरी कांहीना तरी वाटेल. कदाचित या पुस्तकाचें अग्रजी भाषांतर होण्याचा सुयोग आल्यास माझें सविस्तर म्हणणें युरोपियन विद्वानांपुढें जाऊन त्याचा योग्य विचार होतील. या पुस्तकाचें अग्रजी भाषांतर लवकर न छापल्यास याच्या काहीं भागाचें भाषांतर मुद्दाम करून घ्यावें लागेल असें अेका युरोपियन विद्वानाने मला लिहिले आहे ”

वरील अवतरणात सांगितल्याप्रमाणें ‘ भारतीय ज्योतिःशास्त्र ’ या विषयाची व्यासग करणारे युरोपियन विद्वान, दीक्षिताचे समकालीन होते व त्यांनी हा ग्रंथ अग्रजीत लिहिला गेला असता तर दीक्षिताचें कौतुक केलें असते परंतु त्या कौतुकापेक्षा आपणास मिळालेले ज्ञान व आपली मते आपल्या मातृभाषेत नमूद करून मराठी भाषेत विद्वत्ताप्रचुर ग्रंथ निर्माण करण्याची संधी साधण्याची आवश्यकता दीक्षितांना अधिक आकर्षक वाटली. यावरून मराठी भाषेची सेवा आपल्या हातून व्हावी ही तळमळ त्यांच्या अतःकरणास लागलेली होती व कालांतराने तरी आपला ‘ समानधर्मी ’ म्हणजे ज्योतिषशास्त्राचा खरा भोक्ता महाराष्ट्रात निपजेल अशी त्याची श्रद्धा होती असें म्हणण्यास हरकत नाही.

वैदिक कालापासून तों दीक्षितांच्या वेळेपर्यंतच्या अनेक भारतीय ग्रंथांतून ज्योतिष विषयक माहिती काय काय आढळते व तिच्यावरून अनुमाने काय निघतात या संबंधीचें विवेचन करणें हा ‘ भारतीय ज्योतिःशास्त्राचा अतिहास ’ या ग्रंथाचा मुख्य विषय आहे. तो मांडण्याकरितां दीक्षितांनीं पाचशेपेक्षां जास्त अतिव्यास संस्कृत ग्रंथाचें बारकाजीनें वाचन केलें. शेकडो दुर्बोध स्पष्ट सुबोध केली, आर्यभट्ट, बराहमिहिर, ब्रह्मगुप्त, भास्कराचार्य वगैरे ग्रंथकारांचा परिचय करून घेण्याचें सुलभ साधन मराठीत निर्माण केले आणि पंचांग शोधन विचार सर्व बाजूनें करतां येण्यास उपयोगी पडणारी माहिती व पक्षोपपक्षास आपापल्या बाजूनें मांडतां येणारे मुद्दे या ग्रंथांत संग्रहित केले. सारांश, या ग्रंथाचा विषय फार व्यापक व विविध स्वरूपाचा आहे.

विविधतेबरोबर दीक्षितांनी आपली विशिष्ट मते या ग्रंथांत ठिकठिकाणीं मांडली आहेत त्यापैकी (१) सायन पंचांगाची ग्राह्यता, (२) वेदांचे प्राचीनत्व आणि (३) ज्योतिषशास्त्रांतील गणित भागाचे भारतीयत्व हीं तीन मते महत्त्वाची आहेत. पहिल्या मतामुळे हिंदी विद्वानांशी वाद करण्याचा प्रसंग त्यांच्यावर आला; आणि दुसऱ्या व तिसऱ्या मतांमुळे युरोपियन विद्वानांचे सिद्धांतवत् मानले गेलेले अभिप्राय त्यांना कोठे व कसे चुकीचे आहेत हे दाखवावे लागले. कृतिका पूर्व दिशेस अगवतात, तेथून त्या चळत नाहीत या अर्थाच्या शतपथ ब्राह्मणांतील जुल्लेखावरून त्यांनी त्याचा इ. स. पूर्वी दोन हजार वर्षे हा जो काल ठरविला तो कसा खोडावा हे युरोपियनांना कोडे पडले आहे.

त्याचप्रमाणे “ ग्रीक ज्योतिष आणि हिंदी ज्योतिष यांत साम्य आहे याचे कारण ग्रीक ज्योतिषाची मूलतत्त्वे हिंदुस्थानांत आली हैं होय ” असें जें मत श्रीबोनें मांडले होते त्याचें बारकांनीं परीक्षण करून कै. दीक्षितांनीं असें दाखवून दिले की “ अर्वाचीन काळीं हिंदूंनी ग्रीकापासून कांही घेतलें असें म्हणावें तर घेतलें काय ? हें सांगणें कठिण आहे. कारण दोघांच्या सख्या मुळीच मिळत नाहीत ( भा. ज्यो. पृ. ५१३ ). ” अलटपक्षी ‘ टॉलेमीच्या ग्रथात मात्र अंशाचे ६० भाग ही पद्धति आहे. यावरून टॉलेमीपासूनच- हिंदूस ज्योतिषाचें सर्वस्व मिळालें. ’ असें बर्जसनें प्रतिपादन केलें होतें. त्यासंबंधीहि दीक्षितांनी असे दाखवून दिलें की, “ टॉलेमीच्या पूर्वीच्या वासिष्ठ सिद्धांतांत अंशाचे साठ भाग आहेत, आणि दिवसाचे ६० विभाग ही कल्पना मूळची आमची आहे हे निर्विवाद आहे. यावरून आमच्यापासून टॉलेमीने अंशाचे साठ विभाग मानण्याची पद्धति घेतली हे जुघड आहे. ”

सारांश, ज्योतिषविषयक प्रश्नाच्या वादांत कै. दीक्षित हे अधिकारयुक्त वाणीने बोलू शकत. याचे कारण युरोपियन व हिंदी अशा दोनहि भाषेंतील या-संबंधीची गणित पद्धती अनेक ग्रंथांच्या वाचनाने व मननाने त्यांनी आत्मसात् करून घेतली होती. हें स्वयसाचित्व त्यांच्या विद्वत्तेचें विशेष अंग होते; आणि हें ओळखून दीक्षितांच्या मृत्यूनंतर उपलब्ध झालेल्या भारतीय व युरोपीय ज्योतिषशास्त्राची पुरवणी त्यांच्या ग्रंथास देण्याची जबाबदारी महाराष्ट्रीय विद्वानांनी पार पाडली पाहिजे.

## भारतीय ज्योतिर्गणिताचा अभ्यास

बरोबर दोनशें वर्षांपूर्वी ( म्हणजे इ. स. १७४३ मध्ये) जयपूरचा सवाई जयसिंग मरण पावला. हा राजा थोरल्या बाजीरावाचा स्नेही व समकालीन आणि अनेक बेषशाळा स्थापनरारा व विद्येचा पुरस्कर्ता म्हणून इतिहासांत प्रसिद्ध आहे. त्याच्या कारकीर्दीत पाश्चात्यांचें ज्योतिर्गणित समजून घेऊन भारतीय ज्योतिषाशी त्याचा मेळ घालण्याचा पहिला प्रयत्न झाला; परंतु तो यशस्वी झाला नाही. पाश्चात्यांचे गणित समजावून घेण्यासाठी त्याने ज्या पोर्तुगीज विद्वानांच्या द्वारे प्रयत्न केला ते पोर्तुगीज, रोमन कॅथोलिक पंथाचे अभिमानी असल्यामुळे, केप्लर व न्यूटन यांच्या मतांना ते पाखंड मानीत, तेव्हा त्यांनी युरोपांतले जुन्या मतांचे गणित जयसिंगाच्या पदरच्या विद्वानापुढे मांडले. ते त्यांना फार कमी प्रतीचे अर्थात अग्राह्य वाटले यात नवल नाही. यानंतर युरोपात जयसिंगानें दुसरी स्वारी पाठविली असती तर यश येण्याचा संभव होता. पण जयसिंग लोकरच मरण पावला व त्याच्या मागून राजपुतान्यांत यादवी माजली यामुळे जे थोडेबहुत पाश्चात्य ज्ञान जयसिंगाने करविलेल्या ' सिद्धान्त सम्राट ' वगैरे ग्रंथांतून समाविष्ट झाले होते त्याची विचारपूसहि करणारा कोणी राहिला नाही. अर्थात युरोपवर दुसरी स्वारी करून तेथील नवीन उदयास आलेले ज्ञान हस्तगत होण्याचा संभव मुळातच नष्ट झाला हे सांगावयास नकोच.

पण यानंतर एकोणिसाव्या शतकाच्या प्रारंभी पाश्चात्यांनी भारतीय ज्योतिष ज्ञान मिळविण्यासाठी स्वारी काढली. त्यांत कोलब्रुक हा अग्रेसर असून ईस्ट इंडिया कंपनीच्या नोकरीत तो इ. स. १७८२ ते १८१४ पर्यंत बऱ्याच वर्षांच्या हुचापर्यंत चढला. ' भारतीयांचें ज्योतिषग्रंथ बारकाईने वाचण्याच्या योग्यतेचे आहेत ' असे त्यास वाटत असल्यामुळे त्याने अनेक पोथ्या मिळविल्या व त्यावरून पंडितांच्या सहाय्याने त्यांतील विषय समजावून घेतला. ' हिंदुस्थानांत विद्येची जोपासना पूर्वीपासून होत आलेली आहे; तेव्हां त्या विद्येची परंपरागत पद्धतीने जोपासना व वाढ होण्यास ईश्वर सरकारने प्रोत्साहन द्यावें, ' असें त्यांचें मत होतें. परंतु भारतीयांच्या परंपरागत विद्येत अर्थ नाही; व हिंदुस्थानावर पाश्चात्यांची संस्कृति व ज्ञान लादण्यांत हिंदी जनतेचें कल्याण आहे असें म्हणणाराहि

एक दुसरा पक्ष इंग्रजांत उत्पन्न झाला व मेकॅलॅक्झ वक्तृत्वामुळे या पक्षाची सरशी होऊन परंपरागत पद्धतीनें हिंदी ज्योतिषज्ञान विकसित होण्याची आशा समूळ नाहीशी झाली.

अशा रीतीनें राज्ययंत्र विरुद्ध पक्षाच्या हाती गेल्यानंतर कांही व्यक्तींनीं होस म्हणून पाह्यात्य व पौरस्त्य ज्योतिषशास्त्राचा अभ्यास करण्याचा काळ आला. इंग्रजी शाळा व कॉलेजे यांतून इतर शास्त्रांबरोबर ज्योतिषशास्त्रहि देशी भाषेतून शिकवावे लागत असल्यामुळे शिक्षकांना देशी परिभाषा लक्षात घ्यावी लागली; व त्यासाठी सिद्धान्त ग्रंथ पाहूं लागले. त्याचप्रमाणें इंग्रजी ज्योतिष शिकलेल्या हिंदु सुशिक्षितांना आपलें पचांग नॉटिकलसारखें दृक्प्रत्यय देणारें व्हावें असें वाटूं लागल्यामुळे तेहि तेवढ्यापुरतें आमचे सिद्धान्त ग्रंथ किंवा करणग्रंथ चाळू लागले. तेव्हां सायन निरयन वाद सुरू झाला. पुढें आमच्या ग्रंथांचें थोडेबहुत संशोधन सुरू होतांच ' भारतीय ज्योतिषज्ञान हें भारतीयांच्या बुद्धींत स्फुरलेल्या कल्पनेचा विकास आहे कीं ग्रीकांच्या उसनवारी ज्ञानावर भारतीयांनीं मुलामा चढवून ' हे आमचें नाणें म्हणून थाटलेला व्यवहार आहे' व एकंदरीत भारतीयांचें जुन्यांत जुनें ज्ञानाचें भांडार म्हणजे वेद याचा काळ तरी कोणता ? या प्रश्नांची चर्चा करण्यात कित्येक विद्वान गडून गेले. या वादांतील कित्येक प्रश्न ज्योतिषशास्त्राचें असल्यामळे भारतीयांच्या सिद्धांत ग्रंथांतील वचनें विद्वानांना धुडाळावीं लागलीं. तेव्हां अशा प्रसंगानें आमचे ज्योतिषविषयक ग्रंथ विद्वानांच्या दृष्टीखालून गेले तरी त्या ग्रंथाचा बारीक अभ्यास त्यांना करतां आला नाही. आपल्या मुद्यापुरतें वचन त्या ग्रंथांत कोठें आहे तें शोधून तेवढें उद्धृत करण्यावर त्यांना अवधान ठेवावें लागे. शिवाय, यांतले बहुतेक ग्रंथ हस्तलिखित पोथ्याच्या स्वरूपांत असल्यामुळे त्यांतले जेवढें अवतरण कोणी छापून ठेवलें असेल तेवढ्यावरच पुष्कळ वेळां काम भागविले जात असे. तथापि हे ग्रंथ छापून निघावे व त्यांचा स्वतंत्रपणें संपूर्ण अभ्यासहि कांहीनीं केला. पाहिजे ही कल्पना देखील यावेळी उद्भूत झाली. पण त्या कल्पनेचे प्रत्यक्ष कृतीत रूपांतर होण्यास अनेक अडचणी असल्यामुळे, हे अभ्यासाचें व ग्रंथ प्रकाशनाचें काम फार मंदगतीनें चालले आहे. तथापि जें काम झाले आहे तें कशा प्रकारचें आहे व तें कसकसे होत गेले याचा वृत्तांत लक्षांत घेतल्यानें पूर्वपक्षां अधिक वेगानें काम होण्यास काय केलें पाहिजे, याचा उपाय सुचविण्यास मदत होण्या. जोगी आहे. यासाठी येथे तो वृत्तांत थोडक्यांत सांगतो.

महाराष्ट्रांत इंग्रजी अमदानी सुरू झाल्यानंतर शिक्षणाचें काम मिशनरी मंडळींनीं प्रथम व्यवस्थितपणें आरंभलें. त्यांत अमेरिकन मिशन मार्फत नगर बोर्नो बर्नोस नांवाचा शिक्षक इ.स. १८३९ मध्ये नेमला गेला होता, तो गणितज्ञ

होता. इंग्रजीतले ज्योतिष मराठी भाषेंत शिकवितांनां परिभाषेची अडचण भासूं लागली म्हणून परिभाषा करण्याचें काम बर्जेसकडे सोपविण्यांत आलें. त्या निमित्ताने त्यानें पुण्यास पंडितांकडे चौकशी केली; तेव्हां सूर्यसिद्धान्त हा ग्रंथ सर्वमान्य आहे असे त्यास कळले; त्यावरून त्याचे वाचन सुरू केलें; आणि १५ वर्षे खपून त्यानें सूर्यसिद्धान्ताचें इंग्रजी भाषांतर व त्यावर विस्तृत टीपा देणारा स्वतंत्र ग्रंथ तयार केला. पुढे तो अमेरिकन मिशनने छापला. पण छापण्यापूर्वी मिशनने एक कमिटी नेमून ग्रंथास पुरवणी व प्रस्तावना जोडण्याचा अधिकार प्रो. व्हिटने यास दिला होता. त्याप्रमाणें बर्जेसचें भाषांतर बारकाईने वाचल्यानंतर व्हिटने याच्या मतें जो निष्कर्ष निघाला तो बर्जेसच्या मताच्या अगदी विरुद्ध होता. “ हिंदूंचे सिद्धान्त ग्रंथ ग्रीकांपासून चोरलेल्या ज्ञानावर उभारलेले आहेत ” असें व्हिटनेचे मत; आणि “ भारतीयांनीं स्वतंत्रपणें ज्योतिषज्ञान मिळविलें व दाढविलें हें निश्चित असल्यामुळें कांहीं साम्यावरून उसनवारी मानावयाचीच असेल तर ग्रीकांनींच प्राचीनकाळीं हिंदू लोकांपासून उसने ज्ञान घेतलें असण्याचा संभव अधिक आहे ” असा बर्जेसच्या मतानें ठाम सिद्धान्त आहे.

उत्तर हिंदुस्थानांत काशी वर्गें ठिकाणच्या पाठशाळेत शिकविण्यासाठीं म्हणून अशाच रीतीनें सिद्धान्त ग्रंथांची इंग्रजी भाषांतरें व त्यावर टिपणें प्रसिद्ध होऊ लागली. त्यात सूर्यसिद्धान्त व भास्कराचार्यांचा गोलाध्याय यांचे इंग्रजी भाषांतर विल्किन्सननें करून त्यावर टीपा देऊन सुधारलेली आवृत्ती काढण्याचें काम बापूदेवशास्त्री यांनी इ. स. १८६१ मध्ये केलें. इ. स. १८७४ मध्ये केन याने सटीक आर्यभटीय हा ग्रंथ हॉलंडमध्ये लाइडन येथे छापला. त्यानंतर पंचसिद्धांतिकेची मूलसंहिता व त्याचें इंग्रजी भाषांतर देणारा ग्रंथ थिबो व सुवाकर द्विवेदी यांच्या जोड संपादकत्वाखाली इ. स. १८८८ त प्रसिद्ध झाला. तेथून पुढें या कामांत लक्ष घालणारा पारचात्य पंडित फारसा झाला नाही. आणि मूल ग्रंथ छापण्याचें काम हिंदु पंडितांकडे आलें. यामुळे इंग्रजी भाषांतर व इंग्रजी टीपा यांचें लोढणें कमी झालें व सिद्धान्त ग्रंथ पुढच्या काळांत मूल संस्कृत स्वरूपांत व संस्कृत टीकेसह प्रसिद्ध होऊ लागले. काशी येथें संस्कृत पोथ्या मिळण्याची सुलभता व थिबो सारख्यांच्या सहाय्यानें इतर प्रांतांतील हस्तलिखित पोथ्या आणि विण्याची सोय असा योग जमल्यामुळे बनारस येथील संस्कृत ग्रंथमालेंतून भास्कराचार्यांचे समग्र ग्रंथ ब्रह्मसिद्धान्त, (इ. स. १९०२) लल्लकृतं शिष्यधीवृद्धिसिद्धान्त, (इ. स. १८८६) आर्यसिद्धान्त, द्वितीय आर्यभटाचा महासिद्धान्त (इ. स. १९१०) व कमलाकराचा सिद्धान्ततत्त्वविवेक (इ. स. १८८५) ... इत्यादि ग्रंथ प्रकाशित झाले. मात्र हे प्रकाशित होताना इंग्रजी ज्योतिष जाणणाऱ्या वाचकासाठी आपण ग्रंथ प्रकाशित करीत आहों असें सुवाकर द्विवेदी

जगरेना माहीत असल्यामुळे ते टीका लिहीत ती इंग्रजी ज्योतिष ज्ञानावर आधारलेली असे.

म्हणजे संहिता संस्कृत भाषेतली आणि त्या खालची टीका ही संस्कृत भाषेतली असा देखावा असला तरी संहितालेखकाची कल्पना संस्कृत टीकेत प्रतिबिंबित झाली आहे असे काही ठिकाणी म्हणतां येण्याजोगें नव्हतें. त्याच-प्रमाणें सुधाकर द्विवेदी हे पाठ ठरविण्याच्या बाबतीत विशेष काळजी घेत नसत व अर्थानुसंधानाने आपला काल्पनिक पाठ देण्यास त्यांना हरकत वाटत नसे. यामुळे त्यांनी दिलेल्या टीका व पाठ आधुनिक पाश्चात्य गणितविषयक कल्पनांनीं भरलेल्या व कांही प्रसंगी प्राचीन भारतीय कल्पना समजण्यास प्रत्यक्ष अडथळा करणाऱ्या झाल्या आहेत. तथापि हा दोष स्वतः सुधाकरांच्याहि लक्षांत आला असावा असें दिसते; कारण आयुष्याच्या उत्तरार्धांत सिद्धान्त ग्रथावर स्वतःची टीका लिहिण्याऐवजी, जुनी टीका मिळाल्यास ती प्रकाशित करण्यास त्यांनी आरंभ केला; आणि टीका प्रकाशित करण्याचें महत्त्व आपल्या शिष्यांना पटवून दिलें. त्याप्रमाणें पंडित मुरलीधर झा यांनी (इ. स. १९१७ मध्ये) ग्रहगणितावरील मरीची टीका व वासनावातिक मध्यमाधिकारापर्यंत छापले आणि पं. बबूभा मिश्र यांनी खंडखाद्यकावरील आमराजांकृत टीका (इ. स. १९२५) छापली. श्रीपतीच्या सिद्धान्तशेखरावरील मक्किभटाची टीका इ. स. १९३२ मध्ये कलकत्ता विश्वविद्यालयाने प्रकाशित केली. याशिवाय त्रिवेन्द्रग्रंथमालेंत आर्यभट्टीय ग्रंथावरील नीलकण्ठाचें भाष्य (इ. स. १९३१) प्रकाशित झाले आहे. आणि पुणें येथील आनंदाश्रमग्रंथमालेंत प्राचीन टीकासह बीजगणित (इ. स. १९३०), लीलावती (इ. स. १९३७) व ग्रहगणित (इ. स. १९३९) हे भास्कराचार्यांचे ग्रंथ छापून निघाले. तात्पर्य, पाश्चात्य गणिताच्या आघातांनीं हिंदुस्थानांत जी जागृति झाली तिचे पर्यवसान सिद्धान्त ग्रंथांचे व त्यांच्यावरील प्राचीन टीकांचे प्रकाशन करण्यात काही ठिकाणी झालें आहे. त्या मानाने ग्रंथातील गणिताचा अभ्यास मात्र खोलवर झालेला दिसत नाही.

महाराष्ट्रांतील प्रतिक्रिया यापेक्षां निराळ्या स्वरूपाची दिसते. पाश्चात्य ज्योतिर्गणित शिकून “नाटिकल प्रमाणे आमचे पंचांग दृक प्रत्यय देणारे अमावे” असें जें एकदा छत्रे याच्या मनाने घेतलें त्या कल्पनेच्या सिध्यर्थ आतांपर्यंत महाराष्ट्रांत ज्योतिर्विदांची खटपट सुरू आहे इ. स. १८६०-६१ मध्ये ग्रहगणिताची व पंचांगसाधनाचीं कोष्टकें केरोपंत छत्रे यांनी इंग्रजी ग्रंथाच्या आधारे रचून मगठीत प्रसिध्द केली. आणि इ. स. १८८० मध्ये पटवर्धनी पंचांग छापण्यास आरंभ केला. त्यापूर्वीं विमाजी रघुनाथ लेले, यांनी सायन निरयन वादास इ. स. १८७४ मध्ये सुरुवात केली. त्यांत निरयन पंचांगास बहुमत अनुकूल असल्यामुळे

अयनांश किती घरावे हा पोटवाद निर्माण झाला. अशा वेळी इ. स. १८९८ मध्ये रैवत व चैत्र या दोनही पक्षांचे गणित ज्यावरून करता येईल असा “ज्योतिर्गणित” हा केतकरांचा ग्रंथ आनंदाश्रम संस्थेतर्फे छापून प्रकाशित झाला. हा ग्रंथ संस्कृत भाषेत लिहिलेला असल्यामुळे तो महाराष्ट्राबाहेरील प्रांतांतहि विद्वानांच्या वाचण्यांत आला. यात पाश्चात्य ज्योतिष्यांनी निश्चित केलेले मूलाङ्क घेऊन पंचांगाचे गणित व ग्रहांची स्थाने नॉटिकलच्या बरोबरीने आणण्याची व्यवस्था केली आहे. या ग्रंथात कोष्टकावरून गणित कसे करावे हेच मुख्यतः सांगितले असले तरी तीं कोष्टके ज्या सूत्रांच्या आधारे रचलीं त्यांचेहि दिग्दर्शन ठिकठिकाणी केले आहे. इ. स. १९२४ मध्ये छापिलेला करणकल्पलता ग्रंथ निरयन पंचागांत अयनांश शुद्धता, दृक्प्रत्यय व सूक्ष्मता याची, या हेतूने प्रकाशित झाला. आणि १९३१ मध्ये प्रि. गोविंदराव आपटे यांचा सर्वानन्द करण ह्या ग्रंथ बाहेर पडला. यांत अयनांशाचा वाद बाजूस साखून सायन ग्रह आणण्याचे गणित दिले आहे व त्यापेक्षां महत्त्वाची गोष्ट. म्हणजे ज्या सूत्रांच्या आधारावर कोष्टके रचण्यांत येतात त्या सधीकरणाची गोलीय भूमितीच्या पद्धतीने उपपत्ति दिली आहे. कै. पवार यांनी केलेले ग्रंथहि याच स्वरूपाचे आहेत. मिळून आमचे पंचांग दृक्प्रत्यय देणारे होण्यासाठी पाश्चात्य गणित कसे उपयोगांत आणावे या संबंधीचा महाराष्ट्रांत अभ्यास बारकाईने झाला आहे. आणि नवीन पंचांग करण्याचा प्रश्न हिंदुस्थानांत कोणत्याहि प्रांतांत निघाला असता तेथील लोकांना महाराष्ट्रांतील विद्वानांनी केलेले ग्रंथच हातांत घेणे भाग पडेल अशी योग्यता या ग्रंथांची आहे.

आतां भारतीय ज्योतिर्गणिताचा अभ्यास महाराष्ट्रांत कोणी कोणी केला ते पाहूं. इ. स. १८७७ मध्ये ज. बा. मोडक यांनी “भास्कराचार्य व तत्कृत ज्योतिष” हे पुस्तक प्रसिद्ध केले. विनायकशास्त्री खानापूरकर यांनी लीलावतीच्या मराठी भाषांतरास व उपपत्तीस आरंभ करून बीजगणित (इ. स. १९१३) ग्रहगणित व गोलाध्यायाचा पूर्वार्ध या क्रमाने आजोव हे काम केले. आणि अलीकडे श्रीपाद कृष्ण कोल्हटकर यांनी भास्कराचार्याची गणितपद्धति पाश्चात्य पद्धतीशी ताडून पाहण्यासाठी ‘भारतीय ज्योतिर्गणित’ हा ग्रंथ इ. स. १९१३ त छापला. शुद्धपंचांग तयार करण्याची “पंचांग चिंतामणि” सारिणी १९३५ मध्ये पंडित रघुनाथशास्त्री पटवर्धन यांनी छापिली.

रामचंद्र विनायक पटवर्धन यांनी सन १९३५ मध्ये सूर्यसिद्धांताच्या पहिल्या ३ अध्यायांचे सोपपत्तिक मराठी भाषांतर प्रसिद्ध केले असून त्यांत प्राचीन भारतीय ज्योतिषाचार्यांनी त्या त्या काळीं ग्रहगणितांमै सूक्ष्म दृष्टीने व स्वतंत्र बुद्धीने ठरवून दिली असल्याचे दाखविले आहे. त्यापूर्वी ग्रहलाघव ग्रंथाचे मराठी



भाषांतर शके १८७८ मध्ये कृष्णशास्त्री गोडबोले व वामन कृष्ण गड्डे जोशी यांनी सोदाहरण छापले आहे.

तथापि या दिशेने प्रयत्न करणाऱ्यांत शंकर बाळकृष्ण दीक्षित हे प्रमुख अधिकारी असे विद्वान होऊन गेले. त्यांचा 'भारतीय ज्योतिःशास्त्र' हा ग्रंथ सर्वांच्या परिचयाचा असल्यामुळे त्यांचे वर्णन देण्याचे कारण नाही. पण हे काम करताना ठिकठिकाणी असलेल्या हस्तलिखित पोथ्यांच्या नकला करण्यांत त्यांना बराच वेळ घालवावा लागला. आणि त्यानंतर ग्रंथकाराचा कालनिर्णय व प्रत्येकाने केलेल्या ग्रंथांचे पौर्वापर्व निश्चित करण्यांत त्यांना पुष्कळ वर्षे घालवावी लागली. "भारतीय ज्योतिःशास्त्राचा इतिहास" लिहावयाचा हे ध्येय त्यांच्या दृष्टीपुढे असल्यामुळे प्रत्येक ग्रंथातील विषयाची रूपरेषा मात्र त्यांनी सांगितली, त्यांतील ज्योतिर्गणिताचे सांगोपांग विवेचन त्यांनी केलेले नाही. प्रसंगोपात्त त्यांनी निरनिराळ्या सिद्धांतानुसार गणित केल्याची उदाहरणे त्यांच्या ग्रंथात आली आहेत; त्यावरून हे काम त्यांना उत्तम रीतीने करता आले असते. पण त्यांच्या मृत्यूमुळे ते कार्य झाले नाही.

त्यांच्या मागून नागपूरचे विद्वान् संशोधक डॉ. केशवराव दत्तरी यांनी या दिशेने महत्त्वाचे काम केले आहे. 'भारतीय ज्योतिःशास्त्र निरीक्षण' या १०४ पानांच्या लहानशा ग्रंथात भारतीय ज्योतिर्गणिताचा बारीक अभ्यास कसा करावयाचा हे सोदाहरण दाखवून दिले आहे. या ग्रंथात दीक्षिताच्या ग्रंथांतील उणिवांचे व चुकांचे आविष्करण केले असल्यामुळे त्यास "भारतीय ज्योतिःशास्त्र परीक्षण" हे नांव देणे योग्य होते असे प्रस्तावनाकार श्री. कृ. कोल्हटकर यांनी म्हटले आहे. इ. स. १९२९ मध्ये प्रसिद्ध झालेल्या या निबंधांत क. दीक्षित यांनी दिलेले काही ग्रंथकाराचे काळ चुकीचे ठरविले आहेत. उदाहरणार्थ मूलसूर्यसिद्धांताचा काळ दीक्षितानी शकपूर्व ठरविला आहे तर दत्तरी यांनी तो शकोत्तर असा निश्चित केला आहे. बगालचे विद्वान् संशोधक प्रबोधचंद्र सेनगुप्त यांनीहि इ. स. १९३५ मध्ये प्रसिद्ध केलेल्या निबंधांत मूलसूर्यसिद्धांताचा शक ४२१ हाच काळ मान्य केला आहे. तथापि 'भारतीयांनी ज्योतिःशास्त्र ग्रीकांपासून घेतले की काय ? या प्रश्नाचा निर्णय करणे,' 'कलियुगातही ग्रह एकत्र होते ही गोष्ट कल्पित नसून प्रत्यक्ष पाहिलेली आपल्या ज्योतिष्यास परंपरेने माहीत होती' आणि "शुद्ध मध्यमगति, मदशीघ्रपरिधि व उच्च पाश्चात्यांची बेजे व स्पष्टगति प्रमेयांत युरोपीय ज्योतिषशास्त्रानुसार बदल करणे ही भारतीय ज्योतिष्यांची कर्तव्ये आहेत," या मुद्द्यांचे विवेचन करणे हा दत्तरी यांच्या निबंधाचा हेतु आहे. म्हणजे एकीकडून युरोपियनांच्या आक्षेपास उत्तर देणे व दुसरीकडून आजचे पाश्चात्यांचे शब्द आकडे व त्यांची प्रमेये आमच्या लोकांनी घेतली पात्रिजेत

हे सांगणें या प्रीत्यर्थ आमच्या ज्योतिष ग्रंथांतील मूलाकाची तपासणी यांत आहे. मिळून दीक्षित, दप्तरा व सेनगुप्त यांनी एकमताने हाच सिद्धांत प्रस्थापित केला आहे की, “भारतीयांचे सिद्धान्त ग्रंथ टॉलेमीच्या मागून लिहिले गेले असले तरी ते भारतीयांनी केलेल्या अवलोकनावर व त्यांच्या स्वतंत्र सुचलेल्या कल्पनावर आधारलेले आहेत. कारण भारतीयांचे मूलाक ग्रीकांच्या मुलांकडून निराळे आहेत. ग्रीकांकडून अगर खाल्डियनाकडून त्यांनी कांही उसने घेतलें असले तर प्रतिवृत्ताची केवळ कल्पना मात्र घेतली. पण त्या कल्पनेप्रमाणे जे मदकलादिकांचे आकडे मानावे लागतात ते भारतीयांनी स्वतंत्रपणें निश्चित केले.”

अशा रीतीने मूळ वसिष्ठापासून भास्कराचार्यापर्यंतच्या आमच्या ज्योतिष ग्रंथांत एकेक सुधारणा क्रमाने सुचत गेल्याचा पुरावा आहे हे आतांपर्यंतच्या विद्वानांनी केलेल्या विवेचनावरून निश्चित झाले आहे. अर्थात् भारतीय ज्योतिर्गणित हे हजार बाराशें वर्षे स्वतंत्रपणे विकसित होत गेलेल्या पद्धतीचें परिणत फल आहे असा याचा अर्थ होतो. तेव्हा ही पद्धति कोणत्या क्रमाने उत्क्रांत होत गेली याचा बारीक अभ्यास करणें हे काम अजून व्हावयाचें आहे. गेल्या चाळीस पन्नास वर्षांत झालेल्या सिद्धांत ग्रंथ, करण ग्रंथ व टीका ग्रंथ यांच्या प्रकाशनाने हे काम करण्यास उपयोगी पडणारी बरीच साधनसामग्री, अभ्यासकांच्या हाती दिली आहे. ती वाचून भारतीय ज्योतिर्गणिताचा सविस्तर इतिहास लिहून दाखविणे आवश्यक आहे.

हा इतिहास लिहितांचा केलर किवा न्यूटन यांना सुचलेली प्रमेयें भारतीयांना सुचली नाहीत या गोष्टीला प्राधान्य देण्याचें कारण नाही; कारण भारतीयांना सुचलेल्या प्रमेयांचा संग्रह व त्यांची उत्क्रांति दाखविणें हे इतिहास लेखकाचें मुख्य काम असते. प्रत्येक काळांत कांहीं गोष्टी गृहीत धरूनच शास्त्राचें विचार करावा लागतो; व या विचारात जी प्रमेये सुचतात त्यास अनुसरून गणित करतांना कांही पद्धति निर्माण होते. आणि त्या पद्धतीने कांही प्रश्न बरोबर सुटतात, म्हणून त्या काळी त्या पद्धतीला मान्यता मिळालेली असते. पण पुढें अधिक बारकाईत शिरण्याची साधने अस्तित्वात आली व त्या बारकाईला पटणारें उत्तर जुन्या गणितांनं येईनासें झाले म्हणजे जुन्या गृहीत गोष्टीहि सोडणें क्रमप्राप्त असतें.

उदाहरणार्थ, आर्यभट्ट लंबन संस्कार करीत नव्हता; यामुळे त्याच्या उत्तरांत बरीच चूक रहात होती. पण लंबनसंस्कार केल्यानें दृक्प्रत्यय येतो हे लक्षांत आल्यावर पुढच्या ग्रंथकारांनीं तो संस्कार मानला व ठोकळ मानाने त्याचे प्रमाण सुचविलें. पण त्याच्याहि नंतरच्या गणितवेत्त्यांनीं त्यांत बारकाई आणली. उदाहरणार्थ पंचजीवा पद्धतीनें आर्यभट्ट, श्रीषेण व विष्णुचंद्र हे सूर्य ग्रहणाचें गणित करीत;

पण यानें गणित फार स्थूल होतें म्हणून ब्रह्मगुप्ताचें म्हणणें सयुक्तिक आहे असे पटल्यामुळें मीहि ती पद्धति स्वीकारली आहे असें तो म्हणतो \*

त्याचप्रमाणें बारकाईचें गणित साधण्यासाठीं ' असकृत् कर्म ' ( Successive Approximation) या नांवाची जी योजना ब्रह्मगुप्तापासून अनेक सिद्धांतकारानी प्रत्यक्ष कृतीत आणली होती, ती आजहि सूर्य ग्रहणाचे गणित करण्याच्या कामी पाश्चात्य गणित्यांना वापरावी लागते. तात्पर्य भारतीयांची गणित पद्धती आजहि विद्वानांनी अभ्यासावी अशा योग्यतेची आहे. तिचा बारीक अभ्यास केलेल्या लोकांना त्या रीतीनें कोठवर दृक्प्रत्यय साधता येतो हे समजेल व त्यापेक्षां अधिक बारकाई साधण्यासाठी पाश्चात्य कल्पनेतील कोणता भाग पत्करला पाहिजे हे नेमकें सांगतां येईल केवळ पाश्चात्य पद्धतीच्या अभ्यासकाला आमच्या समाजास पटेल अशा रीतीने ज्योतिर्गणिताचा विषय सांगता येणार नाही. कारण भारतीय समाज हा कांही ज्योतिर्गणित मुळीच न जाणणारा अशा अडाणी स्थितीतला नव्हे. त्यांत परंपरेने कांही सीमेष्यतचे ज्योतिषशास्त्रविषयक ज्ञान पायाशुद्ध रीतीने फैलावलेले आहे, तेव्हा त्या ज्ञानाचा सांगोपांग इतिहास लक्षांत घेईल त्याला आमच्या समाजाशी समरस होऊन देखील समाजाला पुढे नेता येईल.

मिळून ( १ ) सिद्धान्त ग्रंथ छापणे, ( २ ) पाश्चात्य गणिताशी आमची पद्धति ताडून पाहणे, ( ३ ) पाश्चात्याच्या आक्षेपास उत्तर देणें, ( ४ ) आमच्या ग्रंथकारांचें पौर्वापर्व ठरविणे व ( ५ ) अयनाशाच्या वादात कांही नक्षत्रांचे भोग पाहण्यासाठी सिद्धान्त ग्रंथ हाती घेणे, हीं जी कामे आजवर झाली आहेत त्यांत आमच्या ग्रंथांची पाहणी अगदीं स्थूल स्वरूपाची होती; व ग्रंथातील विषयावर मनाची एकाग्रता रहात नव्हती. यासाठी यापुढे भारतीय ज्योतिर्गणिताचा स्वतंत्रपणें अभ्यास करणें हे आमच्या विद्वानांचे कर्तव्य आहे.

---

\* न स्फुटं भवति पंचजीवया । लम्बनं न हि यतस्ततः कृतम् । युक्तमुक्तमिति जिष्णुसूनुना । तन्मयाऽपि कथितं परिस्फुटम् ॥ श्लोक १८ सिद्धान्तशेखर सूर्यग्रहणाध्याय.

## अंकगणिताची प्रगति व भास्कराचार्यादिकांचे ग्रंथ

लीलावती या ग्रंथाचें नांव व ग्रह लाघवी पंचांग याची माहिती महाराष्ट्रांत आबालवृद्धांना आहे; परंतु भास्कराचार्याने केलेल्या 'लीलावती' ग्रंथास एवढें महत्त्वाचें स्थान का देण्यात येते व लीलावतीवर अनेक प्राचीन लेखकांनी टीका लिहिल्या असल्या तरी ग्रहलाघवकार गणेश दैवज्ञ याची 'बुद्धि विलासिनी टीका' ही सर्वांत श्रेष्ठ कां गणली जाते या शकाचे समाधान करता येण्याजोगी माहिती सामान्य मराठी वाचकाना उपलब्ध नसते. याकरिता ती या ठिकाणी द्यावयाचें योजिलें आहे

### 'लीलावती'

भास्कराचार्याने आपल्या वयाच्या ३६ व्या वर्षी इ.स. ११५० 'सिद्धांतशिरोमणी' हा ग्रंथ रचला. या ग्रंथाचे पाटी गणित (Arithmetic), बीजगणित (Algebra), ग्रहगणित (Mathematical Astronomy) व गोलाध्याय (Spherical astronomy) असे चार भाग आहेत. यापैकी पाटी गणितालाच 'लीलावती' हें टोपण नांव दिलेले आहे. लीलावतीत आजच्या दृष्टीने सारे अंकगणित आणि बीजगणित व रेखागणित यातीलहि काही भाग याचा अतर्भाव झालेला आहे श्रेढी व्यवहार ((Progressions) व अकपाश (Permatations) ही प्रकरणें पाश्चात्य पद्धतीने बीजगणितात अतर्भूत होतात आणि क्षेत्र व्यवहार ( Mensuration ) हे भूमिति शास्त्राचें अग समजतात. तथापि भास्कराचार्याने हे विषय पाटी गणितात धरले आहेत. याचें कारण भारतीय गणितिकांच्या मते समीकरणाच्या आश्रयानेच जे उदाहरण सोडवावें लागते त्याचाच अतर्भाव बीजगणितात व्हावा. रेखागणित अथवा भूमिति अशी गणिताची स्वतंत्र शाखा भारतीयानी मानलेली नाही यामुळें तो विषय पाटी गणितात धरणें त्यांना भाग पडले. शिवाय हे लक्षात ठेवले पाहिजे की, अंकगणित हे शास्त्र भारत वर्षांत प्रथम ५ व्या शतकापूर्वी जन्मास आले व येथील बुद्धिमतांनी पाच सहाशे वर्षे एकसारखे परिश्रम करून त्याला प्रौढावस्थेस पोचविले. तेव्हां येथील गणितज्ञांची कीर्ति परदेशांत पोचून अरबानी प्रथम हें शास्त्र ८ व्या

शतकांत भारतीयांकडून समजावून घेतलें आणि तेथून त्याचा प्रसार १० व्या शतकांनंतर युरोपांत झाला. त्याचप्रमाणें बीजगणितांतील साधी समीकरणें माग सोडविण्याची माहिती ज्यावेळी युरोपांत होती त्या काळांत प्रथमार्यभट्ट, ब्रह्म-गुप्त, श्रीधराचार्य, पद्मनाथ, द्वितीयार्यभट्ट आणि भास्कराचार्य यांनीं अनेक वर्ण समीकरणें व वर्गसमीकरणें सोडविण्याचे नियम शोधून सूत्रबद्ध केले होते. तात्पर्य, पाचसातशें वर्षे पाटीगणित व बीजगणित, या शाखांचें पाऊल पुढें पाडण्याकरितां गणितज्ञांची जी अखंडपरंपरा भारत वर्षांत निर्माण झाली तिच्या-तील शेवटचा पुरुष म्हणजे भास्कराचार्य.

## प्रगतीची परंपरा

अर्थात त्याच्या ग्रंथात पूर्वीच्या ग्रंथातील ग्राह्य भागाचा संग्रह असून, प्राचीन ग्रंथकाराच्या दोषाचें आविष्करण व खंडन हेहि ठिकठिकाणी त्याने केलेलें आहे. जुन्या ग्रंथकारांच्या दोषाचें अविष्करण भास्कराचार्याने केले ते आत्मप्रौढी मिरविण्याकरिता केले नसून आपल्या लक्षात आलेल्या सिद्धांताचे प्रस्थापन करण्यासाठी असें करणें त्याला प्राप्तच होते. भास्कराचार्याने ज्यास गुरुस्थानी मानले तो ब्रह्मगुप्त तर पहिल्या आर्यभट्टाचे दोष दाखविण्यासाठी अनेक स्वतंत्र अध्याय खर्ची घालतो आणि बराच तपशील दिल्यानंतर 'आर्यभट्टदूषणाना सख्या वक्तु न शक्यते' असे शेवटी बजावून ठेवतो. या नंतरच्या काळांत ब्रह्म-गुप्ताच्या काही चुका दाखवून वास्तविक सिद्धांत अमूक आहे हे प्रतिपादण्याचा प्रसंग द्वितीयार्यभट्ट व भास्कराचार्य यांच्यावर आला; तेव्हां त्यांनींहि अशीच कडकडून टीका केली आहे. उदाहरणार्थ, चतुर्भुजाच्या नुसत्या बाजूची लांबी सांगितली असता चतुर्भुजाचे क्षेत्रफळ काढण्याचे नियम ब्रह्मगुप्तादिकांनी दिले होते. परंतु भुजाच्या लांबी खरीज कर्ण किंवा लंब यांचे मान दिल्यावांचून निश्चित क्षेत्रफळ काढणे अशक्य आहे ही गोष्ट पुढील गणितज्ञांच्या लक्षात आल्यामुळें त्यांना पूर्वीच्या ग्रंथकारांना दोष देणें भाग पडलें. तेव्हा केवळ चार बाजूची लांबी सांगून क्षेत्रफळ विचारणारा पृच्छक 'पिशाच' असला पाहिजे आणि अशा पृच्छकाला निश्चित उत्तर देणारा हा तर 'सवाई पिशाच' म्हण्टला पाहिजे असे उद्गार भास्कराचार्यांनी आपल्या ग्रंथांत काढले आहेत. (स पृच्छकः पिशाचो वा वक्ता वा नितरां ततः। - आनंदाश्रम 'लीलावती' पृ. १६०). तात्पर्य, गणित शास्त्रात नवे नवे सिद्धांत शोधण्याची व प्रस्थापित करण्याची अहमद्दमिका चार पांचशे वर्षे चालू असल्यामुळें पूर्वीच्या ग्रंथकारांनी लिहिलें असेल त्याचा 'बाबावाक्यं प्रमाणं' या न्यायाने स्वीकार न करतां आपल्या बुद्धीला पटेल तें मान्य आणि न पटेल त्याचा स्पष्ट शब्दांत निषेध करण्याचा प्रघात रूढ होता.

## देशी गणिताचा पडता काळ

परंतु भास्कराचार्यानंतर १७शे वर्षांनी परिस्थिती अेकदम पालटली. अल्लाबुद्दीनानें दक्षिणेतील राज्ये बुडवून जे मन्वतर घडवून आणलें त्यांत वर सांगितलेली गणितज्ञांची परंपरा सर्वस्वी बंद पडली. ब्रह्मसिद्धान्त मागे पडून भास्कराचार्याच्या सिद्धान्तशिरोमणीने जसें आपले श्रेष्ठत्व प्रस्थापित केले, तसे सिद्धान्तशिरोमणीला मागे टाकणारा गणिती निर्माण होण्याचें तर दूरच राहिलें; पण भास्कराचार्याचे ग्रंथ देखील समजण्याची मारामार पडू लागली. तेव्हां हे ग्रंथ समजावून सांगण्याची योग्यता परंपरेने ज्या थोड्या घराण्यात होती, त्यांनी भास्कराचार्याच्या ग्रंथावर टीका लिहिण्याचे काम पत्करलें. यामुळे लीलावती वगैरे ग्रंथांत कोणता विषय प्रतिपादला आहे याची परंपरित माहिती समजण्यास साधन निर्माण झालें. लीलावतीतील सूत्रें व उदाहरणे याच्या स्पष्टीकरणासाठी स्वतः भास्कराचार्याने कांहीं भाग टीकात्मक लिहिला आहे त्याला 'वासनाभाष्य' म्हणतात. या वासनाभाष्याच्या आधारावर व शब्दास प्रतिशब्द देऊन आणि उदाहरणें सोडवून बहुतेक टीकाकारांनी आपले काम भागविलें आहे. परंतु टीकाकारात देखील सरस निरस कार असावयाचेच; या दृष्टीने 'वर सांगितलेलें साधे काम करण्यास मोठेसे बुद्धिकौशल्य लागत नाही; तर भास्कराचार्याने दिलेल्या सूत्रांची उपपत्ति समजावून सांगणे हे बिकट पण अगत्याचे काम करून दाखविण्यात विशेष महत्त्व आहे' हे ज्यांनी ओळखले असेहि कांहीं श्रेष्ठ टीकाकार होऊन गेले. अशा टीकाकारांत गणेश दैवज्ञ याची गणना प्रामुख्याने केली पाहिजे. या गणेश दैवज्ञाचा बाप केशव हा मोठा विद्वान व वेधकुशल ज्योतिषी होता; आणि मुलाने बापाची सर्व विद्या आत्मसात् करून व स्वतःच्या विचाराने त्यात थोडी भर घालून मूर्त व फलित यांवर अनेक ग्रंथ लिहिले. त्या खेरीज 'ग्रह लाघव' हा करण ग्रंथ त्यानें केला तो आजपर्यंत पंचांगे करण्यास आधारभूत होऊन बसला आहे. अशा विद्वानाने भास्कराचार्याच्या ग्रंथांवर उपपत्ति सांगणारी टीका शके १४६७ मध्ये लिहिली. तिच्या प्रारंभी गणेश दैवज्ञ म्हणतो—

श्रीभास्करोक्तवचसामपि सत्पुटानां  
व्याख्याविशेषकथनेन नचास्ति चित्रम्  
अत्रोपपत्ति कथनेऽखिल सारभूते  
पश्यन्तु सुज्ञगणका मम बुद्धिचित्रम् ॥

## भारतीयांचे संकेत

आणि या प्रतिज्ञेस शोभण्याजोग्या मार्मिक रीतीने त्यानें उपपत्तीचे काम पार पाडलें आहे. भास्कराचार्याच्या ग्रंथांत जी सूत्रे अथवा जे नियम सांगितले

आहेत ते त्रोटक स्वरूपाचे आहेत; म्हणजे अमूक जातीचा प्रश्न असल्यास त्यांत अमक्याने गुणावें, भागावें किंवा मिळवावे असें मोघम सांगितलें आहे. पण हा नियम कशावरून बसविला हें समजण्याचे साधन त्या सूत्रांत नसते. भास्करा-  
चार्याच्या वेळी हा उलगडा 'आचार्य म्हणजे शिक्षक हे विद्यार्थ्यांना तोंडी सांगत होते; यामुळे अडचण भासत नव्हती. पण पुढें मुसलमानी अमदानीत अशा पाठ-  
शाळा व गुरुपरपरा दुमिळ झाल्या. याकरितां उपपत्ति सांगणें गणेश दैवज्ञा-  
सारख्याला अवश्य वाटले. या उपपत्तीच्या बाबतीत वैशिष्ट्य आहे ते हें की,  
त्यात कांहीं सूत्रांची उपपत्ति बीज पद्धतीनें दिली आहे, कांहीची भूमिती पद्धतीनें  
दिली आहे आणि काही ठिकाणी तर दोनहि पद्धतीचा उपयोग करून इष्टसिद्धि  
केली आहे. त्यामुळे भारतीयाचें गणितविषयक सकेत काय होते, ते कोणती  
चिन्हे उपयोगात आणीत, समीकरणे कशी लिहीत, भूमितिसंबंधी कोणता भाग  
त्यांना माहीत होता अत्यादि संबंधी सागोपाग माहिती या टीकाग्रथाच्या  
बारीक अध्ययनाने वाचकांस मिळू शकते. हे खरें आहे की, आज आपल्या परि-  
चयाची पाश्चात्य गणिताची पद्धती व त्यातली अधिक, उणें, गुणिले, वर्गमूळ  
अत्यादि चिन्हे या जुन्या हस्तलिखित ग्रंथांत आढळत नाहीत; यामुळे त्यातील  
आशय लक्षांत घेण्यास पुष्कळ अडचण पडते. परंतु भारतीय गणितशास्त्राचा  
इतिहास जर यथार्थ रीतीने लिहिला जाणे अवश्य असेल आणि आमच्या प्राचीन  
ग्रंथांतील ग्राह्य भाग टिकवून पुढे पाऊल टाकावयाचें असेल तर या प्राचीन  
गणित ग्रंथविषयक टीका लक्षपूर्वक वाचणे, समजावून घेणें आणि त्या छापून  
अभ्यासकाना उपलब्ध करणें अत्यंत जरूरीचे आहे. अस्सल पत्राच्या व अत्रर  
जुन्या हकीकतीच्या साहाय्यानें जसा राजकीय व सामाजिक इतिहास रचवा  
लागतो व त्या संबंधीचे जुने कागद वाचण्यास कटाळा करून चालत नाही, तोच  
प्रकार आमच्या गणितशास्त्रासंबंधी झालेला आहे.

## अुपेक्षा थांबवा

गणित शास्त्रांत शोध लावणाऱ्या आर्यभट्ट, ब्रह्मगुप्त व भास्कराचार्य यांची  
परंपरा बाराव्या शतकानंतर प्रतिकूल परिस्थितीमुळे बंद पडली. तरी अनेक  
टीकाकारांनी मूळ ग्रंथ व त्यावरील परंपरागत माहिती टीकाग्रथरूपानें संग्रहित  
केली. पुढे त्याहीपेक्षां कठीण धामधुमीचा काळ आला तरी जुन्या ग्रंथाच्या प्रती  
तरी कित्येक भाविक लेखकांनी केल्या. त्या गणित न जाणणाऱ्या लेखकांनी  
केल्यामुळे त्यांत अनेक चुका व अशुद्धी आहेत. पण अनेक प्रती मिळविल्या असतां  
ग्रंथकाराचा आशय बहुतांशी समजून घेण्यास अडचण पडत नाही. अर्थात् हे काम  
न केल्यास ही ग्रंथसंपत्ति कायमची नष्ट होऊील. गेल्या शंभर वर्षांत पाश्चात्य

पद्धतीने गणिताचे अध्ययन आमच्या देशांत चालू आहे. पण गणितात नवीन शोध लावणारा भारतवर्षांत अेकहि भास्कराचार्य निघाला नाही. याचा अर्थ पाश्चात्य पद्धती आम्हांस मानवली नाही किंवा पचली नाही असा होतो. तेव्हा अकगणित व बीजगणित यांचा पाया घालणे व त्याची वाढ करणे ही कामे ज्या ग्रंथांनी केली त्या ग्रंथांत आमच्या बुद्धीला चालना देणारा भाग आहे किंवा काय, हे आपण अवश्य पाहिले पाहिजे. प्रवेश परीक्षा व कॉलेजांतील पहिले वर्ष या अवधीत अकगणित व बीजगणित याचा जो भाग सध्या पाश्चात्य पद्धतीने शिकविला जातो. तो आमच्या प्राचीन ग्रंथोक्त पद्धतीने शिकविल्यास विद्यार्थ्यांची या विषयातील ग्राहकता निश्चितपणे वाढेल आणि पुढे ते पाश्चात्यांचे ज्ञानहि सहज पचनी पाडतील. या करितां आमच्या देशी गणितिकाची जी अपेक्षा करण्यात येते ती थांबवून अध्यापक वगनि त्याच्या ग्रंथाचे परिशीलन केले पाहिजे.

भास्करार्यांच्या ग्रंथाची भाषातरे आजपर्यंत अनेकांनीं निरनिराळ्या भाषांतून केली आहेत; व त्यास स्पष्टीकरणाचा व अपुपत्तीचा भागहि कित्येकांनीं जोडला आहे. पण या अपुपत्त्या पाश्चात्य पद्धतीच्या आहेत. त्या आधुनिक शिक्षितांना समजण्यास सोप्या असतात यात शंका नाही. परंतु त्या अपुपत्त्या भास्कराचार्यांच्या किंवा भारतीयांच्या डोक्यांतल्या नव्हेत हे लक्षात ठेवले पाहिजे.

## मूळ ग्रंथ छापण्याची आवश्यकता

भारतीयाची गणितसरणी समजून घेण्यास जुने टीकाग्रंथ वाचण्यावाचून गत्यंतरच नाही, या जुन्या पोथ्याचा संग्रह करून त्यातील पद्धतीचे दिग्दर्शन अि. स. १८१७ मध्ये कोलब्रुकने प्रथम केले. 'ब्रह्मगुप्त व भास्कराचार्यांचे पाटीगणित व बीजगणित' या नांवाचा भाषांतर रूपी अंग्रजी ग्रंथ लंडन येथे त्यावर्षी त्याने छापला. त्यात त्याने लीलावतीवरील गंगाधर, सूर्यदास, गणेश रगनाथ, रामकृष्णदेव या टीकाकाराचा व गणित कौमुदी नावाच्या टीकाग्रंथाचा अल्लेख करून त्या टीकातील काही भाग पादटीपात भाषांतर करून दिला होता. कोलब्रुकचा ग्रंथ दुर्मिळ झाल्यामुळे श्री. हरनचंद्र बानर्जी यांनी अि. स. १८९२ मध्ये या ग्रंथाची जी पुनरावृत्ति काढली तिचे पुनर्मुद्रण अि. स. १९२७ मध्ये झाल्यामुळे हा ग्रंथ सध्या मिळू शकतो. अंग्रजीतून या विषयाची त्रोटक माहिती करून घेण्यास हा ग्रंथ अपयोगी पडेल. परंतु त्याने खऱ्या अभ्यासूची तृप्ति होऊ शकत नाही. प्राचीन ग्रंथाचे खरे मर्म लक्षात येण्यास तो सबंध ग्रंथ मूळस्वरूपांत छापून काढणे अवश्य असतें. यासाठी बुद्धिविलासिनी व लीलावतीविवरण या दोन टीकासहित लीलावती ग्रंथ नुक्ताच छापला आहे, त्यावरून चिकित्सक वाचकांना या संबंधीची यथार्थ कल्पना येऊ शकेल. गंगाधर, सूर्यदास, व रंगनाथ यांच्याहि टीका अशा रीतीने छापून निघणे अवश्य आहे. त्यांतल्या त्यांत सर्वांत जुनी म्हणजे शके १३४२



मधली गंगाधराची टीका तरी मिळविली पाहिजे म्हणजे त्यांत प्रक्षिप्त भाग कमीत कमी सांपडेल. गणेश दैवज्ञाच्या वेळी 'शेर' हा शब्द रूढ झाला होता (लोके प्राकृत भाषया शेर तुल्योऽयं भवति' पृ. ३०); परंतु तो शब्द लीलावतींत घुसडला गेला नव्हता. त्यानंतरच्या कित्येक प्रतीतून ७२ टाकी शेर, ४० शेरी मण वगैरे 'तुरुष्क संज्ञा' सागणारीं पद्यें मूळच्या ग्रंथांत समाविष्ट झालेली दिसतात.

### बहुश्रुत 'गणितिक'

शेवटी भास्कराचार्यादि ग्रंथकार व गणेश दैवज्ञादि टीकाकार यांच्या संबंधाच्या अेका विशेष गोष्टीचा निर्देश करावासा वाटतो तो हा की, हे जरी गणित शास्त्रावर ग्रंथ लिहीत असले तरी अितर अनेक शास्त्रे पढलेले असत व अनेक वाङ्मयाचे व तत्त्वज्ञानाचेहि ग्रंथ त्यांच्या वाचनांत आलेले असत. अुदाहरणार्थ, गणेश दैवज्ञाने आपल्या टीकेत आर्यभट्ट, श्रीधर, नारायण वगैरे गणितज्ञांच्या सूत्रांचा तर अुल्लेख केलाच आहे; पण त्याशिवाय लीलावतीतील प्रत्येक पद्याचें वृत्त कोणतें ते सांगितले आहे. मध्ये ऐका अुदाहरणाच्या प्रसंगाने वृत्तरत्नाकर व छन्दःशास्त्र यांतील अुतारे दिले आहेत. भारत व भागवत यांतील भाग आहेतच, वैद्यशास्त्रांतील प्रश्नांचाहि अुहापोह आहे, पाणिनीची सूत्रें तर शेंकडों आहेत, अमरसिंहादि कोशकारांचे आधारहि आहेत. अशा रीतीने सुमारे दहा निरनिराळ्या शाखांतले सुमारे पंचवीस ग्रंथांचे अुल्लेख या टीकेत आले आहेत. हा गणेश दैवज्ञ औरंगाबादेकडील नांदगावाचा राहणारा असावा असे जे क्वचित् प्रदिपादन करण्यांत आले आहे तें चुकीचे असून तो समुद्रकांी आजच्या जंजिरा संस्थानाकडील रहिवासी होता असे म्हणण्यास त्याच्याच ग्रंथांत आधार सांपडतो. तो असा.—

श्रीमत्सज्जनधामबृन्दश्चिरे क्षीरांबुधेः प्राक्तटे ।

नन्दिग्रामाद्दिहावसन् द्विजवरः श्रीकेशबोऽस्यात्मजः

तस्यादाब्जयुगाप्तशास्त्रविभवः श्रीमद्गणेशः कृती ।

नानायुक्तिमतीमिमां हि कृतवान् लीलावतीव्याकृतिम् ॥

## पाश्चात्यांच्या पंचांगाची सुधारणा

ग्रहलाघवपद्धतीने पंचांगाचे गणित केल्यास दृक्प्रत्यय येत नाही; यासाठी आमच्या देशांत पंचांगाच्या सुधारणेचा प्रश्न अुपस्थित करावा लागला. परंतु युरोपांतील आजकालची पंचांगे दृक्प्रत्यय देणारी असून देखील त्यांत सुधारणा करण्याची आवश्यकता सुधारलेल्या राष्ट्रांना भासू लागली आहे. याचे कारण युरोपीय कॅलेंडर व्यवहारिक दृष्ट्या जितके नियमबद्ध व सुटसुटीत असावे तितके नाही. त्यांत महिन्याचे दिवस कधी ३१ तर कधी ३० आणि कधी २९ तर कधी २८ असतात; अंदाजेच नव्हे तर महिन्याच्या पहिल्या तारखेस कोणता वार याचा याबद्दलहि त्यांत कांही अेक निर्बध नाही. शिवाय जगाच्या व्यवहारास अनुभवानें अत्यंत सोबिस्कर ठरलेला 'आठवडा' व 'महिना' यांचेहि कोष्टक चालू पद्धतीत जमत नाही. यामुळें अेखाद्या महिन्यांत चार रविवार येतात तर दुसऱ्यांत पांच येतात. यामुळें सुट्यांचे दिवस वजा जातां महिन्यांत कामाचे दिवस अेकसारखे पडत नाहीत व मोठमोठ्या कारखान्यांतून निघणाऱ्या मासिक कामाचे प्रमाण ठरवितां येत नाही. अशा अनेक अडचणीमुळें युरोप व अमेरिका या खंडांचें कॅलेंडर सुधारण्याची आवश्यकता विशेष तीव्रतेनें भासू लागली आहे.

ही आवश्यकता सर्व राष्ट्रांना पटवून देऊन कॅलेंडराची सुधारणा कोणत्या दिशेनें करतां येतील हें सांगण्याचें काम मोसेस बी. कॉट्सवर्थ यांनीं पत्करले आहे. प्रत्येक महिना चार आठवड्यांचा असावा, महिन्याची पहिली तारीख रविवारी असावी, वर्षाचे महिने १२ असण्याऐवजीं १३ असावे व दरसाल वर्ष-अखेरीचा अेक दिवस म्हणजे डिसेंबरची २९ वी तारीख बिनवाराची असावी असें त्यांच्या योजनेचें तात्पर्य आहे. या योगानें दर महिन्याचे बरोबर चार आठवडे होतील व त्याचे २८ दिवस ठरीव वारी येतील आणि १३ महिन्याचे (२८ × १३) ३६४ दिवस होऊन त्यांत अेक शेवटचा 'वर्षाचा दिवस' किंवा वर्षवार (year day) घाउला म्हणजे ३६५ दिवसांची बेरीज होतील. महिन्यांची नांवे जानेवारी, फेब्रुवारी या क्रमानेंच राहावीं; पण जून नंतरचा म्हणजे ७ वा महिना अधिक समजून त्याचें नाव 'सोल' म्हणजे 'सौर' असे देण्यांत यावें आणि लीप वर्षीं जून महिन्याची २९ वी तारीख बिनवाराची असावी असेंहि

कॉट्सवर्थ यांच्या योजनेत सुचविलेलें आहे. या पद्धतीप्रमाणें कोणत्याहि महिन्यांत चार व तारखा यांचा मेळ घालणारें कॅलेंडर ठरीव राहिल व तें या स्वरूपाचे असेल :—

### कायमचें कॅलेंडर

रवि.	सोम.	मंगळ.	बुध.	गुरु.	शुक्र.	शनि.
१	२	३	४	५	६	७
८	९	१०	११	१२	१३	१४
१५	१६	१७	१८	१९	२०	२१
२२	२३	२४	२५	२६	२७	२८

ही सुधारणा घडवून आणण्यासाठीं कॉट्सवर्थ यांनी गेलीं चाळीस वर्षे ऐक-सारखे परिश्रम केले आहेत ! त्याचें वय सध्यां ७५ वर्षांचें असून प्रत्येक महिना बरोबर चार आठवड्यांचा असण्यानें जगाच्या सुखसोयीत निश्चितपणें भर पडेल अशी त्यांची खात्री झाल्यामुळें त्यांनी आपलें आयुष्य या कामाकडे बाहिलें आहे व आपली कल्पना समजावून देण्यासाठीं आणि लोकांच्या सूचना ऐकण्या-साठीं त्यांनीं जगभर प्रवासहि केला आहे. अुदाहरणार्थ, तेरा महिन्या अखेर ज्या अेका दिवसाची भर घालावयाची त्या बिनवाराच्या दिवसास 'ख्रिस्तमस दिवस' असें नाव देण्याचें त्यांनीं जि. स. १८९१ मध्ये योजलें होतें. परंतु हिंदू व मुसलमान समाजांतोळ पुढाऱ्यांच्या गांठी पडल्यानंतर त्यांनीं हें ख्रिस्ती नांव देण्याची कल्पना सोडून त्या दिवसास 'वर्षवार' (year day) हे सामान्य अभिधान निश्चित केलें.

कांही वर्षांमागे राष्ट्रसंघाच्या कॅलेंडर-सुधारणा कमिटीकडून कॉट्सवर्थ यांना मुद्दाम निमंत्रण पाठविण्यांत आलें. कारण या सुधारणेची आवश्यकता ३३

राष्ट्रांना भासली असून १८५ सूचना यासंबंधी राष्ट्रसंघाकडे पाठविण्यांत आल्या होत्या. या सूचनांची छाननी करण्याचें काम काँट्सवर्थ यावर सोपविण्यांत आलें. त्यावरून १९२२ च्या जानेवारी ११ तारखेस काँट्सवर्थ अमेरिकेतील व्हॅक्यूहर येथील आपल्या घरातून वॉशिंग्टन येथील या कामानिमित्त भरलेल्या तज्ज्ञ सभेस हजर राहाण्यासाठी निघाले; तेव्हां या सभेच्या कामी आपले फक्त पांच दिवस मोडतील असें त्यांना वाटलें होतें. पण वॉशिंग्टन येथील सभेस काँट्सवर्थ यांची योजना सर्वसंमत झाली अेवढेंच नव्हे तर अमेरिकेतील पार्लमेंटच्या दोनहि सभागृहांतील प्रतिनिधींना आपली कल्पना त्याच वेळी समजावून देऊन त्यांनी सरकारी अधिकारी व कारखानदार यांचीहि मान्यता मिळविली. यामुळे ही जगव्यापी सुधारणा घडवून आणणें शक्य आहे असा विश्वास काँट्सवर्थ याच्या अंतःकरणांत उत्पन्न झाला.

या विश्वासाच्या जोरावर काँट्सवर्थ यांनी आपल्या पत्नीस पत्रद्वारे कळविलें की, 'ही सुधारणा व्हॅक्यूहर येथे बसून राहण्यानें होणार नाही, तिच्यासाठी जगभर हिंडून सर्व राष्ट्रांना ती समजावून दिली पाहिजे; तिनेंहि तांबडतोब उत्तर पाठविले की, 'चांगले काम आहे, तर ते करण्यासाठी अवश्य झटा. मी घरची व्यवस्था चालवीन; त्याप्रमाणें पांच दिवसांच्या सभेसाठीं घरातून बाहेर पडलेले काँट्सवर्थ हे पाच वर्षांनी अनेक देशांत प्रवास करून मग घरी आले आणि तेव्हां देखील कामाच्या ध्यासामुळें त्यांना घरी राहण्यास फारशी सवड मिळाली नाहीच.

गेल्या १३ वर्षांत त्यांनीं अेकंदर ५९ देशांत प्रवास करून अनेक लोकांच्या गांठी घेतल्या व ते या अवधींत घरी फक्त ६ आठवडे, आणि त्यातलाहि अेक आठवडा बायको आसन्न मरण असल्या वेळी तिची शेवटची भेट घेऊन तिचा अंत्यविधि करण्यासाठी त्यांना घालबावा लागला. त्यांच्या पत्नीने पाच मुलांचे ङंगोपन व शिक्षण अनेक अडचणी सोसून पार पाडलें आणि काँट्सवर्थ यांनीं आरंभलेल्या कार्याचें महत्त्व ओळखून आपल्या अडचणीची तक्रार पतीकडे केव्हांहि केली नाही.

काँट्सवर्थ यांना आपल्या कल्पनेच्या प्रसारार्थ प्रवासादि कामांत जो खर्च करावा लागला तो जॉर्ज ईस्टमन या कल्पक व सघन गृहस्थानें पुरविला आहे. फोटो-ग्राफीस लागणाऱ्या अनेक यंत्रांचा (कोर्डेक कॅमेराचा) शोध ईस्टमन यांनीं लाब-यामुळें त्यांना पुष्कळ संपत्ति मिळाली; त्यांतला बराच भाग त्यांनीं अनेक देशांत शिक्षणाचा प्रसार व दंतवैद्यकाचा प्रसार करण्याच्या कामी खर्चला आहे; त्याच मार्गें यांचीहि कल्पना त्यांना पटल्यामुळे त्यांनीं या कार्याच्या प्रसारार्थ देणगी दिली. काँट्सवर्थ यांची योजना अनेक राष्ट्रांना मान्य झाली असून अमेरिकेतील शेंकडों

कारखाने, आपल्या व्यवहारात या योजनेप्रमाणे तारखांची व महिन्यांची मांडणी करू लागले आहेत; आणि 'या योजनेने पुष्कळ घोटाळा नाहीसा होतो' असे स्थानीं अनुभवान्तीं जाहीर केले आहे. ब्रिटिश रेल्वे कंपनी व जर्मन शास्त्रज्ञ यांनी 'ही सुधारणा अवश्य अंमलांत आणावी' असा अभिप्राय दिला आहे यामुळे राष्ट्रसंघांत अ. स. १९३५ अखेर या संबधीचा ठराव करण्यांत येऊन पुढे १९३६ च्या सप्टेंबर मध्ये या कामाचा रिपोर्ट तयार होऊन पुढे १९३७ साली सर्व राष्ट्रांचे तहनामे होतील; आणि १९३८ साली नवी सुधारलेली कॅलेंडर छापून १९३९ च्या जानेवारी १ तारखेस रविवारी सर्व राष्ट्रांचा व्यवहार या नव्या कॅलेंडरा प्रमाणे होऊं लागवा अशी योजना प्रस्तुत आखण्यांत आली आहे.

या बोजनेस ख्रिश्चन धर्मातील पथगुरू अथवा पोप याची संमति मिळण्यास अुशीर लागत आहे. विशेषतः 'वर्षाचे महिने बारा' ही गोष्ट शेंकडो वर्षांपासून अगवळणीं पडली असून ती सोडणे व वर्षाचे तेरा महिने मानणे पुष्कळांना जड वाटत असल्यामुळे अनेक आक्षेप घेण्यांत आले आहेत. परंतु या आक्षेपांचे खंडण करतांना कॉट्सवर्थ यांनी हे दाखवून दिले आहे की, हिंदु लोकांना अधिक महिना घालून तेरा महिन्यांचे वर्ष मानण्याची पद्धति हजारों वर्षांपासून माहीत आहे. व या पद्धती-मुळे आपला घोटाळा झाला असे ते म्हणत नाहीत. त्याच प्रमाणे वेदांगज्योतिषकाली वर्षाच्या भरतीसाठी एक दिवस अघून मघून जास्त घेऊन त्याचे नांव "दिनंत्यज" देण्याची कल्पनाहि आमच्या ज्योतिष्यांनी अमलांत आणली होती. ती निराळ्या स्वरूपांत आज युरोपियन लोकांना व्यवहारात आणावी लागत आहे.



## भास्कराचार्याची कोष्टके

\* भास्कराचार्यकृत लीलावतीत प्रारंभी कोष्टके आहेत ती अशीः--

२० कवड्या = १ काकिणी	८ बाल = १ घरण
४ काकिणी = १ पण	२ घरण = १ गद्याणक
१६ पण = १ द्रम्म	१४ बल्ल = १ घटक
१६ द्रम्म = १ निष्क	५ गुजा = १ मासा
२ यव = १ गुज	१६ मासे = १ कर्ष = १ सुवर्ण
३ गुजा = १ बाल	४ कर्ष = १ पल्ल

सिमंतकमाणी १ भार सुवर्ण प्रसवे. श्याची संख्या श्लोक—

“ भार देतचि सिमंतक सोनें । सांगती वजन ते अनुमानें ।

पस्तिसा मणि उणे अकरा हे। शेरमाससह बत्तिस आहे॥ ”

एकूण वजन १॥ ४॥८॥१॥३॥१ म्ह. दीड खंडी, साडेचार मण, पावणेनव शेर, सव्वातीन तोळे, एक मासा इतके भारास वजन.

---

\* ज्योतिर्गणित ग्रंथांत भास्कर या नांवानें ओळखले जाणारे सध्यां दोन ‘भास्कर’ ज्ञात आहेत. पहिला भास्कर (इ. ५२२) म्हणजेच ‘लघुभास्करीय’ व ‘महाभास्करीय’ या ग्रंथांचा प्रणेता व बृहदार्यभटाच्या (इ. ४९९) साक्षात् शिष्यांपैकी होता तो. आणि दुसरा भास्कर म्हणजे ‘सिद्धान्तशिरोमणिकार’ भास्कर (इ. ११५०) हा होय. याची कीर्ति तर भरतखंडाबाहेरहि युरोपियन विद्वानास झालेली आहे. त्यांची माहिती सांगण्याची आवश्यकता नाही. पहिल्या भास्कराची मात्र त्रुटितच माहिती आहे. यासंबंधीची माहिती I. H. Q. Vol. 1930 पृ. 727-736 मध्ये पहावी.

\* या ठिकाणी ५ गुजा = १ मासा म्हटले आहे. परंतु इतर ठिकाणी निर-  
निराळें प्रमाण दिलें आहे. याचें कारण गुज लहान मोठी असते. यामुळे हा विरोध  
वास्तविक नाही, असें बुद्धिविलासिनी टीकेंत गणेश दैवज्ञ म्हणतो. त्याचे शब्द  
असे आहेत,

“अत्र किल पंच गुंजो माष उक्तः । वैद्यकशास्त्रे तु सप्त सप्तगुंजः धर्मशास्त्रे  
तु सार्धं सप्तगुंजः । एतद् बृहत् मध्य लघु गुंजाभिप्रायेण न विरुध्यते । यथा एकैव  
पृथ्वी त्रयस्त्रिंशत् शत योजन मित्युक्ता ३३०० । शिरोमणो तु सप्तारिर्नंदावधयः  
४९६७ अन्यत्र तु द्विद्विशतैः ६५२२ । एतद् बृहन्मध्यलघु ययोत्य योजनाभिप्रायेण  
न विरुध्यते । तद्गदिदं माषादिकमपि । शेषं कर्षादिकं सर्वत्र सममेव ”  
८ यव = १ अंगुल असे जें वर सांगितलें त्याबद्दल देखील गणेश दैवज्ञानें विकल्प  
सांगितलेला आहे. ‘यवोदरं स्तिर्यग्यवः अष्टभिरंगुलं स्यात् उर्ध्वं स्त्रिभिर्वीहिभिर्वा ।  
तथा च स्मृतिः—तिर्यग्यवोदराण्यष्टा ऊर्ध्वा वा त्रीहयस्त्रयः इति ।

८ यवोदर = १ अंगुल	२० वंशचौरस = १ निवर्तन
२४ अंगुल = १ हात	१ घनहात = १ मागषखारिका
४ हात = १ दंड	१/१६ खारिका = १ द्रोण
२००० दंड = १ कोस	१/४ द्रोण = १ आढक
४ कोस = १ योजन	१/४ आढक = १ प्रस्थ
१० हात = वंश = काठी	१/४ प्रस्थ = १ कुटक

\* लीलावतीच्या मराठी टीकाकारानें वजनाच्या कोष्टकांत थोडी भर  
घातली आहे. ती अशी—

२० पल = १ विशी	१०० तुला = १ भार
५ विशी = १ तुला	५ भार = १ महाभार
३/४ गद्याणक = १ टंक	
७२ टंक = १ शेर	
४० शेर = १ मण	

इसवी सनाच्या सातव्या शतकाच्या मध्यभागीं ह्छूएनत्संग नांवाचा चिनी प्रवासी  
हिंदुस्थानांत आला होना. तो म्हणतो, “प्राचीन पद्धतीप्रमाणें योजन, ४० ली इतकें  
आहे. हिंदुस्थानांतील सांप्रतच्या राजव्यवहारांतील योजनाचे ३० ली होतात. परंतु  
शास्त्राच्या पुस्तकांत लिहिलेले योजन १६लीचे आहे.” (भारतीय ज्योतिषशास्त्र  
पृष्ठ ३२०-३२१) यावरून योजनाचें मान एकसारखे नव्हते हे उघड आहे.

## शिवशार्हीतील पंचांगशुद्धि

शिवशार्हीत भाषा शुद्धीसाठी 'राजव्यवहारकोश' तयार करण्यात आला; त्याचप्रमाणे 'पंचांगशुद्धीसाठी 'करणकौस्तुभ' नांवाचा ग्रंथ मुद्दाम कृष्ण-ज्योतिष्याने रचला; ही गोष्ट कै. शंकर बाळकृष्ण दीक्षित यांनी भारतीय ज्योतिः-शास्त्र या ग्रंथांत (पृ. २९०।२९१) प्रथम मराठी वाचकापुढे मांडली. तेव्हा-पासून गेल्या तीस वर्षांत हा ग्रंथ मिळवून प्रकाशित करण्याची व्यवस्था झाली नाही; याचे कारण, सदर करणग्रंथ 'तंत्ररत्न' नांवाच्या हयाच ग्रंथकाराच्या मोठ्या पुस्तकाचा संक्षेप आहे; व या मोठ्या ग्रंथाची हस्तलिखित प्रत कै. दीक्षितांच्या किंवा इतर कोणाच्याहि पाहण्यात अद्याप आलेली नाही. यामुळे करणकौस्तुभांतील शंकांचे निरसन करून घेण्याचे उत्तम साधन अज्ञात स्थितीत आहे. हें मराठी वाचकांपुढे मांडून त्यांना 'तंत्ररत्ना'ची प्रत मिळविण्याची विनंति करण्यासाठी मी येथे 'करणकौस्तुभ'संबंधी कांही माहिती नमूद करून ठेवतो.

या ग्रंथांत चौदा भाग ऊर्फ अधिकार आहेत. त्याची नावे अशी—

- |                            |                        |
|----------------------------|------------------------|
| १ मध्यमग्रहसाधन.           | २ सूर्यचंद्रस्पष्टीकरण |
| ३ पंचतारास्पष्टीकरण.       | ४ त्रिप्रश्न.          |
| ५ चंद्रग्रहण.              | ६ सूर्यग्रहण.          |
| ७ तिथिपत्रावरून ग्रहणसाधन. |                        |
| ८ उदयास्त.                 | ९ ग्रहच्छाया           |
| १० चंद्रशूनोन्नति.         | ११ ग्रहयुति.           |
| १२ नक्षत्रछाया.            | १३ पात.                |
| १४ पातसंभवासंभवलक्षण.      |                        |

यावरून याची मांडणी ठोकळ मानाने ग्रहलाघवी पद्धतीची आहे हें दिसून येईल. प्रारंभी,

‘वंदे केशवदेवसार्वाभौमपद्मांजम् ।’

असें नमन केले आहे. यावरून कृष्ण ज्योतिषी ग्रहलाघवकाराच्या पंत्त्याच्या म्हणजे केशवाच्या ग्रंथाविषयी आदरभाव बाळगणारा दिसतो. परंतु ग्रहलाघव



अथ शके १५४२ मध्ये रचला गेल्यानंतर, शें-सवाशें वर्षांत त्याचा दुक्प्रत्यय येत नाही, अशी तक्रार सुरू झाली. पण ही तक्रार दूर होण्यासाठी नवीन ग्रंथ-रचना करणारा नामांकित ज्योतिषी स्वयंस्फूर्तीने पुढें आल्याचें दिसत नाही. तथापि शिवाजी महाराजांच्या दरबारात विद्यावृद्धीकडे लक्ष देणारे लोक असल्यामुळे त्यांनीं असा ग्रंथ रचण्याचें काम कृष्णज्योतिष्यास सांगितल्यावरून त्यानें हा ग्रंथ रचला असें

प्रकुरु तत्करणं ग्रहसिद्धये । सुगमदुर्गणितैक्यविधायि यत् ।

इति नृपेन्द्र शिवाभिधनोदितः ॥ प्रकुरुते कृतिरुष्ण विधिराट् ॥

या श्लोकावरून दिसते.

यात गणिताचे प्रारंभीचे वर्ष १५७५ धरले असून क्षेपक त्या सालच्या मेघसंक्रमणाच्या वेळचे दिले आहेत. पण इतरत्र न दिसणारी गोष्ट अशी की, त्यांत सप्तर्षीचें क्षेपक ६ रा. ११ अ ३० क. दिले असून त्यांची वार्षिक गति ८ कला म्हणजे १०० वर्षांत एक नक्षत्र अशी सांगितली आहे. सप्तर्षि कालाची गणना काश्मीराखेरीज इतर प्रदेशांत असल्याचें दिसत नाही. असें असून महाराष्ट्रांतील या ज्योतिष्यानें ही काळगणना कां सांगितली तें समजत नाहीं.

ग्रहलाघवकारानी ज्याचापावांचून गणित करण्याचा पाया घालून आमच्या ज्योतिष्यांना शास्त्राच्या उपपत्तीकडे दुर्लक्ष करण्याची सोय करून ठेविली, असा जो आरोप गणेश दैवज्ञावर केरोपंतांनीं आणला होता, तो या ग्रंथाच्या बाबतींत लागू पडत नाही. कारण यांत ज्याचापाचें सहाय गणितास घेतलें आहे, आणि ज्यापिंड १० अशाचा मानून त्याचा उपयोग नव्याच ठिकाणीं केला आहे.

ग्रहलाघवाने ११ वर्षांचें चक्र मानून अहर्गण ४०१६ पेक्षा वाढू न देण्याची व्यवस्था केली आहे; करणकौस्तुभकारानें १ वर्षांचेंच चक्र योजल्यामुळें अहर्गण ३६५ पेक्षा वाढणार नाहीत व अहर्गणाचे गणित करण्यास त्रास कमी पडेल हे खरें. पण वर्षगति काढण्यास अधिक खटाटोप पडेल असें वाटतें.

यात वर्षमान सांप्रतच्या सूर्यसिद्धांतानुसार म्हणजे ३६५ दि. १५ घ. ३१ घ. ३१ वि. २४ प्र. वि. आहे. शून्यायनांशाचें वर्ष शके ४५० धरलें असून वर्ष-गति ६० विकला धरली आहे. नक्षत्रभोग ग्रहलाघवाप्रमाणें आहेत; मात्र भरणी (२० अं.) व आश्लेषा (१०८ अं.) यांच्या भोगांत १ अंशाचा व मघाच्या (१५७ अं.) भोगांत २ अंशाचा फरक आहे.

कृष्णदेवज्ञाने ग्रंथाच्या शेवटी स्वतःची माहिती सांगतांना प्रारंभी कश्यप ऋषीचे महत्त्व वर्णन करून अशी हकीकत दिली आहे:-

तदन्वये पावन एव तत्र वंशावतंसो भवदुन्नतांसः ।

श्रीमन्महाज्योतिषि विद्वदग्न्यो नाम्ना महादेव इति प्रतिदः ॥

तज्जाया किमु जान्हवी विजयते बर्वाई नाम्नी सदा ।

तस्यां तज्जनितः सुपुण्यनिचयः श्रीरंगनाथानुजः ॥

कृष्णः कौकणसत्तटाकनगरे देशस्थबर्धो वसन् ।

तेनायं करणेषु कौस्तुभ इति ग्रंथः कृतो धीमता ॥

यावरून कृष्ण देवज्ञाच्या बापाचें नांव महादेव, आईचे बर्वाई, वडील भावाचें रंगनाथ, असे असून हा देशस्थ ब्राह्मण 'सह्याद्रिसनिधे मावळाल राहणारा' होता असा कै. दीक्षितांचा अभिप्राय आहे. पण कौकणसत्तटाकनगरे याचा अर्थ अद्याप मनाजोगा लागला नाही असे मला वाटते.

## ३२

### शिवकालीन ग्रहसाधन

१ मध्यम ग्रहः- जुन्या कुंडल्याची सत्यता पाहतांना रविचंद्र यांची स्थिति बहिना व तिथि यावरून तपासतां येते. शनि व राहु यांची स्पष्ट स्थाने निश्चित करणें तितकें सोपे नसते; त्याकरितां पुष्कळ आंकडेमोडी करावी लागते. तथापि, मध्यममानानें या ग्रहांची स्थानें ठरविणें कठिण नाही; व पुष्कळ वेळां मध्यम ग्रह साधनावरून आपणापुढें आलेली कुंडली काल्पनिक आहे किंवा काय हे ठरवितां येतें. याकरितां या तीन ग्रहांची अंशात्मक मध्यम स्थिति साधण्याची कोष्टके देऊन ठेवतों. राहुची गति ऋण असते ( वजा करावी लागते ) हे या कोष्टकावरून गणित करतांना लक्षांत ठेवले पाहिजे.

वर्ष	गुरु	शनि	राहु	वर्ष	गुरु	शनि	रा
१	३०	१२	१९	१०	३०३	१२२	१९४
२	६१	२४	३९	२०	२४७	२४४	२७
३	९१	३७	५८	३०	१९०	७	२२१
४	१२१	४९	७७	४०	१३४	१२९	५४
५	१५२	६१	९७	५०	७७	२५१	२८८
६	१८२	७३	११६	६०	२१	१३	८२
७	२१२	८६	१३६	७०	३२४	१३५	२७५
८	२४३	९८	१५५	८०	२६८	२५८	१०९
९	२७३	११०	१७४	९०	२११	२०	३०२
शके १५००	१७३	२७४	३४८	शके १६००	३२७	५६	२०९

## पेशवाई कालगणनेविषयीं टिपणें

पेशवाईतील कागदपत्रांतून कांही ठिकाणी शक व तिथी दिलेल्या असतात. पण पुष्कळ ठिकाणीं सुद्धरसन व मुसलमानी महिना व त्याची तारीख म्हणजे चंद्र हेच दिलेले असतात. यामुळे सुद्धरसन, त्याचा महिना व तारीख यांचा प्रारंभ केव्हां होतो याचा निर्णय करणें अवश्य आहे. आजपर्यंत उपयोगांत असलेल्या जंथ्या कांही ठिकाणी चुकल्या आहेत हें सिद्ध करता येण्याजोगे आहे. उदाहरणार्थ, दीक्षित व पिले यांनी मोहरमचे ३०, सफरचे २९ अशा रीतीने इतर महिन्याचे ३० व २९ दिवस अनुक्रमाने घरावे व कांही ठरीव वर्षांनी शेवटच्या महिन्याचे म्हणजे जिल्हेजचे २९ च्या ऐवजी ३० दिवस घरावे असें सांगितलें आहे. परंतु मोडकांनी ही पद्धति पत्करली नाही त्यांनी कांही ठिकाणी लागोपाठ दोन महिने ३० तारखांचे घरेले आहेत. (सु. ११२९ रजब व साबान पहा.) खरे जंत्रीत चंद्रदर्शन ज्या दिवशी संध्याकाळी होऊं शकेल म्हणजे संध्याकाळी द्वितीया असेल, त्याच्या दुसरे दिवशीं मुसलमानी पहिली तारीख घरावी असे ठरवून मी तारखा मांडल्या आहेत. पण दीक्षित पिले व मोडक यांच्या जंत्रीतील तारखांचा व वारांचा मेळ पेशवेकालीन पत्रांतील तारीख वाराशी कांही ठिकाणी बसत नाही. अशा स्थितीत पत्रांत असलेल्या चंाचा व वाराचा मेळ जंत्रीतील उल्लेखाशी पाहून कांही ठिकाणीं पत्राचें वर्ष ठरविण्यांत येते व ठरवावें लागतें. पण अशा वेळी साशंक राहणें अवश्य आहे. पेशवाईतील जुनीं पंचांगे पाहून किंवा जमाखर्चाचे अगर मुक्कामाचे रोजचे चंद्राचे व वाराचे आकडे पाहून आपल्या जंथ्या सुधारणें अवश्य आहे. भा. इ. सं. मंडळांत बाजीरावकालीन पांच पंचांगे मी जंत्रीशी तपासून पाहिली. तेव्हां बहुतेक ठिकाणीं मेळ आहे असें दिसलें. पण मोडक जंत्रीत पृ. २४, वर मोहरम २९, सफर २९ व रबिलावल ३० अशा तारखा दिल्या आहेत, त्या ऐवजी पंचांगांत अनुक्रमे ३०, २९ व २९ अशा दिल्या आहेत. यामुळे या वर्षीच्या सफर व रबिलावल महिन्याच्या प्रत्येक तारखेस मोडकांनी जो वाच दिला आहे त्याहून पंचांगांतला प्रत्येक वार निराळा आहे. आणि रबिलाखर पासून पुनः पंचांग व जंत्री याचा मेळ बसतो. तात्पर्य पेशवेदप्तरांत कागद पाहून अगर जुनीं पंचांगें पाहून आपल्या जंथ्या दुस्त केल्या पाहिजेत.

सुहरसनाच्या सुरुवातीच्या दिवसाबद्दल अशीच अडचण आहे. मृग लागेल त्या दिवशी नवें सुहरसनाचें वर्ष घरीत असतील असें सकृद्दर्शनीं वाटतें. पण तशी वस्तुस्थिति दिसत नाही. मृगनक्षत्र लागतें ते सूर्योदयानंतर अमूक घटकांनीं लागतें असे दर वर्षीं गणिताने निरनिराळें घटिकात्मक उत्तर येतें. यामुळें एखाद्या वर्षीं मध्यरात्री मृग लागत असलें तर त्यापूर्वींचा सूर्योदयापासूनचा दिवस नवीन वर्षाचा घरीत किंवा नाहीत असा प्रश्न उपस्थित होतो. त्याच्या निर्णयासाठीं राजवाडे खं. ६ मध्ये व एका जुन्या वहीत मला दोन तीन उपयोगी उल्लेख सापडले ते येथें उद्धृत करतों.

रा. ख. ६ पृ. ३२ मधील उल्लेखः—

यादीस्मरण सुहरसन इहिवे आर्वेन मया अलक सन हजार ११५० छ ८. रावल ज्येष्ठ शुद्ध ९ सह १० मी मंदवार रोज गुदस्ती रात्री अवशीच म्हण निघाला शके १६६२ रौद्र नाम संवत्छरे अवल साल

पिले जन्मीत ज्येष्ठ शुभा ९ मी ३ घटका शनिवारी सूर्योदयापासून दिली आहे. त्यानंतर १० मी आहे. पण मुसलमानी तारीख रबिलावल ९ दिली आहे. वरील उल्लेखांत ती ८ आहे.

मोडक जन्मी शनिवारी १० मी व रबिलावल ९ असे आंकडे आहेत. त्या दोहोंचा वरच्याशी मेळ नाही.

रा. खं. ६ पृ. ४१ मधील उल्लेखः—

यादी स्मरण शुभा सन इसने आर्वेन मया अलक सन हजार ११५१ छ १९ रावल ज्येष्ठ वद्य ६ रविवार रोज गुदस्ती मध्यरात्री म्हण निघाला शके १६६३ दुर्मत नाम संवत्छरे अवलसाल

पिले जन्मी—रविवार ५ मी १६ घ. १९ रबिलावल हे आंकडे आहेत. वरच्याशी तिथीचा मेळ वसू शकेल.

मोडक जन्मी—रविवार वद्य ५ मी व रबिलावल १९ या तारखा आहेत. जुन्या वहींतील उल्लेख असे आहेतः—

खमस खमसैन

माहे साबान

तेरीख १२ ज्येष्ठ शुभ चतुर्दसी भोमवासरे मु॥ पुणे छ मजकुरी मृग—सकाळचे नव घटिका अडतीस पलानी निघाले अवलसाल जाले.

खमस खमसैन

माहे साबान अखेर साल

तेरीख २३ रोज अधिक ज्येष्ठ बहुल दशमी सौम्यवासरे छ मजकुरी पंचविसा घटके दिवसा मृग लागले अखेर साल जाले असे

सुा सीत माहे साबान

तेरीख २४ रोज अधिक ज्येष्ठ बहुल येकादसी गुरुवासरे सुा कसवे सासवड छ मजकुरी अबलसाल जाले. यावरून ज्या बिवशीं नऊं घटकांनी मृग निघाला तो दिवस अबलसाल पैकी धरला म्हणजे नव्या वर्षांतला धरला. आणि त्यानंतर वर्ष सपण्याच्या सुमारास २५ घटकेस मृग निघाला तेव्हा तो दिवस जुन्या वर्षांत धरला आणि दुसऱ्या दिवशी नव्या वर्षास प्रारंभ केला. रात्री मृग निघाला तरी देखील दुसरे दिवशीच सुह्रसनाच्या वर्षास प्रारंभ करीत असे वरील उताऱ्यात आहे. त्या अर्थी दोन प्रहरांच्या पूर्वी मृग निघाल्यास तो दिवस नव्या वर्षाचा धरावा व दोन प्रहरानंतर निघाल्यास तो जुन्या वर्षांत धरावा, म्हणजे त्याला अखेर साल अजें म्हणावें ही पेशवाईतली पद्धति दिसते

आतां मुसलमानी तारखा व वार सूर्योदयाबरोबर सुरू करीत, की सध्या-काळी सुरू करीत याचा विचार केला पाहिजे. सध्याकाळी यांचा प्रारंभ करीत अशी मुसलमानी बहिवाट असल्याचें ग्रंथकारानी सांगितले आहे. पण पेशवाईतली बहिवाट अशी दिसत नाही. 'उदयात् उदयं वारः' म्हणजे सूर्योदयापासून वाराचा प्रारंभ करावयाचा ही मराठ्यांची पद्धति होती हे निश्चित आहे.

पेशवे दप्तर पृ. २५९० ( न. ३७३ ) " बुधवारीचे रात्री तिसरे प्रहरी वारिली; गाडियावारी घालून नदीस नेऊन दहन केले; सकाळ दिवस उगवता गुहवार लागला असे " अशी वाक्ये आहेत. त्यावरून वार सूर्योदयास बदलत होता असे म्हणता येते.

पे. द. पृ. १८३२ ( नं. ६५ ) छ. ९ जावळ मदवार उज्याडता रविवार सकाळची रात्र घटिका तीन. यावरूनहि वरच्या निर्णयास दुजोरा मिळतो. आता मुसलमानी तारीख दिवे लावणीस किवा सूर्योदयास बदलीत याविषयी शंका आहे.

उदाहरणार्थ, पे. द, पृ. १८३ वरन. ६४ च्या पत्रात ' आज विजयादशमी ' असे शब्द असून छ. ८ ( जावळ ) प्रहर रात्र आवशीस असें म्हटले आहे. ऐ. ले. सं. पृ. ९३२ व ९४२ मधील उल्लेख व वरील उल्लेख याचा विचार केला असतां सकाळी मुसलमानाची तारीख सुरू करीत असे वाटते. तथापि एकाच दिवसाची दोन तीन पत्रे सापडून त्यातले एक तारीखवार व दिवसाच्या घटका दिलेले आणि दुसरें तारीख वार व रात्रीच्या घटका दिलेले आढळल्यास या प्रश्नाचा समाधानकारक निर्णय लागेल.

मराठी महिन्याच्या तिथी व वार याचा मेळ पाहून पत्राचे वर्ष ठरविण्यात अशीच चूक होण्याचा सभव असतो. कारण जन्मीत वारासमोरचा तिथीच

आकडा सूर्योदयव्यापिनी असतो आणि पत्र लिहिणारा पुष्कळ वेळां लेखनकालाची तिथी मांडतो.

जंत्रीतील अधिक महिन्यांची देखील जुन्या पंचगांशीं तुलना करून पाहणें अवश्य आहे. क्षयमासांचा संबंध पेशवाईच्या कालांतील जंत्रींत दाखविलेला नाही. कारण इ. स. १६८१-२ व इ. स. १८२२-३ या वर्षी पौषक्षय दीक्षितांनी दिला आहे ती वर्षे पेशवाईतली नाहीत.

पेशवाईतील पचांगे व मोडक जंत्री याचा मेळ मुसलमानी तारखा व वार याच्याशी वसत नाही हे वर उदाहरणें देऊन दाखविले आहे त्याप्रमाणे चंद्रदर्शनास अनुसरून मुसलमानी महिन्याची पहिली तारीख माडणें अवश्य आहे.\*

---



---

\* यापुढे मूळ लेखांत कोष्टके देऊन मुसलमानी तारीख व विशिष्ट वार यांची इ. स. १७२०-४० या वीस वर्षांतील जुळणी उदाहरणादाखल मांडून दाखविली आहे सं.





## सूचि

अग्रहार पद्धती १९०  
 अजमीर राज्यस्थापना २९  
 अनंगपाल २९  
 अन्वय पद्धति ९८, ११५  
 अपकर्षाचे विवेचन १६, १७  
 अन्हलवाड भीम वाघेला ४७  
 अलउल्बी २८, २९  
 अली बहादर १५४-१६३-ची फंदफि-  
 तुरी १६४  
 अशोक-साम्राज्यवाद व धर्मप्रसार ४३  
 अष्टप्रधान-१९, २०  
 अहल्याबाई १७६, १८५  
 इतिहास तरंगिणी ३  
 --कीर्तन पद्धती २, ३  
 --लेखन ६३-एकांगी ५१, ५२  
 --संशोधन ५०-६०, वर्ग ५३  
 --शास्त्रज्ञान ६२  
 --सारंग व नवी रचना-अंतर ५३, ५४  
 --प्रगतीस अडथळा ५६, ५७  
 --साधन रचना व नकला-काल ७९  
 इस्लामियाचा प्रतिकार ३५  
 --धर्मसेवा-लूट व धर्मक्षेत्र विध्वंस  
 ३८  
 --सुधारणा ५, ६, ३३, ३४, ४४-४५  
 उत्तर की दक्षिण-शिवाजी व बाजीराव  
 १४६, १४७, प्रतिनिधी, -शाहू १४७  
 एकदेशी राजकारणाचा पाडाव ३६, ४४  
 ४८  
 एक धर्मपिणा व विध्वंसन ३९  
 एक्याणव कलमी बखर ६४, ६५, ६६,  
 ७४, ९९  
 औरंगजेब २१४, २१८  
 अंकगणिताची प्रगती २४९  
 इंग्रज व फरेंच स्वभाव भेद १८३  
 व गुलामगिरी ८

कनोजचे साम्राज्य ३२  
 कानडी लेख-धर्म विषयक ११६  
 काबूलचा सुभा-पंजाबच्या हिंदूशाजाचा  
 मांडलीक ४५-४६  
 काँटसुवर्थ-पंचांग सुधारक २५४, २५७  
 कोष्टक-भास्कराचार्य २५८-२५९  
 कोंकणस्थांची वास्तव्ये वाढ व संकोच  
 १९९, २००  
 खलिपा-बदल, -नामधारी ४५  
 खुरासन प्रात ४६  
 गझनीचा महमूद २६, २७, ४६, ४७,  
 राज्य ४५, -घोरी वंश उत्कर्षापकर्ष  
 गणिताची कसोटी ७५ ७७  
 गणेश दैवज्ञ २५०-२५३  
 गुप्तराज्य ४३  
 गुरु करणे १७५  
 गुलामगिरी उत्पादक व संरक्षक इंग्रज ८  
 गोत्र-गट व आडनावे व्यक्ति नामे  
 २११-२१२  
 गोमातक व मराठी आणि कानडी भाषा  
 ११७-१२०  
 गोविंदपंत बुंदेले-द्विविध कामगिरी  
 १३८-४१  
 ग्रहसाधन-शिवकालीन २६०-२६१  
 ोड-व हत्ती-दळ २६, २७  
 घोरी घराणे- आगलावे- ४७  
 चढाव व बचाव ४४  
 चिटणिसी बखर ६४, ६५, ७५  
 चंद्रगुप्त व सेल्युकस ४२-४३  
 जदुनाथ-ची चूक ९५, ९७, ९८  
 - व राजबाडे ५९-६०  
 जम्मूचा राजा ४७  
 जयचंद गहूडवाल ३५, ३६  
 जयपाल-पंजाब राजा व सबक्तगीन ४६  
 जयपूर दप्तरखाना ५७

जयसिंग-सिंधराजपुत्र ४५  
 जरीपटका १५९, १६१  
 जात व धंदा १८८  
 जातीभेद २२-२३-स्थानिक १९०  
 जिजिया कर ३५, ३७  
 जुनैद-हिंदुस्थानवरं स्वारी ३२  
 जेमुइट लोक १००  
 जंत्र्याची दुरुस्ती २६४  
 ज्योतिर्गणिताचा अभ्यास २४०-२४७  
 टॉडंबी-ज्ञान, सुधारणा चरित्र २, ३  
 ठाणेवर लढाई ३०  
 तरीख-इ-शिवाजी ७४, ९९  
 तिमम-मंत्री ११७  
 तुकोजी होळकर १५५, १५६  
 तुलूक दंड ३५  
 तुर्क-गुलाम राज्य १०, ११, ४५  
 दादाजी कोंडदेव १०१  
 दाभाडे व निजाम १३२  
 दिल्लीचा कारभार २१५-२१६, २१८  
 २३३  
 दुही राखणे-महमूद धोरण ३९  
 धर्मभावना व राजकारण १९१  
 — ३०, ३६-३९, ४४  
 — राज्य, मान, हिंदु मुसलमान  
 ४१, ४४  
 घद्यांत बदल २०९-२१०  
 नकला ७९  
 नागभट्ट प्रतिहार ३२  
 नाना फडणिस १७, २३, १५५-१५८  
 १६५-व महादजी १७७, २१८  
 नानासाहेब पेशवे १४९, १५१  
 निजाम धोरण १६९-१७०  
 — वनाना १८१-१८२, २१६, २१८  
 नैतिक अज्ञान व बौद्धिक आलस्य  
 रजपूत ४४-४७  
 नैसर्गिक स्थिति व वंश ७-९  
 पंचपट्टण ३५  
 परक्याचा प्रवेश ४३  
 परमदेव-अबचा राजा २

पाणिपत-फेरविचार १३७-१४६  
 — नकाशा १४३ १४४  
 पाश्चात्य-पंडितांची इतिहासविषयक  
 विविध मते २२१-२२३  
 „-सुधारणा ५  
 पुलकेशी-अवनी जनाश्रय ३२  
 पचांग सुधारणा २५४-२५७  
 — शिवशाहीतील २६०-२६२  
 पृथ्वीराज २७, ३०, ३५, ४१, ४२, ४७  
 प्रतिनिधी व उत्तर दक्षिण १४७  
 प्रतिहार सम्राट ३२, ३३-चार राज्ये  
 ३४  
 प्रत्याघात न्याय ५-६  
 प्रक्षिप्त भाग- नियम ६७  
 फिरिस्ता २८-२९  
 परेंच राजकारण- निजाम १८२  
 — महादजी आणि नाना १७८,  
 १८०, १८१  
 बखर पक्ष १०४, ११०  
 — ग्रंथ निष्कर्ष ६३, ६४  
 बट्टा १५५  
 बाजीराव ध्येय मीमांसा १३०-१३७,  
 १६७  
 — व निजाम १४७, २१४-२१७  
 — साम्राज्य १६९  
 बाजीराव दुसरा २३, २१९  
 बाबासो परांजपे २३२  
 बाल्लयुद्ध २६-२७  
 बाळाजी विश्वनाथ व्यापक व निःस्वार्थ  
 १५-१६, २३३  
 बुद्धमत साम्राज्य ४  
 बकारी उपाय २०४  
 ब्राह्मण-धंदा १९५  
 भाऊबंदकी २०  
 भाडोत्री सैन्य २१-२२  
 भास्कराचार्य गणितशास्त्रज्ञ २४९  
 भिनमाल राजधराणे ३२  
 भीमदेव- मुसलमान पराभव (११७८)  
 २९, ३०

भौगोलिक स्थल- गैरसमज १३८  
 १४३-१४४  
 मराठ मंडळ ऐक्य २१, २२, १७२  
 —भाषा कर्नाटक व मुसुलमान ११६  
 —शाहीतील पक्षभेद व निजाम १४७  
 —इतिहासाचे महत्त्व १३, १४, २४  
 —उत्कर्ष १४-१६  
 —वाडे तीन व त्याचे भिन्न विचार  
 २०७-२०८  
 —साम्राज्य व फ्रेंच १८२  
 महारराव होळकर १६७  
 —नजीबखान १७०, १७१  
 महमद कासीम-अरब आणि सिंध  
 उच्छेद (७१२) ३१, ३९  
 —मूर्ति पूजा- ३७, अत ४४, ४५  
 —गझनी व तुर्क पंजाब उच्छेद  
 (१००९) ३१, ३९  
 —घोरी व अरुगण आणि उत्तर  
 हिंदुस्थान (१२००) ३१  
 महमूद- राजकीय धोरण वैद्य-मत  
 ३८-३९  
 —स्वान्या ४६-वंश ४७-रजपूत  
 २८, २९ ४६  
 महादजी शिंदे १८, २१, २२, १५३,-  
 १६६ १७५, २३३  
 महादाजीपंत पुरंदरे १३१, १३२-मत  
 १३३, १३४  
 महाभारत २  
 माधवराव पेशवे-सखाराम बापू १४९  
 —५०-राघोबा १५१-१५२  
 मालोजी भोसले १०६-१०७  
 मुल्तान-सूर्यमूर्ति ३३, ३५  
 मुसलमान-भेद दक्षिणी व परदेशी १२८  
 —सत्ता प्रसार व वेग ३१, ३२, ३९  
 —इतर वर्ग ३७  
 —दिवस मोजणी २६६  
 —परकीय मदत घेणे २१७-१८  
 मूर्तिपूजा ४, ६, ३३, ३७  
 मोहंजोदारो ४

मंडळ-भां. इ. सं.-पद्धती १०६, १०८  
 — १०९  
 यदुनाथ सर. विपरीतग्रह ५४-५९;  
 —अपकर्ष मीमांसा १९, २४  
 युद्ध हे निसर्ग मान्य २२२-२२३  
 — व प्रसूति बैराग्य एकच २२३  
 योजक २२-२३  
 रजपूत पराभव २५-४८  
 —मराठे १६७- १६८,—साम्राज्य  
 १६९- मुसलमान-स्मिय, २५, युद्ध  
 २७  
 नीति ४१, ४२, ४४-तुलना ४७, ४८  
 राघोबा दादा २०, २१, १५१  
 राजकारण-दैववाद व उदासीनपणा ४८  
 —रापथ १६३  
 —महत्वाकांक्षा सावधानता ३२  
 राजनिष्ठा व राज्यनिष्ठा २१५  
 राज्यक्रांती (३) २५  
 —धर्म ६-७  
 राजवाडे-व सरदेसाई-लेखन १७३-४  
 रानडी लोक १०-१२  
 रानडे-मराठे उदय, अपकर्ष १४-१७  
 राष्ट्रवाद-राज्यवाद १६९  
 राष्ट्रकूट व इस्लाम ३३  
 —प्रतिहार ३२  
 रियातसकार-२२, २३  
 रोमन कॅथोलिक व प्राटेस्टंट ७  
 ललित विघ्नराज ३५  
 लोकमान्य २२०, २२५ -व संशोधन  
 २२९-२३०  
 वतन प्राप्ती २१३  
 वॉरन हेस्तिंग्स व महादजी १७८-१७९  
 विचारक्रांती १९२  
 विष्णुशास्त्री चिपळूणकर २२७-२२८  
 वेल्स-इतिहास २  
 वेल्सली २२  
 वंशक्षय २०१  
 शक की सन भूषण १२०-१२२  
 शकावली ७८-९१

शाहाजीपूर्व व मध्यकाल १२५-१३०  
शाहाबुद्दीन घोरी ३५, व रजपूत (११७८)  
२९, ३०, ४७

शास्त्र व रुढी १९०

—आज्ञापरिपालन व स्वास्थ्य १९१

शाहू छत्र. १३१ सेनापती १३२, १३५;  
१४७-१४८ व ताराबाई १५१

शिवाजी १३, १५ १९

—उत्तर की दक्षिण १४६

—जन्मतिथी ६९-१०४

—चरित्रे ६१, ६२-नवे केंद्र २१४

सार६० प्रसंग, ६३

—व बाजीराव १४७-१४८

—व्यंकोजी १६१

—वसतिस्थाने १११-११३

—वैशिष्ट्य १४-१५

—काल व पेशवे काल १६९

—मिती ११४, ११५

—सूत्रे व उल्लेखन १७, १८

शंकर बा. दीक्षित २३५-२३९

शिंदे-दप्तर १६४

सखारामबापू १४८ - व माधवराव

१४९-समेट १६०

सत्ता केंद्रे (३) व संक्रमण २२

सदाशिवराव धोरण १४१, १४३

सबक्तगीन ४६

सभासदी बखर ६४

समाजशास्त्र व राज्यकारण १८६

—ज्या कर्तबगारीची कारणत्रयी

२१३

सरकार संस्थे क्षेत्र संकोच २०४

सर जॉन शोअर २३

सरदेसाई गो. स. १७२-१८६

सवाई जयसिंग-ज्योतिषशास्त्र २४०

सहिष्णुतेचा सद्विचार २२२

सातारा दप्तर १०२

सामानी व तुर्की गुलाम ४५

साम्राज्यवाद व नीति ४०

सावरकर तत्त्व २२०

सुधारणा (२१) ३, ५, २१

—गतिमान ११, १२

सुशिक्षित बेकारी २०२

सुरेंद्रनाथ, डॉ सेन १८

सुलेमान (प्रवासी) वृत्त (८२१) ३

सुहूरसनाचा आरंभ दिवस २६६

सौरटी सोमनाथ २९

संशोधन कल्पना ५०-५२

स्कंदगुप्त ४३

स्थलांतर प्रवृत्ति १८८-१८९, १९१

१९८

स्वराज्य व सशस्त्रस्थिति २२४

हिंदु-वैदिक-सुधारणा ४

—स्थान साम्राज्यवाद व जनता

४०-४४

—सात्ताधारी मराठे २३-२४

हिमतबहादर १६०

हूण ४३

ज्ञानेश्वर-गोमंतक ११७-११९













